

فَبِأَيِّ آيَاتٍ يُتَىٰ بِكَرْبٍ مِّنْهُ يَوْمَ الْقِيَامَةِ

مقامِ شیش

حدیث کی دینی حیثیت کیا ہے؟ حدیثیں کس طرح بنیں اور کس طرح ہم تک پہنچیں؟ حدیثوں کے سامنے قرآن کی پوزیشن کیا رہ گئی ہے؟ ان تمام مباحث پر تفصیلی گفتگو اور جامع معلومات۔ دو جلدوں میں۔

جلد اول

شائع کر رہے

ادارۃ طلوع اسلام - کراچی

قیمت مجلد — چار روپے

DATA ENTERED

فہرست مرقعات مستقیمہ

(جلد اول)

عنوان	صفحہ	عنوان
جمع حدیث	۹	ک (۱) شخصیت پرستی (مختصر پرویز صاحب)
حدیث کی صحیح حیثیت	۱۱	ک (۱) رسول پرستی
روایات یا المعنیٰ	۲۰	ک (۱) امہ پرستی
وضع حدیث	۲۸	قرآن اور عقل
ثقات کا فیصلہ	۳۱	اسلاف پرستی
داخلی شہادت	۳۲	قرقہ پرستی
دینِ ظنی نہیں ہو سکتا	۳۴	د (۲) رواۃ پرستی
رسول کی اطاعت	۳۸	قرآن اور حدیث
حدیث کی صحیح پوزیشن	۴۰	مترجمان
(۳) پیر پرستی	۴۲	سند پرستی

صفحہ	عنوان	صفحہ	عنوان
۱۴۱	حدیثیں دین کیونکر نہیں؟	۴۱	علم لدنی
۱۴۳	موضوعات	۴۶	رشد قرآن ہے
۱۴۳	دو قسم کے شیاطین	۴۸	مرزہ پرستی
۱۴۴	رفیقہ حدیث	۴۹	ماضی پرستی
"	امام اعظم	۵۲	حقائق پرستی
۱۹۰	مویط	۸۴	آخری گزارش
۱۹۲	قانون عام	۸۴	شذراک
۱۹۳	صحیح بخاری	۹۴	علم حدیث (علامہ حافظ محمد سلیم بجراچوری)
۱۹۸	اختلافات	۱۰۱	روایت حدیث
۲۰۱	خاتمہ	۱۱۵	کتابت حدیث
۲۰۲	وضع حدیث (علامہ حافظ محمد سلیم)	۱۲۲	وضع حدیث
۲۰۳	عہد صحابہ	۱۳۶	تنقید حدیث
۲۰۶	زمانہ ساجد	۱۴۲	اصول حدیث
۲۱۲	کثرت موضوعات	۱۴۹	دلائل حدیث
۲۱۳	کتاب موضوعات	۱۵۶	قرآن و حدیث
۲۱۵	تنقید حدیث	۱۶۲	عقل اور حدیث
۲۱۹	موضوعات کا اثر	۱۶۶	رتبہ حدیث
۲۲۳	موضوع صحابہ	۱۶۹	بیعت حدیث (علامہ سلیم بجراچوری)

DATA ENTERED

عنوان	صفحہ	عنوان
صحیح بخاری کی	۲۲۵	(۶) شاہ ولی اللہ اور
ضعیف روایات		قرآن و حدیث
صحیح اور ضعیف	۲۲۶	جمود و تعطل
احادیث کا معیار	۲۲۸	لییل
صحیح بخاری کی	۲۳۰	دلیل
بعض احادیث	۲۳۲	قرآن اور فقہ
مرکزیت	۲۳۳	شان نزول
(۷) تین بڑے بڑے منکرین	۲۳۴	عقل اور قرآن
حدیث - امام ابو حنیفہ	۲۳۶	متشابهات
شاہ ولی اللہ	۲۳۷	ناسخ و منسوخ
اور علامہ اقبال	۲۳۸	تفسیر قرآن
(۸) ہمارا حرم	۲۳۹	مکمل کتاب
قرآن کی مخالفت	۲۴۱	قرآن و سنت اجماع
ہماری دعوت	۲۴۲	قرآن اور حدیث
احادیث کی حیثیت	۲۴۳	صحاح ستہ میں
تفسیری روایات		غلط روایات کا احتیاط
ہمارا مسلک		ضعیف روایات متواتر
(۹) ایک خط	۲۴۹	کیسے بن جاتی ہیں

صفحہ	عنوان	صفحہ	عنوان
۲۹۹	بلکہ بیان و تفصیل وحی الہی	۲۸۵	تدوین حدیث عہد نبوت میں
۳۰۲	فردی قوانین کی تدوین	۲۸۶	بعض خاص صحیفے
۳۰۴	حدیث دراصل انسانیت کے	۲۸۸	دوسری صدی ہجری یعنی
۳۰۵	ایک حیرتناک انقلاب کی	۲۸۹	عہد تابعین میں بھی نہیں ہوئی
	تاریخ ہے اور نہیں۔		عہد عباسی میں تدوین
	حدیث کو تاریخ کہنا ہی بظاہر		حدیث کا آغاز
	نہیں ہے		وضع حدیث کی گرم بازاری
۳۰۶	رسالہ معارف اور حدیث		وضا عین حدیث کے مختلف
۳۰۹	(۱۰) مشلہ معونہ		طبعے
	دین کے بنیادی گوشے کے	۲۹۵	اسباب وضع حدیث
	متعلق ایک اہم بحث		احادیث پر کن ہوں کے
۳۱۳	قرآن پر ایمان	۲۹۶	تنقید کی جاسکتی ہے۔
۳۱۵	اتباع صرف قرآن کی ہو		ہمارے مجاہد ہائے اتحاد
	موردی صاحب کا ارشاد		حتیٰ کہ صحیح بخاری میں کیا
۳۱۷	وحی اور غیر وحی کا فرق	۳۰۸	اسی روایتیں موجود ہیں
۳۱۸	رسول ہر حال میں رسول تھے		جو درایت صحیح نہ ہوں؟
۳۱۹	ایک اعتراض		حدیث مستقل تشریح نہیں
۳۲۳	خدا و اول بصیرت		

صفحہ	عنوان	صفحہ	عنوان
۱	مزاج شناس کے اختیارات	۳۲۶	وحی کی دو قسمیں
۲	خلاصہ بحث	۳۳۱	ہر بات وحی نہیں ہوتی کتنی
۳	مودودی صاحب کے تضاد		وحی صحیحی قرآن میں کیوں
۴	مزاج شناسی	۳۴۱	نہ رکھ دی گئی؟
۵	راہ الہام محترم پرویز حسنا	۳۴۶	وحی جلی اور وحی صحیحی میں تضاد
۶	الہام کیا ہے	۳۵۲	حدیث شرح نہیں مستقل
۷	الہام		دین ہے
۸	وحی	۳۵۳	حفاظت حدیث
۹	وحی غیر انبیاء کی طرف	۳۵۵	غلط احادیث
۱۰	یہ تفریق کیوں؟	۳۵۹	جرح و تعدیل
۱۱	عبادت کا مفہوم	۳۶۲	مزاج شناس

بقایا مباحث

مقام حدیث - جلد دوم میں آگے ہیں

صحافت - چار سو سے زائد صفحات

قیمت مجلد - چار روپے

ناظم ادارہ طلوع اسلام، کراچی

بِسْمِ اللّٰهِ الرَّحْمٰنِ الرَّحِیْمِ

پیش لفظ

بعض باتیں کچھ اس طرح مشہور ہو جاتی ہیں کہ لوگ انہیں بطور حقیقت ثابتہ ماننے لگ جاتے ہیں اس کی کبھی ضرورت ہی نہیں سمجھتے کہ انکے متعلق تحقیق کر کے دیکھ لیا جائے کہ انکی اصلیت کیا ہے۔ اس قسم روش زندگی کے عام مسائل میں بھی مستحسن نہیں قرار پا سکتی لیکن دین کے معاملہ میں یہ انداز بڑا خطرناک ہوتا ہے۔ بے کہ جس بات کو ہم ذہنی قرار دیں اسکے متعلق ہمیں یقین ہونا چاہیے کہ وہ فی الواقعہ درجی ہے۔ آپ کسی مان سے پوچھئے۔ وہ بلا تامل کہدے گا کہ دین نام ہے "قرآن اور حدیث" کا۔ قرآن کے دین ہونے تو کوئی شبہ ہی نہیں خود خدا نے اسے دین کا صابط قرار دیا ہے۔ لیکن سوال یہ ہے کہ کیا نیش بھی دین کا جزو ہے؟ یہ تھا وہ سوال جس پر غور کرنے کی دعوت طلوع اسلام نے دی۔ طلوع اسلام ایسا یہ تھا کہ اگر حدیثیں بھی دین کا جزو تھیں تو رسول اللہ کو چاہیے تھا کہ جس طرح آپ نے امت کو قرآن تھا اسی طرح اپنی احادیث کا ایک مستند مجموعہ بھی امت کو دے جاتے۔ لیکن رسول اللہ نے ایسا نہیں کیا۔ حال یہ ہے کہ آپ نے ایسا کیوں نہیں کیا؟ سوال خالص علی اور دینی تھا اور اس پر بحث بھی اسی انداز سے فی چاہیے تھی۔ لیکن بد قسمتی سے ہمارے مذہب پرست طبقہ میں اتنا ضبط ہی نہیں کہ دین کے مسائل پر جذبات الگ بہت کر گفتگو کر سکیں۔ اس لئے انہوں نے اس سوال کا جواب دینے کی بجائے طلوع اسلام کو منکر اور کافر بنانا شروع کر دیا۔ لیکن طلوع اسلام نے اس کے باوجود ان کے اعتراضات کا جواب دیا اور

اپنے سوالات کو پارہ بازو ہرایا۔ چنانچہ ۱۹۳۸ء سے اس وقت تک سلسلہ جاری رہا ہے۔ اس سلسلہ میں حدیثوں کے متعلق معلومات کا اس قدر ذخیرہ فراہم ہو گیا کہ ہر طرف سے تقاضے موصول ہونے لگے کہ ان تمام مباحث کو یکجا کر دیا جائے تاکہ اس سے عام فائدہ اٹھایا جاسکے۔ چنانچہ یہ گراں بہا ذخیرہ، چار چار سو صفحات کی دو جلدوں میں سمٹ کر آیا ہے۔ جن میں سے جلد اول پیش خدمت ہے اور جلد دوم عنقریب سامنے آجائے گی۔ ہماری درخواست صرف اس قدر ہے کہ آپ ان مباحث کا کھنڈہ دل سے خالی الذہن ہو کر مطالعہ فرمائیں اور اس کے بعد جس فیصلے پر آپ کی بصیرت آپ کو پہنچائے اسے قبول کر لیں۔ یہ دین کا سوال ہے آپ کا یا ہمارا سخی معاملہ نہیں۔ اس لئے اس سوال کی پوری اہمیت کو سامنے رکھ کر، نہایت متانت اور سنجیدگی سے اس پر غور فرمائیے۔ امید ہے کہ اس طرح آپ پر حقیقت بے نقاب ہو جائے گی۔

واضح رہے کہ طلوع اسلام نہ کسی فرقہ سے متعلق ہے اور نہ ہی خدا نکر وہ کسی نئے مذہب کا داعی۔ اس کی کوشش یہ ہے کہ دین کو اس کے اہلی رنگ میں دینا کے سامنے پیش کیا جائے۔ خدا سے کامیاب کر دے

والسلام

۲۲ دسمبر ۱۹۵۳ء

ناظم ادارہ طلوع اسلام۔ کراچی

بریشی

یہ کتاب صرف کہ لے "حقیقت حدیث" حضور پر صحت
 تاکہ زمین صاف ہو جائے۔
 * حضور پر طہیہ "حقیقت حدیث"

شخصیت پرستی

اسلام کا نصب العین یہ تھا کہ وہ انسان اور خدا کے درمیان براہ راست اللہ کا ایمان
 تعلق پیدا کر دے۔ ایسا تعلق کہ عباد و معبود کے درمیان کوئی دوسرا واسطہ اور
 ان کے درمیان کوئی دوسری قوت حاصل نہ ہو۔ اور اس طرح انسان، کہ جسے
 فطرت نے آزاد پیدا کیا تھا۔ ساری دنیا کی غلامی سے نجات پا کر، صحیح معنوں
 میں آزادی حاصل کر لے۔ خدا اور بندے کا یہ براہ راست تعلق، اللہ کی
 کتاب (قرآن) کی اطاعت سے قائم ہونا تھا۔ نبی اکرم تشریف لاتے اور
 اپنی عظیم النظیر تعلیم اور فقید المثال عمل سے بتا دیا کہ اس بلند ترین تخیل، اس
 ذریعے نصب العین کو کس طرح عمل میں لایا جاسکتا ہے۔ چنانچہ حضور کا
 مشن ان شاندار الفاظ میں بتایا گیا :-

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنبَاءُ إِلَهًا وَاحِدًا
 فَاسْتَقِيمُوا إِلَيْهِ وَاسْتَغْفِرُوا لَهُ ۗ وَبَلِّغِ لِلنَّاسِ كَلِمَاتِهِ

کہو کہ میں تمہارے ہی جیسا ایک انسان ہوں۔ مجھ پر وحی نازل ہوتی ہے۔
 تمہارا اللہ ایک ہی ہے پس اسی کی طرف سیدھی راہ اختیار کرو اور اس سے
 مغفرت (حفاظت کا سامان) مانگو۔ اور مشرکین کے لئے بڑی ہی خرابی ہے۔

اور اسی کی تفسیر تھی جو پیکر اسلام جناب عمر نے وادی صحنان میں گزرتے

وقت فرمایا "اللہ اکبر! یہ وہ دادی ہے جس میں ابن خطاب اُونٹ چرایا کرتا تھا اور باپ کی سخت گیری برداشت کیا کرتا تھا اور آج اس رب العزت کا اتنا فضل ہے کہ عمر اور اس کے خدا کے درمیان کوئی دوسری طاقت حائل نہیں۔" اس سے مراد محض سلطنت و حکومت کی طاقت ہی نہ تھی بلکہ ہر وہ طاقت جو انسان کے قلب و دماغ پر مستولی ہو کر اس کے اور اس کے خدا کے درمیان حاجب و دربان بن جاتی ہے۔

لیکن ہر دقیق نظریہ کی طرح یہ نظریہ تھا بڑا لطیف اور ہر حقیقتِ عقلی کی مانند حقیقت تھی بڑی غیر محسوس محسوسات کا خوگر انسان، کہ جس کے سجدہ ہائے جبینِ نیاز بسط سے بسط حقیقتِ مجردہ کو بھی لباسِ مجاز میں دیکھنے کے لئے رقصاں و جنبان رہتے ہیں۔ اس غیر محسوس تعلق سے زیادہ عرصہ تک کیف اندوز نہ ہو سکا اور اس نے وہ تمام پردے ایک ایک کر کے پھر سے گرا لیے جو اسلام سے پیشتر اس کے اور اس کے خدا کے درمیان حائل تھے، اور جنہیں نبی عسری نے ایک ایک کر کے اٹھا دیا تھا۔ قرآن کریم نے بڑے شرح و بسط سے ان تمام مقامات کو ایک ایک کر کے گنا دیا تھا جہاں سے یہ پردے قلب و دماغ اور سمع و بصر پر گرا کرتے ہیں۔ لہذا جب تک قرآن حمید آنکھوں کے سامنے رہا کسی کی مجال نہ ہوتی کہ ان پردوں کو پھر سامنے لاسکے کہ چراغِ کاروشن ہونا ہی اس بات کیلئے کافی ہے کہ اندھیرا وہاں نہ آسکے لیکن

جب شُرآن مجید ہو گیا، جب بنی اسرائیل کی طرح اس نورِ مبین کو پس پشت ڈال دیا گیا تو وہی کچھ ہوا جو ہوتا چلا آتا تھا کہ فطرت کے قوانین اٹل اور اس کا دستور غیر متبدل ہے۔ ولن تجد لسنة الله تبدیلاً آتے ان مختلف پردوں اور ان کے حسین و جمیل نقش و نگار کو ایک نظر دیکھیں جو خود ساختہ عقیدت و ارادت کے رنگوں سے مزین اور زبرِ عم خورشید اطاعت و متابعت کے جواہر سے مرصع ہیں۔ اس لئے کہ جب تک آپ ان نظر فریب پردوں کی اصلیت سے واقف نہ ہو جائیں گے اس حقیقتِ عظمیٰ تک نہیں پہنچ سکیں گے جو صدیوں سے اُن کے اندر لپٹی ہوئی ہے اور بے نقاب ہو کر جنتِ نفاہ نہیں بن سکی۔

خدا کے بعد ماننے والوں کے نزدیک، ہمیشہ رسول
رسول پرستی! کی ہستی اشرف ترین مخلوق ہوتی ہے۔ لہذا اگر

انسانوں میں سے کسی کو خدا کی جگہ دی جا سکتی ہے تو سب سے پہلے وہ رسول ہی کی ہستی ہو سکتی ہے۔ اُمم سابقہ کی بدوش اس باب میں کچھ رہی ہے اس پر شُرآن تفصیلی روشنی ڈالتا ہے۔ وہ انسانی طبیعت کے اس مکرور پہلو سے واقف تھا۔ اسے معلوم تھا کہ کس طرح حضراتِ انبیاء کرام خدا بناتے گئے یا اس کے بیٹے و تراریے گئے، انھیں الوہیت و انبیت کی مقدس چادر اُٹھا کر مافوق البشر منوایا گیا۔ شُرآن کریم اس خطرناک چور و رازہ کو

کو سیسہ پلائی ہوتی دیواروں سے بند کرنا چاہتا تھا۔ آپ کسی سورت کو دیکھتے لفظاً،
معناً، مجمللاً، تفصیلاً اس غلط عقیدہ کے ہر گوشہ کی تردید اس میں موجود ہوگی یعنی قرآن کریم
میں جس درجہ خدا کی توحید پر مختلف عنوانات سے زور دیا گیا ہے اسی درجہ
رسولوں کی بشریت بھی متنوع اعتبارات سے بے نقاب کی گئی ہے۔ انھیں
بَشَرٌ مِّثْلُكُمْ کہا گیا۔ انھیں خدا کا عبد کہا گیا۔ وہ ہدایت بھی کرتے تھے تو
اپنے مالک کے حکم سے ہی کرتے تھے۔

وَجَعَلْنَاكُمْ أُمَّةً يَهْتَدُونَ بِأَمْرِنَا وَأَوْحَيْنَا إِلَيْهِمْ
فِعْلَ الْخَيْرَاتِ وَإِقَامَ الصَّلَاةِ وَإِيتَاءَ الزَّكَاةِ وَ
كَانُوا لَنَا عِبْدِينَ ۝ (۲۱/۳۳)

اور ہم نے ان کو امام و پیشوا بنایا جو لوگوں کو ہمارے حکم سے ہدایت
کرتے تھے۔ اور ہم نے ان کو نیکی کرنے، نماز قائم کرنے اور زکوٰۃ دینے کی
وحی کی اور وہ سب ہماری عبودیت اختیار کئے ہوتے تھے۔
وہ خود خدا کے دروازے کے بھکاری ہوتے تھے۔

فَقَالَ رَبِّ إِنِّي لِمَآ أَنْزَلْتَ إِلَيَّ مِنْ خَيْرٍ فَقِيرٌ ۝ (۲۱/۳۴)
اور موسیٰ نے کہا کہ پروردگار آپ جو کچھ بھی بہتری میرے لئے بھیجیں
میں اس کا محتاج ہوں۔

انھیں اپنی ذات تک کے لئے نفع و نقصان کا اختیار نہ ہوتا تھا۔
تم کہہ دو کہ میں اپنی ذات کیلئے بھی کسی نفع یا نقصان کا اختیار نہیں

رکھتا، مگر جو اللہ چاہے۔ اگر میں غیب کے امور سے واقف ہوتا تو میں
بہت سے منافع حاصل کر لیا کرتا اور کوئی مضرت مجھ پر واقع نہ ہوتی۔
میں تو صرف ایمان والوں کے لئے نذیر و بشیر ہوں۔ (۱۸۸)

جو وحی ان پر نازل ہوتی تھی وہ خود اس پر ایمان لاتے تھے وَأَمْرٌ أَنْ
أَكُونَنَّ مِنَ الْمُسْلِمِينَ وَأَنْ أَتُوا الْقُرْآنَ اور اس کی اتباع کرنے
پر اسی طرح نامور تھے جس طرح اور ماننے والے إِنَّ أَتَّبِعُوا إِلَّا مَا
يُوحَىٰ إِلَيَّ ہر چند وہ اطاعت و انقیاد کے اس بلند مقام پر تھے کہ ان سے
احکامِ الہیہ سے سرکشی کا تصور بھی نہیں کیا جاسکتا۔ بایں ہمہ ان کی بشریت
و عبودیت کو سچترین طریق پر واضح کرنے کے لئے یہاں تک بھی فرمادیا
کہ بفرض محال اگر یہ بھی شرک و معصیت کریں تو ان پر بھی اسی طرح
عذاب ہوگا جس طرح دوسرے انسانوں پر۔ بلکہ ان پر عام لوگوں سے دگنا
عذاب ہوگا۔

اگر (بفرض محال) ہم تمہیں ثابت قدم نہ رکھتے تو تم ان کی طرف کچھ
نہ کچھ جھک پڑتے اور اس صورت میں ہم تمہیں اس دنیا میں بھی اور آخرت
میں بھی دگنا عذاب دیتے اور کوئی ہمارے خلاف تمہارا مددگار نہ ہوتا۔

(۱۸۹)

کفار اعتراض پر اعتراض کرتے کہ رسول بھی ہمارے ہی جی

کیوں ہیں۔ لیکن مشران بار بار اس بات پر زور دیتے جاتا ہے کہ ہاں وہ انسان ہی ہیں اور انھیں انسان ہی ہونا چاہیے تھا۔ وہ عام انسانوں کی طرح کھاتے پیتے تھے اور بازاروں میں چلتے پھرتے تھے۔

اور کہتے ہیں کہ اس رسول کو کیا ہوا ہے کہ یہ کھانا بھی کھاتا ہے اور

بازاروں میں چلتا پھرتا بھی ہے۔ (۱۵)

جواب ملتا ہے کہ

ہم نے تم سے پہلے بھی جن قدر رسول بھیجے وہ سب کھانا بھی کھاتے تھے

اور بازاروں میں چلتے پھرتے بھی تھے۔ (۱۶)

اور پھر عام انسانوں کی طرح، اپنے وقت پر، مدتِ حیات ختم کر کے اس دنیا کو چھوڑ جاتے تھے:

وَمَا جَعَلْنَا لِبَشَرٍ مِّن قَبْلِكَ الْخُلْدَ أَفَإِنَّ مِتَّ فَهُمْ

الْخَالِدُونَ ۝ (۱۷)

اور ہم نے تم سے پہلے کسی بشر کے لئے ہمیشہ رہنا تجویز نہیں کیا۔ پھر

اگر تم وفات پا جاؤ گے تو کیا وہ ہمیشہ رہیں گے۔

البتہ ان کی بصیرت حقائق و معارف کے اُس اُفقِ اعلیٰ پر ہوتی ہے جہاں

عام انسانوں کی نگاہ تک نہیں پہنچ سکتی۔ ان کے مزگی و مقدس نفوس کی

بلندیاں کائنات کے اس معراجِ کمال پر ہوتی ہیں، جہاں عام انسانوں

کا بشہیرِ تخیل بھی جلتا ہے۔ ان کے قلب و دماغ کی یہ بلندیاں اپنی نظیر

آپ ہوتی ہیں اور یہ سب کچھ اس وحی کے ذریعے ہوتا ہے جس کا مہبط ان کا قلب
منور بنتا ہے اور جس کے لئے انہیں خاص طور پر چنا جاتا ہے۔ اس مقام تک
کوئی دوسرا انسان نہیں پہنچ سکتا۔ بایں ہمہ وہ ہونے انسان ہی ہیں، بشریت
کی حدود سے خارج نہیں ہوتے۔ خدا کے عبد ہی ہوتے ہیں، خود معبود نہیں
ہوتے۔ اور جیسا کہ شروع میں کہا گیا ہے آتے اس لئے نہیں کہ انسانوں کو
اپنی غلامی اور عبودیت سکھلائیں، بلکہ اس لئے کہ اپنی تعلیم و عمل سے انسانوں
کو خدا کی ایسی محکومیت سکھائیں کہ جس سے تمام دنیا کی غلامی کے طوق و سلاسل
اُتر جائیں۔

وَمَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحِكْمَ
وَالنُّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ
دُونِ اللَّهِ وَلَكِنْ كُونُوا رَبَّانِيِّينَ بِمَا كُنْتُمْ تُعَلِّمُونَ
الْكِتَابَ وَبِمَا كُنْتُمْ تَدْرُسُونَ ۝ (۳۳)

کسی انسان کو یہ بات زیبا نہیں کہ خدا سے کتاب و حکمت و نبوت عطا
زباتے اور وہ لوگوں سے کہے کہ خدا کو چھوڑ کر میرے بندے بن جاؤ۔ بلکہ
(وہ یہی کہے گا) کہ تم ربانی بن جاؤ، اس کتاب (کی اتباع) کے ذریعے جسے
تم (دوسروں کو) سکھانے بھی ہو اور (خود) پڑھتے بھی ہو اور اپنے
دل میں نقش کرتے ہو۔

حضرت خاتم النبیین ہو کر تشریف لاتے اور اس مقصد رسالت کو اس

انداز سے پورا کیا کہ دین اپنی مکمل شکل میں امت کے پاس آگیا۔
 لیکن ذرا غور کیجئے کہ مسلمانوں نے اپنے رسول کے ساتھ کیا کیا۔ کیا وہی
 نہیں جس سے روکنے کے لئے حضور شریف لائے تھے۔ یہ "احمد بے میم" (زائد)
 اور یہ عرب بلا عین (رب) یہاں تک کہ

وہی جو مستوی عرش ہے خدا ہو کر

اُتر پڑا وہ مدینہ میں مصطفیٰ ہو کر

وہ جن کے متعلق خدا کا ارشاد تھا کہ اپنے نفع و نقصان کے بھی مالک
 نہیں بلکہ خدا کے محتاج ہیں، انھیں تمام دنیا کے نفع و نقصان کا مالک و
 مختار قرار دے دینا، انھیں (معاذ اللہ) خدا بنا دینا نہیں تو اور کیلئے؟ خدا
 کے عبد کو خدا کہنا عجیب تو حید ہے۔ جب اعتراض کیا جائے تو کہہ دیتے ہیں
 کہ صاحب! یہ صہبائے عشق و محبت کی سرمستیاں ہیں۔ انسان سب کچھ
 اپنے محبوب ہی کو سمجھتا ہے۔ عوام کے جذبات عقیدت کو جوش میں لانے
 کے لئے فی الواقع یہ جواب موثر نظر آتا ہے لیکن سوال صرف اتنا ہے کہ
 اہم سابقہ نے جو اپنے رسولوں کو خدا بنا لیا تھا تو کیا بغض و عناد کی بنا پر
 بنایا تھا؟ وہاں بھی یہی غلو محبت ہی تو تھا جس نے ان کے محبوب کو وہ
 کچھ بنا دیا جسے قرآن کریم نے شرک قرار دیا۔ بغض و عناد اور نفرت سے کسی
 کسی نے رسولوں کو خدا نہیں بنایا۔ تو کیا پھر یہ دلیل "عقلمند" انگیز نہیں کہ جو کچھ

پہلی اُمّتوں نے کیا وہ شرک تھا، اور اگر وہی کچھ اسی جذبہ کے ماتحت مسلمان
 کریں، تو عین توحید، ایک ہی بیج اور ایک ہی درخت دو مختلف پھل لینا فطرت کا مذاق
 اڑانا ہے۔ اس میں کسے کلام ہے کہ حضور کی محبت ایک مسلمان کیلئے مثلِ حیات
 ہے، ایسی محبت جو ماں باپ، اولاد، اموال، بلکہ خود اپنی جان کی محبت سے
 بھی زیادہ ہو۔ جس عمل کی محرک آتشِ عشق ہو اس کا ایک لمحہ سو سال کے ٹھنڈے
 پانی سے وضو کر وہ سرد نمازوں سے زیادہ قیمتی ہوتا ہے کہ یہ صرف سر جھکاتا ہے
 اور وہ سر کٹاتا ہے، یہ زندہ رہنا چاہتا ہے کہ موت کے ہی کا کھٹکا مٹ
 جائے اور وہ مرتا ہے کہ زندگی کسی پر سے نچھاور ہو کر ٹھسکانے لگے۔ اسے اسی
 حشر، نشر، حساب، کتاب کے جھگڑے درپیش ہوتے ہیں اور اُس کی یہ حالت
 کہ تمیز ہی نہیں کیا جاسکتا کہ تلوار رگِ جاں سے پہلے چھوٹی تھی، یا جاں
 بابِ جنت سے۔

عشق کی ایک جست نے طے کر دیا قصہ تمام

اس زمین و آسماں کو بیکراں سمجھاتھا میں (اقبال)

لیکن صہبائے عشق کی مستیوں میں حفظِ مدارج و مراتب بھی قرآن ہی
 نے سکھا یا ہے۔ جو پی کر بہک گیا وہ نجانہ شرب کا متوالا ہی نہیں۔ کیا آپ

یاد رکھتے۔ رسول اللہ سے یہ محبت حضور کے انسانی پیکر سے محبت نہیں بلکہ اس پیغام

سے محبت ہے جو آپ کی وساطت سے ملا۔ اسی کا نام خدا کی محبت ہے (سجود بالذکر)

کیا لطیف ہوائے میں حضور کی
 سے ان میں کمی کی کوئی وجہ نہ

نے نہیں دیکھا کہ جنت کی شراب میں سب کچھ ہے لیکن سکر نہیں ہے

لہذا خدا خدا ہے اور رسول رسول۔ اور رسول کا رتبہ یہی ہے کہ

بعد از خدا بزرگ توئی قصہ مختصر

اس سے آگے بڑھنا بھی اتنا ہی گناہ ہے جتنا اس سے پیچھے ہٹنا کہ اسلام

لانے کے لئے جہاں خدا کے لئے لا الہ الا اللہ کی شہادت کی ضرورت ہے

وہاں محمد کے لئے عبدا ورسولہ کی شہادت کی بھی۔ اور یہی ایمان و

محبت کی صحیح تصویر ہے۔ اس تصویر کے صحیح رُخ کے لئے دو رسالت اور

صحابہ کبار کا طرز عمل دیکھئے۔ حضور کی عمر بھر یہی تعلیم و تلقین رہی کہ اپنے

آپ کو عام انسانوں سے بلند حیثیت نہ دیں اور اپنے ماننے والوں کے قلب

دماغ پر خدا بن کر نہ چھا جائیں۔ اس کے لئے حضور نے ان میں حریت فکر

و نظر کی ایسی روح پھونکی کہ آج اُس مزعومہ جمہوریت کے دور میں بھی اس کی

مثال نہیں بل سکتی۔ معاملات میں مشاورت، صحابہ کا کئی ایک مواقع پر

حضور کی رائے سے اختلاف اور اختلاف کی کامل آزادی، حضور کی رائے

کے متعلق یہ تحقیق و استفسار کہ آپ نے وہ رائے یا حکم بہ منصب رسالت

دیلے یا ذاتی حیثیت سے، یہ سب اس چیز کا آئینہ دار ہے کہ حضور ایک

عبد مومن ہیں کس درجہ انسانیت کی آزادی پیدا کرنا چاہتے تھے اور ایک کا

غلام بنا کر کس طرح دنیا بھر کی غلامی سے نجات دلانا چاہتے تھے۔ یہی تھا وہ

ماحول جسمیں عقل انسان نے صحیح نشوونما پاتی اور جس انسان کو خدا نے اس طرح پیدا کیا تھا کہ وہ جو ان کی طرح سر جھکا کر نہ چلے وہ فی الحقیقت اس قابل ہو گیا کہ دنیا میں سر اٹھا کر چلے اسلام انسان کو یہی سر بلندیاں اور سرفرازیاں بخشے آیا تھا اور یہی اس دین کی خصوصیت تھی۔ ہم نے جب یہ خصوصیت کھودی تو پھر وہیں جا کر رہے جہاں سے ابھرے تھے۔ لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ثُمَّ رَدَدْنَاهُ أَسْفَلَ سَافِلِينَ۔ کس قدر صحیح حقیقت ہے۔

پھر اسے بھی سوچتے کہ "محبت رسول" سے مفہوم کیا ہے؟ یہ مفہوم قرآن نے خود متعین کر دیا ہے۔ جب نبی اکرم خود موجود تھے تو یہ حیثیت مرکز ملت آپ کی اطاعت فرض اولیں تھی اور اطاعت ایسی کہ ایک شہید اور جابر حاکم کے احکام کی اطاعت نہیں بلکہ دل کے جھکاؤ کی اطاعت۔ اس لئے کہ یہ اطاعت، حضور کی ذات کی اطاعت نہ تھی۔ احکام خداوندی کی اطاعت تھی، جن پر آپ خود بھی عمل کرتے تھے اور امت سے بھی عمل کرتے تھے۔ اور احکام خداوندی کی اطاعت، انسان کی مضر صلاحیتوں کی برومندی کے تقاضوں کی تسکین ہے۔ لہذا اس میں جب سر کا شائبہ تک نہیں ہو سکتا۔ جس اطاعت میں دل کی خوشی شامل ہو، اس کو محبت کہتے ہیں۔ آج رسول اللہ سے محبت کا مفہوم ہوگا قرآنی نظام کی اطاعت اور ایسی اطاعت جو بہ طیب خاطر کی جائے۔

یہ ہے محبت کا صحیح مفہوم۔ نہ یہ کہ حضور کے سر و قامت اور

گیسوتے خمدار کی تعریف و توصیف میں نعتیہ عسریوں گائی جاتیں یا رسول کو اٹھا کر خود خدا کی مسند پر بٹھا دیا جائے۔ اول الذکر وہ شاعری ہے جس سے مشرک نے منع کیا ہے اور ثانی الذکر وہ شرک جس کا تصور بھی ایک توحید پرست نہیں کر سکتا!

رسولوں کے بعد عوام کی عقیدت کے مرکز مذہبی پیشوا اور دین کے ائمہ ہوتے ہیں۔ شرآن کریم نے

اُمم سابقہ کے کو اضعف و حالات سے ہمیں بتا دیا کہ رسولوں کے بعد ہی لوگ ہیں جن کو خدا کا درجہ دیا جاتا ہے۔ چنانچہ فرمایا:

اَتَّخِذُوا الْحَبَّاءَ هُتُوًا وَرُهْبَانَهُمْ اَرْبَابًا مِّنْ دُونِ اللّٰهِ۔ (۹)

ان لوگوں نے خدا سے ورے ہی اپنے مذہبی علماء و پیشوا یا ان دین

کو خدا بنا لیا۔

اس کے متعلق جب نبی اکرم سے عرض کیا گیا کہ حضور! یہود و نصاریٰ کبھی اپنے احبار و زہبان کو سجدے تو نہیں کیا کرتے تھے تو حضور نے فرمایا کہ کیا یہ لوگ اس چینے کو حلال نہیں سمجھتے تھے جسے وہ حلال بتا دیں اور اسے حرام نہیں سمجھتے تھے جسے وہ حرام کہہ دیں؟ یہی کہ انہیں دین اللہ بنا لیا ہے یعنی جو منصب و حیثیت خدا کے لئے

ہے وہ ان لوگوں کو دے دیں۔ یہی ان کی پرستش ہے۔ اس سے معلوم ہوا

کہ ائمہ مذہب کی پرستش یہ ہے کہ

(۱) ان کے فیصلوں کو خدا کے فیصلوں کی جگہ دے دی جاتے اور

(۲) ان کے ارشادات کو تنقید سے بالا سمجھا جائے۔

اُمم سابقہ نے یہ کچھ اس لئے کیا تھا کہ ان کی آسمانی کتابوں کے

اجارہ دار و محافظ ان کے مذہبی راہ نمائے اور لوگ رشد و ہدایت کے لئے

ان کے محتاج تھے۔ چاہیے یہ تھا کہ لوگ ان کے فیصلوں کے لئے کتاب

کی سند مانگتے لیکن انہوں نے ایسا نہ کیا۔ بلکہ جو کچھ ان کے اراکین مذہب

لئے کہہ دیا اسے فرمودہ الہی سمجھ لیا۔ ظاہر ہے کہ عوام ان کے فیصلوں کو اسی

لئے خدا کا فیصلہ سمجھتے تھے کہ ان کے نزدیک وہ فیصلے خدا کے احکام کے

مطابق ہوتے تھے، یعنی وہ ایسا باور رکھتے تھے [رفتہ رفتہ حالت یہ

ہو گئی کہ لوگ خدا کے فیصلوں سے بے نیاز ہو گئے اور ان ہی اخبار و رہبان کو

خدا کا قائم مقام سمجھ لیا۔ اب ان کا ہر حکم وحی منزل کی طرح واجب التسلیم اور

ان کا ہر فیصلہ آیت الہی کی طرح بالائز تنقید و شرار دے دیا گیا۔ اسی کو قرآن

کریم نے شرک قرار دیا ہے۔ قرآن کریم نے فرمایا:—

مَثَلُ إِنْ هَدَى اللَّهُ لِقَوْمٍ

ہدایت وہی ہے جو اللہ کی ہدایت ہے

لہذا قرآن ہی کی اتباع واجب ہوتی۔
 اللہ تعالیٰ نے قرآن کریم کو واضح مفصل اور نصیحت حاصل کرنے
 کے لئے آسان بنا دیا کہ اس کے سمجھنے کے لئے "برہمنوں" کی کوئی خاص جماعت
 ہی مختص نہ ہو جائے۔

قرآن کریم کی حفاظت کی ذمہ داری بھی خود اللہ نے لے لی کہ قیامت
 تک اس میں نہ رد و بدل ہو سکے نہ ترمیم و تنسیخ۔

ان بدیہیات سے ظاہر ہے کہ دین کا تقاضا ہے کہ ہر زمانے کے
 مسلمان قرآن کریم کی روشنی کے ماتحت عقل صحیح سے کام لے کر صراطِ مستقیم
 پر چلتے جائیں، خود بخود مسنزل مقصود تک پہنچ جائیں گے۔ ان کو راستے
 میں اندھوں کی طرح لالٹھی کی ضرورت ہی نہیں، کہ روشنی بھی موجود ہے
 اور بینائی بھی۔ لیکن غور سے دیکھتے کیا ہم واقعی اس روش پر چل رہے
 ہیں؟ عوام کو تو چھوڑ دیجئے کہ اول تو وہ قرآن کریم کا مصرف بیش ازین
 نہیں جانتے کہ یہ قسم اٹھانے کے کام آتا ہے۔ اور اگر ان میں سے بعض
 قرآن پڑھتے بھی ہیں تو اس طرح کہ لَا یَعْلَمُونَ الْكِتَابَ
 إِلَّا مَآثِرًا۔ وہ صرف الفاظ کی تلاوت کرتے ہیں۔ خواص، جو مذہب
 کے واحد اجارہ دار بنے بیٹھے ہیں ان کی یہ حالت ہے کہ کسی معاملہ کے
 متعلق دینی فیصلہ پوچھتے یہی کہیں گے کہ فلاں امام نے اس کے متعلق یہ

فرمایا ہے، فلاں علامہ کی یہ رائے ہے، نسفی میں ایسا لکھا ہے، شارح وقایہ کا یہ خیال ہے غرضیکہ ان کی سند کسی نہ کسی انسان تک جا کر رہ جائے گی اس سے آگے نہیں بڑھ سکے گی۔ ذَالِكَ مَبْلَغُهُمْ مِنَ الْعِلْمِ کہیں خدا کا نام نہیں، کسی جگہ قرآن کا ذکر نہیں۔ اعتراض کیجئے تو جھٹ کہہ دیں گے کہ میاں! ان حضرات (علیہم الرحمۃ) نے بھی تو قرآن پڑھ کر ہی ایسا لکھا ہے۔ ان سے بڑھ کر اور کون قرآن کو سمجھ سکے گا؟ غور فرمائیے! اس جواب میں اور اس میں جو یہود و نصاریٰ اپنے احبار و رہبان کے متعلق دیتے تھے کیا فرق رہ جاتا ہے۔ کیا انہوں نے ان کو اَرْبَابًا مِّنْ دُونِ اللّٰهِ ایسا ہی کچھ سمجھ کر نہیں بنایا تھا؟

معاملہ یوں ہوا کہ جب مسلمانوں کی سلطنت قائم ہوتی تو سلطنت کو لامحالہ تدوین قانون کی ضرورت لاحق ہوتی۔ اسلام میں چونکہ دین و دنیا الگ الگ نہیں اس لئے یہ قانون بھی دین ہی کی روشنی میں مرتب ہونا تھا۔ دین کی سمجھ رکھنے والے حضرات جمع ہوتے اور وقت کی ضروریات کو سامنے رکھ کر قانون کے ضابطے مرتب کتے۔ یہ ضابطے سرکاری توثیق سے مستند کر کے عدالتوں میں بھجوا دیے گئے کہ مقدمات کے فیصلے ان ہی کے مطابق ہوا کریں۔ ظاہر ہے کہ جب کسی آئینی حکومت کے ضوابط قانون مرتب ہو کر نافذ العمل ہو جائیں تو پھر سوائے حکومت کے اور کسی کو اجازت

نہیں ہوتی کہ وہ قانون مرتب کر سکے یا ان میں ترمیم و ترمیم کر سکے۔ بعینہ جس طرح سرکاری ٹکسال کے بعد کسی کو سکے رائج الوقت بنانے کی اجازت نہیں ہوتی۔ یہ تھی فقہ کی ابتدا اور یوں دوسروں کو ایک ہی فقہ کے مطابق فیصلے کرنے پر مکلف اور اس میں کمی بیشی یا رد و بدل کرنے سے منع کیا گیا تھا۔ لیکن اس سے ظاہر ہے کہ

(۱) نہ تو حضرات فقہا قیامت تک کا علم رکھتے تھے کہ ہر زمانے کی ضرورتوں کے مطابق ایک ہی وقت میں مکمل قانون وضع کر دیں۔

(۲) نہ وہ انعوز بائد، خدا ہونے کا دعویٰ کرتے تھے کہ وہ استنباط مسائل میں اپنے نتائج کو تنقید سے بالاتر قرار دے دیں۔

زمانہ کی ضرورتوں کے لحاظ سے ان قوانین میں تبدیلی کا ہونا بھی ضروری تھا۔ اور اس قانون پر کسی معیار اعلیٰ رشتہ ان کریم، کی روشنی میں تنقید بھی کی جاسکتی تھی۔ لیکن سلطنت نے جس بنا پر دوسروں کو قوانین میں رد و بدل کرنے (بالفاظ دیگر مزید اجتہاد) سے روکا تھا وہ علت تو نظروں سے اوجھل ہو گئی اور بعد میں آنے والوں نے سمجھ لیا کہ بس اب تدبیر و تفکر کا دروازہ باب نبوت کی طرح بند ہو گیا۔ قرآن جتنا سمجھا جاتا تھا سمجھا جا چکا۔ اس سے جو کچھ حاصل کیا جاسکتا تھا حاصل کر لیا گیا۔ اب اس کا وجود تبرکاً دنیا میں رہے تو رہے عملی حیثیت سے

امت اس سے بے نیاز ہو چکی۔ اب اس کے پڑھنے سے ثواب تو ضرور ملتا ہے
 لیکن اس کا بھنا دین پر اضافہ کرنا ہے نتیجہ اس کا ظاہر ہے کہ رفتہ رفتہ
 قرآن حکیم جیسی زندہ اور زندگی بخش کتاب منتروں کا مجموعہ بن کے رہ گئی
 جس سے جھاڑ بھونک اور گندہ تعویذ کا کام لیا جاسکے یا زیادہ سے زیادہ
 اس کی ادبی اور لسانی لطافتوں پر بحث کر کے اسے الفاظ کا گورکھ و صنفا
 سمجھ لیا جائے۔ کیا یہی تھی وہ غرض جس کے لئے قرآن کریم کی حفاظت
 کی ذمہ داری اللہ تعالیٰ نے لی تھی؟

تدوین فقہ کا تعلق معاملات کی دنیا تک ہی تھا۔ اگر باب اجترہ و
 بند ہونا ہی تھا تو وہ اسی حصہ تک بند ہوتا۔ لیکن آہستہ آہستہ دین کے
 قصر شہید کا ہر ایک دروازہ اور کھڑکی بند کر دی گئی۔ حقائق و معارف پر
 بھی اسی تقلید کے بادل چھا گئے۔ حتیٰ کہ نوبت بایں چار سید کہ دین سے قطع نظر
 دیگر علوم و فنون میں بھی جو کچھ سلف نے لکھ دیا قول فیصل اور حرفِ آخر
 سمجھ لیا گیا۔ اب زمانہ کچھ کہے، آپ کی بصیرت کا تقاضا کچھ ہو۔ آپ نہ
 اس کے خلاف کچھ کہہ سکتے ہیں جو کہا جا چکا ہے، نہ اس سے زیادہ کچھ
 سمجھ سکتے ہیں جو سمجھا جا چکا ہے۔ نہ آپ کے سر میں دماغ اپنا ہو سکتا
 ہے نہ سینے میں آپ کا دل اپنا۔ نہ دیکھنے کے لئے آپ کی آنکھیں نہ سننے کے
 لئے کان۔ اُولَئِكَ كَالْاَنْعَامِ بَلْ هُمْ اَضَلُّ۔ دنیا کہیں سے کہیں

چلی گئی لیکن امتِ مسلمہ کی سطح فہم و ادراک جو ہزار سال پہلے تھی وہی آج ہے۔
وہ تیری گلی کی قیامتیں کہ لحد کے مُردے اُکھڑ گئے!

یہ میری جبینِ نیاز ہے کہ جہاں دھری تھی دھری رہی

غور تو کیجئے، کیا یہ سلف کی پرستش نہیں! یہ ان کو احبار و رہبان
کی طرح خدا کا درجہ دینا نہیں! کیا ان کی نگاہ کو قیامت تک آنے والے
واقعات کا مُبصر اور تمام حالات و کیفیات کا واقف سمجھنا اور ان کے
فیصلوں کو تنقید سے بالاتر قرار دینا، انہیں خدائی صفات کا حامل سمجھنا
نہیں! اللہ تعالیٰ نے اللہ والے (ربانیتین) بننے کے لئے قرآن کریم ہی کو
معیار قرار دیا تھا۔ (۳/۹۶) اس نے تو قرآن کریم کو نازل فرما کر اس کی
تبیین و تفصیل بھی اپنے ذمہ لے لی تھی کہ لوگ اس باب میں بھی دوسروں
کے محتاج ہو کر ان کی عبودیت اختیار نہ کریں۔

الرَّاءِ كِتَابٌ اَحْكَمَتْ آيَتُهُ ثُمَّ فُصِّلَتْ مِنْ لَدُنْ
حَكِيمٍ خَبِيرٍ اَلَّا تَعْبُدُوْا اِلَّا اللّٰهَ اِنْتَنِى لَكُمْ مِّنْهُ
نَذِيْرٌ وَّ بَشِيْرٌ (۱۱/۲۱)

ایسی کتاب کہ جس کی آیات محکم بنائی گئی ہیں پھر اس کے ساتھ صاف
صاف بھی بیان کی گئی ہیں خدائے حکیم وخبیر کی طرف سے تاکہ تم اللہ کے
سوا کسی اور کی عبودیت اختیار نہ کرو۔ (اور) میں تم کو اس کی طرف سے
آگاہ کرنے اور بشارت دینے کے لئے آیا ہوں۔

پھر یہ بھی دیکھتے کہ اللہ تعالیٰ اس دین کی غرض کیا بتاتا ہے جو نبی اکرمؐ کے واسطے سے دنیا تک پہنچا۔ سورہ جاثیہ کے دوسرے رکوع میں سلسلہ کلام یوں شروع ہوتا ہے کہ اللہ نے بنی اسرائیل کو کتاب و حکمت و نبوت عطا فرمائی، ان کو دیگر اقوام عالم پر فضیلت عطا کی اور انہیں دین کی بنیاد دی گئیں۔ لیکن انہوں نے علم آجانے کے بعد باہمی ضد اور ہٹ سے باہمی اختلافات پیدا کرتے۔ ان کے اختلافات کا تو قیامت میں فیصلہ کر دیا جائے گا لیکن دنیا کو تو ضرورت تھی کہ خدا کا وہ دین جو اختلافات کی نذر ہو کر مسخ ہو چکا تھا پھر سے دنیا کو مل جائے۔ اس کے لئے

ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ (۲۵)

پھر ہم نے تمہیں (اے رسول) دین کے ایک راستے پر مبعوث کیا۔ پس اس کا اتباع کرو اور ان لوگوں کے خیالات کا اتباع مت کرو جن کو علم نہیں ہے۔

یہ دین شریعت کہاں ہے؟ اس کا جواب بھی وہیں ہے۔

هٰذَا بَصَائِرُ لِلنَّاسِ وَهُدًى وَرَحْمَةٌ لِّقَوْمٍ
يُوقِنُونَ ۝ (۲۵)

یہ (قرآن) ہے جو تمام نوع انسانی کے لئے بصیرت ہے اور

ایمان والوں کے لئے ہدایت و رحمت

قرآن اور عقل

قرآن ہر زمانے کے انسانوں کے لئے بصائر ہے۔
اس میں بار بار غور و فکر، تدبر و تفحص کی تاکید کی

گئی ہے۔ جو ایسا نہیں کرتے ان کو کہیں بشر الدواب کہا گیا، کہیں
کا لا نعام بتایا گیا۔ جہنم ان سے بھری گئی۔ ان کے قلوب پر ٹھہری،
ان کی آنکھوں پر پردے اور ان کے کانوں میں ڈاٹ بتائے گئے۔ کہتے
جو کتاب اس طرح عقل و بصیرت کو دعوت دیتی ہو اور جس کے لانے
ولے کا خود دعویٰ یہ ہو:

أَدْعُوا إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِ

میری اور میرے متبعین کی دعوت الی اللہ علی وجہ البصیرت ہے۔

اس کتاب میں کو رانہ تقلید کی کہاں گنجائش ہے جمود و تعطل وہ کب روا
رکھ سکتی ہے قرآن انسانوں کو ظلمت سے نکال کر نور کی طرف لے جانے کے
لیے آیا تھا۔ لیکن آنکھیں بند کر کے بیٹھا رہنے والا تو خواہ ظلمت میں ہو خواہ
نور میں یکساں ہے۔ علم، اجتماعی حیثیت سے، قوموں میں وراثتاً منتقل ہوتا
اور قومی سرمایہ کی طرح بڑھتا رہتا ہے۔ لیکن جو قوم علم کی کسی خاص سطح کو
منتہی لئے کمال سمجھ کر فارغ ہو بیٹھے اس کا مال معلوم۔ چنانچہ وہ قوم جو دنیا
میں تمام نوع انسانی کی امارت کے لئے آتی تھی دنیا کے پیچھے پیچھے رہنے
کی عادی ہو گئی۔ وہ ملت جس کے ہاتھ میں ایسی عظیم الشان تفریل دی

گئی تھی کہ اس کی روشنی مشرق و مغرب کے امتیازات مٹا کر اقصائے عالم کو منور کرنے والی تھی اب ہر جگہ کو شمع راہ سمجھ کر اس کے سچھے لپکنے کی خوگر ہو گئی۔ یہ راستہ آسان تھا۔ اس میں سہل انکاری اور آرام طلبی تھی۔ جہاد کے لئے ذہنی جہاد اور اس کے ساتھ ساتھ جسمانی مجاہدے کی ضرورت تھی۔ تقلید میں اس کی کوئی ضرورت نہ تھی جس کو باپ دادا کے ورثہ سے ریاست مل جاتے وہ خود محنت کیوں کرے۔ یہ الگ بات ہے کہ اس وراثت میں سکھ ان کو وہ ملے جو اصحاب کہف کے سکھ کی طرح صدیوں پہلے کا ہو۔ حقیقت یہ ہے کہ تقلید اختیار ہی وہ قوم کرتی ہے جس میں مجاہدانہ روح باقی نہ رہے۔ ہر قوم کی تاریخ ہمیں ایسا ہی بتاتی ہے۔ خود قرآن کریم اس پر شاہد ہے۔

تم سے پہلے رہی، کوئی رسول کسی بستی میں نہیں آیا کہ وہاں کے خوش حال (آرام طلب) لوگوں نے یہ نہ کہہ دیا ہو کہ ہم نے اپنے آباء کو ایک طریق پر پایا اور ہم ان ہی کے نشانات کجا اقتدا کرتے چلے جا رہے ہیں۔

لیکن یہ یاد رہے کہ اس مکافات عمل کے دن کہ جب "سمع و بصروہ" ہر ایک سے الگ الگ باز پرس ہوگی، آپ یہ کہہ نہیں چھوٹ سکیں گے کہ ہم نے فلاں امام کی تقلید کی تھی، فلاں عالم کا اتباع کیا تھا۔ متبوع حضرات آپ کے اس اتباع سے ہی انکار کریں گے کیونکہ انہوں نے

کبھی کسی کو ایسے اتباع کا حکم نہیں دیا تھا۔
 جس وقت وہ لوگ جو متبوع تھے اپنے متبعین سے بیزار ہو جاتینگے
 اور سب عذاب کا مشاہدہ کریں گے۔ ان کے باہمی تعلقات سب منقطع
 ہو جائیں گے۔ (۱۶۶)

اس وقت متبعین سے پوچھا جائے گا کہ تم نے جو ان کی پرستش شروع کر دی
 کیا تمہارے پاس پینچہ بیٹیاں لے کر نہیں آئے تھے؟ وہ کہیں گے
 کہ ہاں آئے تو تھے (۱۶۷)

اور یہ بھی سمجھ رکھئے کہ مکافاتِ عمل کے ظہور نتاج کا دن صرف مرنے کے
 بعد ہی نہیں آئے گا۔ اس جہان سعی و عمل میں زندہ قوموں کے لئے ہر
 سال ظہور نتاج کا لمحہ ہوتا ہے۔ یہاں قدم قدم پر قیامت نمودار ہو رہی
 ہے۔ لمحہ بہ لمحہ ایک نیا حشر برپا ہوتا ہے۔

ہمارا مطلب یہ نہیں کہ سلف سے جو کچھ تمہارے پاس آیا ہے
 معاذ اللہ سب گمراہ کن ہے۔ ایسا کون کہہ سکتا ہے؟ مطلب صرف یہ ہے
 کہ جو کچھ تمہیں ان سے ملا ہے آنکھیں بند کر کے اس کی پیروی نہ کرو۔ بلکہ
 شمعِ مشرّانی کی روشنی میں ہمیشہ آنکھیں کھلی رکھو۔ وہ بھی تمہاری ہی طرح
 کے انسان تھے۔ غلطی کر سکتے تھے۔ لیکن مشرّان کی کسوٹی کبھی غلطی نہیں
 کر سکتی۔ جو اس کسوٹی پر پورا اترے دین وہی رہی اور بس وَذَلِكَ الدِّينُ الْقَيِّمُ

اسلاف پرستی

اسلاف پرستی کی ابتدا یوں ہوتی ہے کہ ہم سمجھ لیتے ہیں کہ ہم تو غلطی کر سکتے ہیں لیکن ہمارے بزرگوں سے

غلطی کا امکان نہیں تھا۔ لیکن آپ اس دلیل کو ذرا آگے بڑھائیے تو اس کی حقیقت خود بخود بے نقاب ہو جائے گی۔ یعنی ہم اپنے آپ کو غلطیوں سے منترہ قرار نہیں دیتے۔ لیکن ہمارے بعد کے آنے والے ہمیں اپنا اسلاف سمجھیں گے اور اسلاف سمجھ کر یہ عقیدہ قائم کر لیں گے کہ ان اسلاف سے غلطی نہیں ہو سکتی تھی البتہ ہم غلطی کر سکتے ہیں۔ اور اسی طرح یہ سلسلہ آگے بڑھتا جائے گا۔ یقین مانتے! ہمارے اسلاف بھی ہماری طرح یہی کہتے تھے کہ ہم منترہ عن الخطا نہیں ہیں لیکن یہ بعد کے آنے والے تھے جنہوں نے انہیں منترہ عن الخطا قرار دے کر ان کے ہر فیصلہ کو وحی آسمانی کی طرح تنقید کی حدود سے بالاتر قرار دے دیا۔ امام ابو یوسفؒ کا قول ہے کہ "کسی شخص کے لئے ہمارے کسی قول کا اتباع جائز نہیں تا وقتیکہ وہ ہمارے ماخذ کو نہ جان لے" امام شافعیؒ فرماتے ہیں کہ "جو شخص ہم کو بلا حجت لیتا ہے اس کی مثال رات کے اندھیرے میں لکڑیاں چننے والے کی ہے کہ ہو سکتا ہے کہ وہ لکڑی کی جگہ سانپ پر ہاتھ ڈال دے" امام مالکؒ کا ارشاد ہے کہ "میں بھی انسان ہوں۔ میری رائے صائب بھی ہوتی ہے اور غلط بھی"۔ امام احمدؒ کا قول ہے کہ "انسان کی نا سچی کی بڑی دلیل یہ ہے کہ وہ دین کو اشخاص کے ہاتھ میں دیدے"۔ و قس علی ذلک

یہ حضرات وہ ہیں جنہیں اجتہادِ تامہ کا درجہ حاصل تھا۔ جب وہ اپنے آپ کو معصوم عن الخطا نہیں سمجھتے تھے تو تا بدیگر ان چہ رسد لیکن بعد میں آنے والوں نے انہیں ہر طرح کی خطا رسہو اور غلطی سے معصوم سمجھ کر ان کے اقوال کو پیغامِ خداوندی قرار دے دیا اور یہاں تک کہہ دیا کہ "ان ائمہ کے فیصلے کے بعد ہمیں آنکھیں بند کر لینی چاہئیں۔" امام شافعیؒ کی خودیہ کیفیت تھی کہ ایک سال ایک فیصلہ دیتے تھے لیکن دوسرے سال مزید تفقہ و تدبر سے اسے منسوخ و تترار دے دیتے تھے لیکن ان کے بعد ان ہی ائمہ کی تقلید کرنے والوں نے یہاں تک کہہ دیا کہ "انسانی آراء و اقوال تو ایک طرف ہر وہ آیت جو ہمارے مسلک کے خلاف جاتے یا مؤاڈل ہے یا منسوخ" یعنی مشرانِ کریم کو بھی ان حضرات کے مسلک کے ماتحت رہنا ہوگا۔ اگر کوئی آیت مشرانی ان کے مسلک کے خلاف جاسیگی تو یا تو اس کی ایسی تاویل کر لی جائے گی کہ وہ اس مسلک کے مطابق آتر آسے اور اگر اس کی ایسی تاویل نہ ہو سکے تو سمجھ لیا جائے گا کہ وہ آیت منسوخ ہے۔ اللہ اکبر! خدا کے احکام انسانی فیصلوں کی رُو سے منسوخ قرار دیئے جائیں گے۔

رسد

پھر مسلمان صدیوں سے تخریب و تشیع، فرقہ بندی اور گروہ سازی کی جس مشرکانہ زندگی سے گزر رہا ہے کہ

فرقہ بندی

قرآن کریم دین میں تفرقہ اندازی کو صریح الفاظ میں شرک قرار دیتا ہے، غور سے دیکھتے تو اس کی تہ میں بھی اسلاف پرستی ہی کا جذبہ کارفرمانظر آتے گا۔ ہونے کو فروعی معاملات میں اختلاف کہاں نہیں ہوتا۔ اور تو اور خود صحابہ کبار میں بعض مسئلوں میں ذاتی طور پر اختلاف تھا۔ حضرات ائمہ کا یہ عالم تھا کہ امام ابوحنیفہ کے شاگردان رشید امام ابو یوسف و امام محمد سینکڑوں مسائل میں اپنے استاذ سے اختلاف رکھتے تھے۔ بایں ہمہ ان ذاتی اختلافات کی بنا پر وہ حضرات کوئی نیا دین، کوئی جداگانہ فرقہ نہیں بنا لیتے تھے۔ لیکن بعد کے آنے والوں نے جب اسلاف پرستی شروع کی اور ایک مخصوص مسلک کے متبعین نے سمجھ لیا کہ ہمارے مسلک کے مؤسس منزه عن الخطا تھے تو لازمی طور پر یہ بھی ماننا پڑا کہ اس مسلک کے خلاف چلنے والے بدیہی طور پر گمراہی پر ہیں۔ یہی کچھ مخالف مسلک والوں نے سمجھا۔ نتیجہ اس کا بخیرا بینہم (باہمی ضد اور ہٹ) کے سوا اور کیا ہو سکتا تھا۔ اور یہی ضد اور ہٹ ہے جسے قرآن کریم اختلاف آرائی اور تفرقہ انگیزی کی بنیاد قرار دیتا ہے۔ اور اس کے بعد رکل حزب لبالندیہ فرحون کے مطابق ہر شخص یہ سمجھ لیتا ہے کہ جس فرقے سے میں متعلق ہوں وہ "ناجی" اور باقی سب جہنمی ہیں اور ہر شخص کی تمام جدوجہد اس غرض کے لئے ہوتی ہے کہ اپنے فرقے کو برسرِ حق اور دوسروں

باطل پرست ثابت کر دے۔ نہ اس میں تحقیق کا مادہ باقی رہتا ہے۔ نہ حقانیت کو خالی الذہن ہو کر پرکھنے کی صلاحیت وہ اپنے مسلک کے خلاف ایک لفظ سننا بھی گوارا نہیں کرتا۔ اس لئے نہیں کہ اس کے پاس اپنے مسلک کی حقانیت کے محکم دلائل ہوتے ہیں۔ بلکہ اس لئے کہ وہ اگر اپنے مسلک میں کسی غلطی کا امکان تسلیم کرے تو اس سے اسے اپنے اسلاف میں بھی غلطی کا امکان ماننا پڑے گا۔ اور یہ وہ چیز ہے جسے تسلیم کرنے کے لئے وہ ایک لمحہ کے لئے بھی تیار نہیں۔ اس سے اس کے "دین" کی فلک بوس عمارت زمین پر آگرتی ہے۔

آپ دیکھیں گے کہ یہ اختلافات بہت چھوٹی چھوٹی باتوں میں ہوتے ہیں۔ ایسی معمولی باتوں میں کہ آپ سنیں تو حیران رہ جائیں کہ یہ کونسا ایسا معاملہ ہے جس پر یوں آستینیں چڑھاتی جاتیں۔ لیکن ان حضرات کے سامنے چونکہ زندگی کا کوئی صحیح مقصد نہیں۔ دین کا کوئی واضح نصب العین نہیں اس لئے وہ اختلافات کی ان حد بندیوں کی حفاظت ہی کو ذریعہ نجات سمجھے ہوتے ہیں اور ان کا تحفظ ہی ان کے نزدیک عین جہاد ہے۔ ایک دفعہ دیکھنے میں آیا کہ ایک بہت بڑے مولوی صاحب کا نہایت پرشکوہ جلوس جا رہا ہے۔ "غازی اعظم زندہ باد" کے فلک شکن نعروں سے فضا مرتعش ہو رہی ہے۔ مسرت کے شادیاں بچ رہے ہیں۔

خوشی کی لہریں دوڑ رہی ہیں۔ دریافت کرنے پر معلوم ہوا کہ ان صاحب نے کسی مجلس مناظرہ میں امام ابو حنیفہؒ کی شان میں سومرا دینی کے کلمات کہے۔ اس پر مقلدین حضرات نے ان پر مقدمہ چلایا۔ مقدمہ نے طول کھینچا، سزا ہوتی لیکن اپیل میں بری ہو گئے اور اب فاتحانہ انداز سے منظر و منصور خیر سے مراجعت فرماتے وطن ہو رہے ہیں۔ آپ ان رُوح فرسا مناظر کو دیکھ کر بے شک ہنس دیتے۔ لیکن ان کی اہمیت ان حضرات سے پوچھتے۔ ان کے نزدیک تو عاقبت سنوارنے کا ذریعہ ہی یہی ہے۔ اور یہ سب کچھ اس لئے کہ اسلاف پرستی نے درحقیقت خدا پرستی کی جگہ لے رکھی ہے۔ جو کچھ خدا کے لئے ہونا چاہتے تھا وہ سب اسلاف کی عظمت و عقیدت کے لئے ہو رہا ہے۔

پھر ایک اور بات بھی بڑی دل چسپ ہے۔ ظاہر ہے کہ فقہی حکامات و مسائل درحقیقت ان قوانین کا نام ہے جو اسلامی سلطنت کی طرف سے نافذ ہونے والے تھے سلطنت تو ایک مدت ہوتی ختم ہو چکی لیکن ان قوانین کی فروعی اختلافات کی جنگ برابر جاری ہے۔ ان حضرات کی عمر ان اختلافات سے متعلق بحث و جدل میں گزر جاتی ہے۔ لیکن کبھی ایک لمحہ کے لئے بھی اس بات کی فکر نہیں ہوتی کہ اس قوت کے پیدا کرنے کی بھی کوئی تجویز کی جائے جس کی بنا پر ان قوانین و احکام کو منوایا جائے گا۔ اور حق یہ ہے کہ جس قوم

کے قوائے ذہنی و عملی پر اس درجہ تعطل و جمود چھا جاتے وہ کش مکش حیات سے اسی طرح گریز کیا کرتی ہے اور یہ نفس انسانی کی شعبہ کاریاں ہیں کہ وہ اس آفرار کو بھی جہاد بنا کر دکھا دیتا ہے۔

یہ تو ائمہ فقہ اور علماء سلف کی تقلید و اتباع سے متعلق تھا۔ ائمہ پرستی میں ان کے علاوہ ایک اور جماعت بھی ہے، لیکن وہ ہمارے اس موضوع سے خارج ہے۔ اس لئے کہ وہ اپنے ائمہ حضرات کو معصوم اور مامور من اللہ مانتے ہیں اور اس امامت کو ایک خاندان میں مقید و محدود سمجھتے ہیں اب ظاہر ہے کہ جو شخص اس قسم کے عقائد کو تسلیم کریم کی رو سے نسل پرستی سمجھے اور اس مقصد عظیم کی نقیض ہیں کے لئے اسلام آیا تھا، وہ ان عقائد کے متعلق کیلئے کہے؟ لہذا ان حضرات سے ہمارا مخاطب ہی لا حاصل ہے۔

اس مضمون کی قسط اول میں ہم بتا چکے ہیں کہ اسلام کا نصب العین تو یہ تھا کہ وہ خدا اور بندے کے درمیان براہ راست تعلق پیدا کرے لیکن بعد میں مسلمانوں نے کس طرح اپنے اور اپنے خدا کے درمیان مختلف حاجب و دربان مقرر کر لئے اور دین کے راستے میں براہ راست خدا تک پہنچنے کے بجائے راستے میں ارباب امن

دون اللہ" کا دامن تھام کر بیٹھ گئے۔ اس سلسلے کی چھٹی کڑی میں اس
 کو رانہ تقلید کا ذکر آیا تھا جو ائمہ پرستی کی وجہ سے مسلمانوں میں پیدا ہوئی
 آج سے کچھ عرصہ پیشتر اس جاہد تقلید کی خرابیوں کا احساس ہو وار ہوا۔
 اور ایک جماعت پیدا ہوئی جس نے اس کی شکست و ریخت کے لئے ہاتھ
 اٹھائے۔ یہ کوشش بڑی مبارک تھی لیکن شاید ابھی مسلمانوں کے ابتلاء
 کا زمانہ ختم نہیں ہوا تھا۔ اس لئے ان کے ساتھ بھی یہی ہوا کہ

خواستم پیکان برآرم۔ درجگرت شکر شکست!

ائمہ پرستی کے کانٹوں سے دامن چھڑانے گئے تھے لیکن خود ایک
 اور جھاڑی میں الجھ کر رہ گئے۔ یہ جھاڑی "عقیدت و ارادت کے اس قدر
 خوشنما اور نظر فریب پھولوں سے ڈھکی ہوئی ہے کہ دامن کو الجھانے والے کانٹوں کو بے نقاب
 دیکھنا بڑا وقت طلب ہے۔ اس لئے جو کچھ اس "حصہ مضمون" میں عرض
 کیا جاتے گا اسے پوری طرح سمجھنے کے لئے ضروری ہے کہ آپ ان خیالات
 کو جو پہلے سے آپ کے قلب و دماغ پر مستولی ہیں تھوڑی دیر کے لئے
 الگ کر دیجئے اور یوں خالی الذہن ہو کر، ٹھنڈے دل سے بے نگاہ تفکر و
 تدبیر غور کیجئے کہ جو کچھ کہا جا رہا ہے وہ کہاں تک صحیح ہے۔ یہ تاکید اس لئے
 ضروری سمجھی گئی ہے کہ مسئلہ زیر نظر جس قدر اہم ہے اسی قدر نازک بھی
 ہے۔ لہذا اہمیت و نزاکت کی اس کش مکش میں قلب و دماغ میں تضاد

ناگزیر ہو جائے گا اور اگر آپ ان جذبات کی رو میں بہہ گئے جو فضا میں چاروں طرف پھیلے ہوتے ہیں تو آپ حقیقت تک نہیں پہنچ سکیں گے۔ ننگے بصیرت سے بھی کام لیجئے اور دعا کیجئے کہ **اللَّهُمَّ اهْدِنَا الصِّرَاطَ السَّوْبِقِ**

آپ کسی مسلمان سے پوچھتے کہ دین کس چیز کا نام ہے، وہ بلا تامل کہہ دے گا کہ "قرآن و

حدیث" کا مجموعہ۔ یہ چیز ہمارے دلوں میں اس قدر راسخ ہو چکی ہے کہ کبھی تصور میں بھی نہیں آسکتا کہ اس کے متعلق بھی کسی غور و فکر کی ضرورت ہے۔ گویا یہ ایک ایسی حقیقت ثابتہ ہے جو کبھی محل نظر نہیں ہو سکتی۔ یہ ایک ایسا سلمہ ہے جس میں کسی تردّد کی گنجائش ہی نہیں۔ اب ذرا غور فرمائیے کہ اگر کوئی شخص یہ کہے کہ نہیں، یہ چیئر بھی اس قابل ہے کہ اس پر غور و فکر کیا جائے اور سوچا جائے کہ جو کچھ عام طور پر مشہور ہو چکا ہے وہ درحقیقت ایسا ہے یا نہیں۔ تو اس آواز کے خلاف کس قدر ہنگامہ برپا ہو جائے گا اور مخالفت کی کتنی قوتیں ہوں گی جو اس کے مقابل ہجوم کر کے چلی آئیں گی۔ اب اگر آپ اس ہنگامہ و ہجوم کے شور و غوغا میں کھو گئے تو آپ حقیقت تک نہیں پہنچ سکتے۔ اس لئے آپ کو نہ صرف اپنے داخلی جذبات کے غیر محسوس طوفان ہی کا مقابلہ کرنا ہوگا بلکہ ان خارجی ہنگاموں کے غلغلہ انداز سیلاب کو بھی برداشت کرنا پڑے گا اور حتیٰ یہ ہے کہ جب

تک اس قدر شدید جدوجہد نہ کی جاتے عروسِ حقیقت بے نقاب جلوہ پیر

نہیں ہوتی وما توفیقی الا باللہ العلیٰ العظیم

دین کے متعلق ایک چیز سے تو یقیناً آپ سب متفق ہوں گے،

یعنی یہ کہ دین وہی ہو سکتا ہے جو یقینی ہو، طہی اور قیاسی نہ ہو۔ چنانچہ

ارشاد ہے :-

وَمَا يَتَّبِعُ أَكْثَرُهُمْ إِلَّا ظَنًّا إِنَّ الظَّنَّ لَا يُغْنِي

مِنَ الْحَقِّ شَيْئًا إِنَّ اللَّهَ عَلِيمٌ بِمَا يَفْعَلُونَ (۳۴)

اور ان میں سے اکثر لوگ ظن کے سوائے کسی اور چیز کی اتباع نہیں

کرتے۔ یقیناً ظن حق کے مقابلہ میں کوئی فائدہ نہیں دے سکتا۔ اللہ

خوب واقف ہے کہ یہ کیا کرتے ہیں۔

اب سوال یہ ہے کہ جن دو اجزاء قرآن اور حدیث کے مجموعے کا نام

دین سمجھا جاتا ہے ان میں سے کوئی ظنی تو نہیں ہے اور کیا یہ دونوں اجزاء

اللہ اور اس کے رسول نے دین کی حیثیت سے مسلمانوں کو دیتے ہیں؟

پہلے قرآن کریم کو لیتے۔ قرآن میں ایک مرتبہ نہیں سینکڑوں

مرتبہ اس حقیقت کا اعلان کیا گیا ہے کہ یہ کتاب حق ہے۔

وَالَّذِي أَوْحَيْنَا إِلَيْكَ مِنَ الْكِتَابِ هُوَ الْحَقُّ... (۳۵)

جو کچھ ہم نے کتاب سے تیری طرف وحی کیا ہے وہ بالکل حق ہے...!

اس کتابِ عظیم کی ابتداء ان الفاظ سے ہوتی ہے: ذَلِكَ الْكِتَابُ

لا رَيْبَ فِيهِ۔ اس کتاب میں شک و شبہ کی کوئی گنجائش نہیں، یہ سراسر حقیقت ہے، یقینی ہے، قطعی اور قیاسی نہیں، ریب و شکوک کی حدود سے بالاتر ہے۔ یہ تو ہے نفس کتاب کے متعلق۔ اب یہ کہ یہ یقینی شے مسلمانوں کو علی کیسے اور ان کے پاس رہے گی کیس جثیت سے سوچنا ہر ہے کہ قرآن کریم حضور پر نازل ہوا اور اس کے متعلق جمع و تدوین کی ذمہ داری خود اللہ تعالیٰ نے اپنے اوپر لی۔

إِنَّ عَلَيْنَا جَمْعَهُ وَقُرْآنَهُ (۱۵)

یقیناً اس کتاب کا جمع کرانا اسکا پڑھانا ہمارا ذمہ ہے

اور صرف جمع و تدوین ہی نہیں بلکہ اس بات کی ذمہ داری بھی کہ قیامت تک اس میں کسی قسم کا رد و بدل اور کسی نوعیت کی تخریف و الحاق نہ ہو سکے۔

إِنَّا أَنْزَلْنَاهُ فِي لَيْلَةِ الْقَدْرِ (۱۷)

یقیناً ہم نے اس قرآن کو نازل کیا ہے اور ہم ہی اس کے محافظ ہیں۔

اس حفاظت کو عملی شکل دینے کے لئے جناب نبی اکرمؐ کو ارشاد ہوا کہ

يَا أَيُّهَا الرَّسُولُ بَلِّغْ مَا أُنزِلَ إِلَيْكَ (۱۸)

اے رسول جو تجھ پر نازل کیا گیا ہے اسے لوگوں تک پہنچا دو۔

قرآن | حضور نے اس حکم خداوندی کی تعمیل میں جو کچھ کیا وہ آپ

کے سامنے ہے یعنی صحابہ کبار کی ایک جماعت تھی جنہیں قرآن کریم کا ایک ایک لفظ لکھا دیا جاتا تھا۔ ہزاروں حفاظ تھے جنہیں لفظاً لفظاً یاد کرایا جاتا تھا۔ پھر حضور ان کا یاد کر وہ خود سنتے تھے اور ان کی تصحیح و تصویب فرماتے تھے۔ چنانچہ دنیا سے تشریف لے جانے سے پیشتر حضور نے کاہل و اطمینان کر لیا کہ پیغام خداوندی جو ان پر نازل ہوا تھا وہ اپنی کاہل و کمال شکل میں لوگوں تک پہنچا دیا گیا ہے۔ وہ لکھا ہوا بھی محفوظ ہے اور ہزاروں حفاظ کے سینوں میں مصدقین۔ حجۃ الوداع کے عظیم المنظر خطبہ میں حضور نے لاکھوں مسلمانوں کے مجمع سے اس امر کا اقرار لیا کہ آپ نے اس پیغام الہی کو ان تک پہنچا دیا ہے۔ اور اس کے بعد اللہ تعالیٰ کو اس پر گواہ قرار دیا کہ تو شاہد ہے کہ میں نے اپنا فریضہ رسالت یوں ادا کر دیا ہے۔ اس انتظام و اطمینان کے بعد اللہ تعالیٰ کی طرف سے یہ سند نازل ہوئی کہ اَلْيَوْمَ اكْمَلْتُ لَكُمْ دِينَكُمْ وَ اَشْهَدُ عَلَيْكُمْ نِعْمَتِي۔ آج کے دن ہم نے دین تمہارے لئے مکمل کر دیا اور تمہارے اوپر اپنی تمام نعمت کا اتمام کر دیا، نبی اکرم کے بعد خلفاء راشدین رضی اللہ عنہم نے حفاظت قرآن کریم کو سب سے بڑا فریضہ سمجھا اور اس کے لئے عملی ذرائع اختیار کئے۔ چنانچہ یہ صحیفہ ربانی آج تک حفاظ کے سینوں میں اور صفحات قرطاس پر اس انداز سے محفوظ چلا آرہا ہے

کہ اپنے تو اپنے غیروں تک کو اعتراف ہے کہ مسلمانوں کے پاس جو قرآن کریم موجود ہے وہ حرفاً حرفاً وہی ہے جو نبی اکرمؐ نے انہیں دیا تھا اور چونکہ اس کی حفاظت کا ذمہ خود اللہ تعالیٰ نے لے رکھا ہے اس لئے اس کا یہ آخری پیغام قیامت تک اسی طرح محفوظ رہے گا۔ یہ ہے یقینی چیز جس کے دین ہونے میں ظن و قیاس کے لئے کوئی گنجائش نہیں۔

اب اس حصہ کو لیجئے جسے عام طور پر دین کا دوسرا جزو قرار دیا جاتا ہے، یعنی مجموعہ احادیث، دیکھنا یہ ہے کہ کیا یہ بھی اسی طرح یقینی ہے جس طرح قرآن کریم ہے۔

سب سے پہلے یہ دیکھتے کہ اللہ تعالیٰ نے قرآن کریم کے

حدیث

علاوہ اور کسی چیز کی حفاظت کا ذمہ نہیں لیا۔ اس

لئے اللہ تعالیٰ نے نہ تو احادیث کو جمع کیا نہ ان کے جمع کرنے کا حکم دیا اور نہ ان کی حفاظت کا وعدہ کیا۔

خدا کے بعد خدا کے رسول کا اس باب میں کیا طرز عمل رہا؟ یہ چیز

بھی بڑی غور طلب ہے، اس لئے کہ احادیث نبی اکرمؐ کے اقوال و اعمال

کے مجموعے کا نام ہے۔ اگر یہ جزو دین تھیں تو جس طرح آپ نے قرآن کریم

کے ایک ایک لفظ کو لکھوایا، زبانی یاد کرایا، لوگوں سے سنایا اور

ہر طرح سے اطمینان فرمایا کہ اس کا ایک ایک حرف محفوظ کر دیا گیا ہے

احادیث کے متعلق بھی یہی انتظام فرمانا چاہئے تھا۔ اس لئے کہ منصب رسالت کا یہی تقاضا تھا اور بہ حیثیت رسول حضور کا یہ فریضہ کہ دین کو محفوظ ترین شکل میں امت کے پاس چھوڑتے۔ لیکن حضور نے جہاں قرآن کریم کے متعلق اس قدر حزم و احتیاط سے کام لیا احادیث کے متعلق کوئی انتظام نہیں فرمایا، برعکس اس کے خود کتب احادیث میں یہ روایت بھی موجود ہے کہ حضور نے فرمایا کہ

لا تکتبوا عنی غیر القرآن۔ ومن کتب عنی

غیر القرآن فلیس بحہ (صحیح مسلم)

مجھ سے قرآن کے علاوہ اور کوئی چیز نہ لکھو جس نے قرآن کے علاوہ کوئی اور چیز لکھی ہو اسے مٹا ڈالے۔

کہا جاتا ہے یہ حکم عارضی تھا۔ اس لئے کہ بعض روایات سے یہ پایا جاتا ہے کہ حضرت عبداللہ بن عمرو کی درخواست پر انھیں اجازت عطا فرمادی گئی کہ

اے اعتراض کیا جاتا ہے کہ جب تم احادیث کو یقینی نہیں سمجھتے تو ان کو بطور دلیل کے پیش کیوں کرتے ہو؟ سو واضح رہے کہ یہ چیز بطور دلیل ان کے لئے پیش کی جاتی ہے جو انہیں یقینی مانتے ہیں تاکہ وہ دیکھ لیں کہ خود احادیث بھی ان کے مسلک کے خلاف جاتی ہیں اور نہ جہاں تک ہمارے لئے حجت شرعیہ اور اطمینان قلب کا تعلق ہے الحمد للہ کہ اللہ کی کتاب کافی ہے۔ حسب کتاب اللہ اور اس کے بعد تاریخ میں وہ چیزیں جو کتاب اللہ کے مطابق ہیں۔

وہ چاہیں تو احادیث لکھ لیا کریں۔ لیکن اس سے بھی زیادہ سے زیادہ اثنا
 ثابت ہوگا کہ حضورؐ نے اجازت عطا فرمائی تھی اس کا حکم نہیں دیا تھا۔ اس
 کے متعلق کوئی انتظام نہیں فرمایا تھا۔ پھر اجازت کے بعد یہ کہیں سے ثابت
 نہیں کہ حضورؐ نے کبھی کسی سے دریافت فرمایا ہو کہ اس نے کون کون سی حدیثیں
 لکھی ہیں اور اس سے وہ احادیث سنی ہوں اور ان کی تصحیح یا تصویب فرماتی
 ہو۔ کہہ دیا جاتا ہے کہ اُس زمانے میں عربوں کا حافظہ بہت قوی تھا اس
 لئے ان کی یادداشت پر بھروسہ کر لیا جاتا تھا۔ لیکن اگر دین کے معاملہ میں
 یادداشت پر بھروسہ کر لینا ہی کافی تھا تو قرآن کریم لکھولنے کی کیا
 ضرورت تھی۔ اس کے لئے لوگوں کی یادداشت کیوں نہ کافی سمجھی گئی!
 یہ بھی یاد رہے کہ قرآن کریم کا تو لفظ لفظ یا ذکر آیا جاتا تھا اور پھر ان
 سے سن لیا جاتا تھا اور اُس کی تصدیق فرماتی جاتی تھی اگر کچھ احادیث
 کسی نے اپنے طور پر یاد بھی کر لی ہوں تو اُمت کے لئے وہ سند نہیں ہو سکتیں
 تا وقتیکہ نبی اکرمؐ ان احادیث کو سنکر ان کے مستند ہونے کی تصدیق
 نہ فرمادیتے اور انہیں ایک کتاب میں محفوظ کر کے اُمت کو نہ دے جاتے۔
 اور پھر وہی احادیث قرآن کریم کی طرح اپنے اصلی الفاظ میں آگے نہ
 چلتیں۔ لیکن ان میں سے کوئی چیز بھی نبی اکرمؐ کے عہد مبارک میں
 نہیں ہوتی۔ آپ خیال فرمائیے کہ اگر احادیث بھی دین کا جزو ہوتیں تو

کیا رسول اللہ ان کی حفاظت کا کچھ انتظام بھی نہ کرتے؟
 روایات سے اس بات کا پتہ چلتا ہے کہ قرآن کریم کے علاوہ کچھ
 اور متفترق چیزیں بھی حضور کے ارشاد کے مطابق قلمبند ہوتی تھیں۔ مثلاً
 وہ تحریری معاہدات، احکام اور فرامین وغیرہ جو آنحضرتؐ نے قبائل یا
 اپنے عمال کے نام بھیجے۔ لیکن اس باب میں جو کچھ آج تک معلوم ہو سکا ہے
 وہ فقط اتنا ہے کہ قرآن کریم کے علاوہ حضور کی وفات کے وقت صرف
 حسب ذیل تحریری سرمایہ موجود تھا۔

(۱) پندرہ سو صحابہ کے نام (ایک رجسٹر میں)

(۲) مکتوبات گرامی جو حضور نے سلاطین و امراء کے نام لکھے۔

(۳) تحریری احکام، فرامین اور معاہدات وغیرہ۔

(۴) کچھ حدیثیں جو حضرت عبداللہ بن عمرو یا حضرت علیؑ و حضرت

انسؓ نے اپنے طور پر قلمبند کیں۔ ان احادیث کے متعلق نہ تو کہیں سے یہ

ثابت ہے کہ حضور نے ان کی تصدیق فرمائی تھی اور نہ ہی بعینہ اپنی

اصلی شکل میں کہیں موجود رہیں۔ لہذا رسول اللہؐ نے جو کچھ امت کو دیا تھا

وہ صرف قرآن تھا، احادیث کا کوئی مجموعہ رسول اللہؐ نے امت کو نہیں

دیا۔ خود بخاری شریف میں یہ حدیث موجود ہے کہ حضرت ابن عباسؓ سے

پوچھا گیا کہ نبی اکرمؐ نے امت کے لئے کیا چھوڑا ہے، تو آپ نے کہا کہ

مَا تَرَكَ إِلَّا مَا بَيْنَ السَّ قَتَيْنِ . یعنی قرآن کریم کے علاوہ اور
 کچھ نہیں چھوڑا۔ (بخاری جلد سوم کتاب فضائل القرآن ص ۱۷۱)
 حضورؐ کے بعد خلفائے راشدین کا زمانہ آتا ہے۔ ان برگزیدہ حضرات
 نے قرآن کریم کی نشر و اشاعت اور حفاظت و صیانت میں جو کوششیں
 کیں ان کا اجمالی ذکر اوپر آچکا ہے۔ اب دیکھتے کہ احادیث کی جمع و تدوین
 و ترویج و تحفظ میں ان کا طرز عمل کیا رہا۔

حضرت ابو بکر صدیقؓ کے متعلق تذکرۃ الحفاظ میں لکھا ہے کہ

حضورؐ کی وفات کے بعد ایک مرتبہ آپ نے لوگوں کو جمع کر کے

کہا کہ تم لوگ رسول اللہ سے حدیثیں بیان کرتے ہو اور اس میں

اختلاف پیدا ہوتا ہے۔ تمہارے بعد جو لوگ آئیں گے ان میں تم سے

زیادہ اختلاف پیدا ہوگا۔ اس لئے تم لوگ رسول اللہ سے کوئی حدیث

بیان نہ کرو۔ جو شخص تم سے حدیث پوچھے اس سے کہہ دو کہ ہمارے

تمہارے درمیان کتاب اللہ موجود ہے۔ اس کے حلال کئے ہوتے کو حلال

سمجھو اور اس کے حرام کئے ہوئے کو حرام۔

یہیں تک نہیں بلکہ تذکرۃ الحفاظ میں یہ بھی لکھا ہے کہ حضرت ابو بکر صدیقؓ

کے پاس احادیث کا ایک مجموعہ بھی تھا لیکن آپ نے اسے یہ کہہ کر جلا دیا

کہ مجھے خوف ہے کہ میں مرجاؤں اور یہ محفوظ رہ جلتے ممکن ہے کہ میں نے

اس میں ایسے لوگوں سے حدیثیں لی ہوں جن کو میں امین سمجھتا ہوں۔

اور مجھے ان پر وثوق ہے لیکن وہ حدیثیں ایسی نہ ہوں۔

حضرت عمرؓ نے اس باب میں اور بھی شدت سے کام لیا۔ آپ لوگوں کو کھل
 حدیثوں کی اشاعت سے سختی سے روکتے تھے۔ قزعة بن کعبؓ راوی ہیں کہ جب حضرت
 عمرؓ نے ہم لوگوں کو عراق بھیجا تو ہمیں تاکید کر دی کہ یاد رکھو کہ تم ایسے مقام پر
 جاتے ہو جہاں کے لوگوں کی آوازیں قرآن پڑھنے میں شہد کی مکھیوں کی طرح
 گونجتی رہتی ہیں، تم ان کو احادیث میں الجھا کر قرآن سے غافل نہ کر دینا۔
 حضرت ابو ہریرہؓ سے پوچھا گیا کہ کیا آپ اسی طرح حضرت عمرؓ کے
 زمانے میں بھی حدیثیں بیان کرتے تھے؟ انہوں نے کہا کہ اگر میں حضرت عمرؓ
 کے زمانے میں اسی طرح حدیثیں بیان کرتا تو وہ مجھے دُڑے سے پیٹتے۔
 یہ بھی روایت میں ہے کہ حضرت عمرؓ نے حضرت عبداللہ بن مسعودؓ،
 ابودرداءؓ اور ابومسعود انصاریؓ کو کثرت روایت کے جرم میں قید کر دیا تھا
 ان تمام روایات کے لئے دیکھو تذکرۃ الحفاظ، ممکن ہے ان روایات کی
 صحت کو محل نظر قرار دے دیا جائے، حالانکہ ہمارے نزدیک ان کے
 صحیح ہونے کی دلیل یہ ہے کہ یہ نشائے قرآنی اور عمل رسول اللہ کے عین
 مطابق ہیں، بایں ہمہ ہم اس بحث میں نہیں الجھنا چاہتے نہ ہی آپ کو پریشان
 ہونے کی ضرورت ہے اس لئے کہ اگر ہمیں یہ داخلی شہادات نہ بھی ملتیں تو بھی
 ایک حقیقت ایسی ہے جس سے کسی شخص کو مجال انکار نہیں اور وہ یہ کہ

خلافت راشدہ کے اختتام پر بھی کوئی ایسا مجموعہ احادیث نہیں ملتا جو ان حضرات نے خود مرتب فرمایا ہو یا ان کی زیر نگرانی مدون کیا گیا ہو۔ بلکہ حضرت عمرؓ کے سامنے تو ایک مرتبہ یہ معاملہ پیش بھی کیا گیا کہ احادیث کو لکھ لیا جائے۔ حضرت عمرؓ نے کہا اے ایک ماہ تک اس معاملہ میں ^{Guidance} استخارہ کیا لیکن اس کے بعد فرمایا "میں نے تحریر حدیث کا ذکر کیا تھا لیکن جب میں نے غور کیا تو اس قوم کا خیال آیا جس نے خود ایک کتاب لکھی اور اس پر اس قدر متوجہ ہوئی کہ خدا کی کتاب کو چھوڑ دیا۔ اس بنا پر خدا کی قسم میں کتاب اللہ کو کسی اور چیز کے ساتھ مخلوط نہ کروں گا۔ (طبقات ابن سعد)

ان تصریحات سے ظاہر ہے کہ اگر یہ حضرات رضی اللہ عنہم احادیث کو دین کا جز سمجھتے تو جس طرح انہوں نے قرآن کریم کی عام نشر و اشاعت کا اہتمام فرما دیا تھا، خلافت کی زیر نگرانی احادیث کا بھی کوئی مجموعہ مرتب کر کے کیوں نہ شائع کر دیتے۔ لہذا رسول اللہ کے بعد، خلافت راشدہ میں بھی جمع و تدوین حدیث کے متعلق کوئی اقدام نہیں کیا گیا۔

خلافت راشدہ کے بعد بھی ایک عرصہ تک اس بات کا کسی کو خیال نہیں پیدا ہوا سنہ ۱۰۰ھ کے قریب حضرت

عمر بن عبدالعزیزؓ (اموی خلیفہ) نے کچھ احادیث کو اپنے طور پر جمع کرایا۔

ابن علامہ خضریٰ کی کتاب فقہ اسلامی میں یہ روایت منور الیواک کے حوالہ سے نقل ہے۔

ان کے بعد امام ابن شہاب زہریؒ ر المتوفی ۱۲۴ھ نے خلفائے راشدین سے ایک مختصر سا مجموعہ احادیث تیار کیا جس کے متعلق ان کا اپنا قول ہے کہ جیسے یہ کام ناگوار گزارا لیکن نہ تو حضرت عمر بن عبدالعزیزؒ کی جمع کردہ احادیث کسی مدون صحیفہ کی شکل میں موجود رہیں اور نہ امام زہریؒ کا مذکورہ صدر مجموعہ ہی کہیں موجود ہے البتہ بعد کی کتب احادیث میں ان کی روایات ملتی ہیں۔ اس کے بعد وہ زمانہ شروع ہوا جب لوگوں کو قرون اولیٰ کے احوال و کوائف (تاریخ) لکھنے کا خیال پیدا ہوا اور یہ خیال پیدا بھی ہونا چاہیے تھا۔ مسلمانوں کے لئے دنیا میں عزیز ترین یاد اسی عہد مبارک کی ہے جس میں نیر اسلام کا طلوع ہوا اور اس کی ضیا پاشیوں سے تمام دنیا بقیعہ نور بن گئی۔ اس دور میں کتب سیرت کی تصنیف کی ابتدا ہوئی۔ ان تصانیف کا مسالہ Material وہ روایات (باتیں) تھیں جو مسلمانوں میں عام طور پر مشہور چلی آتی تھیں۔ یہ باتیں اس تمام عہد کو محیط تھیں۔ بعض حضرات نے اس وسیع موضوع کو سمٹایا اور صرف ان ہی باتوں کو اکٹھا کیا جو نبی اکرمؐ کی طرف منسوب کی جاتی تھیں۔ ان باتوں کے مجموعہ کا نام کتب احادیث ہے (احادیث کے معنی ہی باتیں ہیں) احادیث کا پہلا مجموعہ جو اس وقت دستیاب ہو سکتا ہے امام مالکؒ (المتوفی ۱۷۹ھ) کی کتاب موطا ہے۔ اس کے مختلف نسخوں

۱۔ مختصر جامع بیان العلم۔

میں تین سو سے پانسو تک احادیث ملتی ہیں۔ امام مالکؒ کے بعد یہ سلسلہ وسیع تر ہونا گیا۔ اور دوسرے ائمہ علوم کو بھی احادیث کے مجموعے مرتب کرنے کا خیال پیدا ہوا۔ چنانچہ اس دور میں کئی ایک کتب احادیث مدون ہوئیں۔ عہد عباسی میں اسلامی علوم و فنون کے مختلف شعبوں میں غیر معمولی ترقی ہوئی اور اس کے ساتھ ہی کتب احادیث کی نشر و اشاعت نے بھی نمایاں وسعت حاصل کر لی۔ کتب احادیث میں سب سے زیادہ مشہور صحیحین صحیح بخاری و مسلم ہیں امام بخاریؒ (متوفی ۲۵۶ھ) نے قریب چھ لاکھ احادیث اکٹھی کیں اور ان میں سے کاٹ چھانٹ کر جو مجموعہ تیار کیا اس میں ہزار ہا احادیث کو حذف کر دینے کے بعد دو ہزار چھ سو تیس احادیث

میں اسی کتاب کو اصح الکتاب بعد کتاب اللہ یعنی قرآن کے بعد دنیا میں صحیح ترین کتاب کہا جاتا ہے۔ کتب احادیث کے اسی قسم کے مجموعے ہیں جنہیں اب دین کا جزو قرار دیا جاتا ہے۔

تدوین کتب احادیث کی اس مختصر سی تاریخ سے یہ حقیقت آپ کے سامنے

حدیث کی صحیح حیثیت

آگئی ہوگی کہ احادیث کی صحیح حیثیت کیا ہے۔ اگر یہ چیزیں بھی دین کا جزو ہوتیں تو ظاہر ہے کہ خود نبی اکرمؐ احادیث کا مستند مجموعہ لکھوا کر چھوڑ جاتے آپ کے بعد آپ کے جانشین (خلفائے راشدین) اس مجموعہ کے مصدقہ نسخے مختلف مقامات میں بھیجتے۔ یہی مجموعہ قرآن کریم کے ساتھ ساتھ دین کا جزو بن گیا۔ لیکن ایسا کسی نے نہیں کیا۔ بلکہ جس طرح انفرادی طور

پر بعض لوگوں نے کتب تاریخ تصنیف کیں، اسی طرح کتب احادیث کو مدون کیا (اب خیال فرمائیے کہ کیا دین بھی ایسی چیز ہے جسے خود اللہ تعالیٰ اور نبی اکرمؐ یوں لوگوں کی انفرادی کوششوں کے حوالے کر دیتے۔ یہ تو محض اتفاق ہے کہ امام بخاری یا ایسے دیگر حضرات نے ان باتوں کو یکجا جمع کر دیا جو اس زمانہ میں عام طور پر مشہور تھیں۔ ورنہ جس طرح ان سے پہلے اس قسم کی کوئی کتابیں موجود نہ تھیں، اگر یہ حضرات بھی اس کی کوشش نہ کرتے تو دین کا آدھا حصہ (معاذ اللہ) بالکل کھویا ہوا تھا۔ آپ خیال فرما سکتے ہیں کہ وہ خدا جو دین کے مکمل ہونے کی سند قرآن کریم میں بالتصریح فرمادے اور وہ رسول گرامی جن کے بعد قیامت تک کسی اور رسول نے نہ آنا ہو وہ دین کے ایک ایسے اہم حصہ کو اسی حالت میں چھوڑ دیتے، ایسا تصور میں بھی نہیں آسکتا۔)

ایک دوسری صورت بھی تھی جس طرح قرآن کریم محفوظ کیا گیا تھا اگر لوگ نبی اکرمؐ کی احادیث کے الفاظ کو یاد کر لیتے اور وہی الفاظ سینہ بسینہ منتقل ہوتے رہتے تا آنکہ وہ کتابی شکل میں لکھ لئے جاتے تو بھی یہ کہا جاسکتا تھا کہ کتب احادیث کا مجموعہ ایک حد تک یقینی ہے۔ لیکن یہ بات بھی نہیں ہوتی۔ احادیث کی جس قدر کتابیں ہمارے پاس موجود ہیں (بخاری اور مسلم سمیت) ان کے الفاظ رسول اللہ کے نہیں ہیں۔

یہ احادیث، روایات بالمعنی ہیں یعنی ان کا انداز یہ ہے کہ مثلاً ایک صحابی نے رسول اللہ سے کچھ سنا، اس نے جو کچھ سمجھا، اپنے الفاظ میں کسی دوسرے سے بیان کیا۔ اُس نے جو کچھ اخذ کیا اسے آگے منتقل کیا۔ اب ذرا

تصور ہیں لائیے اس صورتِ حالات کو۔ یہ سلسلہ ایک دو دن نہیں، ہینہ دو ہینہ، سال دو سال نہیں بلکہ دو اڑھائی سو سال تک یو نہی جاری رہے اور اُس کے بعد لوگوں میں اس قسم کی پھیلی ہوتی باتوں کو یک جا جمع کیا جاتے

تو ان باتوں کو پہلے کہنے والے (یعنی نبی اکرمؐ)

روایات بالمعنی

کے بیان فرسورہ مفہوم سے جس قدر تعلق ہوگا

وہ ظاہر ہے۔ یہ ہمارا روزمرہ کا مشاہدہ ہے کہ آپ ایک کمرے میں دس

آدمیوں کو بٹھا کر ایک کے کان میں کسی واقعے کی تفصیل بیان کیجئے، اس

کے بعد یہ بات کانوں میں منتقل ہوتی ہوتی جب پھر آپ تک پہنچے تو

آپ دیکھیں گے کہ جو کچھ آپ نے کہا تھا اس میں اور جو کچھ آپ دسویں

آدمی سے سن رہے ہیں اس میں کس قدر فرق ہوتا ہے۔ اور جب یہ سلسلہ

اڑھائی سو سال تک جاری رہے اور کروڑوں نہیں تو کم از کم لاکھوں آدمیوں

کے ذریعے سے یہ باتیں آگے منتقل ہوتی ہوں تو ان میں جو اصلیت باقی

رہے گی وہ ظاہر ہے۔ جو بات کانوں کے راستے قلب تک پہنچے اور پھر قلب

سے زبان کی راہ باہر آئے۔ اس پر قلب انسانی کی رنگینی کا کچھ نہ کچھ اثر ہو جاتا

کوئی بڑی بات نہیں۔ ضروری نہیں کہ یہ ہمیشہ ارادہ ہی ہو۔ غیر ارادی طور پر غیر محسوس انداز سے اس کا اثر اس میں ضرور آجائے گا۔ اور باب حرج و تعدیل نے یہ ضرور کیا کہ ایک حدیث میں جس قدر راویوں کا سلسلہ آتا ہے ان کے متعلق بڑی کدو کاوش سے یہ تحقیق کی کہ وہ ثقہ تھے، پر ہمیں گارنٹی متھی تھی لیکن یہ امر بالکل بدیہیات سے ہے کہ ایک شخص کا متقی و پرہیزگار ہونا اس بات کے لئے مستلزم نہیں کہ اس کی یادداشت بھی اچھی ہو، اور اگر یادداشت بھی درست ہو تو یہ ضروری نہیں کہ اس میں حقائق و معارف کے سمجھنے کی کما حقہ استعداد ہو اور پھر انہیں بعینہ اسی طرح، لیکن اپنے الفاظ میں آگے منتقل کرنے کی صلاحیت بھی بدرجہ اتم پائی جائے۔ یہ ایک ایسی کھلی ہوئی حقیقت ہے جسے کوئی عقیدہ جھٹلا نہیں سکتا۔ آپ اپنے گرد و پیش نظر دوڑائیے، اور ان لوگوں کو جنہوں نے عمر بھر جھوٹ نہ بولا ہو، صوم و صلوات کے سنت سے پابند ہوں، متقی اور پرہیزگار بھی ہوں اور اس کے بعد پھر اس پر بھی غور کیجئے کہ ان میں کتنے آدمی ایسے ہیں جن میں حقائق کو سمجھنے اور سمجھ کر دوسروں تک منتقل کرنے کی استعداد بھی ہے۔ خود یہ حقیقت کہ نبی اکرم نے قرآن کریم کو اسکے اپنے الفاظ میں محفوظ رکھنے کا اس قدر محکم انتظام فرمایا اس امر کی دلیل ہے کہ دین کے معاملہ میں صرف مفہوم کا آگے منتقل ہوتے جانا

لے اسے بھی پیش نظر رکھتے کہ دو تین سو سال کے بعد یہ فیصلہ کرنا کس قدر مشکل ہوتا ہے کہ کون ثقہ تھا کون غیر ثقہ۔

قابلِ اطمینان نہیں ہے۔ اس قسم کی چیز کبھی یقینی نہیں کہلا سکتی۔ یہی وجہ ہے کہ جب آپ آیت قرآنی کو پڑھتے ہیں تو پورے حزم و یقین کے ساتھ کہتے ہیں کہ قال اللہ تعالیٰ یعنی اللہ تعالیٰ نے یوں فرمایا، لیکن جب کوئی حدیث بیان کی جاتی ہے تو اس کے بعد یہ الفاظ دہراتے جاتے ہیں کہ "او کہا قال رسول اللہ" (یعنی یوں، یا جیسے رسول اللہ نے فرمایا ہو) یہ چیز بعد کی وضع کردہ نہیں۔ بلکہ خود صحابہؓ کا بھی یہی انداز تھا۔ چنانچہ حضرت عبداللہ بن مسعودؓ کے تذکرہ میں مذکور ہے کہ وہ جب قال رسول اللہ کہتے تھے تو کانپ اٹھتے تھے اور کہتے تھے: اس طرح یا اس کے مثل، یا اس کے قریب، یا، یا (مسند دارمی) حضرت عمرؓ اسی خوف سے حدیث بیان نہیں کیا کرتے تھے کہ کہیں مجھ سے حدیث کی روایت کرنے میں کمی بیشی نہ ہو جائے۔ (انساب الاشراف از بلاذری) یہ چیزیں اس پر شاہد ہیں کہ آج حدیث کو دین ماننے والوں کو بھی اس امر کا یقین نہیں ہوتا کہ رسول اللہ نے یہی فرمایا تھا یا کچھ اور، اسی لئے ان کے ہاں بھی احادیث کو اقوال رسول اللہ (حضور کی باتیں) نہیں کہا جاتا۔ بلکہ اقوال منسوب الی الرسول کہا جاتا ہے یعنی وہ باتیں جو جمع حدیث کے وقت رسول اللہ کی طرف منسوب کی جاتی تھیں۔ کہتے کہ ایسی چیز کبھی یقینی کہلا سکتی ہے؟ اور جب یہ اس قدر ظنی ہے تو پھر دین کیسے بن سکتی ہے؟

وضع حدیث

ہیں تاک تو ہم نے اس مفروضہ کے ماتحت لکھا ہے کہ جو کچھ راویوں نے بیان کیا۔ اس میں انہوں نے دانستہ

کسی قسم کی تحریف نہیں کی۔ جس چیز کو دیا نتداری سے سمجھا کہ رسول اللہ کی طرف سے آئی ہے اسے اپنی سمجھ کے مطابق دیا نتداری سے آگے منتقل کر دیا۔ لیکن اس کے بعد اس حقیقت کو بھی سامنے رکھتے کہ اس اڑھائی سو سال کے عرصہ میں ہزاروں ایسے منافق پیدا ہوئے جنہوں نے مسلمانوں کے لباس میں اپنی ظاہر داری کے تقویٰ اور ثقاہت کا سکہ چما کر لاکھوں حدیثیں وضع کیں اور انہیں ذات رسالت کی طرف منسوب کر کے آگے منتقل کر دیا۔ ان میں بعض کی منافقت کا پردہ چاک ہو گیا اور انہوں نے اپنی ان خبیثانہ حرکتوں کا اعتراف بھی کیا لیکن کتنے ایسے ہوں گے جن کا راز افشا نہ ہو سکا۔ پھر اتنا ہی نہیں۔ ہزاروں ایسے مسلمان تھے جو نہایت نیک نیتی سے اس لئے حدیثیں وضع کرتے تھے کہ لوگوں میں دین کا شوق پیدا ہو۔ مثلاً کسی بات کو انہوں نے اچھا سمجھا اور بجاتے اس کے کہ اُسے اپنی طرف سے کہیں اُسے جناب رسول اکرم کی طرف منسوب کر کے پیش کر دیا کہ اس کی قیمت بڑھ جائے اور اثر زیادہ ہو۔ اس قسم کی وضع شدہ احادیث کا ٹھکانا ہی نہیں تفصیل کے لئے موضوعات ملاحی قاری دیکھتے) ارباب جرح و تعدیل نے معیار ثقاہت و تقویٰ اور پرہیزگاری قرار دیا تھا۔ اس قسم کے واضعین حدیث کے تقویٰ

و پرہیزگاری میں کسے شبہ تھا۔ لہذا ان کی ثقاہت مسلم تھی۔ یہ چیزیں بھی دین بن گئیں۔ آپ غور فرمائیے کہ قرآن کریم سے پیشتر کی تمام کتب سماوی کو قرآن نے ظنی اور قیاسی مسترد کرنا قابل اعتبار ٹھہرایا ہے تو اس کی یہی وجوہات ہیں۔ اول تو وہ ان الفاظ میں محفوظ نہیں رہ سکتی تھیں جن میں وہ خدا کی طرف سے نازل ہوتی تھیں۔ اصل صحائف کے ضائع ہو جانے کے بعد ان کے جامعین نے ان صحائف کو ادھر ادھر کی روایات کی بنا پر اکٹھا کیا تھا۔ پھر ان میں وہ روایات بھی شامل ہو گئی تھیں جو لوگوں نے اس دوران میں وضع کی تھیں۔ نیز وہ کچھ بھی جو خود ان کے ارباب مذاہب جبار و رہبان نے اپنے ہاتھوں سے لکھ کر ان میں شامل کر دیا تھا۔ اگر کتب سابقہ کا کوئی نسخہ جو اس طرح نڈوں ہوا تھا قرآن کے نزدیک قابل اعتبار نہیں قرار پاسکتا تو فرمائیے کہ احادیث کے مجموعے، جو بالکل اسی طرح سے مرتب ہوتے ہیں، کس طرح مستند قرار دیے جاسکتے ہیں؟ اس میں شبہ نہیں کہ احادیث کے متعلق ارباب جرح و تعدیل نے بڑی جانچ پڑتال کی۔ لیکن یہ تمام کوششیں انسانی تھیں۔ ان حضرات کی کوششیں لائق ہزار تحسین سہی، لیکن ان کے متعلق یہ سمجھ لینا کہ انہوں نے اپنے سے پیشتر سینکڑوں برسوں کے انسانوں کے متعلق تحقیق و تفتیش کے بعد دودھ کا دودھ اور پانی کا پانی الگ کر کے رکھ دیا تھا، ان حضرات کو خدائی صفات کا حامل سمجھ لینا ہے۔ کتب احادیث

کے متعلق زیادہ سے زیادہ آپ یہ کہہ سکتے ہیں کہ یہ تاریخ کی دوسری کتابوں سے زیادہ قابلِ اعتماد ہیں لیکن بالآخر یہ ہیں تو انسانی کارنامے۔ خدا کی حفاظت کی ذمہ داری تو ان کے ساتھ نہیں۔ اب جامعینِ حدیث کو اور علماءِ جرح و تعدیل کو تنقید کی حد سے بالاتر سمجھ لینا اور ان کی ہر بات کو جوں کا توں تسلیم کر لینا ان کو ان کی بشریت کی سطح سے اُوپر لے جانا ہے، اور حضراتِ رواۃ کے متعلق، خواہ وہ کتنے ہی ثقہ اور عدول کیوں نہ قرار دیئے گئے ہوں، یہ عقیدہ رکھنا کہ ان سے غلط بیانی یا مفہوم کو غلط سمجھنے یا غلط ادا کرنے کا امکان ہی نہ تھا ان کو معصوم اور منزه عن الخطا قرار دینا ہے۔ امام بخاریؒ نے چھ لاکھ حدیثیں اکٹھی کیں، یعنی جو لوگ ان کے سامنے موجود تھے ان سے سنیں اور اس کے بعد اپنی بصیرت کے مطابق ان میں سے پانچ لاکھ ستانوے ہزار کو ناقابلِ اعتبار سمجھ کر مسترد قرار دے دیا اور بقایا تین ہزار کے قریب اپنی کتاب میں درج کر لیں۔ لیکن غور فرمائیے کہ امام بخاری کے پاس کون سی سند تھی جس کے مطابق انہوں نے جن تین ہزار احادیث کو اپنے مجموعے میں داخل کر لیا ہے ان میں کسی شک و شبہ کی گنجائش نہیں رہی۔ وہ کتنے ہی بڑے عالم سہی، تھے تو بالآخر انسان۔ اور ایک انسان کے متعلق سمجھ لینا کہ اس کی تحقیق کا نتیجہ ایسا ہے کہ اس پر ایمان لانا ضروری ہے اور وہ تنقید کی حد سے بالاتر

سوائے شخصیت پرستی کے اور کیا ہے۔

ثقافت کا فیصلہ

یہ بھی ظاہر ہے کہ جب ایک انسان دوسرے انسان کے متعلق یہ فیصلہ کرے کہ وہ ثقہ تھا یا

نہیں تو یہ فیصلہ کتنا ہی بے لاگ کیوں نہ ہو اس میں عام طور پر رجحانات قلبی کا شائبہ آجاتے گا اور قلبی رجحانات میں عقیدے کو بڑا دخل ہوتا ہے۔ امام بخاری کو امام ابوحنیفہ کے ساتھ اس مسئلہ میں کہ ایمان گھٹتا بڑھتا ہے یا نہیں، اختلاف تھا۔ اس اختلاف کا نتیجہ یہ ہے کہ وہ امام اعظم کو ثقہ نہیں قرار دیتے۔ پھر یہیں تک بس نہیں، چونکہ امام اعظم کوفہ کے رہنے والے تھے، اس لئے تمام کوفہ والے غیر معتبر، ناقابل روایت حدیث قرار پائے۔ اور کوفہ چونکہ عراق میں ہے اس لئے عراق والے بھی اسی زمرہ میں شمار ہو گئے اور فیصلہ کر دیا کہ عراق والوں کی سوا حدیثوں میں ننانوے چھوڑ دو۔ جو ایک لو تو اسے بھی مشتبہ ہی سمجھو۔ اسی طرح ایک فرعی عقیدے کے اختلاف کی بنا پر دو جلیل القدر امام یعنی امام ابو زرہ اور امام ابو حاتم نے خود امام بخاری کی ثقافت پر اعتراض کیا ہے اور ان سے روایت ترک کر دی ہے۔ بخاری اور مسلم کی کتابوں کو صحیحین کہا جاتا ہے۔ ان کی آپس میں یہ کیفیت ہے کہ امام مسلمؒ امام بخاریؒ کو مختلف الحدیث قرار دیتے ہیں۔ ان ائمہ علوم کی اس قسم کی باہمی چشمک کی بے شمار مثالیں کتب روایات میں ملتی ہیں۔ عقائد کے

اختلاف سے احادیث کے صحیح یا ضعیف ہونے کے اختلاف کا سب سے بڑا مظاہرہ ہمارے سنی اور شیعہ جماعتوں کا وجود ہے۔ سنی حضرات کے مجموعے اپنے ہیں اور ان کا سلسلہ روایت تابعین^{رض} و صحابہ^{رض} تک پہنچتا ہے۔ جو تعلیم ان مجموعوں میں جناب نبی اکرم کی طرف منسوب کی جاتی ہے اس سے بہت ہی مختلف تعلیم احادیث کے ان مجموعوں میں ہے جو شیعہ حضرات کے پاس ہیں۔ ان کا سلسلہ روایت بھی اسی طرح تابعین^{رض} و صحابہ^{رض} تک پہنچتا ہے۔ اب یہ حضرات (کم از کم سنی حضرات) تو یہ تصور میں بھی نہیں لاسکتے کہ وہ بزرگان دین جو ان احادیث کے راوی ہیں جو شیعہ حضرات کے مجموعوں میں داخل ہیں وہ (نعمت باللہ) سب چھوٹے اور غیر معتبر تھے۔ ان کو بھی لامحالہ ثقہ اور معتبر ماننا پڑے گا۔ اب صورتِ معاملہ یوں ہوتی کہ ثقہ رواۃ کی جماعت سے وہ احادیث اُمت کو بلیں جو سنی حضرات کے ہاں صحیح ہیں۔ اور ثقہ رواۃ ہی کی ایک دوسری جماعت سے وہ احادیث بلیں جو شیعہ کے ہاں صحیح ہیں، اور دونوں آپس میں ٹھیریں متناقض۔ اب کہتے کہ کون سی تعلیم رسول اللہ کی قرار دی جلتے اور اسے جزو دین سمجھا جائے اور کون سی غلط! اگر کسی راوی کے ثقہ ہونے کے لئے یہ بھی شرط ہے کہ وہ ارباب جرح و تعدیل یا جامعین احادیث کا ہم مسلک بھی ہو تو یہ صاف پارٹی بازی ہے، انصاف نہیں ہے۔ یہ کیا ضرور ہے کہ جو جماعت آپ کی

ہم مسلک نہ ہو اس میں سب سب چھوٹے اور غیر مستبر ہوں۔ ایک چیئر اور بھی
دکھپ ہے۔ خود امام بخاری (اور دوسرے جامعین احادیث) جن بزرگوں کو

نا قابل اعتبار قرار دیتے ہیں اور ان کی روایات مردود ٹھیکر لے ہیں خود ان
ہی کی روایات سے اپنے مجموعوں میں احادیث درج کر دیتے ہیں۔ دیکھئے

میزان الاعتدال از علامہ ذہبی و تدریب الراوی وغیرہ۔

یہ تو ہیں خارجی شہادات جن سے ہم اس نتیجہ پر پہنچتے ہیں کہ احادیث
نہ خود نبی اکرمؐ کے نزدیک جزو دین تھیں نہ صحابہ کبار نے انہیں ایسا سمجھا
اور احادیث کے جو مجموعے ہمارے پاس ہیں وہ رسول اکرمؐ کے الفاظ بھی نہیں
لیکن ان سب سے بڑھ کر داخلی شہادات خود ان مجموعوں کے مشمولات

Contents ہیں ان میں کس کس قسم کی باتیں لکھی ہیں ان کے ذکر سے

میری رُوح کا پتی ہے، ہاتھ میں قلم لرزتا ہے۔ میں محسوس کرتا ہوں کہ

میرا یہ بیان آپ کو بے حد تعجب انگیز اور حیرتناک

داخلی شہادت

معاوم ہوگا اور ہونا بھی چاہیے اس لئے کہ ہمارے

دلوں میں ان مجموعوں کی عزت و عظمت و شکر ان کریم کے درجہ تک کی ہے۔

لہذا ان کے متعلق ایسی بات یقیناً تجسّر انگیز ہوگی۔ لیکن میں آپ سے

صرف اتنا عرض کر دیا کہ آپ میری سنیئے اور نہ کسی اور کی، بلکہ صحیح بخاری

لے کر خود مطالعہ کیجئے اور پھر دیکھتے کہ میں نے کیا لکھا ہے؟ مجھے معلوم ہے

کہ آپ سے کہا جائے گا کہ ذرا سوچتے تو یہی امام بخاری علیہ الرحمۃ اسے
پاتے کے امام، پھر ان کے بعد ایک ہزار سال کے عرصے میں کتنے بڑے
جلیل القدر علماء عظام و بزرگان کرام ایسے گزرے ہیں جنہوں نے اس
کتاب کو صحیح الکتب بعد کتاب اللہ کا درجہ دیا ہے، کہتے ایسی کتاب میں
رہناہ بخدا، اس قسم کی بات ہو سکتی ہے، اس کے جواب میں وہیں پھر یہی عرض
کروں گا کہ ان بزرگان سلف (علیہم الرحمۃ) کی عزت و توقیر بجا اور درست۔
لیکن جب ہمارے پاس بخاری شریف موجود ہے تو ہم اسے خود کیوں نہ
ایک نظر دیکھ لیں۔ آج محل تو بخاری شریف کا اردو ترجمہ بھی مل سکتا ہے۔
آپ عربی نہیں جانتے تو اردو ترجمے ہی کو دیکھ لیں اور اسکے بعد علی وجہ الیوم
فیصلہ سن لیں کہ میں نے درست لکھا ہے یا نہیں۔ آپ کو اس میں ایسی
باتیں ملیں گی جنہیں آپ کبھی جناب نبی اکرم کی ذات گرامی کی طرف منسوب
کرنے کی جرأت نہیں کریں گے۔ اس ذات اقدس و اعظم کی طرف جو انسانیت
کے معراج کبریٰ کا منظر ائمہ تھی۔ وہ ہستی گرامی مرتبت (فداہ ابی و اُمّی) جو علم و
ایقان کے افق اعلیٰ پر جلوہ افروز تھی۔ آپ انگشت بندان رہ جاتیں گے
کہ اس فخر موجودات رحمۃ اللعالمین کی ذات عظمت تاب کی طرف کس کس قسم
کی باتیں منسوب کی گئی ہیں۔

کہا یہ جاتا ہے کہ یہ مجموعے نطنی ہی ہیں لیکن دنیا میں کتنی نطنی باتیں

ہیں جنہیں ہم صحیح تسلیم کر لیتے ہیں اور ہمارا روزمرہ کا کاروبار ہی اس بات پر چلتا ہے۔ دیکھتے آپ تاریخ کے واقعات کو مانتے ہیں حالانکہ وہ بھی ظنی ہوتے ہیں۔ آپ اخبارات میں خبریں پڑھتے ہیں حالانکہ وہ بھی یقینی نہیں ہوتیں۔ پھر احادیث سے کیا چڑ ہے کہ آپ انہیں یہ کہہ کر چھوڑ دیتے ہیں کہ یہ ظنی ہیں۔

دین ظنی نہیں ہو سکتا | یہ دلیل بظاہر معقول نظر آتی ہے لیکن یہ دیکھنے کے بعد کہ ان دونوں باتوں میں فرق کتنا بڑا

ہے حقیقت بے نقاب ہو جاتی ہے۔ تاریخ یا اخبارات ہمارے لئے دین کی حیثیت نہیں رکھتیں میراجی چاہے ایک واقعے کو صحیح تسلیم کروں اور اگر اس کے خلاف میرے پاس دلائل ہوں تو یہ کہہ کر رد کر دوں کہ مجھے اس کی صحت پر شبہ ہے۔ برعکس اس کے احادیث ہمارے لئے دین قرار دی جاتی ہیں جس کا مطلب یہ ہے کہ وہ تنقید کی حد سے بالاتر ہیں۔ اگر مجھے ان کے متعلق ذرا سا بھی تردد پیدا ہو جائے تو ایمان کی خیر نہیں۔ آپ نے دیکھا کہ ان دونوں میں کتنا فرق ہے۔ مثلاً تاریخ میں لکھا ہو کہ فلاں بادشاہ نے فلاں مقام پر چھوٹ سے کام لیا۔ میں چاہوں تو اسے صحیح تسلیم کروں چاہوں تو اسے مسترد کر دوں۔ نہ مجھ پر اس باب میں کوئی پابندی عائد ہوتی ہے نہ میرے ایمان پر کوئی اثر پڑتا ہے۔ لیکن جب بخاری شریف کی یہ حدیث میرے سامنے

آتے کہ "حضرت ابراہیمؑ نے تین مرتبہ جھوٹ بولا" تو چونکہ حدیث کو جزو دین و قرار دیا گیا ہے اس لئے اس کا تسلیم کرنا مجھ پر لازم ہو گیا۔ اگر صحیح تسلیم نہیں کرتا تو حدیث کے متعلق شک کرنے کے جرم میں ماخوذ ہوتا ہوں۔ اور اگر اس کی صحت پر ایمان لانا ہوں تو خدا کے ایک برگزیدہ نبیؐ کو (معاذ اللہ) جھوٹا سمجھنے پر مجبور ہوتا ہوں۔ یا مثلاً اخبار میں آپ دیکھتے ہیں کہ فلاں شہر میں کسی شخص نے ایک دوسرے شخص کی ناک کا ٹڈالی، تو اسے ماننا نہ ماننا آپ کے ایمان کا جزو نہیں بلکہ جب آپ بخاری شریف کی اس حدیث کو پڑھیں گے کہ "جب ملک الموت حضرت موسیٰؑ کی روح قبض کرنے کے لئے آئے تو حضرت موسیٰؑ نے ان کے ایک ایسا ٹھپڑ مارا کہ ان کی ایک آنکھ ضائع ہو گئی" تو آپ کو اس واقعے کو صحیح ماننا پڑے گا کیونکہ اس میں شک کرنے سے آپ دین میں شک کر رہے ہیں۔ اس سے آپ پر واضح ہو گیا ہو گا کہ دنیا کی دوسری نطنی چیزوں کے تسلیم کرنے میں اور ایک ایسی نطنی چیز کے تسلیم کرنے میں جسے آپ کے دین کا جزو قرار دیا گیا ہو، کتنا بڑا فرق ہے ہم خود ہی کہتے ہیں کہ چونکہ احادیث یقینی نہیں نطنی ہیں اس لئے یہ دین نہیں قرار پاسکتیں۔ ان کی حیثیت تاریخ کی ہے اور تاریخ تنقید کی حد سے بالاتر نہیں ہوتی۔

رسول کی اطاعت | اس مقام پر یہ سوال ابھرتا ہے ہمارے سامنے

آجاتا ہے کہ جب مشرآن کریم میں "خدا اور رسول" کی اطاعت کا حکم ایسی تاکید سے آیا ہے تو اگر احادیث ظنی ہیں تو پھر رسول کی اطاعت کس طرح سے کی جائے؟ اس سوال کے جواب کے لئے ایک مرتبہ پھر "خدا اور رسول" کے اس مشرآنی مفہوم کو سامنے لانا ہوگا جو میرے متعدد مضامین میں آپ کی نگاہوں سے گزر چکا ہے۔ یعنی "خدا اور رسول" سے مراد وہ مرکز ملت ہے جو دنیا میں خدائی قوانین نافذ کرے۔ رسول اللہ، جہاں ایک رسول تھے یعنی خدا کی وحی کو انسانوں تک پہنچانے والے، وہیں آپ اس حکومت خداوندی کے اولین مرکز بھی تھے۔ لہذا آپ کی اطاعت، جو بہ حیثیت امیر ملت اور مرکز امت کی جاتی تھی، "خدا اور رسول" کی اطاعت تھی حضور کے بعد مرکز ملت خلیفۃ الرسول قرار پائے۔ اُس وقت "خدا اور رسول" کی اطاعت، خلیفۃ المسالین کی اطاعت تھی۔ یعنی حضرت ابا بکر صدیق کے فیصلوں کی اطاعت جو آپ بہ حیثیت امیر المؤمنین صادر فرماتے تھے، عین اطاعت "خدا اور رسول" تھی۔ یہی سلسلہ آگے منتقل ہوتا رہا۔ تاآنکہ خلافت ملوکیت میں تبدیل ہو گئی اور پھر سرے سے یہ شیرازہ ہی منتشر ہو گیا۔ اس وقت "خدا اور رسول" کی اطاعت کا صحیح مفہوم بھی نگاہوں سے اوجھل ہو گیا۔ اب خدا کی اطاعت کا مفہوم لیا گیا مشرآن کی اطاعت اور رسول کی

سہ ان تفصیل کے لئے دیکھئے "اسلامی نظام" شائع کردہ طلوع اسلام

اطاعت کا مفہوم احادیث کی اتباع لیکن ظاہر ہے کہ یہ مفہوم مسلمانوں کے دورِ تشریح و انتشار کی پیراوار ہے۔ نبی اکرمؐ اور خلافتِ راشدہ میں "خدا اور رسول" کی اطاعت سے مفہوم مرکزِ ملت کے فیصلوں کی اطاعت تھا اور بس! قرآن کریم نے جن احکانات کی تفاسیل خود بیان کر دی تھیں ان میں نہ رسولؐ کو رد و بدل کا حق حاصل تھا نہ حضورؐ کے جانشینوں کو۔ لیکن جن معاملات کے متعلق قرآن کریم نے محض اصولی احکام دیے ہیں ان کی جزئیات مرتب کرنے کا کام مرکزِ ملت کے ذمہ تھا۔ ان جزئیات کا قرآن کریم میں بیان نہ ہونا اور جو جزئیات رسول اللہؐ نے مرتب فرماتی تھیں ان کا قرآن کی طرح محفوظ نہ رکھنا اس امر کی بدیہی دلیل ہے کہ ان جزئیات کو غیر متبدل اور اٹل قرار دینا نہ منشاءِ خداوندی تھا نہ منشاءِ رسالت۔ خدا اور اس کے رسول کے نزدیک ان میں مختلف زبانوں میں، بہ اقتضائے حالات، رد و بدل ہو سکتا ہے۔ لیکن یہ رد و بدل انفرادی طور پر نہیں کیا جاسکتا۔ بلکہ مرکزِ ملت ہی ایسا کر سکتا ہے۔ آج ہم میں مرکزِ ملت علیٰ منہاج نبوت موجود نہیں اس لئے ہمارے زندگی بھی اسلامی نہیں اور اسی لئے طرح طرح کے اعتراضات اور شبہات ہمارے قلب و دماغ کے لئے وحی پریشانی اور باعثِ تردد بن رہے ہیں۔ مرکزِ ملت قائم ہو جائے تو ان تمام امور کا تصنیف خود بخود ہو جائے

یہ مرکزِ شُرآن کو اپنے سامنے رکھے گا۔ پھر اُن امور کے لئے جن کی جزئیات
شُرآن نے بیان نہیں کیں، اپنے پیش رو مرکزِ ملت

کے فیصلوں کا مطالعہ کرے گا اور اپنے زمانے کے حالات کے مطابق ان پر
غور و خوض کرنے کے بعد، اگر وہ انہیں علیٰ حالہ رکھنا چاہے گا تو اسی طرح رہنے
دے گا اور اگر کہیں رد و بدل کی ضرورت سمجھے گا تو ایسا بھی کر دے گا۔ ملت
کے لئے خدا اور رسول کی اطاعت مرکز کے ان فیصلوں کی اطاعت کا نام
ہوگا۔ چونکہ مسلمانوں کی نگاہوں سے یہ شُرآنی نظامِ زندگی اوجھل ہو چکا ہے
اس لئے مرکز کی صحیح پوزیشن بھی ان کے سامنے نہیں رہی اور اسی لئے اطیعوا اللہ و اطیعوا
الرسول کا صحیح مفہوم بھی باسانی سمجھ میں نہیں آتا۔ اس کا صحیح مفہوم بھی سمجھ میں آجائے تو احوالِ
کا صحیح مقام بھی سامنے آجاتا ہے۔ اس وقت یہ حقیقت بھی واضح ہو جاتی ہے کہ رسول اللہ
اور صحابہ کبارؓ نے کیوں احادیث کے مجموعے مرتب کر کے امت کو نہیں دیئے تھے۔ وہ
امت کو صرف دین دینا چاہتے تھے اور دین خدا کی کتاب کے اندر ہر بیان جزئیات
کے اندر جو کتاب اللہ کے اصولوں کے تحت، ہر زمانے میں، قرآنی احکام
نافذ کرنے والی حکومت وضع اور نافذ کرے۔ لہذا اگر یہ کسی طرح ثابت
بھی کر دیا جائے کہ فلاں روایت یقینی طور پر سچی ہے تو بھی اس سے مفہوم
یہ ہوگا کہ حضورؐ کے زمانہ مبارک میں دین کے فلاں گوشہ پر کس طرح عمل کیا
گیا تھا۔ اگر ہمارے زمانے کا مرکزِ حکومت قرآنی سمجھے کہ اس عمل میں کسی

ردوبدل کی ضرورت نہیں تو سے علیٰ حالہ رائج کر دے اور اگر سمجھے کہ یہاں کے زمانے کے اقتضات اس میں ردوبدل چاہتے ہیں تو اس میں ردوبدل کر دے۔ یہ ہے احادیث کی صحیح دینی حیثیت۔

حدیث کی صحیح پوزیشن تجزیہ:۔ تصریحات بالا سے یہ امور واضح ہو گئے ہوں گے کہ۔

(۱) دین یقینی ہونا چاہیے، ظنی شے دین نہیں بن سکتی۔

(۲) یقینی چیز قرآن کریم ہے جس کی حفاظت کا خود اللہ تعالیٰ نے ذمہ لیا اور نبی اکرمؐ نے اس کے الفاظ محفوظ کر کے اسے امت کے پاس چھوڑا، اور پورا پورا اطمینان کر لیا کہ اس کے الفاظ کتاب کے اندر اور حفاظ کے سینے میں محفوظ ہو چکے ہیں حضورؐ کے بعد خلفائے راشدینؓ نے اسی قرآن کی حفاظت اور نشر و اشاعت کو اپنا اہم دینی فریضہ قرار دیا۔

(۳) قرآن کریم کے علاوہ نبی اکرمؐ نے کسی چیز کو لکھوایا نہ یاد کرایا، نہ سنا، نہ اس کی صحت کی کوئی سند عطا فرمائی اور حضورؐ کے بعد خلفائے راشدینؓ نے بھی نہ احادیث کا کوئی مجموعہ تیار کرایا نہ کوئی جماعت پیدا کی جو انہیں یاد کرے۔ برعکس اس کے ایسی شہادتیں پائی جاتی ہیں جن سے ظاہر ہے کہ حضورؐ اور ان کے جانشینوں نے اس کی مخالفت کی۔

(۴) جب لوگوں کو صدر اولیٰ کی تاریخ لکھنے کا شوق پیدا ہوا تو بعض حضرات کو اس امر کا خیال پیدا ہوا کہ خاص وہ اقوال و احوال جو نبی اکرمؐ کی طرف منسوب کئے جاتے ہیں، انہیں الگ

کتابوں میں جمع کر دیا جائے ان ہی کا نام کتب احادیث ہے۔
 (۵) احادیث کی وہ کتابیں جنہیں مستند سمجھا جاتا ہے (یعنی صحیحین) حضور
 کے قریب دوڑھاتی سو برس کے بعد مدون ہوتیں (صحاح ستہ میں
 سے اولین کتاب بھی ڈیڑھ سو برس بعد مدون ہوتی)۔ ان کا ذریعہ
 تدوین وہ روایات تھیں جو اس وقت لوگوں میں عام طور پر مشہور تھیں۔
 (۶) یہ روایات و شرآن کریم کی طرح لوگوں میں لفظاً منتقل ہو کر
 نہیں آئی تھیں۔ بلکہ ان کا مفہوم منتقل ہو کر آتا رہا۔

(۷) حضرات جامعین احادیث کے بعد ارباب جرح و تعدیل نے یہ
 فیصلے کئے کہ فلاں فلاں راوی معتبر ہے اور فلاں فلاں غیر معتبر۔
 یعنی انسانوں نے اپنے سینکڑوں برس پہلے کے انسانوں کی ثقاہت
 کے متعلق فیصلے کئے اور انہی فیصلوں کے مطابق احادیث صحیح و
 ضعیف قرار پائیں۔

(۸) ان مجموعوں میں ایسی باتیں موجود ہیں جو شرآن کے خلاف
 ہیں جن سے اللہ تعالیٰ کی ذات پر اور انبیاء کرامؑ کی شان میں طعن
 پایا جاتا ہے، جن سے بصیرت ابار اور عقل سلیم بغاوت کرتی ہے
 اور جن میں ایسی ایسی چیزیں ملتی ہیں جنہیں آپ نبی اکرمؐ کی طرف
 منسوب کرنے کی کبھی جرأت نہ کر سکیں گے۔ اس کے لئے آپ زیادہ نہیں
 تو صرف ایک صحیح بخاری کا مطالعہ کیجئے اور دیکھئے کہ یہ درست ہے
 یا نہیں۔

(۹) یہ ہیں وہ مجموعے جنہیں قرآن کریم کے ساتھ دین کا جزو قرار دیا
 جاتا ہے، بلکہ یہاں تک کہہ دیا جاتا ہے کہ "احادیث و شرآن کریم کی

انہی محتاج نہیں جتنا شرآن احادیث کا محتاج ہے۔ (امام اوزاعی)
 اور یہ کہ "اعادیت و شرآن پر قاضی ہیں۔" (امام یحییٰ) یعنی اگر شرآن
 اور احادیث میں تعارض ہو تو جو فیصلہ احادیث میں وہ قابل
 قبول ہوگا۔ اس میں شبہ نہیں کہ حدیث کے صحیح ہونے کا یہ اصول
 بھی قرار دیا گیا ہے کہ وہ شرآن کے خلاف نہ ہو لیکن احادیث کو
 دیکھنے سے معلوم ہو جاتے گا کہ یہ اصول تبرکاً داخل رہا۔ عملی طور پر
 اس سے کام نہیں لیا گیا۔ عملاً یہ اصول کار فرما رہا کہ احادیث کے
 راوی کیسے ہیں۔ یعنی اگر ایک حدیث کا سلسلہ اسناد (راویوں کا سلسلہ)
 معتبر قرار دیا گیا ہو تو وہ حدیث صحیح قرار پائے گی۔
 ان تصریحات کے بعد آپ خود سمجھ سکتے ہیں کہ

(۱) یقینی چیز قرآن مجید ہے اور دین اسی کے اندر ہے۔

(۲) احادیث کی حیثیت دین کی تاریخ کی ہے۔ لہذا یہ مجموعے تنقید
 کی حد سے بالاتر نہیں۔ جس طرح امام بخاری نے چھ لاکھ حدیثوں میں
 سے قریب تین ہزار کا انتخاب فرما کر بقایا مسترد کر دی تھیں۔ اسی طرح
 ان کے مجموعے سے بھی ایسی احادیث الگ کی جاسکتی ہیں جو دین کے معیار
 پر صحیح نہیں اترتیں، اس لئے کہ یہ تسلیم کر لینا کہ راویوں نے کسی ایک
 بات کو صحیح نہیں سمجھا اس بات سے کہیں بہتر ہے کہ ایک ایسی چیز کو
 ذات رسالت کی طرف منسوب کر دیا جائے جو اس کے شایان شان
 نہ ہو۔ اس قسم کی تنقید و تنقیح کے بعد احادیث کے ان مجموعوں سے ہم
 دین کے سمجھنے میں اور جزئیات کی تشکیل میں استفادہ کر سکتے ہیں۔
 دین، یہ پھر بھی شرار نہیں دی جاسکتی۔

(۴) یہ حقیقت واضح ہے کہ قرآن کریم اپنی اصل شکل میں ہمارے پاس موجود ہے۔ اس حقیقت پر بھی ہمارا ایمان ہے کہ نبی اکرم قرآن ہی کا اتباع کرتے تھے اس لئے حضور کا کوئی قول یا عمل قرآن کے خلاف نہیں ہو سکتا۔ ان دو اصولوں کے بعد احادیث کو پرکھنے کا نہایت عمدہ معیار ہمارے سامنے آجاتا ہے۔ اور وہ یہ کہ جو حدیثیں قرآن کریم کے مطابق نہ ہوں ان کے متعلق ہم کہہ سکتے ہیں کہ ان کو رسول اللہ کی طرف منسوب نہیں کیا جاسکتا خواہ اس کے راوی کتنے ہی ثقہ کیوں نہ قرار دیتے جائیں۔ جو احادیث اس طرح پرکھی جائیں ان کے متعلق ہم کہہ سکتے ہیں کہ یہ ہمارے ہاں کی قابل اعتماد تاریخ دین ہے۔

پیر پرستی | اس وقت تک ہم نے شخصیت پرستی کے جس قدر مظاہر پیش کئے ہیں ان میں ایک بات ضرور ہے اور وہ یہ کہ انہیں اپنی اطاعت کے لئے کسی نہ کسی سند کی ضرورت پیش آتی ہے۔ لیکن اب ہم شخصیت پرستی کے ایک ایسے گوشے کی طرف آتے ہیں جہاں مطاع اور مطیع کے لئے کسی قسم کی سند کی بھی ضرورت نہیں۔ یہ گوشہ پیر پرستی کی اندھی اطاعت اور انسانی غلامی کا شدید ترین مظہر ہے۔ اس میں پیر کا حکم، خدا کی طرح واجب التسلیم ہوتا ہے۔ ہمیں بلکہ خدا کے حکم سے بھی زیادہ۔ کیونکہ اگر پیر کا حکم خدا کے حکم کے خلاف ہوتا ہے تو

اطاعت پیر کے حکم کی ہوتی ہے۔ خدا کی نہیں۔ اس لئے کہ پیر پرستی کی بنیاد اس عقیدے پر ہے کہ "ہر روٹھے گرو میل دے گڈروٹھے ٹھے میلے کون، اگر خدا نارہن ہو جاتے تو اسے مرشد بنا سکتا ہے لیکن اگر مرشد روٹھ جاتے تو اسے کون بنا سکتا ہے، لہذا اگر کبھی خدا اور مرشد میں سے ایک کو رکھنے اور دوسرے کو چھوڑنے کی مجبوری لاحق ہو جاتی ہے تو "مسکات راہِ طریقت" یہ ہے کہ "ہر تیاں گرو ناہیں تیا گوں" (خدا کو چھوڑ دینا چاہیے، مرشد کو نہیں چھوڑنا چاہیے) مرشد کے پاس اپنے احکام کی اطاعت کے لئے سند صرف "علم لدنی" کی ہوتی ہے جو علم و شہادت کی تمام شرائط سے بے نیاز ہے۔

علم لدنی مرشد اپنا علم براہ راست "خدا اور رسول" سے حاصل کرتا ہے۔ اور یہ وہ علم ہے جو خدا کی کتاب میں ہے اور نہ رسول اللہ کی طرف منسوب کردہ سنت میں۔ وہ قرآنی آیات کا مفہوم بھی ایسا بیان کرتا ہے جو نہ عربی زبان کی رو سے درست ہو اور نہ ہی تعلیم و شرآن کے مطابق۔ اس مفہوم کے لئے سند، اس کا کشف ہے جس کے لئے کسی دلیل و برہان کی ضرورت نہیں جس وقت آپ نے کسی کی بیعت کر لی بس اس کے بعد علم و عقل کی طرف آنکھ اٹھا کر دیکھنا بھی آپ پر حرام ہو گیا۔ اب پیر کا ہر حکم بلا سند، خدا کا حکم ہے، اس کے ایک لفظ پر بھی تنقید نہیں کی جاسکتی۔ لب کشائی تو ایک طرف دل میں بھی اس کے خلاف گرانی محسوس نہیں ہونی چاہیے۔ کیونکہ

پیر دل کی لغزشوں اور نگاہ کی خیانتوں تک سے حاضر و غائب واقف ہے۔ وہ تمام خدائی صفات کا منظر ہوتا ہے۔ اگر وہ ناراض ہو گیا تو دنیا اور عاقبت دونوں خراب ہو گئیں۔ اس کے بعد کہیں ٹھکانا نہیں، کوئی جائے پناہ نہیں۔ پھر نہ کوئی انسان اس کی مدد کر سکتا ہے اور نہ خدا ہی۔ ہم اس وقت نہ تو تصوف کی تاریخ لکھ رہے ہیں اور نہ ہی یہ بتانا مقصود ہے کہ خود تصوف ہی کس قدر غیر اسلامی نظر ہے۔ ہم اس وقت صرف یہ کہنا چاہتے ہیں کہ اسلام، جو انسان کو ہر قسم کی انسانی اطاعت سے آزاد کرنے آیا تھا، اسی اسلام کے نام پر کس طرح انسانی غلامی کی شدید اور بدترین اقسام کو عین وین بنا لیا گیا ہے۔ قرآن یہ کہنے آیا تھا کہ اور تو اور، کسی رسول کو بھی یہ حق حاصل نہیں کہ وہ انسانوں سے اپنی اطاعت کراتے۔ وہ خود بھی احکام خداوندی کی اطاعت کرتا ہے۔ لیکن وہی اسلام، پیر پرستی میں ایسا مسوخ ہو گیا کہ پیر کے کسی حکم کے لئے نہ قرآن کی ضرورت ہے نہ عقل و بصیرت کی دلیل کی حاجت۔ ملوکیت کا استبداد انسان کے جسم تک ہی محدود ہوتا ہے لیکن پیر پرستی کے استبداد کو دیکھتے کہ یہ دل و دماغ پر مستولی، رگ و ریشہ میں اُترا ہوا اور قلب و روح پر چھایا ہوا ہے۔ اگر پیر کی عظمت کے خلاف مرید کے دل میں بھی کوئی خیال گزرتا ہے تو وہ ڈرتا ہے، لرزتا ہے، کانپتا ہے۔ انسان ملوکیت کی غلامی سے ہر

وقت بھاگنے کی کوشش کرتا ہے لیکن یہاں یہ عالم ہے کہ اگر پیر کسی کو اپنے آستانے سے دور ہو جانے کا حکم دیتا ہے تو وہ روتا ہے، گرگڑاتا ہے، دنیا بھر کی سفارشیں لاتا ہے، سجدے کرتا ہے، ناک رگڑتا ہے کہ حضور! مجھے راندہ درگاہ نہ بنا تے، میں دنیا اور آخرت میں کہیں کا نہیں رہوں گا! میں تپا ہ ہو جاؤں گا۔ میں برباد ہو جاؤں گا۔ تو من کی شان یہ تھی کہ اسے دنیا میں خدا کے سوا کسی اور کا ڈرنہ ہو۔ شرآن نے خوف کا نشیمن مشرک کا قلب بتایا تھا۔ لیکن اسی شرآن کے ماننے والوں کی یہ کیفیت ہو گئی کہ وہ خود اپنے جیسے انسانوں کے سامنے گرگڑا رہے ہیں۔ حالانکہ شرآن بار بار کہہ رہا ہے کہ إِنَّ الْغَٰثِرِينَ تَدْعُونَ مِنْ دُونِ اللَّهِ عِبَادًا أَمْثَلُكُمْ (۱۹۳)

”جنہیں تم خدا سے ورے پکارتے ہو، وہ تو خود تمہارے جیسے انسان ہیں“

لیکن یہ انہیں اپنے جیسے انسان نہیں بلکہ خدا مانتے ہیں۔ آپ کہیں گے کہ انہیں یہ غلط ہے، پیر کو خدا نہیں مانا جاتا۔ لیکن آپ دیکھتے کہ اگر اسے لفظاً خدا نہیں کہا جاتا تو کیا معنوں سے خدا نہیں مانا جاتا؟ خدا نے کہا تھا کہ دنیا میں کسی کو نفع و نقصان پہنچانے کی قدرت حاصل نہیں۔ پیر کے متعلق یہ ایمان ہوتا ہے کہ نفع اور نقصان کی ساری طاقتیں اس کے قبضے میں ہیں۔ حتیٰ کہ وہ انسانی تقدیر کو بھی بدل سکتا ہے۔ اگر آپ غور کریں تو یہ حقیقت واضح ہو جائے گی کہ پیر پرستی کی بنیاد ہی اس عقیدہ پر ہے۔ اگر یہ عقیدہ

نکال دیا جاتے کہ پیر کو نفع و نقصان کی قدرت حاصل ہے تو پیر پرستی آج ختم ہو جاتے۔ کہا جاتا ہے کہ ہم پیر کی اطاعت محض اس لئے کرتے ہیں کہ وہ ہمیں خدا تک پہنچا دے لیکن دیکھتے کہ قرآن اس باب میں کیا کہتا ہے؟ وہ کہتا ہے کہ جب مشرکین سے پوچھتے کہ تم اپنے پیروں کی پرستش کیوں کرتے ہو تو وہ جواب میں کہتے ہیں کہ ہم انہیں خدا نہیں مانتے بلکہ انہیں تقرب الہی کا ذریعہ سمجھتے ہیں۔

وَالَّذِينَ اتَّخَذُوا مِنْ دُونِهِ أَوْلِيَاءَ مَا نَعْبُدُهُمْ
إِلَّا لِيُقَرِّبُونَا إِلَى اللَّهِ زُلْفَىٰ - (۱۳۱)

جو لوگ اللہ سے ورے ہی لوگوں کو اپنا کاساز بنا لیتے ہیں (جب ان سے پوچھتے تو وہ کہتے ہیں کہ) ہم ان کی اطاعت صرف اس لئے کرتے ہیں کہ وہ ہمیں اللہ کا مقرب بنا دیں۔

کہتے ہیں کہ ہم پیر کو معرفت الہی کا وسیلہ بناتے ہیں اور اس کے لئے یہ آیت بطور سند پیش کرتے ہیں۔

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ
الْوَسِيلَةَ - (۱۳۱)

اے ایمان والو! اللہ کا تقویٰ اختیار کرو اور اس کی طرف وسیلہ ڈھونڈو۔

حالانکہ یہی آیت ان کے اس دعوے کی تردید کرتی ہے۔ اوپر کا حصہ آیت کا آدھا ٹکڑا ہے۔ باقی حصہ اس وسیلہ کی تشریح کہ رہا ہے کہ

وَجَاهِدُوا فِي سَبِيلِهِ لَعَلَّكُمْ تُفْلِحُونَ

یعنی اس کے راستہ میں جہاد کرو تاکہ تم کا میاب ہو جاؤ

یعنی تقربِ الہی کا حقیقی وسیلہ جس کے اختیار کرنے کا حکم دیا گیا ہے، یہ ہے کہ راہِ حق میں، باطل کے خلاف جہاد کیا جائے نہ یہ کہ کسی انسان کا دامن تھام کر بیٹھ جاتے۔ خدائیک پہنچنے کے لئے انسانی توسطِ خالص شرک ہے جسے مٹانے کے لئے قرآن آیا تھا۔ (خدا کیا ہے! انسان اور خدا کا تعلق کیا ہے، قربِ الہی کسے کہتے ہیں، اس سے انسان کے شعور میں کیا انقلاب آتا ہے۔ یہ تمام مباحث الگ ہیں۔ ان پر اس وقت بحث نہیں ہو سکتی۔)

قرآن اللہ اور بندے کے درمیان کسی حاجب اور دربان کو جائز قرار نہیں دیتا۔ خدا ہر بندہٴ مومن سے کہتا ہے کہ ادعویٰ استجب لکم تم مجھے پکارو میں تمہاری پکار کا جواب دوں گا۔ وہ کہتا ہے کہ "امن یحبب المصنط اذا دعا" وہ کون ہے جو کسی بے شرار کا جواب دیتا ہے؟

عَالِهِ مَعَ اللَّهِ کیا خدا کے ساتھ کوئی اور الہ بھی ہے جو ایسا کر سکتا ہے؟

إِذَا سَأَلَكَ عِبَادِي عَنِّي فَإِنِّي قَرِيبٌ. أُجِيبُ دَعْوَةَ الدَّاعِ إِذَا دَعَانِ .

۱۔ ان تفصیل کے لئے دیکھئے "اسباب زوالِ امت" اور "سلیم کے نام خطوط"

کا مجموعہ: شائع کردہ طلوع اسلام

اور جب میرے بندے میری بابت تجھ سے پوچھیں تو کہہ دو کہ میں ان سے قریب ہوں۔ ہر پکار سننے والے کی پکار سنتا ہوں جب مجھے پکارتے۔

مُرشد و مُشْرٰکُن ہے | باقی رہا یہ کہ ہم رشد و ہدایت حاصل کرنے کے لئے مُرشد و ہادی کی تلاش کرتے ہیں سو یاد

رکھتے کہ ہدایت مُشْرٰکُن میں آچکی۔ ظاہر، باطن، شریعت، طریقت سب کچھ وہی ہے۔ خدا سے ملنے کا راستہ بھی وہی ہے جسے خدا نے صراطِ مستقیم کہا ہے۔ اب اس کے سوا کوئی راستہ نہیں، کوئی چور و رازہ نہیں جس کے راستے کوئی دوسرا خدا تک لے جائے اور یہ راستہ صرف اسی طرح ملتا ہے کہ تمام انسانوں کی غلامی کا طوق اتار کر صرف خدا کی غلامی اختیار کر لی جائے یہی خود رسول اللہ نے کیا اور اسی کے کرنے کا حکم دیا۔

إِنَّ اللَّهَ رَبِّي وَرَبُّكُمْ فَاعْبُدُوهُ هَذَا صِرَاطٌ مُسْتَقِيمٌ

(۳۱)

میرا اور تمہارا رب وہی اللہ ہے۔ اسی کی غلامی اختیار کرو۔ یہ صراطِ مستقیم ہے۔

اس کے علاوہ اور کوئی "راز" نہیں جو حضورِ خفیہ خفیہ کسی ایک کو بتا گئے ہوں کہ یہ چیز تبلیغ رسالت کے منافی تھی جس کے لئے حضورِ مامور تھے حضور کو ارشاد تھا کہ بَلِّغْ مَا أُنزِلَ إِلَيْكَ، یعنی جو کچھ تم پر نازل کیا جاتا ہے اسے لوگوں تک پہنچا دو۔ چنانچہ حضور نے یہ سب کچھ لوگوں

تک پہنچا دیا اور آپ نے حجۃ الوداع کے خطبہ میں اس کا
 اتراد بھی لے لیا کہ آپ نے سب کچھ پہنچا دیا ہے۔ اس
 کے بعد یہ عقیدہ رکھنا کہ حضورؐ نے ”مغزین“ عوام تک نہیں پہنچایا تھا
 بلکہ وہ چپکے چپکے خواص کو بتایا تھا جو پھر اسی طرح آگے منتقل ہوتا چلا آ رہا
 ہے۔ خود ہی فیصلہ فرمائیے کہ (نعوذ باللہ) ذات رسالتؐ کے متعلق کیا
 خیال پیدا کرتا ہے۔ حیرت ہے کہ لوگوں کی سمجھ میں اتنی سی بات بھی
 نہیں آتی اور یہ عقیدہ رکھے جا رہے ہیں کہ دین کا ایک حصہ (جو درحقیقت
 اصل دین ہے) حضورؐ نے لوگوں سے چھپا کر چپکے سے کسی کے کان میں کہ دیا
 تھا اور وہ کانوں کان آگے چلا آ رہا ہے۔ باقی رہی بزرگوں کی تعظیم تو بلاشبہ
 تمام وہ اسلاف جنہوں نے دنیا میں قوانین الہیہ کو قوتِ نافذ بنا کر چلایا۔
 عزت اور احترام کے مستحق ہیں ان کی زندگیاں ہمارے لئے تقویت
 ایمان کا موجب ہیں، اس لئے کہ انہوں نے دنیا کو بتا دیا کہ باطل کی تمام طاغوتی
 طاقتوں کے خلاف مسلسل جہاد سے کس طرح حق کا غلبہ قائم کیا جاسکتا ہے
 اور کس طرح ایک اللہ کا ہو کر سارے جہان کی غلامی سے نجات حاصل
 ہو سکتی ہے۔ یہ وہ حضرات ہیں جنہوں نے تمام دنیا کی مخالفت کے باوجود بڑے
 بڑے کفر و الحاد کے مرکروں میں مشرکین کی روشنی راہ گم کردہ انسانوں

لہ اس عقیدے کے لئے بھی روایات ہی ذمہ دار ہیں۔

تک پہنچاتی، اور دنیا میں خدائی حکومت کو عملاً قائم کر کے دکھا دیا۔ ان کے اعمال صالحہ دنیا میں روشنی کے میناروں کی طرح محکم و استوار کھڑے ہیں۔ کہ حوادثِ زمانہ کی نامساعد موجیں آئیں اور ان سے ٹکرا کر لوٹ جائیں۔

وَكذَٰلِكَ نَجْزِي الْمُحْسِنِينَ

لیکن تعظیم اور تعبد کے باریک فرق کو بھول جانے سے صحیح راستہ گم ہو جاتا ہے۔ لہذا اُسے کبھی نہیں بھولنا چاہئے۔

پیر پرستی کی غلامی کا طوق پیر کی زندگی تک ہی محدود نہیں رہتا بلکہ اس کی مملکت ابدی ہے۔ مرنے کے بعد

مَرْنِ پَرَسْتِ

وہ اسی طرح قلب و دماغ پر چھایا رہتا ہے جیسا کہ زندگی میں بلکہ اب اس کی گرفت پہلے سے بھی زیادہ سخت ہو جاتی ہے کہ اب وہ دربارِ خداوندی کا حاضر باش ممبر تصور کیا جاتا ہے۔ بلکہ عقیدہ "وصالِ بالحق" کی رُو سے تو وہ خدا میں مل کر خدا بن جاتا ہے۔ وہ تمام مُریدوں کے حالات سے باخبر ہوتا

ہے، ہر ایک کی دُعائیں سنتا ہے، ان کی مشکل کشائی کرتا ہے، مصیبت میں بعض اوقات بنفسِ نفیس تشریف لا کر حاجت روائی کرتا ہے۔ غرضیکہ جو کچھ اللہ تعالیٰ کو کرنا چاہئے تھا اب اس کی جگہ پیر صاحب کرتے ہیں۔

حالانکہ مُردوں کے متعلق قرآن کریم کا کھلا کھلا فیصلہ ہے کہ یومِ بعثت تک وہ کسی دُعا والے کی سُننے اور جواب دینے پر قادر نہیں ہیں۔

إِنْ تَدْعُوا هُمْ لَا يُسْمِعُوا وَعَاءَ كُمْ وَ لَوْ سَمِعُوا
مَا اسْتَجَابُوا لَكُمْ وَ يَوْمَ الْقِيَامَةِ يَكْفُرُونَ بِشِرْكِكُمْ

اور اگر تم ان کو پکارو گے تو وہ تمہاری پکار نہیں سنیں گے اور اگر بفرض
مجال سنیں بھی تو جواب نہیں دے سکتے۔ اور قیامت کے دن وہ تمہارے

شرک سے انکار کر دیں گے۔

ان کو اتنا بھی علم نہیں کہ وہ کب قیامت کے لئے اٹھائے جائیں گے۔

”اور جن کو وہ اللہ کے سوا پکارتے ہیں وہ کوئی چیز پیدا نہیں کر سکتے

بلکہ وہ خود مخلوق ہیں مَرْدہ ہیں، زندہ نہیں ہیں، اور اتنی بھی خبر نہیں

رکھتے کہ کب اٹھائے جائیں گے۔ (۲۱-۲۰)

ہم نے جس قدر پرستشیں گناتی ہیں، اگر آپ بنظر عمیق
دیکھیں گے تو ان میں ایک چیز بطور قدر مشترک نظر

ماضی پرستی

آتے گی، اور وہ ماضی پرستی ہے۔ یہی ان تمام غلط عقائد کی اصل ہے۔

اسلام مستقبل کو درخشاں و تابناک بنانے والا دین تھا لیکن انسانی

دماغوں نے جس مذہب کی تشکیل کی وہ تو بہر کیف انسانی مذہب ہی

ہو سکتا تھا جس کی رُو سے ہمیشہ یہ کہنا پڑتا ہے کہ آج بڑا تاریک ہے اور

گزشتہ کل بڑا روشن تھا۔ یہ کلجگ ہے اور وہ ست جگ تھا۔ آپ آج

سے پیچھے ہٹتے جاتے اور ہر ایسے بزرگ کی تصنیف اٹھاتے جس کا عہد آپ

لے، مذہب اور دین کے فرق کے لئے دیکھتے ”اسباب زوالِ اُمت“

کے نزدیک بڑا مقدس اور نورانی تھا۔ آپ دیکھیں گے کہ وہ بھی یہی گلہ کرنے دکھائی دیں گے کہ ہمارا زمانہ بڑا تاریک ہے اور گزشتہ زمانہ بڑا تابندہ تھا۔ تو ذہن انسانی کی کچھ افتاد ہی ایسی ہے، اور اسی افتاد کا نتیجہ ہے کہ جو شے گزشتہ زمانے سے متعلق ہو واجب التعظیم ہو جاتی ہے ائمہ پرستی، رواۃ پرستی، اسلاف پرستی، مُردہ پرستی، سب اسی ماضی پرستی کی مختلف شاخیں ہیں اور جب تک ماضی پرستی کا تخیل صحیح نہ ہوگا، حقائق پرستی کبھی نہیں آئے گی۔ ہمارا یہ مطلب نہیں کہ ہم ماضی سے بے نیاز ہو جائیں۔ ماضی ہمارے آبا و اجداد کی وراثت ہے ہم اس سے متمتع کیوں نہ ہوں۔ لیکن ماضی کے متعلق یہ سمجھ لینا کہ ہر ایک فن عہد ماضی میں اپنی تکمیل کو پہنچ گیا اور ایسا مکمل ہو گیا کہ اس میں کوئی نقص، کوئی کمی باقی نہیں رہی نہ اس پر اضافہ ہو سکتا ہے نہ ترمیم، نہ اس پر تنقید ہو سکتی ہے نہ تنقیح، یہ ہے ماضی پرستی۔ دینِ مشران کے اندر مکمل ہو گیا اور قرآن کتابِ فطرت ہے جس طرح فطرت کے راز ہاتے سر بستہ ذہن انسانی کے نشو و ارتقاء کے ساتھ بے نقاب ہوتے چلے جا رہے ہیں اور فطرت کی کوئی شے کسی مقام پر بھی جا کر یہ نہیں کہہ دیتی کہ بس اب مجھ میں مزید تحقیق بیکار ہے، میرے سینے میں جس قدر گہر ہاتے آبدار موجود تھے وہ سب باہر آچکے ہیں، اسی طرح قرآن کریم کے حقائق بھی عقل انسانی کے ساتھ ساتھ جلوہ بار ہوتے چلتے جاتے۔

اور چونکہ یہ نوع انسانی کی ہدایت کے لئے آخری کتاب ہے اس لئے جب تک دنیا میں انسان باقی ہیں، یہ ان کی بڑھتی ہوئی ضروریات کے مطابق سامان ہدایت دیتی چلی جائے گی۔ اسی اعتبار سے ہم کہتے ہیں کہ قرآن کسی خاص ماحول میں مقید نہیں ہو سکتا۔ لیکن ماضی پرستی ہمیں ایسا کرنے پر مجبور کرتی ہے اور یہی ہے وہ چیز جس سے دماغ پر برف کی سلیں رکھی جاتی ہیں، عقولیں معطل ہو جاتی ہیں، قوتِ عمل مضمحل ہو جاتی ہیں، فکر و نظر کی قوتیں سلب ہو جاتی ہیں۔ کبھی قدم اٹھتے بھی ہیں تو منہ کا رخ چونکہ پیچھے کی طرف ہوتا ہے اس لئے ہر قدم منزل سے اور بعید ہو جاتا ہے۔ قومیں آگے بڑھتی ہیں اور یہ قوموں کے امام پیچھے جاتے ہیں۔ دنیا اوپر کو ابھرتی ہے اور یہ دنیا کے پیشوا نیچے کو جاتے ہیں۔ ان کے پاؤں میں اتنی بوجھل زنجیریں ہیں کہ وہ انہیں اوپر اٹھنے ہی نہیں دیتیں۔ جن قوموں میں دین رسوم پرستی بن کے رہ گیا اور یہ ماضی پرستی ہی کا دوسرا نام ہے، وہ قومیں کبھی ابھر نہیں سکیں۔ انہوں نے کبھی ابھرنے کا بھی چاہا تو چونکہ ان کا اصل دین ان سے کم ہو چکا تھا اس لئے انہیں سہارا دینے کی کوئی چیز نہ مل سکی۔ لیکن افسوس ہے مسلمانوں پر کہ ان کے خدا کی کتاب نہ رہے۔ اور یہ قوم پھر مردہ کی مردہ سچ ہے، زمین شوہر پر ابر رحمت کیا گہری کرے گا۔ وتلك الامثال نضربها للناس لعلهم يتفكرون۔

سیدنا سیدنا

حقائق پرستی

آپ نے غور فرمایا کہ تمام پرستشیں جن کا اوپر ذکر کیا گیا ہے اس لئے پیدا ہو گئیں کہ مسلمانوں نے بھی دیگر

مذہب کے متبعین کی طرح، حقائق پرستی چھوڑ کر شخصیت پرستی اختیار کر لی۔ حالانکہ ان کے پاس حقائق اذلی کا مکمل دستور اپنی اصلی صورت میں موجود تھا اور انہیں اس کو چھوڑ کر کسی ظن و تخمین کے اقتباع کی ضرورت ہی نہ تھی، مصیبت یہ ہوئی کہ ہمارے علوم و فنون کی نشرواطاعت زیادہ تر عہدِ عباسیہ میں ہوئی۔ اس زمانے میں مرکزِ اسلام پر یکسر عجزیت غالب آچکی تھی، اور مشاہیرِ پرستی عجمیوں کی فطرت میں داخل تھی۔ اس لئے اگر ایک طرف بادشاہ ظل اللہ قرار دیا گیا تو دوسری طرف ائمہ مذہب کی پرستش بھی کسی کم درجہ میں نہیں کرانی گئی۔ حالانکہ ظاہر ہے کہ تنقید کی حد سے بالا صرف وہ چیزیں ہو سکتی ہیں جن پر ایمان لانے کے لئے ہم مکلف ہیں۔ قرآن، بزرگانِ دین پر ایمان لانے کا حکم نہیں دیتا اس لئے ان کو تنقید سے بالا کیوں سمجھا جاتے؟ اس میں شبہ نہیں کہ جس قسم کی غلط عقیدت و ارادت ہمارے دلوں میں بزرگانِ سلف سے پیدا ہو چکی ہے اور جو صدیوں سے متواتر چلی آتی ہے اس کو صحیح اور جائز عزت اور احترام سے بدل دینا آسان نہیں۔ ذہنی غلامی کے جو طوق و سلاسل مسلمانوں نے اپنی گردنوں میں پہن رکھے ہیں اور جن کے وہ اب اس درجہ خوگر ہو چکے ہیں کہ وہ گویا

ان کی فطرتِ ثانیہ بن چکے ہیں۔ ان کا اتار پھینکنا محال معلوم ہوتا ہے۔ آپ نے نہیں دیکھا کہ جب کسی تیتیر کو ایک عرصہ تک پنجرہ میں بند رکھا جاتے تو وہ اس قفس کا اس درجہ عادی ہو جاتا ہے کہ اس کا مالک اُسے پنجرہ کے باہر کھلا چھوڑ دیتا ہے، خود پنجرہ لے کر آگے آگے چلتا ہے اور وہ اس کے پیچھے دوڑتا ہے اور چونچیں مار مار کر اس کا دروازہ کھولتا ہے۔ حالانکہ اس کے بازوؤں میں قوت بھی ہوتی ہے اور آزادی کی فضائے بسیط اس کی آنکھوں کے سامنے لیکن اس کے نزدیک جو آرام قفس کے گوشے میں ہوتا ہے کھلی فضا میں نہیں ہوتا۔ کیونکہ وہ کھلی فضا کو غیر فطری چیز سمجھنے لگتا ہے۔ بالکل اسی طرح مدت ہاتے دراز کی ذہنی غلامی سے ہم اس درجہ خوگر بند و سلاسل ہو چکے ہیں کہ انکے اتارنے سے ایسا محسوس ہوتا ہے کہ گویا ایک متاعِ گراں بہا پھینکی جا رہی ہے۔ دین ہاتھ سے نکلا جا رہا ہے، عاقبت خراب ہو رہی ہے۔ لیکن یہ سب ہمارے قلوب کے وساوس ہیں، ذہن کے پھلاٹے ہیں، جس چیز کو ہم حقیقت سمجھ رہے ہیں وہ حقیقت نہیں۔ جو ہمیں ہدایت نظر آتی ہے وہ ہدایت نہیں دھوکہ ہے، فریب ہے اور یہ اس لئے کہ :-

وَمَنْ تَعِشْ عَنْ ذِكْرِ الرَّحْمَنِ لَقَبِضْ لَهُ شَيْطَانًا
فَهُوَ لَهُ قَرِينٌ - وَإِنَّهُمْ لَيَصِدُّوْنَ وَهُمْ عَنِ السَّبِيلِ
وَيَحْسَبُونَ أَنَّهُم مُّهْتَدُونَ - (۲۳۶-۲۳۷)

جو شخص خدا کے ذکر (قرآن) سے اندھا بن جاتا ہے ہم اس پر

ایک شیطان مقرر کر دیتے ہیں جو ہر وقت اس کے ساتھ رہتا ہے۔
وہ شیاطین، ان کو راہ سے گمراہ کر دیتے ہیں۔ روکتے رہتے ہیں اور
یہ سمجھتے ہیں کہ یہ سیدھے راستے پر ہیں۔

ہیں آخر الذکر "حضرات علماء کرام" کی خدمت میں باادب گزارش کروں گا کہ
وہ نصیحتات بالا پر ٹھنڈے دل سے غور فرمائیں اور دیکھیں کہ قرآن کریم
کی تعلیم ہمیں کدھر بلاتا رہی ہے اور ہم کدھر جا رہے ہیں۔ ان حضرات کو شکایت
ہے کہ نیا تعلیم یافتہ طبقہ دین سے بیگانہ ہوتا جا رہا ہے
یہ حقیقت ہے لیکن ان حضرات نے کبھی اس امر

آخری گزارش

پر غور فرمایا ہے کہ آخر اس کی وجہ کیا ہے؟ چونکہ یہ حضرات عملی دنیا سے بالعموم
الگ رہتے ہیں اس لئے انہیں معلوم ہی نہیں ہو سکتا کہ الحاد و بے دینی
کی اس رو کا سرچشمہ کہاں ہے؟ یہ حضرات ان برائیوں کا صرف اسی قدر
علاج کافی سمجھتے ہیں کہ اپنے مواعظ و فتاویٰ میں ان لوگوں کو مردود و ملعون
قرار دے دیا جائے۔ لیکن اس سے اصلاح تو نہیں ہو سکتی۔ اس سے تو
مرض اور بڑھ جاتا ہے۔ مجھے نوجوانوں کی ایسی جماعت سے خلا کا زیادہ
موقع ملتا ہے۔ درحقیقت میری زندگی ہی ان میں گزری ہے۔ اس لئے
میں نے ان کی ذہنی رفتار اور جحانات قلبی کا گہرا مطالعہ کیا ہے۔ میں
نے دیکھا ہے کہ ان میں سے بہنوں کے ساتھ یہ ہوا کہ ان کی فطرت صحیحہ نے

مذہبیات کے اس حصّہ سے بغاوت کرنی چاہی جو انسانوں کا وضع کردہ ہے۔
 لیکن ان پر جبر کیا گیا کہ وہ اسے بھی دینِ خداوندی سمجھیں۔ نتیجہ یہ ہوا کہ وہ اس
 حصّہ سے بھی بغاوت کرنے لگے جو فی الواقع خدا کی طرف سے تھا۔ چنانچہ مجھے کئی
 ایک ایسے نوجوانوں سے سابقہ پڑا جو اسی طرح ہمارے "حامیانِ دین" کے
 بگاڑے ہوئے مریض تھے۔ میں نے ان "علما گزیدہ" نوجوانوں کے سامنے
 آہستہ آہستہ وہ دین پیش کیا جو فی الحقیقت دین ہے، تو میں نے دیکھا
 کہ وہ حقیقت کے گرویدہ ہو گئے۔ چنانچہ آج ان میں سے اکثر اپنی بیشتر
 مساعی دین کی مدافعت میں صرف کر رہے ہیں۔ میں نے ایسا کرنے میں
 قطعاً یہ نہیں کیا کہ ان کی خاطر دین میں مداہنت برتی ہو، ان کے ذہنی
 و قلبی رجحانات کی رعایت سے حقیقت کو ان سے چھپایا ہو۔ میں نے
 صرف یہ کیا کہ قرآنِ کریم کی تفسیر خود قرآن سے اور اس کی عملی مثال
 اسوۂ رسول اللہ سے جو خود قرآن کے اندر موجود ہے، ان کے سامنے
 رکھ دی اور اس کے بعد بتا دیا کہ کوئی نظریہ یا قول خواہ زمانہ جدید سے
 متعلق ہو یا قدیم سے، جو اس کسوٹی پر پورا نہ اترے وہ کبھی حقیقت ثابتہ
 نہیں ہو سکتا۔ حقیقت صرف یہی ہے اور یہی دین ہے۔ چنانچہ اسکے
 نتائج بڑے اطمینان بخش ظاہر ہوتے۔ یہ میرا ذاتی تجربہ ہے اور ایسے
 ماحول کا تجربہ ہے جسے "یکسٹریورپازدہ" ماحول کہنا چاہتے۔ اور جس کے

ہاتھوں مولوی صاحبان اس درجہ نالاں ہیں۔ اور یہی تجربہ ہے جو ان
 سطور کے لکھنے کا محرک ہوا۔ یہ وہ بصیرت ہے جو مجھے قرآن سے حاصل
 ہوئی۔ میں اپنے فہم قرآن کو کبھی سہو و خطا سے مبری نہیں سمجھتا۔ میں
 اپنی ہر غلطی کی اصلاح کے لئے ہر وقت تیار ہوں بشرطیکہ وہ غلطی قرآن
 ہی سے ثابت کی جاتے۔ ان الہدیٰ ہدیٰ اللہ و فیہا بصائر
 للناس و ہدیٰ و رحمة لقوم یوقنون

استدراک

(سید ابوالاعلیٰ صاحب مودودی)

”شخصیت پرستی“ کا مضمون سب سے پہلے رسالہ ترجمان القرآن میں شائع ہوا تھا۔ اس پر مدیر رسالہ سید ابوالاعلیٰ مودودی صاحب نے ایک استدراک لکھا تھا۔ اس استدراک کا وہ حصہ جو حدیث کی تنقید سے متعلق ہے، درج ذیل کیا جاتا ہے۔

یہ تو اس گروہ کا حال تھا جو احادیث کی اصولی ظنیت کی بنا پر انہیں بالکل رو کر دینا چاہتا ہے۔ اب دوسرے گروہ کو لیجئے جو دوسری انتہا کی طرف گیا ہے یہ لوگ محدثین کے اتباع میں جائز حد سے بہت زیادہ تشدد اختیار کرتے ہیں۔ ان کا قول یہ ہے کہ محدثین کرام نے دودھ کا دودھ اور پانی کا پانی الگ کر کے رکھ دیا ہے۔ ایک ایک حدیث کو چھانٹ کر وہ بتا چکے ہیں کہ کون کس حد تک قابل اعتبار ہے اور کون کس حد تک ناقابل اعتبار، اب ہمارا کام صرف یہ ہے کہ ان بزرگوں نے احادیث کے جو درجے مقرر کر دیئے ہیں انہی کے مطابق ہم ان کو اعتبار اور صحت کا مرتبہ دیں۔ مثلاً جو قوی الاسناد ہے اس کے مقابلہ میں ضعیف الاسناد

کو چھوڑ دیں جسے وہ صحیح قرار دے گئے ہیں اسے صحیح تسلیم کریں اور جس کی صحت میں وہ قدرح کر گئے ہیں اس سے بالکل استناد نہ کریں، ان کے معروضات کو معروف اور ان کے منکر کو منکر مانیں، رواد کے عدل و ضبط اور ثقاہت کے متعلق جن جن آرا کا وہ اظہار کر گئے ہیں ان پر گویا ایمان لے آئیں، ان کی نگاہ میں احادیث کے معتبر یا غیر معتبر ہونے کا جو معیار ہے ٹھیک ٹھیک اسی معیار کی ہم بھی پابندی کریں، مثلاً مشہور کوشاد پر، مرفوع کو مرسل پر اور مسلسل کو منقطع پر لازماً ترجیح دیں اور ان کی کھینچی ہوئی حد سے یکسر تجاوز نہ کریں۔ یہی وہ مسلک ہے جس کی مخالفت جناب

اسد پر وزیر کرنا چاہتے ہیں اور حق یہ ہے کہ ان کی مخالفت بالکل جائز ہے۔

محدثین رحمہم اللہ کی خدماتِ مسلم، یہ بھی مسلم کہ نقد حدیث کے لئے جو مواد انھوں نے منظرِ عام پر کیا ہے وہ صدرا اول کے اخبار و آثار کی تحقیق میں بہت کارآمد ہے۔ کلام اس میں نہیں بلکہ صرف اس امر میں ہے کہ کاتبان ان پر اعتماد کرنا کہاں تک درست ہے۔ وہ بہر حال تھے تو انسان ہی۔ انسانی علم کے لئے جو حد میں فطرۃ اللہ نے مقرر کر رکھی ہیں ان سے آگے تو وہ نہیں جاسکتے تھے۔ انسانی کاموں میں جو نقص فطری طور پر رہ جاتا ہے اس سے تو ان کے کام محفوظ نہ تھے۔ پھر آپ کیسے کہہ سکتے ہیں کہ جسے وہ صحیح قرار دیتے ہیں وہ حقیقت میں بھی صحیح ہے؟ صحت کا کامل یقین تو خود ان کو

بھی نہ تھا۔ وہ بھی زیادہ سے زیادہ یہی کہتے تھے کہ اس حدیث کی صحت کا ظن غالب ہے مزید برآں یہ ظن غالب جس بنا پر ان کو حاصل ہوتا تھا وہ بلحاظ روایت تھا نہ کہ بلحاظ درایت ان کا نقطہ نظر زیادہ تر اخباری ہوتا تھا۔ فقہ ان کا اصل موضوع ہی نہ تھا، اس لئے فقہانہ نقطہ نظر سے احادیث کے متعلق رائے قائم کرنے میں وہ فقہانے مجتہدین کی بہ نسبت کمزور تھے پس ان کے کمال کا جائز اعتراف کرتے ہوئے یہ ماننا پڑیگا کہ احادیث کے متعلق جو کچھ بھی تحقیقات انہوں نے کی ہیں ان میں دو طرح کی کمزوریاں موجود ہیں۔ ایک بلحاظ اسناد، دوسرے بلحاظ تفسیر۔

اس مطلب کی توضیح کے لئے ہم ان دونوں حیثیتوں کے نقائص پر

تھوڑا سا کلام کریں گے۔

کسی روایت کو جانچنے میں سب سے پہلے جس چینز کی تحقیق کی جاتی ہے وہ یہ ہے کہ یہ روایت جن لوگوں کے واسطے سے آئی ہے وہ کیسے لوگ ہیں۔ اس سلسلہ میں متعدد حیثیات سے ایک ایک راوی کی جانچ کی جاتی ہے وہ جھوٹا تو نہیں ہے؟ روایتیں بیان کرنے میں غیر محتاط تو نہیں؟ ذہنی اور بد عقیدہ تو نہیں؟ وہی یا ضعیف الحفظ تو نہیں؟ مجہول الحال ہے یا معروف الحال؟ ان تمام حیثیات سے رواد کے احوال کی جانچ پڑتال کیے کے محدثین کرام نے اسماء الرجال کا عظیم الشان ذخیرہ فراہم کیلئے جو بلاشبہ

نہایت بیش قیمت ہے مگر اس میں کوئی چیز ہے جس میں غلطی کا احتمال نہ ہو۔
 اول تو سیرت اور ان کے حافظہ اور ان کی دوسری باطنی خصوصیات کے متعلق
 بالکل صحیح علم حاصل ہونا مشکل، دوسرے خود وہ لوگ جو ان کے متعلق راتے
 قائم کرنے والے تھے، انسانی کمزوریوں سے مبرا نہ تھے نفس ہر ایک کے ساتھ
 لگا ہوا تھا، اور اس بات کا قوی امکان تھا کہ اشخاص کے متعلق اچھی یا بری
 رائے قائم کرنے میں ان کے جذبات کا بھی کسی حد تک دخل ہو جاتے یہ امکان
 محض امکانِ عقلی نہیں ہے بلکہ اس امر کا ثبوت موجود ہے کہ بارہا یہ امکان
 فعل میں آ گیا ہے۔ حماد جیسے بزرگ تمام علمائے حجاز کے متعلق راتے ظاہر
 کرتے ہیں کہ ان کے پاس علم نہیں، تمہارے بچے بھی ان سے زیادہ علم رکھتے
 ہیں۔ عطا اور طاؤس اور مجاہد جیسے فضلاء کے حق میں بھی ان کی یہی رائے
 ہے۔ یہ حماد کون ہیں؟ امام ابو حنیفہ کے استاد اور النخعی کے جانشین۔ امام
 زہری کو دیکھتے اپنے زمانے کے اہل مکہ پر ریاکار کرتے ہیں:۔ ما رأیت القضاة لغوی الاسلام
 من اهل مکة حالانکہ اس وقت مکہ مکرمہ جلیل القدر علماء و صلحا سے خالی نہ تھا۔ شعبی اور
 ابراہیم النخعی دونوں بڑے درجہ کے لوگ ہیں مگر ایک دوسرے پر کس طرح چوٹ کرتے ہیں
 شعبی کہتے ہیں کہ ابراہیم النخعی رات کو ہم سے مسائل پوچھتا ہے اور صبح کو لوگوں کے سامنے اپنی طرف
 سے بیان کرتا ہے ابراہیم النخعی کہتے ہیں کہ وہ کذاب مسروق سے روایت کرتا ہے حالانکہ مسروق

۱۔ میں نے اسلام کی رشتی (حلقہ) کو توڑنے والے مکہ والوں سے زیادہ کسی اور کو نہیں دیکھا۔

سے وہ بلا تک نہیں۔“ ضحاک کو دیکھتے ایک مرتبہ اپنی بات کی توجیح میں آکر صحابہ کرام کے متعلق کہہ گئے کہ ”ہم ان سے زیادہ جانتے ہیں۔“ سعید بن جبیر جیسے محتاط بزرگ ایک ایسے مسئلہ میں شعبی پر جھوٹ کا الزام رکھتے ہیں اور عکرمہ کے حق میں اپنے غلام سے کہتے ہیں کہ لا تکذب علیٰ کہا کذب عکرمہ علیٰ ابن عباسؓ امام مالک کی جلالت شان دیکھتے اور محمد بن اسحاق جیسے شخص کے حق میں ان کا یہ فرمانا دیکھتے کہ ذالک دجال الدجاجلہ اس سے بڑھ کر عجیب یہ کہ وہ تمام علماء عراق پر سخت طعن کرتے ہیں اور ان کے حق میں فرماتے ہیں کہ انزلوہم منزلة اهل الكتاب لا تصدقوہم ولا تکذبوہم امام ابو حنیفہ کس قدر جلیل القدر اور محتاط فقیہ ہیں۔ اعمش کے حق میں فرماتے ہیں کہ اس نے کبھی نہ رمضان کا روزہ رکھا، نہ غسل جنابت کیا۔ وجہ صرف یہ تھی کہ اعمش الہاء من الہاء کے قابل تھے اور حذیفہ کی حدیث کے مطابق سحری کیا کرتے تھے۔ عبد اللہ بن مبارک کس پایہ کے ثقہ بزرگ ہیں۔ ایک مرتبہ ان پر بھی فلا نے نے غلبہ کیا اور امام مالک کے حق میں ان کے منہ سے یہ الفاظ نکل گئے کہ ”میں اس عالم کو نہیں سمجھتا“

۱۔ میری طرف جھوٹ منسوب نہ کرنا جیسے عکرمہ نے ابن عباسؓ کی طرف جھوٹ منسوب کیا۔
 ۲۔ وہ دجالوں کا سردار ہے۔ ۳۔ علماء عراق کو راہل کتاب اور یہودیوں کی طرح سمجھو۔ ان کی بات کی تصدیق کرو نہ تکذیب۔

”یحییٰ بن معین نے تو بڑے بڑے ثقافت پرچوٹیں کی ہیں۔ زہری اوزاعی،

ابو عثمان النہدی، طاؤس غرض اس عہد کے متعدد بڑے بڑے لوگوں پر وہ

طعن کر گئے ہیں، حتیٰ کہ امام شافعی تک کے حق میں انہوں نے کہا کہ لیس

ثبقتہ ان سب سے بڑھ کر عجیب بات یہ ہے کہ بسا اوقات صحابہ رضی اللہ

عنہم پر بھی بشری کمزوریوں کا غلبہ ہو جاتا تھا اور وہ ایک دوسرے پر چوٹیں

کر جاتے تھے۔ ابن عمر نے سنا کہ ابو ہریرہؓ وتر کو ضروری نہیں سمجھتے تھے۔

فرمانے لگے کہ ابو ہریرہ جھوٹے ہیں۔ حضرت عائشہؓ نے ایک موقع پر انسؓ

اور ابوسعید خدری رضی اللہ عنہما کے متعلق فرمایا کہ وہ حدیث رسول اللہ کو

کیا جانیں۔ وہ تو اس زمانے میں بچے تھے۔ حضرت حسن بن علی سے ایک مرتبہ

و شاہد و مشہود کے معنی پوچھے گئے انہوں نے اس کی تفسیر بیان

کی۔ عرض کیا گیا کہ ابن عمر اور ابن الزبیر تو ایسا اور ایسا کہتے ہیں۔ فرمایا

دونوں جھوٹے ہیں۔ حضرت علی رضی اللہ عنہ نے ایک موقع پر مغیرہ بن شعبہ

کو جھوٹا قرار دیا۔ عبادہ بن الصامت نے ایک مسئلہ بیان کرتے ہوئے

مسعود بن اوس انصاری پر جھوٹ کا الزام لگا دیا، حالانکہ وہ بدری صحابہ

میں سے ہیں۔

اس قسم کی مثالیں پیش کرنے سے ہمارا مقصد یہ نہیں ہے کہ اسماء الرجال

سے بے اعتبار آدمی ہے۔

کا سارا علم غلط ہے۔ بلکہ ہمارا مقصد صرف یہ ظاہر کرنا ہے کہ جن حضرات
 نے رجال کی جرح و تعدیل کی ہے وہ بھی تو آخر انسان تھے، بشری کمزوریاں
 ان کے ساتھ بھی لگی ہوتی تھیں۔ کیا ضرور ہے کہ جین کو انھوں نے ثقہ
 قرار دیا ہو وہ بالیقین ثقہ اور تمام روایتوں میں ثقہ ہو، اور
 جن کو انھوں نے غیر ثقہ ٹھہرایا ہو وہ بالیقین غیر ثقہ ہو اور
 اس کی تمام روایتیں پایہ اعتبار سے ساقط ہوں۔ پھر ایک ایک
 راوی کے عاقل اور نیک نیتی اور صحت ضبط و غیرہ کا حال بالکل
 صحیح معلوم کرنا تو مشکل ہے اور ان سب سے زیادہ مشکل یہ تحقیق کرنا ہے کہ
 ہر راوی نے روایت کے بیان میں ان تمام جزئیات کو ملحوظ بھی رکھا ہے، جو
 فقہانہ نقطہ نظر سے استنباط مسائل میں اہمیت رکھتی ہیں۔
 یہ فن رجال کا حال ہے۔ اس کے بعد دوسری اہم چیز مسئلہ اسناد
 ہے۔ محدثین نے ایک ایک حدیث کے متعلق یہ تحقیق کرنے کی کوشش کی ہے کہ
 ہر راوی جس شخص سے روایت لیتا ہے، آیا وہ اس کا ہم عصر تھا یا نہیں، ہم عصر
 تھا تو اس سے ملا بھی تھا یا نہیں، اور ملا تھا تو آیا اس نے یہ خاص حدیث
 خود اسی سے سنی یا کسی اور سے سنی لی، اور اس کا حوالہ نہیں دیا، ان سب
 چیزوں کی تحقیق انھوں نے اسی حد تک کی ہے جس حد تک انسان کر سکتے
 تھے۔ مگر لازم نہیں کہ ہر ہر روایت کی تحقیق میں یہ سب امور ان

کو ٹھیک ٹھیک ہی معلوم ہو گئے ہوں۔ بہت ممکن ہے کہ جس روایت کو وہ متصل السند قرار دے رہے ہیں وہ درحقیقت منقطع ہو اور انہیں یہ معلوم نہ ہو سکا ہو کہ بیچ میں کوئی ایسا مجہول الحال راوی چھوٹ گیا ہے جو ثقہ نہ تھا۔ اسی طرح یہ بھی ممکن ہے کہ جو روایتیں مرسل یا معضل یا منقطع ہیں، اور اس بنا پر پایہ اعتبار سے گری ہوئی سمجھی جاتی ہیں ان میں سے بعض ثقہ راویوں سے آئی ہوں اور بالکل صحیح ہوں۔

یہ اور ایسے ہی بہت سے امور ایسے ہیں جن کی بنا پر اسناد اور

جرح و تعدیل کے علم کو کلیتہً صحیح نہیں سمجھا جاسکتا یہ مواد اس حد تک قابل اعتماد ضرور ہے کہ سنت نبویؐ اور آثار صحابہؓ کی تحقیق میں اس سے مدد لی جائے اور اس کا مناسب لحاظ کیا جائے مگر اس قابل نہیں ہے کہ بالکل اسی پر اعتماد کر لیا جائے۔

جیسا کہ ہم نے اوپر عرض کیا، محدثین رحمہم اللہ کا خاص موضوع

اخبار و آثار کی تحقیق بلحاظ روایت کرنی تھی اس لئے ان پر اخباری

نقطہ نظر غالب ہو گیا تھا، اور وہ روایات کو معتبر یا غیر معتبر قرار

دینے میں زیادہ تر صرف اسی چیز کا لحاظ فرماتے تھے کہ اسناد

اور رجال کے لحاظ سے وہ کیسی ہیں۔ رہا فقہانہ نقطہ نظر تو ان کے

موضوع خاص سے ایک حد تک غیر متعلق تھا، اس لئے ان کی نگاہوں

سے اوجھل ہو جاتا تھا اور وہ روایات پر اس حیثیت سے کم ہی نگاہ ڈالتے تھے۔ اسی وجہ سے اکثر ایسا ہوا ہے کہ ایک روایت کو انھوں نے صحیح قرار دیا ہے حالانکہ معنی کے لحاظ سے وہ زیادہ اعتبار کے قابل نہیں اور ایک دوسری روایت کو وہ قلیل الاعتبار قرار دے گئے ہیں، حالانکہ معنًا وہ صحیح معلوم ہوتی ہے۔ یہاں اس کا موقع نہیں کہ مثالیں دے کر تفصیل کے ساتھ اس پہلو کی توضیح کی جائے مگر جو لوگ علوم شریعت میں نظر رکھتے ہیں ان سے یہ بات پوشیدہ نہیں کہ محدثانہ نقطہ نظر بکثرت مواقع پر فقہانہ نقطہ نظر سے ٹکرا گیا ہے اور محدثین کرام صحیح احادیث سے بھی احکام و مسائل کے استنباط میں وہ توازن اور اعتدال ملحوظ نہیں رکھ سکے جو فقہاء مجتہدین نے ملحوظ رکھا ہے۔

اس بحث سے یہ بات معلوم ہو گئی کہ جس طرح حدیث کو بالکل یہ رد کر دینے والے غلطی پر ہیں اسی طرح وہ لوگ بھی غلطی سے محفوظ نہیں ہیں جنہوں نے حدیث سے استفادہ کرنے میں صرف روایات ہی پر اعتماد کر لیا ہے۔ مسلک حق ان دونوں کے درمیان ہے، اور وہی مسلک ہے جو ائمہ مجتہدین نے اختیار کیا ہے۔ امام ابو حنیفہ کی فقہ میں آپ بکثرت ایسے مسائل دیکھتے ہیں جو مسل اور معضل اور منقطع احادیث پر مبنی ہیں یا جن میں ایک قوی الاسناد حدیث کو چھوڑ کر ایک

ضعیف الاسناد حدیث کو قبول کیا گیا ہے، یا جن میں احادیث
 کچھ کہتی ہیں اور امام ابو حنیفہ اور ان کے اصحاب کچھ کہتے ہیں۔
 یہی حال امام مالک کا ہے۔ باوجودیکہ اخباری نقطہ نظر ان پر زیادہ غالب
 ہے، مگر پھر بھی ان کے تفقہ نے بہت سے مسائل میں ان کو ایسی احادیث
 کے خلاف فتوے دینے پر مجبور کیا جنہیں محدثین صحیح قرار دیتے ہیں چنانچہ
 لیث بن سعد نے ان کی فقہ سے تقریباً سترہ مسئلے اس نوعیت کے نکالے
 ہیں۔ امام شافعی کا حال بھی اس سے کچھ زیادہ مختلف نہیں۔

علم حدیث

(علامہ حافظ اسلم جیرا چوری صاحب مدظلہ)

مذہب کی اصطلاح میں بدعت اس کام کو کہتے ہیں جو رسول اللہ صلی اللہ علیہ وسلم نے نہ کیا ہو اور زمانہ مابعد میں سے ایک نئی چیز کی حیثیت سے اختیار کر لیا جائے۔ بدعت کے متعلق مذہب والوں کا فیصلہ ہے کہ کل بدعة ضلالة وکل ضلالة فی النار ہر بدعت گمراہی ہے اور ہر گمراہی جہنم میں لے جاتی ہے۔

حدیث کی دو کتابوں کو صحیحین کہا جاتا ہے، ایک بخاری دوسری مسلم۔ مسلم میں یہ حدیث ہے کہ رسول اللہ صلی اللہ علیہ وسلم نے فرمایا: مجھ سے سوائے قرآن کے کچھ نہ لکھو اور جو کسی نے کچھ لکھ لیا ہو تو اس کو مٹا دے۔

یہ ایک حقیقت ہے کہ رسول اللہ صلی اللہ علیہ وسلم نے حدیثوں کا کوئی مجموعہ لکھوا کر امت کو نہیں دیا اور جہاں تک دوسرے لکھنے والوں کا تعلق تھا ان کے لئے مسلم کی مندرجہ بالا حدیث کے مطابق تاکید فرمادیا کہ کوئی شخص قرآن کے علاوہ کچھ نہ لکھے۔ یہی وجہ ہے کہ خلفائے راشدین نے بھی حدیثوں کا کوئی مجموعہ امت کو نہ دیا۔

اب ظاہر ہے کہ جس بات کو نہ رسول اللہ نے کیا نہ خلفائے راشدین نے، بلکہ اس کے کرنے سے رسول اللہ نے تاکیداً منع فرمادیا، اگر اس کام

کو بعد میں کیا جائے گا تو یہ نہ صرف بدعت ہوگا بلکہ معصیت رسولؐ اور یہ واقعہ ہے کہ بعد کے زمانے میں ان حدیثوں کو لکھا گیا اور ان کے یہ لکھے ہوئے مجموعے ہمارے پاس اس وقت تک موجود ہیں۔

کہتے کہ خود اہل مذہب کی اصطلاح کے مطابق یہ چہر بدعت ہے یا نہیں۔ وہ یہ کہا کرتے ہیں کہ ایک بدعت حسنہ ہوتی ہے، یعنی کسی اچھی بات کا اختیار کرنا۔ سوال یہ ہے کہ جس کام سے رسول اللہؐ نے یوں تاکیداً روک دیا ہو اسے بدعت حسنہ کہنا کس طرح سے جائز ہوگا؟ یہ تو رسول اللہ صلی اللہ علیہ وسلم کے حکم کی صریح مخالفت ہے۔

۲۔ قرآن انجیل کو محرت قرار دیتا ہے اور کہتا ہے کہ وہ العلم نہیں ہے کیونکہ العلم کے لئے یقینی ہونا ضروری ہے۔ اناجیل کیا ہیں؟ حضرت عیسیٰ علیہ السلام کی باتیں جو ان کے "صحابہ" (حواریین) نے ان کی وفات کے بعد لکھیں، اسی طرح جس طرح رسول اللہ صلی اللہ علیہ وسلم کی باتیں عربی میں بات کو حدیث کہتے ہیں) جامعین حدیث نے لکھیں، بلکہ اناجیل تو حضرت عیسیٰ علیہ السلام کے بعد قریب قریب پہلی صدی ہی میں مرتب ہو گئی تھیں اور ہماری کتب احادیث میں پہلا مختصر سا مجموعہ (موطا ہے جو دوسری صدی میں مرتب ہوا اور صحیحین (بلکہ بقایا صحاح ستہ) تیسری صدی میں۔ امام بخاریؒ نے ۲۵۶ھ میں وفات پائی۔ قرآن اناجیل کو ناقابل اعتماد قرار دیتا ہے اور ہم ان کے محرت ہونے پر ایمان رکھتے ہیں لیکن اسی طریق سے جو روایات کے مجموعے ہمارے ہاں مرتب ہوتے ہیں ان کے متعلق امت سے کہا جاتا ہے کہ انہیں قرآن

کی مثل یقینی ماننا ہوگا، اس و سُرَّان کی مثل جس کے متعلق خود خدا نے ایک بار نہیں منعقد کیا۔ یہ فرمایا کہ اس کی مثل ناممکن ہے۔

۳۔ یہودیوں کے ہاں ایک تو تورات ہے اور اس کے علاوہ تالمود

جو ان کے انبیاء کی روایات کا مجموعہ ہے۔ وہ تالمود کو تورات کی مثل قرار

دیتے ہیں اور اس کے لئے انھوں نے یہ عقیدہ قائم کر رکھا ہے کہ وحی کی

دو قسمیں ہوتی ہیں، ایک تورہ شکتب یعنی وحی مکتوب اور دوسری

تورہ شعلفہ یعنی وحی غیر مکتوب۔ اس لئے ان کا عقیدہ ہے کہ روایات

جو وحی غیر مکتوب ہیں تورات کی ہم پایہ ہیں۔ و سُرَّان نے بار بار اس

کی تصریح کی ہے کہ رسول اللہ پر جو وحی نازل ہوئی وہ سب قرآن میں

ہے، قرآن کے باہر کہیں نہیں۔ اس لئے قرآن کی رو سے رسول کی

وحی کی ایک ہی قسم ہے لیکن جب بعد میں روایات کو دین بنایا گیا

تو ان کے متعلق یہ عقیدہ قائم کیا گیا کہ یہ و سُرَّان کی مثل ہیں اور

اس عقیدہ کی بنیاد یہودیوں کے اسی تصور پر رکھی گئی جس کی رو سے

انھوں نے وحی کی دو قسمیں کی تھیں۔ چنانچہ اب ہمارے ہاں بھی یہ

مانا جاتا ہے کہ وحی کی دو قسمیں ہیں، ایک وحی جلی اور دوسری وحی

خفی۔ یا ایک وحی متلو جس کی تلاوت کی جاتی ہے۔ (قرآن) اور

دوسری وحی غیر متلو (جس کی تلاوت نہیں کی جاتی۔ احادیث)

وحی کی اس تقسیم بیان اصطلاحات کا نہ رسول اللہ صلعم کے زمانے

میں کوئی پتہ ملتا ہے نہ صحابہ کے دور میں۔

۴۔ اس کے بعد عام طور پر یہ خیال پیدا ہوگا کہ جب دین

کی رو سے حقیقت یہ ہے کہ خدا کی طرف سے قرآن ہی نازل ہوا، یہی رسول اللہ کی وحی تھی، اسی کی حفاظت کا خدا نے ذمہ لیا، اسی کو رسول اللہ نے لکھوا کر، حفظ یا ذکر اگر محفوظ طور پر اُمت کو دیا۔ اسی کی خلفائے راشدین نے اشاعت کی، تو پھر احادیث کو دین کیسے بنا دیا گیا؟ علامہ اسلم پیرا چوری مدظلہ نے اپنے اس مضمون میں علم حدیث کے متعلق اپنے مخصوص محققانہ انداز میں بحث کی ہے۔ آپ نے اپنے مضمون میں بعض مقامات پر عمل متواتر کا بھی ذکر کیا تھا لیکن چونکہ وہ ایک الگ موضوع ہے اور اس کا ان روایات سے تعلق نہیں جو احادیث کے مجموعوں میں لکھی ہوتی ملتی ہیں، اس لئے ہم نے ان حصوں کو مضمون سے حذف کر دیا ہے۔

حدیثیں یعنی وہ اقوال و اعمال و احوال وغیرہ جو رسول اللہ صلی اللہ علیہ وسلم کی طرف منسوب کئے جاتے ہیں اور سلسلہ روایت کتابوں میں مدون کئے گئے ہیں، ان کے متعلق ابتدا ہی میں یہ بحث شروع ہوئی کہ ان کی حیثیت دینی نہیں ہے بلکہ تاریخی ہے جس کی بنا اس پر تھی کہ ان کی نسبت آنحضرت صلی اللہ علیہ وسلم کی طرف غیر یقینی ہے۔ کیونکہ خبروں کی کیفیت یہ ہے کہ وہ صبح سے شام تک میں تبدیل ہو کر کچھ سے کچھ ہو جایا کرتی ہیں اور جتنے بڑے آدمی کی باتیں بیان کی جاتی ہیں، اتنا ہی ان میں تبدل و تغیر کا امکان زیادہ ہوتا ہے اور نبی صلی اللہ علیہ وسلم دنیا میں سب سے بڑے آدمی تھے چنانچہ پہلی ہی صدی ہجری سے اُمت میں ایسے طبقات پیدا

ہو گئے جو اپنے انغراض کے لئے حدیثیں بنا کر حضور کی طرف منسوب کرنے لگے۔
 وضاعین و کذابین کے تراجم اور موضوع روایات جن کے بیسیوں مجموعے موجود ہیں،
 اس پر شاہد ہیں اور آج حدیث کی جس قدر کتابیں امت کے ہاتھوں میں ہیں،
 اس پر شاہد ہیں کہ ان میں سے کوئی عہد رسالت یا زمانہ صحابہ کی لکھی ہوئی
 نہیں ہے بلکہ ایک موطا امام مالک کے سوا جو دوسری صدی ہجری کی تالیف
 ہے، بقیہ جملہ کتب حدیث جن میں صحاح ستہ بھی شامل ہیں، تیسری صدی
 ہجری اور اس کے بعد کی مرتب کی ہوئی ہیں۔

محدثین نے روایات کو دینی تسلیم کر لیا اور ان کے اثر سے تمام امت
 میں ان کی دینی حیثیت مسلم ہو گئی، مگر محققین کی ایک جماعت ہمیشہ سے قرآن
 ہی کو مکمل دین مانتی اور حدیثوں کو تاریخ دینی سمجھتی رہی ہے، اس لئے میں نے
 چاہا کہ تاریخ حدیث کے ان ابواب کو روشنی میں لاؤں جن سے اس کی حقیقت
 واضح ہوتی ہے تاکہ اس کا صحیح رتبہ معلوم ہو سکے۔

روایت حدیث

روایت کا آغاز رسول اللہ صلی اللہ علیہ وسلم کے زمانے
 ہی میں ہو چکا تھا صحابہ کرام جن اوقات میں صحبت
 مبارک میں موجود نہیں رہتے تھے، ان اوقات کے احوال و اقوال نبوی کو دوسرے
 صحابہ سے جو حاضر رہتے تھے، پوچھتے اور سنتے تھے حضرت عمرؓ سے مروی ہے کہ
 میں اور میرے ایک انصاری پڑوسی باری باری سے ایک ایک دن رسالت

لئے ان کی سکونت مسجد نبوی سے فاصلہ پر محلہ بنی امیہ بن زید میں لگتی :ۛ

کی خدمت میں حاضر ہوا کرتے تھے، پھر ہم ایک دوسرے کو اپنے اپنے دن کے وہ حالات جو وہاں گذرتے تھے، سناتا دیتے تھے۔ لیکن یہ حضرات کرام سنتے اسی سے تھے، جس پر ان کو خود اعتماد ہوتا تھا، کیونکہ اس عہد میں منافقین بھی تھے جو طرح طرح کی غلط باتیں حضور اکرم صلی اللہ علیہ وسلم کے متعلق بیان کیا کرتے تھے اور وہ مسلمانوں میں بے جُلے رہتے تھے کہ ان کا امتیاز کرنا مشکل تھا، یہاں تک کہ اللہ تعالیٰ نے خود آنحضرتؐ کو مخاطب کر کے فرمایا ہے:-

وَمِنَ أَهْلِ الْمَدِينَةِ مَرَدُوا عَلَى النِّفَاقِ لَا تَعْلَمُهُمْ
نَحْنُ نَعْلَمُهُمْ - (۹/۱۱)

مدینہ والوں میں سے کچھ لوگ نفاق پر اڑے ہوئے ہیں۔ تم ان کو جانتے نہیں ہو، ہم ان کو جانتے ہیں۔

علاوہ بریں رسول اللہ صلی اللہ علیہ وسلم کی تاکید تھی کہ مجھ سے زیادہ حدیثیں روایت کرنے سے بچو۔ اس لئے عہد رسالت میں روایتیں بہت تھوڑی تھیں اور وہ بھی اخباری حیثیت رکھتی تھیں۔ رسول اللہ صلی اللہ علیہ وسلم کے بعد صحابہ چونکہ اپنی محبوب ترین شخصیت سے محروم ہو گئے تھے، اس لئے فرصت کے اوقات میں دو چار جمل کر بیٹھتے تو آپ کے زمانے کے تذکرے درمیان میں لاکر آپ کی یاد تازہ کرتے مگر ان بیانات میں اختلاف ہونے لگے، اس وجہ سے

۱۱ صحیح بخاری - ۱۱ ابن ماجہ ص ۵۔

خلیفہ اول حضرت ابوبکرؓ نے روایت کی ایک قلم ممانعت کر دی اور لوگوں کو جمع کر کے فرمایا:

تم جب آج اختلافات کرتے ہو تو آئندہ نسلیں اور بھی اختلافات کریں گی۔ لہذا رسول اللہ صلی اللہ علیہ وسلم سے کوئی روایت نہ کرو۔ اگر کوئی پوچھے تو کہہ دو کہ ہمارے اور تمہارے درمیان فرق ہے جو اس نے جائز کیا ہے اس کو جائز اور جو اس نے ناجائز کیا ہے اس کو ناجائز سمجھو۔

مگر باوجود اس ممانعت کے بھی روایت کا سلسلہ جاری رہا، کیونکہ اس کو مجرم نہیں قرار دیا گیا تھا۔

خلیفہ دوم حضرت عمرؓ بھی اپنے زمانے میں روایت کو روکنے رہے۔ قرظہ بن کعبؓ کہتے ہیں کہ ہم ایک جماعت کے ساتھ عراق کو روانہ ہوئے حضرت عمرؓ مقام صرار تک ہم کو رخصت کرنے کے لئے ساتھ لے گئے، وہاں پہنچ کر فرمایا: "تم جانتے ہو کہ میں کیوں یہاں آیا ہوں؟ ہم نے کہا کہ ہماری مشایعت اور تکریم کی غرض سے۔ فرمایا کہ ہاں! اور اس لئے بھی کہ تم سے کہوں کہ تم وہاں جا رہے ہو، جہاں لوگوں کی تلاوت قرآن کی آواز شہد کی لکھیوں گی اور اسی طرح گونجتی رہتی ہے، لہذا ان کو حدیثوں میں پھنسا کر قرآن سے نہ روکنا اور روایتیں نہ سناؤ۔ قرظہ کہتے ہیں کہ اس دن کے بعد سے پھر کبھی میں نے حدیث نہیں بیان کی۔"

۱۔ تذکرۃ الحفاظ ذہبی ۲۷۰ مختصر جامع بیان العلم ص ۱۴۵

فاروق اعظمؓ روایت کے معاملے میں اس قدر سخت تھے کہ ابی بن کعب کو جب حدیثیں سناتے دیکھا تو ڈر رہے کہ ان کو مارنے کے لئے تیار ہو گئے۔ ایک بار ابو سلمہؓ نے حضرت ابو ہریرہؓ سے جو کثرتِ روایت میں مشہور ہیں، پوچھا کہ کیا تم اسی طرح حضرت عمرؓ کے زمانہ میں بھی حدیثیں بیان کرتے تھے؟ انھوں نے کہا کہ ان کے زمانہ میں بیان کرتا تو مجھے پیٹ ڈالتے۔

حضرت عمرؓ اس امر میں صحابہ کبار کا بھی لحاظ نہیں کرتے تھے۔ چنانچہ بیان کیا گیا ہے کہ حضرت عبداللہ بن مسعودؓ ابوالدرداءؓ اور ابوذر رضی اللہ عنہم کو ڈانٹا کہ تم یہ کیا روایتیں رسول اللہ صلی اللہ علیہ وسلم سے بیان کرتے رہتے ہو؟ پھر ان کو مدینہ میں نظر بند رکھا اور جب تک زندہ رہے کہیں جانے کی اجازت نہیں دی۔

خلیفہ سوم حضرت عثمانؓ کو روایت کی طرف کوئی توجہ نہیں تھی اور وہ اس کو مسترد کر دیا کرتے تھے۔ ایک بار حضرت علیؓ کے بیٹے محمد اپنے والد سے ایک پرچہ لے کر جس میں نبی صلی اللہ علیہ وسلم کا حکم زکوٰۃ کے متعلق لکھا ہوا تھا، ان کے پاس گئے۔ آپ نے فرمایا کہ مجھے اس سے معاف رکھو۔

خلیفہ چہارم حضرت علیؓ کثرتِ روایت سے منع فرماتے۔ خود ان کے سامنے

۱۔ تذکرۃ الحفاظ جلد ۱ ص ۷

۲۔ توجیہ النظر الی اصول الاثر للشیخ طاہر بن صالح الجزائری ص ۱۱ تا ۱۸

جب کوئی حدیث بیان کرتا تو اس سے حلف لیتے۔ اکثر تاکید کیا کرتے کہ جن حدیثوں کو لوگ نہیں جانتے ان کو نہ بیان کرو، کیا تم چاہتے ہو کہ لوگ اللہ و رسول کی تکذیب کرنے لگیں؟

خلفائے راشدین ہی کی طرح بالعموم صحابہ کرامؓ بھی روایت کے معاملہ میں سخت محتاط تھے بلکہ بعض حضرات اس سے بالکل اجتناب کرتے تھے۔ صحیح بخاری میں ہے کہ حضرت زبیرؓ سے ان کے بیٹے حضرت عبداللہؓ نے کہا کہ جس طرح دوسرے اصحاب حدیثیں بیان کرتے ہیں، میں نے آپ کو بیان کرتے نہیں سنا۔ فرمایا کہ میں نے کبھی آنحضرتؐ کا ساتھ نہیں چھوڑا، مگر میں نے آپ کو یہ کہتے سنا ہے کہ من کذب علی فلیتبوا مقعدہ من النار جو میرے اوپر جھوٹ بولے وہ اپنا ٹھکانا جہنم میں بنا لے۔ پھر حضرت زبیرؓ نے فرمایا کہ میں دیکھتا ہوں کہ لوگوں نے اس میں "متعمداً" یعنی قصداً کا لفظ بڑھا لیا ہے اللہ گواہ ہے کہ میں نے یہ لفظ رسول اللہؐ کی زبان سے نہیں سنا۔

معلوم ہوتا ہے کہ یہ اضافہ تو سب سے روایت کے لئے لوگوں نے کر لیا، ورنہ حقیقت یہ ہے کہ نبی صلی اللہ علیہ وسلم کی طرف کوئی بات منسوب کرنا خواہ قصداً ہو یا بلا قصد جہنم بول لینا ہے۔ حضرت انسؓ سے بھی مروی ہے کہ آنحضرت صلی اللہ علیہ وسلم کا یہی فرمان مجھ کو حدیث بیان کرنے سے روکتا ہے۔

انہ توجیہ النظر فی اصول الاثر للشیخ طاہر بن صالح الجزائر ص ۱۰ تا ۱۱

سنن ابن ماجہ میں ہے کہ عبدالرحمن بن ابی لیلیٰ نے حضرت زید بن ارقم سے درخواست کی کہ رسول اللہ صلی اللہ علیہ وسلم کی کوئی حدیث سنائیے۔ فرمایا کہ ہم بوڑھے ہو گئے اور بھول گئے اور آنحضرت کی حدیث بیان کرنے کا معاملہ بھی بہت سخت ہے۔ ساتھ بن یزید کا بیان ہے کہ میں حضرت سعد بن مالک کے ساتھ مدینہ تک گیا، مگر ان کو کوئی حدیث بیان کرتے نہیں سنا۔ اسی طرح امام شعبی کا قول ہے کہ میں حضرت عمرؓ کی خدمت میں ایک سال تک رہا اور کوئی حدیث ان کی زبان سے نہیں سنی۔ یہی نہیں کہ صحابہ خود حدیثیں نہیں بیان کرتے تھے بلکہ دوسروں سے جو حدیثیں سنتے تھے، ان کو قبول کرنے میں بھی تاثر فرماتے تھے۔ چنانچہ اکثر صحابہ سے بہت سی روایتوں کے قبول کرنے میں توقف کرنا ثابت ہے جس سے ان لوگوں نے سند پکڑی ہے جو حدیثوں کو دینی حجت نہیں مانتے۔

حضرت عبداللہ ابن عباسؓ نے حضرت ابوہریرہؓ کی روایت کو کہ آگ کی چھوٹی ہوئی چیز سے وضو ٹوٹ جاتا ہے تسلیم نہیں کیا اور فرمایا کہ اس بنیاد پر تو آگ پر گرم کتے ہوئے پانی سے وضو ہی نہیں ہو سکتا۔ حضرت عبداللہ ابن عمرؓ نے بھی حضرت ابوہریرہؓ کی روایت کھینٹی کے کتے کے متعلق سنی تو فرمایا کہ ہاں ابوہریرہؓ کے پاس کھینٹی ہے۔

حضرت محمود الفزاری نے جو صحابی تھے جب یہ حدیث بیان کی کہ

انہ توجیہ النظر الی اصول الاثر للشیخ طاہر بن صالح الجزائری ص ۱۱۸ تا ۱۸

جس نے لاکھ لاکھ اللہ کہہ دیا وہ جہنم کے اوپر حرام ہو گیا تو حضرت
ابو ایوب انصاری نے فرمایا کہ واللہ! میں نہیں سمجھتا کہ رسول اللہ نے کبھی بھی
ایسا کہا ہو۔

بعض روایات کو صحابہ نے قرآن کے خلاف دیکھ کر ان کے قبول
کرنے سے انکار کر دیا مثلاً فاطمہ بنت قیس کی روایت کہ طلاق بائنہ پائی ہوئی
عورت کے لئے شوہر کے ذمے نہ مکان ہے نہ نفقہ، حضرت عمر نے قبول نہیں
کیا اور کہا کہ قرآن کے خلاف ایک عورت کی بات کیسے مان لوں جس نے معلوم
نہیں کہ صحیح یا دبی رکھا ہے یا نہیں؟

حضرت ابن عمر نے قلیب بدر والی روایت جب بیان کی کہ مردے سنتے
ہیں تو اُمّ المؤمنین حضرت عائشہ نے فرمایا کہ اللہ ابن عمر پر رحم کرے۔ قرآن
میں تو ہے: "انما کا تسبیح الموتی وما انت بمسمع من القبور۔"
اسی طرح جب اُمّ المؤمنین موصوفہ کے سامنے یہ روایت پیش کی گئی کہ
مردہ پر اس کے گھر والوں کے نوحہ کرنے سے عذاب ہوتا ہے تو کہا یہ روایت
صحیح نہیں ہے، کیونکہ قرآن میں ہے کہ ایک کا گناہ دوسرا نہیں اٹھائے گا۔
لا تزر وازرة وزر اخرى۔

اس قسم کی روایات سے یہ ظاہر ہو جاتا ہے کہ صحابہ حدیث کو حتمی حجت

لے صحیح بخاری باب صلوة النوافل جماعتاً۔

نہیں سمجھتے تھے اور کبھی سُرَّان اور کبھی قیاس کے خلاف دیکھ کر اس کو تسلیم کرنے سے انکار کر دیتے تھے۔

وجوہاتِ مذکورہ کے باعث عہدِ صحابہ میں روایات کا ذخیرہ نہایت قلیل تھا۔ علاوہ بریں وہ عملی زندگی میں مہمک تھے اور اعلائے کلمۃ الحق و حروب و فتوحات کی مشغولیت سے ان کے لئے یہ موقع بھی کم تھا کہ بیٹھ کر روایتیں کرتے، اس لئے یہ بالکل قرین قیاس ہے کہ ان زاموں سے جو بیشتر روایتیں منسوب کی گئی ہیں وہ زمانہ مابعد کے رواۃ کا کارنامہ ہیں، جبکہ حدیثوں نے فن کی صورت اختیار کر لی اور ہر روایت کے لئے سلسلہ سند کی ضرورت پڑی جو بلا کسی صحابی کے آنحضرت صلعم تک منتہی نہیں ہو سکتا تھا۔ جماعتِ صحابہ میں سب سے زیادہ جس کے نام سے روایتیں بیان کی گئی ہیں، وہ حضرت ابو ہریرہؓ ہیں۔ ابنِ مخلد کا بیان ہے کہ ان کی مرویات کی تعداد فتحِ خیبر والا پانچ ہزار تین سو چوہتر ہے۔ حالانکہ وہ عامِ نجیر ہیں اسلام لائے اور صرف تین سال رسول اللہ صلی اللہ علیہ وسلم کی حضوری میں شرفِ یابی کا موقع پایا۔ پھر یہ کیونکر یقین کیا جائے کہ ان کی روایتیں اس قدر ہو سکتی ہیں جن میں سے بہت سی ایسی ہیں کہ ان کے اوپر عقل و علم کی رُو سے گرفت کی گئی ہے اور کی جا سکتی ہے۔ اس لئے ہمارا ضمیر قبول نہیں کر سکتا کہ اس قسم کی روایتیں

۱۰ توجیہ النظر ص ۱۱۔

انہوں نے بیان کی ہوں گی۔

عہد صحابہ کے بعد تابعین کا زمانہ آتا ہے جس میں خلفائے بنی امیہ کا استبداد امت پر مسلط ہو چکا تھا اور بجائے اس کے کہ خلافتِ راشدہ میں مسلم خود مختار، آزاد اور صرف اکیلے اللہ کا بندہ ہوتا، اب شخصی حکومت کے شکنجے میں کسا ہوا تھا اور تمام امت جبراً و قہراً عایا بنائی گئی تھی، اس لئے ذہنیاتوں میں نمایاں تبدیلی ہو گئی تھی اور صلاح و تقویٰ کی بھی وہ کیفیت باقی نہیں تھی جو صحابہ کرام کے عہد میں تھی سلطنت اور مذہب میں تفریق ہو جانے کے باعث دینی قیادت علماء کے ہاتھ میں آگئی تھی۔ اس وجہ سے روایت کا سلسلہ نسبت سابق کے بڑھ گیا تھا، پھر بھی ان شاگردانِ صحابہ میں بہت کچھ صداقت موجود تھی اور وہ روایتوں کے بیان نیز ان کے قبول کرنے میں احتیاط سے کام لیتے تھے۔ رفتہ رفتہ دوسری صدی ہجری کے آغاز میں جب حدیث کی تدوین شروع ہوئی، اس نے فن کی صورت اختیار کر لی اور طالبانِ حدیث ان ائمہ کے پاس جو اس میں شہرت رکھتے تھے، اس کی تحصیل کے لئے جمع ہونے لگے اور یہ سلسلہ بڑھنے لگا۔ عہدِ عباسیہ میں جو ۳۲ھ ہجری سے شروع ہوا، حدیثوں کی روایت سیلاب کی طرح بڑھ گئی اور جملہ اسلامی ممالک میں کثرت کے ساتھ اس کا چرچا پھیل گیا، کیونکہ خلفاء و امراء کی دنیا داری اور دین سے بے پروائی کی وجہ سے طالبانِ دین تمام تر علمائے حدیث کے گرد سمٹ گئے، جس سے ان کی عظمت و شان

قائم ہوگئی۔ یہ دیکھ کر ہزاروں دنیاوی جاہ و شہرت کے طالبوں نے بھی حدیث کا
 پیشہ اختیار کر لیا اور سچی اور جھوٹی ہر قسم کی روایتیں بیان کر کے عوام پر اپنی
 بزرگی کا سگہ جمانے لگے، یہاں تک کہ حدیثوں کی تعداد لاکھوں تک پہنچ گئی۔
 امام احمد بن حنبلؒ کا قول ہے کہ صحیح حدیثوں کی تعداد سات لاکھ سے اوپر
 ہے۔ امام یحییٰ بن معینؒ جو حدیث کے امیر المؤمنین بولے جاتے ہیں، بارہ لاکھ
 حدیثوں کے مالک تھے۔ مقدمہ صحیح بخاری میں ہے کہ امام بخاریؒ نے جب اپنی
 صحیح لکھنی شروع کی تو چھ لاکھ حدیثوں میں سے جو ان کے پاس تھیں، ۲۷۵
 حدیثوں کو اپنے شروط کے مطابق پایا جن کو درج کیا۔

لیکن خود انھیں ائمہ حدیث میں سے جن کا مشغلہ دن رات روایت
 تھا، ایسے لوگ نکلے جن کی طبیعتیں اس سے بیزار ہو گئیں اور وہ اسکو تقویٰ
 کے خلاف سمجھنے لگے۔ حافظ ابن عبد البر متوفی ۴۶۳ھ کی کتاب مختصر
 جامع بیان العلم و فضلہ سے اقتباس کر کے چند ائمہ کے اقوال لکھتا ہوں:
 ضحاک ابن مزاحم متوفی ۱۰۵ھ نے فرمایا کہ وہ زمانہ آنے والا ہے
 جبکہ شرآن لٹکا دیا جائیگا، اس کے اوپر نکرٹیاں جالے تنیں گی۔ کوئی
 کام اس سے نہیں لیا جائے گا اور لوگوں کا عمل حدیث و روایت پر
 ہوگا۔ سلیمان بن حیان ازدی متوفی ۱۹۶ھ نے بھی جن کی کنیت
 ابو خالد الاحمر ہے کہا کہ ایک زمانہ ایسا آئے گا کہ لوگ مصاحف کو
 بیکار چھوڑ دیں گے اور صرف حدیث و فقہ ان کا مشغلہ ہوگا۔

لے توجیہ النظر ص ۱۵۷ تہ تہذیب الاسماء واللغات جلد ۱ ص ۱۵۷

امام داؤد طائی نے روایت ترک کر دی تھی، ان سے کہا گیا کہ کب تک آپ حدیث کی تعلیم چھوڑ کر گھر میں بیٹھے رہیں گے۔ جواب دیا کہ میں پسند نہیں کرتا کہ ایسے راستے میں ایک قدم بھی رکھوں جو حق کے خلاف ہو۔ حضرت فضیل بن عیاضؒ عابد الحریں متوفی ۱۸۷ھ کے پاس ایک جماعت طالبان حدیث کی پہنچی۔ انہوں نے ان کو اپنے گھر میں داخل ہونے کی اجازت نہیں دی اور کھڑکی سے ان کی طرف سبز نکالا۔ لوگوں نے سلام کیا اور کیفیت پوچھی۔ فرمایا کہ میں اللہ کی طرف سے تعافیت میں ہوں مگر تمہاری طرف سے مصیبت میں جس شغل میں تم ہو، یہ اسلام میں نئی بدعت پیدا ہوتی ہے "انا لله وانا الیہ راجعون" تم نے اللہ کی کتاب کو چھوڑ رکھا ہے۔ اس کو حاصل کرتے تو تمہارے دلوں کو شفا نصیب ہوتی۔ لوگوں نے کہا کہ اسے تو ہم پڑھ چکے ہیں۔ فرمایا کہ وہ ایسی کتاب ہے جو تمہاری، تمہاری اولاد کی مشغولیت کیلئے بھی کافی رہی پھر یہ آیت پڑھی:

يَا أَيُّهَا النَّاسُ قَدْ جَاءَ شُكْرُ مَوْعِظَتِكُمْ مِنْ رَبِّكُمْ وَشِفَاءٌ لِمَا فِي الصُّدُورِ وَهُدًى وَرَحْمَةٌ مِنَ اللَّهِ وَرَحْمَةٌ لِّذِي بَالٍ فِي الْأَرْضِ وَاللَّهُ وَبِرَّحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا يَجْتَبِعُونَ

لوگو! تمہارے پاس تمہارے رب کی طرف سے نصیحت اور دلوں کی شفا اور مومنوں کے لئے ہدایت اور رحمت آچکی۔ کہہ دے کہ اللہ کی مہربانی اور اس کی رحمت پر تم خوشی مناؤ، یہ اس سے بہتر ہے جس کو تم جمع کر رہے ہو۔

امام سفیان ثوریؒ متوفی ۲۵۶ھ افسوس کے ساتھ کہا کرتے تھے

کہ اس علم میں کیا خوبی ہے جس میں ساٹھ سال گزارنے کے بعد اب یہی آرزو ہے کہ کاش برابر سرا بر نکل جاتے، نہ عذاب پاتے، نہ ثواب۔ ایک بار فرمایا کہ حدیث اگر اچھی جیسے ہوتی تو روز بروز بڑھتی نہ جاتی۔

امام شعبہ نے کہا کہ پہلے جب میں کئی محدث کو دیکھتا تھا تو خوش ہوتا تھا مگر اب کوئی شے میرے نزدیک اس سے زیادہ مکروہ نہیں ہے کہ میں ان میں سے کسی کا چہرہ دیکھوں۔ ایک بار انہوں نے راویان حدیث کی ایک جماعت کو مخاطب کر کے فرمایا:

إِنَّ هَذَا الْحَدِيثَ يَصْدُقُ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُتَهَمُونَ؟

امام سفیان بن عیینہ متوفی ۱۹۸ھ کہا کرتے تھے کہ کاش یہ علم (حدیث) میرے سر پر شیشیوں کا ٹوکرا ہوتا اور گر کر چور چور ہو جاتا کہ اس کے خریداروں سے تو نجات مل جاتی۔ ایک بار فرمایا: کہ جو مجھ سے دشمنی رکھے اللہ اس کو محدث بنا دے۔ ایک دن اصحاب حدیث کی ایک جماعت سے کہا کہ اگر ہم کو اور تم کو حضرت عمرؓ دیکھ پاتے تو درے سے خبر لیتے۔ امام شعبہؒ کی طرح یہ بھی محدثوں کی صورت سے بیزار تھے۔ طالبان حدیث کے ہجوم سے بھاگ کر اپنے گاؤں میل اخضر میں رہتے تھے اور کہا کرتے تھے کہ حدیث اگر خیر ہوتی تو روز بروز کم ہوتی، بڑھتی نہ جاتی۔

۱۵ یہ حدیث تم کو اللہ کے ذکر اور نماز سے روکنی ہے کیا تم بازا جاؤ گے؟ اس میں لطف یہ ہے کہ ان هذا الحدیث کو چھوڑ کر بقیہ جملہ شران کی آیت ہے:

اس عہد کے مشہور شاعر بکر بن حماد نے بھی یہی خیال ظاہر کیا ہے وہ کہتا ہے:

لَقَدْ جَفَّتِ الْقَلَامُ بِالْخَلْقِ كَلِمٌ نَسَبَهُمْ شَقِي خَائِبٌ وَعَتِيدٌ
تَمَرٌ اللَّيَالِي بِالنَّفُوسِ سَرِيحَةٌ وَسِيدِي لَيْلِي خَلْقُهُ دَلِيلٌ
أَرَى الْخَيْرَ فِي الدُّنْيَا يُقِلُّ كَثِيرٌ وَيُنْقِصُ نَقْصَادَ الْحَدِيثِ تَزِيدٌ
فَلَوْ كَانَ خَيْرًا قَلَّ كَالْخَيْرِ كُلِّهِ وَاحْتَسِبُ أَنَّ الْخَيْرَ مِنْهُ بَعِيدٌ
یعنی ساری مخلوقات کی تقدیر لکھ کر قلم خشک ہو چکا۔ اب کوئی ان میں سے بد بخت نامراد ہے کوئی بد نصیب۔

زمانہ لوگوں پر تیزی سے گزر رہا ہے اور اللہ مخلوق کو یکے بعد دیگرے پیدا کرتا چلا جاتا ہے۔

ہمیں دیکھتا ہوں کہ اچھی چیزیں دنیا میں کم ہوتی اور گھٹتی جا رہی ہیں لیکن حدیث ہے کہ برابر بڑھتی جاتی ہے۔

اگر یہ بھی اچھی چیز ہوتی تو دوسری اچھی چیزوں کی طرح گھٹتی میرا خیال ہے کہ خیر اس سے بعید ہے۔

یہ اقوال ان اہل بصیرت ائمہ حدیث کے ہیں جنہوں نے قرآن کریم کے کمال اور جامعیت کو دیکھ لیا تھا اور سمجھ گئے تھے کہ حدیث کی حیثیت دینی نہیں ہے بلکہ عام محدثین کے نفوس و طبائع پر حدیث کا دینی حیثیت سے اس قدر غلبہ ہو چکا تھا کہ ان کا انحراف اس سے مشکل تھا۔ چنانچہ انہوں نے ان اماموں کے اقوال کے اثر کو مٹانے کے لئے روایت کی فضیلت اور اس کے ثواب کی

حدیثیں پھیلاتیں۔ نیز ان بزرگوں کی مخالفت بلکہ اہانت کے لئے اس قسم کی روایتیں وضع کیں کہ "رسول اللہ صلی اللہ علیہ وسلم نے فرمایا کہ عنقریب ایسا ہو گا کہ تم میں سے کوئی پیٹ بھرا شخص اپنے پلنگ پر تکیہ لگاتے میری حدیثیں سن کر کہے گا کہ ہمارے تمہارے درمیان قرآن ہے۔ اس کے حلال کئے ہوتے کو حلال اور حرام کئے ہوتے کو حرام سمجھو۔ یاد رکھو کہ مجھے قرآن دیا گیا ہے اور اسی کے ساتھ اس کے مثل اور بھی بلکہ زیادہ" حالانکہ صدیق اکبرؓ نے جیسا کہ ہم نقل کر چکے ہیں، روایت سے منع کرتے وقت یہی فرمایا تھا کہ اگر کوئی سوال کرے تو اس سے کہہ دو کہ ہمارے اور تمہارے درمیان قرآن ہے جو اس نے جائز کیا ہے اس کو جائز اور جو ناجائز کیا ہے اس کو ناجائز سمجھو۔ نیز فاروق اعظمؓ فرمایا کرتے تھے کہ "حَسْبُنَا كِتَابُ اللَّهِ" ہمارے واسطے اللہ کی کتاب کافی ہے۔ ان کے خلاف یہ روایت قرآن کریم کو ناکافی اور غیر مکمل بتاتی ہے جو اس کے جعلی ہونے کی قطعی دلیل ہے۔

اسی قسم کی باہم متعارض روایات کو دیکھ کر جو ہر باب اور ہر شعبہ میں ہیں، معتزلہ نے محدثین پر سخت حملے کئے کہ تم نے مکذوب روایات سے دین کو فاسد کر ڈالا، اور علماء میں اختلاف پیدا کیا جس کی وجہ سے وہ ایک دوسرے کی مخالفت بلکہ تکفیر کرنے لگے، یہاں تک کہ امت فرقوں میں بٹ گئی۔ امام

ابن قتیبہ نے کتاب مختلف الحدیث لکھ کر ان اعتراضات کے جوابات دینے کی کوشش کی، لیکن اس میں سوائے محدثانہ تاویلات و توجیہات کے اور کیا ہے؟

الغرض ان ائمہ کے باعث قصر حدیث میں جو زلزلہ آگیا تھا، اس کا روک دینا محدثین کے لئے کچھ زیادہ دشوار نہ تھا۔ آخر کار حدیث کا غلبہ یہاں تک پہنچ گیا کہ قرآن کریم سے بھی اس کی اہمیت بڑھادی گئی۔ امام اوزاعیؒ نے کہا کہ قرآن اس سے زیادہ حدیثوں کا محتاج ہے، جس قدر کہ حدیثیں قرآن کی۔ امام سجستانی بن کثیر کا قول ہے کہ حدیث قرآن پر قاضی ہے اور قرآن حدیث پر قاضی نہیں ہے۔ یہ بات جب امام احمد بن حنبلؒ سے کہی گئی تو انہوں نے فرمایا کہ میں اتنی جسارت تو نہیں کر سکتا، ہاں یہ کہتا ہوں کہ حدیثیں قرآن کی مفسر ہیں۔

رسول اللہ صلی اللہ علیہ وسلم نے صاف صاف اعلان
کتابت حدیث فرمادیا تھا کہ:

”مجھ سے سوائے قرآن کے کچھ نہ لکھو اور جو کسی نے کچھ لکھ لیا ہو تو اس

کو مٹا دے۔“

یہ روایت صحیح مسلم میں ہے۔ اس وجہ سے محدثین اس کو موضوع تو نہیں کہہ سکے، مگر چونکہ اس سے ان کی ساری بنیاد منہدم ہوتی جاتی تھی، اس لئے اس کی

توجیہ یہی کہ مقصد اس ممانعت سے یہ تھا کہ قرآن مجید کے ساتھ کوئی دوسری چیز مخلوط نہ ہو جائے۔ لہذا جب التباس کا خوف نہ ہو تو کتابت جائز ہے۔ اس طرح پر رسول اللہ صلی اللہ علیہ وسلم کے منع کتابت حدیث کے واضح اور صریح حکم کو مٹا دیا گیا حالانکہ آپ نے اس کی کوئی علت بیان نہیں فرمائی تھی اور بلا کسی قید کے مطلقاً ممانعت کی تھی۔ اگر حضور اکرمؐ کا یہ مقصد ہوتا کہ قرآن و حدیث مخلوط نہ ہونے پائیں، تو فرما سکتے تھے کہ دونوں کو الگ الگ لکھو۔ اس لئے محدثین کی یہ توجیہ صحیح نہیں ہے بلکہ اصلی وجہ اس کی وہ ہے جو صحابہ کرام نے سمجھی، یعنی یہ کہ گذشتہ قومیں اپنے انبیاء کی روایات لکھنے کی بدولت گمراہ ہوئیں۔

انبیائے کرام اور خاص کر سرورِ انبیا صلی اللہ علیہ وسلم کی حدیثوں کا لکھنا عقل و علم کی رُو سے نہایت پسندیدہ اور مفید کام ہو سکتا تھا مگر یہ نفسیاتی مسئلہ ہے کہ ایسی عظیم الشان ہستیوں کے اقوال جمع و مدون کرنے کے بعد قومیں ان ہی کو اصل دین قرار دے لیتی ہیں اور کتاب الہی کو پس پشت ڈال دیتی ہیں۔ یہی راز تھا جس کی بنا پر حضورؐ نے کتابتِ روایت سے منع فرمایا تھا۔

محدثین نے جواز کتابت کے لئے بعض روایتوں سے بھی استدلال کی کوشش کی، مثلاً حضرت ابو ہریرہؓ کی روایت ہے کہ میں جو کچھ آنحضرتؐ سے

سنا کرتا تھا، لکھ لیا کرتا تھا۔ نیز عبداللہ بن عمرو بن العاص کے متعلق بھی ان کا بیان ہے کہ وہ لکھا کرتے تھے۔ اسی طرح ایک روایت میں ہے کہ حضور صلی اللہ علیہ وسلم کا خطبہ یمن کے ایک شخص ابوشاہ نے لکھوانے کی درخواست کی تو حضور نے لکھوا دیا۔ مگر یہ چیزیں مستثنیات میں شمار ہوں گی۔ عام حکم یہی تھا کہ قرآن کے سوا کچھ نہ لکھا جائے، اور صحابہ کرام نے اسی کے مطابق عمل کیا، چنانچہ ابو داؤد کتاب العلم میں ہے کہ ایک بار حضرت زید بن ثابتؓ کا تب وحی امیر معاویہ کے پاس گئے۔ امیر موصوف نے ان سے ایک حدیث پوچھی۔ جب حضرت زید نے بیان کیا تو انھوں نے ایک شخص کو لکھنے کا حکم دیا۔ حضرت زید نے اس کو لے کر مٹا دیا اور کہا کہ رسول اللہ صلی اللہ علیہ وسلم نے حکم دیا ہے کہ آپ کی حدیثیں نہ لکھی جائیں۔

تذکرۃ الحفاظ میں امام ذہبی نے لکھا ہے کہ حضرت ابوبکرؓ نے ایک مجموعہ تقریباً پانچ سو حدیثوں کا لکھ رکھا تھا، ایک رات اس کے متعلق نہایت تردد اور مضطرب تھے۔ آخر صبح کے وقت اس کو لے کر آگ میں جلا دیا۔ ظاہر ہے کہ اس سے صحیح مجموعہ اور کون ہو سکتا تھا مگر صدیق اکبرؓ نے اس کا رکھنا بھی تقویٰ کے منافی خیال کیا کہ شاید کوئی غلط روایت اس میں شامل ہو گئی ہو۔

عروہ بن زبیر کہتے ہیں کہ حضرت عمرؓ نے ایک بار خواہش کی کہ سنن

(اسوۃ رسول) کو لکھوا لیں صحابہ سے بھی مشورہ لیا۔ انھوں نے راتے دی پھر وہ ایک ہینہ تک اللہ سے دعا اور استخارہ کرتے رہے بالآخر اس ارادہ سے باز رہے اور کہا کہ پہلی تو میں اسی وجہ سے ہلاک ہوتیں کہ انھوں نے اپنے پیغمبروں کی حدیثیں لکھیں اور ان ہی پر جھک پڑیں اور اللہ کی کتاب کو چھوڑ دیا۔

فاروق اعظمؓ جس طرح روایت حدیث کو روکنے میں سخت تھے۔ اسی طرح کذاب حدیث میں بھی۔ ان کے عہد میں جب حدیثیں زیادہ ہو گئیں تو اعلان کر دیا کہ لوگ ان کے پاس لائیں پھر انھوں نے ان سب حدیثوں کو لیکر جلا دیا اور فرمایا کہ اہل کتاب کی ثناۃ بنانی چاہتے ہو؟ یہود نے اپنے انبیاء کی روایتیں جمع کر کے اس کا نام ثناۃ رکھا ہے)

دیگر صحابہ کرام کا طرز عمل مختصر جامع بیان العلم ص ۳۳ سے اقتباس کر کے لکھتا ہوں :

عبداللہ بن یسار کہتے ہیں کہ حضرت علیؓ نے اپنے خطبہ میں فرمایا کہ میں ہر اس شخص کو جس کے پاس حدیث لکھی ہوتی ہو، عہد دلاتا ہوں کہ یہاں سے واپس جانے کے بعد اس کو مٹا ڈالے، کیونکہ گذشتہ اتمام اسی وجہ سے تباہ ہوئیں کہ انھوں نے اپنے علماء کی روایات کی پیروی کی اور اللہ کی کتاب کو چھوڑ دیا۔

ابونضرہ نے حضرت ابوسعید خدریؓ سے پوچھا کہ جو حدیثیں ہم

نے مختصر جامع بیان العلم ص ۳۳۔ ۳۴ طبقات ابن سعد جز ۲ فاس ص ۱۴۰

آپ کی زبان سے سنتے ہیں لکھ لیا کریں، فرمایا: کیا تم ان کو مصحف بنانا چاہتے ہو؟

حضرت زید بن ثابتؓ کو خلیفہ مروان نے بلایا وہاں انھوں نے کچھ لوگوں کو حدیثیں لکھتے ہوتے دیکھا۔ اُن سے فرمایا کہ ممکن ہے کہ روایت جس طرح تم سے بیان کی گئی ہے، اس طرح نہ ہو۔

حضرت عبداللہ بن مسعودؓ کے پاس ایک نوشتہ لایا گیا جس میں حدیثیں تھیں انھوں نے اس کو چلا دیا اور کہا کہ میں اللہ کا واسطہ دلاتا ہوں کہ جس شخص کو کسی کے پاس روایت کی کسی تخریر کی موجودگی کا علم ہو، وہ ضرور آکر مجھ کو بتا دے تاکہ میں وہاں پہنچوں۔ تم سے پہلے اہل کتاب اسی باعث ہلاک ہو چکے ہیں کہ انھوں نے اس قسم کے نوشتوں کے پیچھے اللہ کی کتاب کو چھوڑ دیا۔

حضرت عبداللہ بن عباسؓ بھی کتابتِ حدیث سے منع فرماتے تھے اور کہتے تھے کہ گذشتہ قوموں کی ہلاکت اسی وجہ سے ہوئی ہے۔

یہی حال حضرت عبداللہ بن عمرؓ کا تھا۔

عہدِ صحابہ کے بعد ائمہ تابعین بھی مثلاً علقمہ، مسروق، قاسم، شعبی، منصور،

مغیرہ اور اعمش وغیرہ کتابتِ حدیث کو جائز نہیں سمجھتے تھے۔

انام اوزاعی کہا کرتے تھے کہ "حدیثوں کا علم جب تک زبانی تھا، تشریف

علم تھا مگر جب سے لکھا جانے لگا اس کا نور جاتا رہا اور نا اہلوں کے ہاتھوں میں
 بڑ گیا۔ یہی وجہ تھی کہ تابعین کبار کے عہد تک حدیثیں غیر مدون تھیں اور سوائے
 قرآن مجید کے آیت کے ہاتھوں میں دوسری کتاب نہ تھی۔ بعض چیزیں محض
 علمی لحاظ سے لکھی گئی تھیں مثلاً حضرت عمر بن عبدالعزیز نے اپنے عہد خلافت
 میں جو صفر ۹۹ھ سے رجب ۱۰۱ھ تک تھا۔ سعید بن ابراہیم سے حدیثیں
 لکھوائیں اور مدینہ کے قاضی ابوبکر بن حزم کو قسطنطنیہ بھیجا کہ عمرہ کی روایتیں
 لکھ لی جائیں کیونکہ مجھے ڈر ہے کہ ان کی وفات سے ان کا علم ضائع ہو جائیگا۔
 یہ عمرہ حضرت عائشہ رضی اللہ عنہا کی روایات کا علم رکھتی تھیں۔

حدیث کے مدون اول محدثین کے نزدیک امام ابن شہاب زہری
 متوفی ۱۲۴ھ تسلیم کئے گئے ہیں۔ یہ خلفائے بنی امیہ کے درباروں میں
 بہت معتزز تھے اور ان ہی کے حکم سے انہوں نے حدیثیں لکھیں۔ وہ خود کہتے
 ہیں کہ ہم کو حدیثوں کا لکھنا گوارا نہ تھا لیکن ان خلفائے مجبور کر کے لکھوایا۔
 امام زہری کے بعد ابن جریر نے مکہ میں، محمد بن اسحاق اور مالک بن
 انس نے مدینہ میں، یزید بن حبیب اور حماد بن سلمہ نے بصرہ میں، سفیان ثوری
 نے کوفہ میں، اوزاعی نے شام میں، معمر نے یمن میں، ہشیم نے واسط میں، جریر نے
 یمن میں، اور ابن المبارک نے خراسان میں، جو سب کے سب ایک ہی زمانہ

کہ توجیہ النظر ص ۷۰ - ۷۱ مختصر جامع بیان العلم ص ۳۸

ہیں تھے، حدیث کی کتابیں مدون کیں۔

یہ جملہ حضرات دوسری صدی ہجری کے ہیں، لیکن ان کی کتابوں میں سے جہاں تک علم ہے سوائے موطا امام مالک متوفی ۱۷۹ھ کے اور کوئی کتاب امت کے ہاتھوں میں نہیں ہے۔ اس کے بھی مختلف نسخوں میں صرف تین سو سے پانچ سو تک حدیثیں ہیں۔ بیان کیا گیا ہے کہ امام مالک جب تک زندہ تھے ہر سال اس میں سے کچھ حدیثیں ساقط کر دیتے تھے۔ یہی وجہ ہے کہ اس کے مختلف نسخوں میں روایات کی تعداد مختلف نظر آتی ہے۔

ان ابتدائی تالیفات میں رسول اللہ صلی اللہ علیہ وسلم کی حدیثیں، صحابہ کے اقوال اور تابعین کے فتاویٰ سب ملے جلتے تھے۔ بعد کے لوگوں نے نبی صلی اللہ علیہ وسلم کی حدیثوں کو الگ مدون کرنا شروع کیا۔ اس قسم کی تالیفات مستند کہی جاتی ہیں۔ سب سے پہلی مسند عبد اللہ بن موسیٰ نے تیسری صدی ہجری کے آغاز میں لکھی پھر مسند بصری، اسد بن موسیٰ اور نعیم بن حماد وغیرہ نے۔ ان کے بعد کے طبقے نے بھی ان ہی کی پیروی کی، مثلاً امام احمد بن حنبل، اسحاق بن راہویہ اور عثمان بن ابی شیبہ وغیرہ۔ چوتھے طبقہ میں امام بخاری متوفی ۲۵۶ھ نے صرف صحیح حدیثوں کے مدون کرنے کی کوشش کی۔ ان کے بعد ان کے شاگرد امام مسلم، نیشاپوری متوفی ۲۶۱ھ نے بھی ان

۱۷ توجیہ النظر ص ۱۷۔

ہی کی پیروی کی۔ یہ دونوں کتابیں صحیحین کہی جاتی ہیں۔ اس زمانہ سے کتابت حدیث محدثین کا عام مشغلہ ہو گیا اور مختلف نوعیتوں سے اس کی اس قدر کتابیں لکھی گئیں جن کا شمار مشکل ہے۔

یہاں خور کے قابل یہ امر ہے کہ حدیثوں کی اگر دینی حیثیت ہوتی تو خود رسول اللہ صلی اللہ علیہ وسلم اور صحابہ کرام اس شدت کے ساتھ اس کی کتابت کو نہ روکتے، بلکہ اس کے خلاف اس کی حفاظت کی کوشش کرتے۔

ہر چند رسول اللہ صلی اللہ علیہ وسلم نے بار بار تاکید کے ساتھ فرمایا تھا کہ "جو میرے اوپر جھوٹ بولے وہ اپنا

وضع حدیث

ٹھکانہ جہنم میں بنالے" اور یہ قول اتنے صحابہ سے مروی ہے کہ بعض محدثین نے اس کے متواتر ہونے کا دعویٰ کر دیا ہے۔ لیکن باوجود اس کے بھی ایسے لوگ تھے جو اسی زمانے سے جھوٹی حدیثیں بیان کرنے لگے۔ توجیہ النظر صفحہ ۲۴۶ میں ہے کہ رسول اللہ صلی اللہ علیہ وسلم کے زمانہ ہی میں ان کے اوپر جھوٹ بولا گیا اور عمر صحابہ میں بھی منافقین اور مرتدین تھے۔

علاوہ منافقین اور مرتدین کے عہد صحابہ میں جب روایتیں عوام میں پھیلیں تو مبالغہ اور کذب ان میں شامل ہو گیا۔ صحیح مسلم میں ہے کہ "بشیر بن کعب نے حضرت ابن عباسؓ کے سامنے حدیثیں بیان کرنی شروع کیں۔ انہوں نے کچھ توجہ نہ کی۔ بشیر نے پوچھا کہ کیا بات ہے جو آپ میری روایتیں نہیں

سنتے ہ فرمایا کہ کبھی وہ زمانہ تھا کہ اگر کوئی نبی صلی اللہ علیہ وسلم کی باتیں بیان کرتا تو ہم اس کی طرف لپکتے اور کان لگا کر سُنتے، مگر جب سے لوگوں نے ہر قسم کی رطب و یابس روایتیں کرنی شروع کر دیں، اس وقت سے ہم نے حدیث کو ترک کر دیا۔ صحابہ کے بعد بتدریج کذابین اور وضاعین کی کثرت ہوتی گئی، کیونکہ بنی امیہ کے زمانے میں سلطنت اور مذہب میں تفریق ہو جانے کے باعث اہل روایت کے سروں پر فاروقی دُڑہ نہ رہا اور ان کو موقع ملا کہ آزادی کے ساتھ سچی یا جھوٹی جس قسم کی روایتیں چاہیں بیان کریں۔ خلفائے بنی امیہ بالعموم حدیث کو بہ نسبت قرآن کے اپنی سلطنت اور استبداد کے لئے زیادہ موجب عافیت سمجھتے تھے۔ انھوں نے خود حضرت علیؓ کو برسرِ منبر بُرا کہنے کی رسم ڈالی تھی اور سینکڑوں حدیثیں ان کے مثالب اور امیر معاویہ وغیرہ کے مناقب میں وضع کرائی تھیں۔ عہدِ عباسی میں تو ایک ایک خلیفہ کی پیشین گوئی اور مدح کی حدیثیں وضع ہوتیں۔ یہاں تک کہ یہ حدیث بھی پھیلائی گئی کہ کسی شخص کے دل میں اس وقت تک ایمان نہیں داخل ہوتا، جب تک کہ حضرت عباس اور ان کی اولاد سے محبت نہ رکھے۔ اور بنی امیہ کے خلاف تو ان کے دعاۃ آغاز تبلیغ ہی سے حدیثیں گھڑتے تھے۔ اس عہد میں کذب اور وضع کا بازار اس قدر گرم ہوا کہ ہزاروں پیشہ ور کذاب پیدا ہو گئے جن کا رات دن

لہ توجیہ النظر ص ۱۷

یہی کام تھا کہ حدیثیں گھڑیں۔

بیشتر وضاعین اپنی وعظ گوئی اور قصہ خوانی کی وجہ سے عوام پر اس قدر اثر رکھتے تھے کہ نہایت مقدس اور بزرگ سمجھے جاتے تھے اور ائمہ حدیث ان کا مقابلہ نہیں کر سکتے تھے۔ ذہبی نے میزان الاعتدال میں شعبی کا جو تابعین میں کوفہ کے سب سے بڑے امام حدیث تھے، بیان نقل کیا ہے کہ "میں ایک مسجد میں نماز پڑھنے لگا۔ اس میں ایک دراز ریش واعظ کھڑا ہوا نعت پڑھ کر رہا تھا کہ "اللہ نے دو صورتیں پیدا کئے ہیں، پہر ایک دو دو بار پھونکا جائے گا۔ میں نے جلدی سے نماز ختم کر کے اس سے کہا کہ اے شخص اللہ سے ڈر اور جھوٹی حدیثیں نہ بیان کر۔ صورت تو صرف ایک ہی ہے۔ وہ خفا ہوا اور بولا کہ کیسا فاجر آدمی ہے کہ بڑے بڑے آدمیوں کو جھٹلاتا ہے۔ اس کی زبان سے ان الفاظ کا نکلنا تھا کہ عوام مجھ پر ٹوٹ پڑے اور مارنے لگے اور جب تک مجھ سے اتزار نہ لے لیا کہ اللہ نے تیس صورتیں پیدا کئے ہیں، اس وقت تک نہ چھوڑا۔"

موضوعات کبیر ہیں مولا علی قاری نے لکھا ہے کہ ایک قصہ گو نے مقام محمود کی تفسیر بیان کرتے ہوئے کہا کہ رسول اللہ صلی اللہ علیہ وسلم اللہ کے ساتھ عرش پر بیٹھیں گے۔ امام ابن جریر طبری نے اس کی مخالفت کی اور اپنے دروازے پر لکھ دیا کہ اللہ کا کوئی ہم نشین نہیں ہے۔ بغداد کے لوگ اس پر بگڑ گئے اور امام موصوف کے دروازے پر اس قدر پتھر اڑا دیا کہ اس کا منہ ڈھک گیا۔

امام احمد بن حنبل اور یحییٰ بن معین نے جو ائمہ حدیث میں بلند ترین مقام رکھتے ہیں، ایک بار بغداد کے محلہ رصافہ میں نماز پڑھی مسجد میں ایک قصاص ^{قصہ کو} نے تقریر شروع کی کہ میں نے سنا احمد بن حنبل اور یحییٰ بن معین سے انھوں نے معمر سے، انھوں نے قتادہ سے، انھوں نے حضرت انسؓ سے اور انھوں نے حضرت رسول اللہ صلی اللہ علیہ وسلم سے کہ جب کوئی بندہ لا الہ الا اللہ کہتا ہے تو اللہ اس کلمہ کے ہر ہر حرف سے ایک ایک پرندہ پیدا کرتا ہے جس کی چونچ سونے کی ہوتی ہے اور پر زمرہ کے۔ آخر تک تقریباً بیس ورق کی روایت۔ اس طویل داستان کو سن کر دونوں حضرات نے ایک دوسرے کی طرف دیکھا۔ پھر یحییٰ بن معین نے قصاص کو اپنی طرف بلایا اور پوچھا کہ یہ حدیث تم نے کس سے سنی ہے؟ اس نے کہا کہ یحییٰ بن معین اور احمد بن حنبل سے۔ انھوں نے کہا کہ میں یحییٰ ہوں اور یہ ابن حنبل۔ ہم دونوں ہیں سے کسی نے آج سے پہلے اس روایت کو سنا تک نہیں تم کو اگر جھوٹ بولنا ہی تھا تو کسی اور کا نام لیا ہوتا۔ اس نے کہا کہ میں نے سنا تھا کہ یحییٰ بن معین احمق ہے۔ آج اس کی تصدیق ہو گئی۔ پوچھا یہ کیونکر؟ بولا کہ شترہ یحییٰ بن معین ہیں اور شترہ احمد بن حنبل، جن سے میں روایت کرتا ہوں، یہ تم نے کیسے سمجھ لیا کہ دنیا میں بس ایک تم ہی یحییٰ بن معین ہو؟ یہ سن کر آتشیں عمنہ پر رکھ لی اور چپ چاپ چلے آئے۔

۱۴
۱۵
۱۶
۱۷
۱۸
۱۹
۲۰
۲۱
۲۲
۲۳
۲۴
۲۵
۲۶
۲۷
۲۸
۲۹
۳۰
۳۱
۳۲
۳۳
۳۴
۳۵
۳۶
۳۷
۳۸
۳۹
۴۰
۴۱
۴۲
۴۳
۴۴
۴۵
۴۶
۴۷
۴۸
۴۹
۵۰
۵۱
۵۲
۵۳
۵۴
۵۵
۵۶
۵۷
۵۸
۵۹
۶۰
۶۱
۶۲
۶۳
۶۴
۶۵
۶۶
۶۷
۶۸
۶۹
۷۰
۷۱
۷۲
۷۳
۷۴
۷۵
۷۶
۷۷
۷۸
۷۹
۸۰
۸۱
۸۲
۸۳
۸۴
۸۵
۸۶
۸۷
۸۸
۸۹
۹۰
۹۱
۹۲
۹۳
۹۴
۹۵
۹۶
۹۷
۹۸
۹۹
۱۰۰

ان تذکروں اور واعظوں کی مقبولیت اس قدر تھی کہ جمہور ان ہی کو اپنا ہادی سمجھتے تھے اور ان ہی کی بات مانتے تھے۔ امام اعظم ابوحنیفہؒ کی والدہ کا قصہ ہے کہ انھوں نے کوئی مسئلہ دریافت کیا۔ امام صاحب نے اس کا جواب دیدیا۔ انھوں نے کہا کہ میں اُس وقت تک نہیں مانوں گی جب تک کہ مسیٰ کو فہ کا قصاص زوعہ اس کی تصدیق نہ کرے۔ چنانچہ امام صاحب ان کو خود ساتھ لیکر گئے اور جب زوعہ نے کہا یا کہ فتویٰ صحیح ہے، تب انھوں نے تسلیم کر لیا۔

امام ذہبیؒ نے میزان الاعتدال میں جعفر بن حجاج سے نقل کیا ہے کہ محمد بن عبداللہ نے موصل میں پہنچ کر عجیب و غریب حدیثیں بیان کرنی شروع کیں۔ علمائے حدیث کو جب خبر ہوئی تو ان میں سے چند نے چاہا کہ چل کر اس کی تردید کریں۔ وہ ایک مجمع میں سرگرم تقریر تھا، جب علماء کو اپنی طرف آتے دیکھا تو معاملہ کو سمجھ گیا۔ فوراً ایک روایت حضرت جابر سے بیان کرنی شروع کر دی کہ "وشرآن کلام اللہ ہے اور غیر مخلوق"۔ اب عوام کے خوف سے ان علماء کو جرأت نہ ہو سکی کہ آگے بڑھ کر اس سے کچھ کہہ سکیں۔

یہی وجہ تھی کہ ان لوگوں کے خلاف اگر ائمہ حدیث کچھ کہتے تو ان کے معتقدین آکر بحث و مجادلہ کرتے۔ امام داؤد طائیؒ نے اسی خوف سے روایت

یہ کیونکہ اس زمانہ میں یہی بحث چھڑی ہوتی تھی جو عالم قرآن کو غیر مخلوق کہہ دیتا وہ عوام میں مقبول ہو جاتا۔ پھر اس کی کوئی بات قابل تردید خیال نہ کی جاتی۔

چھوڑ دی تھی اور کہا کرتے تھے کہ مجھے دکھ ہوتا ہے کہ لوگ میرے پاس آتے ہیں اور جب میں کچھ لکھوادیتا ہوں تو میری غلطیاں نکالتے ہیں۔ امام اعظم کہتے تھے کہ واللہ تم لوگوں نے حدیثوں کو رد کر کے میرے حلق میں ان کو عود سے بھی زیادہ تلخ بنا دیا ہے۔ تم جس کی طرف رخ کرتے ہو اس کو جھوٹ بلوا کے چھوڑتے ہو، اور ابن مزرع کہا کرتے تھے کہ جب کسی شیخ کو بھاگتا ہوا دیکھو، سمجھ لو کہ اس کے پیچھے اصحاب حدیث ہیں۔

سینکڑوں واضعین حدیث ایسے بھی تھے جو مخفی طور پر جھوٹی حدیثیں گھڑتے اور ان کو اپنی جماعت میں پھیلاتے۔ اگر ان کا پایہ اعتبار کم ہوتا تو بڑے بڑے ثقہ راویوں کے ناموں سے روایت کرتے۔ بعض ایسے بھی تھے جو اپنے شیوخ کے مشابہ خط میں اپنی مکذوبات چوری سے ان کی کتابوں میں درج کر دیتے۔ کچھ لوگ جہاد اور ثواب کا کام سمجھ کر حدیثیں بناتے تھے۔ روایات کا تو کیا ذکر بعض بعض وضاعین نے تو حدیث کی پوری پوری کتابیں تصنیف کر ڈالیں، جو اول سے آخر تک موضوع ہیں۔ اس قسم کی چند کتابوں کے نام اور ان کے حالات تذکرۃ الموضوعات میں ہیں۔ علامہ ابن جوزی نے وضع حدیث کے مندرجہ ذیل اسباب لکھے ہیں:

(۱) بعض لوگوں نے جن کے اوپر زہد غالب تھا، حفظ میں غفلت کی

اور کچھ کا کچھ بیان کرنے لگے۔

(۳) بعض اہل علم کی یادداشتیں ضائع ہو گئیں اور انہوں نے مجبوراً حافظہ سے کام لیا اور جو خیال میں آیا کہہ گئے۔

(۴) بہت سے ثقہ راویوں نے بھی جن کی عقلوں نے بڑھاپے میں جواب دے دیا تھا، غلط روایتیں کیں۔

(۵) ایسے لوگ بھی تھے جنہوں نے غلط روایتیں کر دیں اور بعد میں باوجود اپنی غلطی کے علم کے اس سے رجوع کرنا شان کے خلاف سمجھا۔
(۶) زنادقہ نے (یعنی ان عجمیوں نے جو بظاہر مسلمان ہو گئے تھے لیکن درپردہ اسلام کو مٹانے کی فکر میں تھے اور عہد عباسی میں ان کی تعداد کچھ کم تھی) ایسی حدیثیں گھڑیں جو شریعت کو فنا کرنے والی ہیں۔

(۷) جب مذہبی تفریق پیدا ہوئی اور سنی، شیعہ، خارجی، قدری، جہمی، مرجئیہ اور معتزلہ وغیرہ فرقتے بن گئے، اس وقت ان میں سے اکثر نے اپنی تائید اور دوسروں کی تردید میں حدیثیں وضع کیں۔

(۸) بہت سے عابد و زاہد لوگ ایسے تھے جو عوام کو کسی اچھے کام کی رغبت دلانے اور برے کام سے ڈرنے کے لئے حدیثیں گھڑتے تھے۔

(۹) بعض کا خیال یہ تھا کہ ہر پسندیدہ قول کے لئے اسناد ترتیب دے لینا

لے یہ لوگ مدح کے پیرایہ میں سیرت رسول کو معیوب، قرآن کی آیات کو محرف اور شریعت کو ناقص دکھاتے مینراپنے عقائد کو اسلامی تعلیمات میں شامل کرنے کی کوشش کرتے تھے، جن کا اثر آج بھی کتب تفسیر و حدیث میں باقی ہے۔

اور اس کو رسول اللہ صلی اللہ علیہ وسلم کی طرف منسوب کر دینا جائز ہے اور عملاً ایسا ہی کیا کرتے تھے۔

(۹) خلفاء و اُمراء کے مقررین اور حاشیہ نشین ان کے حسب منشاء روایتیں گھڑتے اور ان کو اپنے تقرب کا ذریعہ بناتے تھے۔

(۱۰) قصہ گو و اعظ اور مذکر طرح طرح کے افسانوں کو آنحضرت صلی اللہ علیہ وسلم اور صحابہ کرامؓ کی طرف منسوب کرتے تھے، کیوں کہ ان کی گرم بازاری کا سرمایہ یہی تھا۔

یہ دس وجوہ ہیں، جن کے باعث کذب و مجبول روایتیں امت میں پھیلیں، لیکن ان سب سے بڑھ کر سیاسی جماعتوں نے جو دین کی راہ سے عوام کے قلوب کو مستخر کرنا چاہتی تھیں، حدیثیں بنائیں اور کبھی ان کو مخفی اور کبھی علانیہ مشرق سے مغرب تک پھیلا یا اور ان سے بھی زیادہ ان جاہ پسندوں نے روایتیں گھڑیں جو اپنے علم و تقدس کا سکہ جما کر، بزرگی اور عظمت حاصل کرنا چاہتے تھے۔

ان وضاعین کی موضوعات سے حدیث پر ایسی آفت آتی جس کا اندازہ مشکل ہے، کیونکہ یہ وضاعین حدیث کی رگ رگ میں گھس گئے تھے

۱۔ تذکرۃ الموضوعات میں ہے کہ ایک محدث نے آخر عمر میں وضع حدیث سے توبہ کی۔ اس وقت اس نے کہا کہ حدیثوں کو ذرا دیکھ بھال کر قبول کیا کرو، کیونکہ ہم لوگ جب کسی بات کو اپنے حسب منشاء پاتے تھے تو اس کو دین بنا لیتے تھے، یعنی رسول اللہ کی طرف منسوب کر دیتے تھے۔

اور اس کا کوئی باب اور کوئی شعبہ انہوں نے ایسا نہیں چھوڑا جس میں اپنے
 حسبِ منشاء حدیثیں نہ تراشی ہوں۔ اور ایک ایک بیچ میں سو سو جھوٹ نہ ملا یا
 ہو۔ پوسے باب کے باب موضوع ہیں! امام احمد بن حنبلؒ کا قول ہے کہ تین کتابیں
 ہیں جن کی کوئی اصلیت نہیں۔ ملاحم (پیشین گوئیاں) مغازی (لڑائیاں)
 اور تفسیر۔ ان تینوں ابواب میں کس قدر حدیثیں ہیں؟ ان کا اندازہ اس
 سے ہو سکتا ہے کہ خود امام موصوف کے ایک رفیق ابو زرہ کو صرف تفسیر میں
 ایک لاکھ چالیس ہزار حدیثیں یاد تھیں۔

کذب کا تسلط یہاں تک ہوا کہ روایات تو کیا، کئی ایک موضوع صحابی
 بنائے گئے۔ تذکرۃ الموضوعات صفحہ ۱۰۲ میں ہے:

جملہ مورخین متفق ہیں کہ دوتے زمین پر سب سے آخری صحابی جو رہ گئے تھے
 وہ حضرت ابوالطفیل عامر بن وائلہ ہیں جنہوں نے مکہ مکرمہ میں ۱۰۲ھ میں وفات
 پائی۔ ان کے بعد چھٹی بلکہ ساتویں صدی ہجری میں طویل العمر صحابہ مخترع کر لئے گئے
 جن میں سے یہ لوگ ہیں:

جبیر بن حرب حافظ ابن حجر لکھتے ہیں کہ ان کے متعلق مشہور رکھتا کہ
 غزوة خندق میں شریک تھے۔ امیر عبدالکریم کا بیان ہے کہ میں نے امام ناصر
 کے ساتھ ۳۵۳ھ میں ان کی زیارت کی تھی۔

۱۔ تذکرۃ الموضوعات ص ۸۲ - ۲۔ توجیہ النظر ص ۴۷

ابو عبد اللہ صقلی۔ پانچویں صدی ہجری میں تھے۔ ان کے بارے میں کہا جاتا تھا کہ نبی صلی اللہ علیہ وسلم سے مصافحہ کیا ہے، اس لئے لوگ جا جا کر تبرکاً ان سے مصافحہ کرتے تھے۔

قبیس بن تمیم گیلانی۔ ان کی پیشانی پر ایک نشان تھا، جس کی نسبت مشہور کیا گیا تھا کہ حضرت علیؓ کے چرخے لات مار دی گئی۔ چھٹی صدی ہجری کے آغاز میں ان سے حدیثیں روایت کی جاتی تھیں۔

بابا رتن ہندی، ان کے بارے میں کہا جاتا تھا کہ حضرت فاطمہؓ کی رخصتی کی تقریب میں شریک تھے۔ یہ ہندوستان میں رہتے تھے۔ ۶۳۲ھ میں وفات پائی :

ان زندہ صحابیوں کو کھڑا کر کے ان کی زبانوں سے طرح طرح کی روایتیں امت میں پھیلانی جاتی تھیں۔ بعض لوگ سند عالی کے خیال سے ان کو اپنی برائیوں میں درج کر لیتے تھے۔ علماء کی ذہنیتوں کا حال یہ تھا کہ جب امہ حدیث ان خرافات کا انکار کرنے لگے تو ان کے ساتھ مجادلہ کے لئے کھڑے ہو گئے۔ امام ذہبی نے بابا رتن کی جملہ روایتیں موضوعات میں شامل کیں۔ اس پر علامہ مجدد الدین صاحب قاموس بگڑ بیٹھے اور حافظ ابن حجر نے جب ان باتوں کی

لہ تذکرۃ الموضوعات کے حوالہ میں علامہ آفاق شہری کا قول نقل کیا گیا ہے۔ وہ کہتے تھے کہ ہر چند رتبیات کی صحت پر وثوق نہیں مگر ان کی سند سے برکت حاصل کی جا سکتی ہے۔

تغلیظ کی تو علامہ صفدی نے سختی کے ساتھ ان کا مقابلہ کیا۔

اس مختصر کیفیت سے اندازہ ہو سکتا ہے کہ روایانِ حدیث میں

کذابوں اور وضاعوں کا عنصر کس قدر غالب تھا اور جمہور میں ان کی قدر وانی

کی کتنی صلاحیت موجود تھی۔ حیرت ہوتی ہے کہ وہ اُمتِ بس کے پاس قرآن جیسی

کامل اور روشن کتاب ہو، کذب کے ایسے تاریک غار میں گر جاتے۔

جامعینِ حدیث نے جس وقت حدیثوں کو مدون کیا، اس

تنقیدِ حدیث

وقت جو کچھ بھی ذخیرہ، روایات کا ان تک پہنچا تھا، کتابوں

میں لکھ دیا۔ صرف خال خال روایتوں کو جن کا موضوع یا لکڑوب ہونا بالکل

ہی عیاں تھا، چھوڑ دیا۔ یہ حدیثیں اسناد کے ساتھ جمع کی گئی تھیں، یعنی ان

راویوں کے ناموں کے ساتھ جن کے ذریعہ سے پہنچی تھیں، اس کے بعد سے

تنقید کا سلسلہ شروع ہوا اور صحیح یا غلط کی چھان بین ہونے لگی۔

اس تنقید میں ائمہ حدیث نے دو چیزوں کو سامنے رکھا۔ ایک متنِ حدیث

کو، دوسرے روایت کو، موضوع متن کی شناخت کے لئے انھوں نے حسبِ ذیل

اصول قرار دیے:

(۱) عقل کے خلاف ہو۔

(۲) فطرت کے خلاف ہو۔

۱۹ توجیہ النظر ص ۱۹

(۳) شرآن کے خلاف ہو۔

(۴) تاریخ کے خلاف ہو۔

(۵) موقع یا ترمینہ کے خلاف ہو۔

(۶) رافضی صحابہ کے یا خارجی اہل بیت کے مطاعن میں روایت کرتا ہو۔

(۷) چھوٹے چھوٹے عمل پر بڑے بڑے اجر کا وعدہ یا چھوٹے چھوٹے گناہ

پر بڑے بڑے عذاب کی وعید ہو۔

(۸) واقعہ ایسا ہو جس کے بیان کرنے والے بہت سے لوگ ہو سکتے ہوں

مگر صرف ایک ہی شخص روایت کرتا ہو۔

لیکن ان اصولوں سے صرف تھوڑی سی غلط اور موضوع حدیثیں پکڑی

جاسکیں، کیونکہ جو لوگ حدیثیں تراشتے تھے، وہ اس کے ہر پہلو پر نظر ڈال لیتے

تھے، تاکہ کہیں سے گرفت نہ ہو سکے۔ علاوہ میں محدثانہ تاویلات کا دروازہ

ایسا کھلا ہوا تھا کہ جہاں کوئی روایت عقل یا شرآن وغیرہ کے خلاف معلوم

ہوتی، فوراً مطابقت پیدا کر لی جاتی۔

لہذا یہ اصول جو غلط روایتوں کو پہچاننے کے لئے مقرر کئے گئے تھے،

تقریباً بے کار ثابت ہوتے۔ اس لئے ان نقادوں نے دوسری چیز یعنی روایت

کی جانچ پر زیادہ مدار رکھا، لیکن ظاہر ہے کہ یہ حضرات نبی تو تھے ہی نہیں کہ

سو ڈیڑھ سو سال سے ہزار ہا وصا عین اور کذابین جو پیدا ہوتے چلے آئے

تھے اور جن میں سے اکثر جمہور میں مقبول اور محترم بھی تھے ان کو الہام الہی سے شناخت کر لیتے۔ ان کے پاس ان کے پہچاننے کا جو کچھ ذریعہ تھا وہ بھی روایات ہی کا تھا، یعنی ہر ایک راوی کے صدق و کذب کی بنیاد انہوں نے ان روایات پر رکھی جو اس کے متعلق لوگوں سے پہنچی تھیں۔

عہد صحابہؓ نیز تابعین میں ضعفاء اور کذا بین کم تھے، اس کی وجہ سے ان کی بابت کلام بھی کم کیا گیا ہے۔ صرف امام شعبی، ابن سیرین اور سعید بن المسیب سے بعض کے متعلق جرح مذکور ہوتی ہے۔ دوسری صدی ہجری کے وسط میں امام اعش اور مالک وغیرہ نے ضعفاء کا کھوج لگانا شروع کیا۔ پھر معمر، ہشام و ستوانی، اوزاعی، سفیان ثوری، ابن الماجنون اور حماد بن سلمہ وغیرہ نے ان کے بعد یحییٰ بن سعید القطان متوفی ۱۹۸ھ اور ابن مہدی رجال کے مستند امام بننے لگے، لیکن ان کے زمانے تک یہ علم زبانی تھا، تیسری صدی ہجری سے اس میں تدوین کتب شروع ہوتی، جن میں ایک ایک راوی کے حالات جمع کئے گئے اور اس کے اوپر جرح و تعدیل ہونے لگی۔ اس عہد کی نامور شخصیتیں دو ہیں: امام یحییٰ بن معین متوفی ۲۳۳ھ اور احمد بن حنبل متوفی ۲۴۱ھ جن کے بعد یہ سلسلہ پھیل گیا اور اس فن کے سینکڑوں امام ہوئے اور اس میں ہزاروں کتابیں لکھی گئیں۔ مگر چونکہ صدق و کذب

۱۱۴ توجیہ النظر ص ۱۱۴

باطنی صفات میں سے ہیں جن کے اوپر یقینی شہادت ہو ہی نہیں سکتی، اس وجہ سے رواۃ کے متعلق بے حد اختلافات ہوتے۔ ہزاروں ہیں جن کو ایک اگر سچا کہتا ہے تو دوسرا جھوٹا۔

رہے ظاہری اوصاف یعنی زہد و عبادت وغیرہ تو ان کے متعلق خود محدثین کا تجربہ بہت تلخ ہے۔ امام سحیٰ بن سعید القطان کہتے ہیں کہ اہل صلاح و خیر سے زیادہ حدیث کے معاملہ میں کوئی جھوٹا نہیں ہوتا۔ امام مسلم اپنی صحیح کے مقدمہ میں لکھتے ہیں کہ اہل خیر کی زبان سے بلا ارادہ بھی جھوٹ نکلتا ہے۔ ایوب سختیانی نے اپنے ایک پڑوسی کے علم و زہد اور عبادت و طہارت کی بہت تعریف کی، مگر اس کے بعد کہا کہ اگر وہ میرے سامنے ایک کھجور کے معاملہ میں بھی گواہی دے تو میں قبول نہیں کروں گا۔ اس لئے مجبوراً توثیق کی بنیاد محض مقبولیت اور شہرت پر رکھی گئی اور مقبولیت و شہرت کا یہ حال ہے کہ جو لوگ مسلم امام ہیں وہ بھی جرح سے محفوظ نہیں ہیں، بلکہ جب ہم ان کے متعلق ان کے ہم عصر اماموں کی راتیں سنتے ہیں تو ہم کو ان کی امامت میں شک ہونے لگتا ہے۔ اس قسم کے چند اقوال حافظ ابن عبد البر کی کتاب مختصر جامع بیان العلم کے صفحہ ۱۹۶ سے نقل کرتا

ہوں:

۱۔ توجیہ النظر ص ۲۵۔

امام حماد بن ابی سلیمان جو امام ابوحنیفہ کے استاد ہیں، جب
 نگہ کے سفر سے عراق میں واپس آئے اور لوگ ان کے پاس جمع ہوئے
 تو کہا کہ عراقیو! اللہ کا شکر کرو اس نے علمائے حجاز کو دیکھا واللہ
 تمہارے بچے بلکہ بچوں کے بھی بچے ان سے زیادہ علم رکھتے ہیں اور
 یہ علمائے حجاز کون تھے؟ عطاء بن ابی رباح، طاؤس، عکرمہ اور مجاہد
 وغیرہ جو سارے عالم اسلامی میں مستند مانے جاتے ہیں۔

انہی حماد کے استاد ابراہیم نخعی کا ذکر امام شعبی کے سامنے آیا تو
 انہوں نے کہا کہ وہ رات کو آکر ہم سے پوچھتا ہے اور صبح کو فتوے
 دیتا ہے۔ امام ابراہیم نے جب یہ بات سنی تو کہا کہ شعبی کذاب ہیں وہ
 مسروق سے روایت کرتے ہیں، حالانکہ ایک لفظ بھی ان سے نہیں
 سنا ہے۔

امام مغازی محمد بن اسحق کے پاس امام مالک کا ذکر ہوا تو کہا
 کہ ان کی روایتیں میرے سامنے پیش کرو، میں ان کا بیٹا ہوں۔
 جب امام مالک نے یہ بات سنی تو فرمایا کہ ابن اسحق دجال ہے۔
 ایک بار امام مالک سے کسی نے علمائے عراق کے متعلق دریافت
 کیا۔ فرمایا کہ "ان کو بمنزلہ اہل کتاب کے سمجھو، نہ ان کی تصدیق کرو
 نہ تکذیب" (یہ علمائے عراق کون تھے؟ حنیفہ سے پوچھئے)

امام ابوحنیفہ امام اعمش کی بیمار پرسی کو گئے تھے۔ اٹھتے وقت
 کہا کہ اگر میرا آنا آپ کے اوپر گراں نہ گذرتا تو میں اس سے زیادہ
 عیادت کے لئے حاضر ہوتا۔ انہوں نے کہا کہ تمہارا تو اپنے گھر میں رہنا
 بھی میرے اوپر گراں ہے، چہ جائیکہ یہاں آنا۔ باہر نکل کر امام ابوحنیفہ

نے کہا کہ اعمش کی نہ کبھی نماز ہوتی نہ روزہ۔

اس قسم کی باتوں کے متعلق محدثین یہ کہتے ہیں کہ ہم عصر علماء میں باہمی رقابت ربا کرتی ہے، اس وجہ سے ان کے اقوال ایک دوسرے کی نسبت قابل اعتنا نہیں ہیں اور ان سے کسی کی ہامت میں فرق نہیں آتا۔ میں اس جواب کی صحت پر بحث کرنا نہیں چاہتا۔ میرا مقصد صرف یہ ہے کہ ان ائمہ کی رایوں پر جب معاصرانہ چشمک غالب آجاتی تھی تو دوسرے جذبات کیوں نہیں غالب آسکتے تھے۔ ہم تو صاف دیکھ رہے ہیں کہ رواۃ کی توثیق صرف ان کے صدق کی بنا پر نہیں کی گئی ہے بلکہ اُستادی شاگردی اور ہم خیالی کے عواطف و میلانات بھی اس میں شریک ہیں۔ جہاں کسی امر میں اختلاف ہوتا ہے وہاں بڑے سے بڑے ثقہ پر بھی جرح ہو جاتی ہے۔ حارث ہمدانی مسلمہ طور پر ثقہ تھے، جن کا کبھی جھوٹ ثابت نہیں ہوا مگر چونکہ حضرت علیؑ کی محبت کا اظہار کرتے تھے، اس وجہ سے شعبی نے ان کو کذاب کہہ دیا۔^۱ اور پھر رفتہ رفتہ وضاعین میں شمار کئے گئے۔ بہت سے لوگوں نے امام ابو حنیفہؒ کے متعلق بعض اختلافات کی بنا پر کلام کیا۔ ابن ابی ذئب اور عبدالعزیز بن سلمہ وغیرہ نے چند مخصوص مسائل کی وجہ سے امام مالکؒ پر جرح کی جو دیکھی بن معین نے امام شافعیؒ کو غیر ثقہ قرار دیا۔ اسی طرح سینکڑوں ائمہ ہیں جو محض اختلافات خیال کے باعث

۱۔ مختصر جامع بیان العلم ص ۱۹۷۔ ۲۔ ایضاً ص ۲۰۱

مجرور کئے گئے۔ اسی کا ماتم کرتے ہوتے ہارون الرشید کے عہد کے نامور شاعر
ابوالغناہیہ نے کہا:

بکی شجوة الاسلام من علیائہ
فما اکثر ثوالہما رأوا من بکاءہ
فاکثر ہم مستقبر لصرابین
ینخالفہ مستحسن لخطائہ
فایہم المرجو فینا لدینہ
وایہم الہو ثوق فینا لرائہ

اسلام اپنے علماء کے دکھ سے روپڑا اور انہوں نے اس کو روتے دیکھ کر

بھی پروا نہ کی۔ ان میں سے اکثر ایسے ہیں جو اپنے مخالف کی صحیح بات کو

بھی بری اور اپنی غلط بات کو بھی اچھی سمجھتے ہیں لہذا ان میں

سے کس سے دین کی امید رکھیں اور کس کی رائے پر اعتماد کریں۔

الغرض جرح و تعدیل کا فن سترتا ستر قیاسی ہے اور اس قیاس میں بھی جذبات

اور عواطف کے علاوہ نتائج سے کام لیا گیا ہے۔ تذکرۃ الموضوعات میں ہے کہ:

امام احمد بن حنبل، ابن ہدی اور ابن مبارک تینوں کا بیان ہے کہ

ہم حلال اور حرام کی روایتوں کی جانچ میں سختی کرتے ہیں اور فضائل

وغیرہ کی روایتوں میں نرمی۔

شروع سے آخر تک ان میں نرم اور گرم دو فریق رہے ہیں۔ طبقہ اول میں امام

شعبی سخت تھے اور سفیان ثوری نرم۔ دوم میں ابن ہدی نرم تھے اور یحییٰ بن

سعید القطان سخت سوم میں احمد بن حنبل بمقابلہ ابن معین کے نرم تھے اور

چہارم میں ابو حاتم بمقابلہ امام بخاری کے سخت۔

اس لئے روایۃ کی توثیق یا تصنیف تمام تر تخمین پر مبنی ہے اور صرف حدیثیں نطقی نہیں ہیں بلکہ ان کے جانچنے کا معیار بھی نطقی ہے اور یہ وہ بات ہے جس کو خود محدثین نے تسلیم کیا ہے۔ ملا علی قاری موضوعات کبیر صفحہ ۱۶ میں لکھتے ہیں:

یہ (حدیثوں کی صحت) تمام تر وہ ہے جو محدثین کو اسناد پر نظر ڈالنے سے سمجھ میں آئی ہے، ورنہ یقین کی کوئی صورت نہیں کیونکہ عقل جا تر رکھتی ہے کہ جس کو انھوں نے صحیح کہا ہے وہ نفس الامر میں موضوع ہو اور جس کو موضوع کہا ہے وہ صحیح ہو۔

اس لئے کسی حدیث کی نسبت یقین کے ساتھ نہیں کہا جاسکتا کہ قولِ رسول ہے بلکہ صرف یہ کہ وہ ایک قول ہے جو رسول کی طرف منسوب ہے خواہ اس کی نسبت صحیح ہو یا غلط۔ امام مالکؒ یہ آیت پڑھا کرتے تھے:

إِنْ تَنْظُرْ إِلَّا ظَنًّا وَمَا نَحْنُ بِمُستَيْقِنِينَ۔

ہم تو صرف گمان کرتے ہیں ہم کو یقین نہیں حاصل ہے

پھر ایک بڑا سوال یہ ہے کہ رجال اسناد کے ثقہ ثابت کرنے سے یہ کب لازم آتا ہے کہ متن حدیث بھی صحیح ہو، اس لئے کہ وضاعین اپنی موضوعہ روایات کے ساتھ معتبر سند لگا دیتے تھے تاکہ کوئی ان کو غلط نہ کہہ سکے۔ ان کے پاس سترہ

یحییٰ بن معین اور شہرہ احمد بن حنبل ہوتے تھے۔ لہذا پہلا اصول تو یہ ہونا چاہئے تھا کہ جو روایت جس سند کے ساتھ مروی ہے اس کی صحت کا ثبوت بہم پہنچایا جائے اور دوسرا یہ کہ جس کے متعلق یہ معلوم ہو جائے کہ وہ ایک کا قول کسی دوسرے کی طرف منسوب کرتا ہے، اس کی کوئی روایت نہ تسلیم کی جائے، مگر ہم دیکھتے ہیں کہ اس کے برخلاف اس تدلیس کے عیب میں بڑے بڑے ائمہ مبتلا ہیں مثلاً امام حسن بصریؒ، مکحول شامی، سفیان ثوری، سفیان ابن عیینہ، ابراہیم نخعی مالک انس اور دارقطنی وغیرہ۔ اس لئے روایات کی تنقید کا یہ طریقہ بھی بے کار ثابت ہوا۔

علاوہ بریں یہ تقدیمی کے بھی خلاف ہے اور عقل کے بھی۔ کیونکہ جس اُمرت کے ہاتھ میں قرآن جیسی کتاب موجود ہے جس میں "الیوم اکہلت لکم دینکم" فرما کر اللہ نے دین اسلام کو مکمل کر دیا ہے، اس کو دین کی تلاش کے لئے کب جائز ہے کہ مرے ہوتے ائمہ اور رواۃ کے گڑے مُردے اُکھیر کر جرح و تعدیل کے مسلخ میں لاتے اور ہر ایک کی پوست کشی کر کے اس کے صدق و کذب کا پتہ لگانے کی کوشش کرے، وہ بھی محض لوگوں کے بیانات سے۔ چنانچہ امام یحییٰ بن معین نے جب سب سے پہلے تاریخ الرجال لکھی اور اس میں سینکڑوں رواۃ حدیث کو جہاں ثقہ و صادق قرار دیا، وہاں ہزاروں کو کذاب اور دجال

۱۵ طبقات المدلسین لابن حجر۔

کہا۔ اس وقت علمائے اُمت پر یہ امر اس قدر شاق گذرا کہ انھوں نے سخت ناراضی کا اظہار کیا۔ بکر بن حماد شاعر نے کہا:

لا بن معین فی الرجال مقالة سبب سئل عنہا والمملیٰ شہید
 فان کان حقا قوله کان غیبة وان کان زورا فالقصاص شہید

راہن معین نے لوگوں کے بارے میں باتیں کہی ہیں، جن کی بابت اللہ کے سامنے ان سے سوال کیا جائے گا۔ اگر وہ سچی ہیں تو غیبت ہیں اور اگر جھوٹی ہیں تو سزا سخت ہوگی۔

لیکن محدثین کو چونکہ حدیثوں کو صحیح یا غلط قرار دینے کے لئے ایک معیار کی ضرورت تھی، اس وجہ سے انھوں نے کوئی پروا نہیں کی اور اس سلسلے کو بڑھا کر ایک مستقل فن بنا لیا اور آج تو وہ بڑے فخر کے ساتھ ڈاکٹر اسپرنگر کا یہ قول نقل کرتے ہیں کہ "مسلمان اس خصوصیت میں ممتاز ہیں کہ انھوں نے اپنے پانچ لاکھ علماء کے حالات محفوظ رکھے۔"

مگر حقیقت یہ ہے کہ ان پانچ لاکھ میں سے ایسے حضرات کے سوا جنہوں نے اعلائے کلمۃ الحق یا ملت کی تعمیر میں کارنامے چھوڑے ہیں، بقیہ کے متعلق جن کا کام سوائے روایت کشتی کے اور کچھ نہ تھا۔ یہ دریافت کرنا کہ

۱۔ مگر شاعر کے خیال کے خلاف ایک محدث نے سہی بن معین کو ان کے انتقال کے بعد خواب میں دیکھا اور پوچھا کہ کیسی گذری؟ انھوں نے کہا کہ اللہ نے مجھ کو چار سو حوریں بخشیں۔
 کتاب الاسماء جلد ۱ صفحہ ۱۵۱

ان کا نام کیا تھا، ان کی کنیت کیا تھی، ان کے کون کون اُستاد تھے اور کون کون شاگرد، ان کی کس قدر روایتیں صحیح ہیں اور کس قدر غلط وغیرہ وغیرہ کوئی مفید یا قابلِ فخر تاریخی علم نہیں ہے بلکہ تلت کے لئے ایک قسم کی دماغی تعزیر ہے جو روایت پرستی کے سبب سے ملی ہے۔

اصولِ حدیث سے یہاں میری مراد اس کی اصطلاحات
اصولِ حدیث نہیں ہیں، بلکہ وہ قواعد ہیں، جن کو محدثین نے

روایت میں مرعی رکھا۔ یہ اصول تقریباً سب کے سب ناقص اور نظری حیثیت سے نہایت کمزور ہیں۔ اس موقع پر میں ان میں سے صرف ان اصول کو لیتا ہوں جن سے حدیثوں کی حیثیت پر روشنی پڑتی ہے۔

پہلا اصول روایت بالمعنی کا ہے، یعنی رسول اللہ صلی اللہ علیہ وسلم سے جو روایتیں کی گئی ہیں وہ بلفظ نہیں ہیں بلکہ بالمعنی ہیں۔ اور بلفظ ہو بھی کیسے سکتی تھیں، کیونکہ حضور کی مجلس میں جو صحابہ موجود ہوتے تھے، وہ نہ آپ کی باتیں لکھا کرتے تھے، نہ یاد کر کے سنایا کرتے تھے، اور ان کو بیان کرنے کا موقع بھی ایک مدت کے بعد پیش آیا۔ اس وجہ سے ان کے لئے انہی الفاظ کو نقل کرنا جو رسول اللہ صلی اللہ علیہ وسلم کی زبان مبارک سے نکلے تھے متعذر تھا۔ لہذا وہ اپنے الفاظ میں بیان کرنے لگے اور اس کو محدثین نے اصولاً

جائز و ترادے لیا اور روایت بالمعنی راجح ہوگئی۔ حالانکہ بعض صحابہ حضرت ابن عمرؓ جیسے اس کو ناجائز سمجھتے تھے اور وہ یا تو زبان بند رکھتے یا اپنی روایت کو بیان کرتے تھے جن کے الفاظ ان کو یاد ہوتے تھے، کیونکہ لفظوں کے بدل جانے سے معانی میں کچھ نہ کچھ تبدیلی ضرور ہو جاتی ہے جو روایت حدیث میں یقیناً تقویٰ کے خلاف ہے۔ حضرات عمران بن حصین نے کہا کہ دوسروں کی طرح اگر میں بھی روایتیں بیان کرنی چاہوں تو دو دن اور دو رات تک مسلسل بیان کر سکتا ہوں، کیونکہ جس طرح ان لوگوں نے رسول اللہ صلی اللہ علیہ وسلم کی باتیں سنی ہیں میں نے بھی سنی ہیں مگر ڈرتا ہوں کہ انہی غلطیوں میں پڑ جاؤں گا جن میں دوسروں کو بڑتے ہوتے دیکھ رہا ہوں۔ اس سے معلوم ہوتا ہے کہ شروع ہی سے الفاظ کی تبدیلی سے معانی بدلنے لگے تھے اور اختلاف پیدا ہونے لگے تھے اور اہل نظر و صلاح اس سے عبرت پکڑتے تھے۔ تابعین میں سے بعض ائمہ مثلاً ابن سیرین، مالک، قتادہ اور ابو بکر رازی کے سوا بالعموم محدثین روایت بالمعنی ہی کرتے تھے۔ امام سفیان ثوری نے کہا ہے کہ:

اگر میں تم سے کہوں کہ میری روایت کے الفاظ وہی ہیں جو رسول اللہ صلی اللہ علیہ وسلم نے فرماتے تھے، تو مجھ کو سچا نہ جانو، میں تو بالمعنی

بہی دوسرے محدثین بھی کہا کرتے تھے۔ قاضی بدرالدین نے اپنے استاد ابن مالک سے کہا کہ حدیثیں بالمعنی مروی ہیں اور رواۃ زیادہ ترجیحی ہیں، جو اپنے الفاظ میں بیان کرتے ہیں پھر ہم کس طرح معلوم کریں کہ حضور اکرم صلی اللہ علیہ وسلم کے قول کا اصل مفہوم کیا تھا؟ وہ چپ رہے اور کچھ نہیں بولے۔

ابو حیان نے لکھا ہے کہ یہی وجہ ہے کہ امہ نحو نے جس قدر استشہاد کیا ہے، آیات سے کیا ہے، روایات سے نہیں کیا، کیونکہ ان کو الفاظ حدیث پر وثوق نہیں تھا کہ یہ رسول اللہ صلی اللہ علیہ وسلم کے ہیں۔ اگر کبھی روایت میں بعینہ الفاظ محفوظ ثابت ہو جائیں تو یہ اتفاقی امر ہے۔

روایات کے بالمعنی ہونے سے حدیثوں کی منزلت میں بہت فرق آگیا، کیونکہ رسول اللہ صلی اللہ علیہ وسلم کی طرف ان کی نسبت صرف معنوی رہ گئی اور صحیح طور پر نہیں کہا جاسکتا کہ رواۃ کے الفاظ کہاں تک آپ کے بیان کے مدعا کے مطابق ہیں، اس لئے کہ کبھی کبھی صرف ایک لفظ کی تبدیلی سے پورے کلام کا مفہوم بدل جاتا ہے اور یہ امر تو بالکل واضح ہے کہ ایسی صورت میں الفاظ حدیث سے کسی خاص مقصد پر استدلال نہایت بے بنیاد ہے، کیونکہ معلوم نہیں کہ اصلی لفظ کیا تھا؟

دوسرا اصول خبر منفرد کی مقبولیت کا ہے، یعنی محدثین نے اس روایت کو جس کا راوی کسی درجہ میں صرف ایک ہی ہو، لیکن ان کے معیار کے مطابق ثقہ ہو، مقبول قرار دیا۔ علمائے محققین نے اسی وقت اس کی مخالفت کی۔ ابراہیم بن اسماعیل نے کہا کہ روایت بمنزلہ شہادت کے ہے، اس لئے جب تک ہر درجہ میں کم سے کم دو راوی نہ ہوں قبول نہیں کی جا سکتی معتزلہ اور خاص کر ابوہلی جبائی نے بھی نہایت سختی کے ساتھ ٹوکا، مگر محدثین نے کوئی التفات نہیں کیا، کیونکہ اس سے احادیث کے ایک بڑے حصہ سے ان کو دستبردار ہو جانا پڑتا اور غالباً یہی وجہ ہے کہ امام غزالیؒ اور رازیؒ نے باوجود فلسفی اور محققی ہونے کے بھی ان کے ساتھ موافقت کی ہے، حالانکہ قرآن میں جب معمولی لین دین پر جو دنیاوی امور ہیں، دو مسلمانوں کو گواہ بنا لینے کا حکم دیا گیا ہے تو دینی امور میں کیوں دو گواہوں کی ضرورت نہیں ہے؟

خود روایتوں سے معلوم ہوتا ہے کہ خلفائے راشدین گواہ طلب کرتے تھے۔ قبضہ بیان کرتے ہیں کہ حضرت ابوبکر کے پاس ایک عورت آئی جو اپنے پوتے کے تزکے میں سے حصہ مانگتی تھی، انھوں نے فرمایا کہ میں کلام اللہ میں تیرا حصہ نہیں پاتا حضرت مغیرہ بن شعبہؓ نے کہا کہ رسول اللہ صلی اللہ علیہ وسلم نے دادی کو سس دلوایا ہے۔ فرمایا کہ کوئی تمہارے اس قول پر شاہد ہے؟ محمد بن مسلمہ نے کہا کہ میں شہادت دیتا ہوں۔ اس وقت اس کو ایک سس دلوایا۔

اسی طرح حضرت عمرؓ کے دروازے پر ابو موسیٰؓ نے آواز دی، جب جواب نہ ملا تو واپس چلے۔ اتنے میں فاروق اعظمؓ اندر سے نکل آئے اور پوچھا کہ آواز دینے کے بعد پٹے کیوں؟ کہا کہ حضور اکرمؐ نے فرمایا ہے کہ جب تین بار پکارنے کے بعد جواب نہ ملے تو واپس ہو جاؤ۔ فرمایا کہ گواہ لاؤ، ورنہ اچھی طرح خبر لوں گا۔ ابو موسیٰ کا رنگ، خوف سے اڑ گیا بھاگے ہوئے مسجد کی طرف صحابہ کرام کے پاس آئے، واقعہ سنایا اور کہا کہ کسی نے اگر سنا ہو تو میرے ساتھ چلے، چنانچہ ایک صحابی نے جا کر شہادت دیدی تب حضرت عمرؓ نے ان کو چھوڑا۔

مگر عہد صحابہ میں عینی شہادت کا ملنا ممکن تھا، اس لئے اس وقت یہ طرز عمل بالکل حق بجانب تھا، لیکن زمانہ مابعد میں راوی کی حیثیت شاہد کی نہیں رہی بلکہ مدعی کی ہو گئی جو رسول اللہ صلی اللہ علیہ وسلم کی طرف سے اُمت کے جملہ افراد پر جن کی تعداد کروڑوں بلکہ ممکن ہے اربوں ہو جاتے، ایک عقیدہ یا عمل کی پابندی عائد کرنی چاہتا ہے اور اس کا بیان بھی واسطہ درواسطہ ہے، اس لئے اس کے اوپر لازم ہے کہ وہ دو شاہد عدل پیش کرے جو گواہی دیں کہ اس نے فلاں سے ہمارے سامنے منہ ہے۔ پھر اسی طرح سلسلہ کے آخر تک ہر راوی کی سماعت کے دو گواہ ہونے ضروری ہیں۔ بلا ان کے اصول عدالت اور قانون شریعت کے مطابق اس کا قول تسلیم کے قابل نہیں۔

اب سوچنے کی بات یہ ہے کہ ہمارے پاس جس قدر ذخیرہ روایات کا ہے اس میں ایک روایت بھی ایسی نہیں جو اس طرح شہادتوں سے ثابت کی گئی ہو یا کی جاسکتی ہو؟ اس لئے تمام روایتیں غیر یقینی ہیں۔ روایت کی صرف ایک قسم یقینی ہو سکتی تھی، یعنی متواتر جس کی تعریف حافظ ابن حجر نے نخبۃ الفکر میں یہ لکھی ہے:

ایک تعداد کثیر جس کا عادتاً جھوٹ پر اتفاق کر لینا محال ہو اس کو روایت کرے اور ابتدا سے انتہا تک ان کی تعداد اتنی ہی کثیر ہو اور اس کی بنا محسوس پر ہو اور اس سے بڑا بہتہ سامع کو یقین حاصل ہو جائے۔

یعنی خبر کے متواتر ہونے کے لئے چار شرطیں ہیں:

(۱) اس کے راویوں کی تعداد اتنی کثیر ہو کہ ان کے کذب پر باہم اتفاق

کر لینا عادتاً ناممکن ہو۔

(۲) ابتدا سے انتہا تک ہر درجہ میں اس کے راویوں کی تعداد اتنی

ہی کثیر ہو۔ کسی ایک درجہ میں بھی اس سے کم ہوگی تو وہ متواتر نہ رہیگی۔

(۳) خبر متواتر کا بدنی محسوس ہو، اگر غیر محسوس ہوگا تو متواتر نہ ہوگی۔

مثلاً مکہ ایک شہر ہے۔ اس کو بیان کرنے والے خواہ ہزار ہی آدمی کیوں نہ ہوں،

یہ خبر متواتر اور یقینی ہوگی۔ بخلاف اس کے اگر کروڑوں آدمی کہیں کہ عیسیٰ خدا

کے بیٹے ہیں تو یہ خبر متواتر نہ ہوگی، کیونکہ اس کا بہنی غیر محسوس اور محض اعتقادی ہے۔

(۴) اس خبر کو سنتے ہی سماع کو یقین حاصل ہو جاتے اور وہ کسی دلیل کا محتاج نہ رہتا ہے۔

ایسی حدیث جس میں یہ چاروں شرطیں پائی جاتیں، متواتر اور مفید یقین ہوگی اور اسی کو علماء بمعقول یعنی منطقیوں نے یقینیات میں شمار کیا ہے، لیکن اس قسم کی متواتر حدیث کوئی موجود ہی نہیں ہے۔ چنانچہ علامہ ابن صلاح نے جو باوجود اس کے کہ حدیث کے معاملہ میں نہایت خوش اعتقاد ہیں، لکھا ہے کہ اس تعریف کے مطابق متواتر حدیث کا ملنا مشکل ہے۔ حافظ ابن حجر ان کا یہ قول نقل کرنے کے بعد کہتے ہیں کہ ایسی حدیث مل سکتی ہیں مگر حقیقت یہ ہے کہ محدثین نے جن چار حدیثوں کے تواتر کا دعویٰ کیا ہے ان میں تواتر لفظی نہیں بلکہ معنوی ہے۔ علاوہ بریں انہوں نے تواتر کا مفہوم ہی بدل دیا ہے اور مشہور حدیث کو متواتر قرار دینے کی کوشش کی ہے جس کے یقینی ہونے کا ہرگز دعویٰ نہیں کیا جاسکتا۔ اگر کسی صحابی یا امام نے کوئی روایت کی، جس کے بعد اس کے بیان کرنے والے حدیث سے زیادہ ہو گئے تو وہ متواتر نہ ہوگی، کیونکہ اس میں رواۃ کی تعداد اول سے آخر

رہے توجیہ النظر میں ہے

تک یکساں نہیں ہے جو لوگ فرطِ عقیدت سے صحیحین کی روایتوں کو متواتر کہنے کی کوشش کرتے ہیں مثلاً امام تمیمیہ یا ابن صلاح، ان کے ساتھ اس حد تک تو موافقت کی جاسکتی ہے کہ وہ اپنے اپنے مصنفین تک متواتر ہیں، مگر ڈھائی سو سال کا زمانہ جو ان سے پہلے رسول اللہ صلی اللہ علیہ وسلم تک ہے، اس میں خبر واحد ہی تھیں۔ زیادہ صاف لفظوں میں یوں کہا جاسکتا ہے کہ خبر متواتر وہ ہے جس سے بدابہتہ یقین حاصل ہو اور وہ دعویٰ، دلیل اور سند کی بھی محتاج نہ ہو اور ایسی کوئی حدیث نہیں ہے بلکہ جملہ حدیثیں خبر واحد ہی ہیں اور ائمہ اصول نے تصریح کی ہے کہ خبر واحد مفید یقین نہیں ہے۔

محدثین نے حدیث کی دینی حیثیت پر آیات قرآنی سے بھی استدلال کی کوشش کی ہے، اس لئے ان کے

دلائل حدیث

جوابات بھی لکھنے ضروری ہیں تاکہ حقیقت اچھی طرح واضح ہو جائے۔ امام شافعیؒ (متوفی ۲۰۴ھ) نے اپنی کتاب الامم کی ساتویں جلد میں اس جماعت کا ذکر کیا ہے جو حدیث کو دینی حجت نہیں مانتی تھی اور ان میں سے ایک کے ساتھ اپنی بحث کا بھی حال لکھا ہے۔ اس نے امام موصوفی سے سوال کیا کہ:

قرآن کریم نے جو فرائض امت پر عائد کئے ہیں، ان میں سے تم کسی کو عام قرار دیتے ہو، کسی کو خاص، کسی کو لازم اور کسی کو مباح۔

اور یہ سب کچھ ان روایات کی بنا پر کرتے ہو جو ایسے لوگوں سے مروی ہیں جن میں سے اکثر کو نہ تم نے دیکھا، نہ ان سے ملے اور باوجود ان کی عدالت اور تقاہت کے قائل ہونے کے بھی تم ان میں سے کسی کی نسبت یہ عقیدہ نہیں رکھتے ہو کہ وہ غلطی، غلط فہمی، غلط اور نسیان سے بھی بری ہے۔ پھر بھی ان کی روایتوں کو اس قدر برحق سمجھتے ہو کہ ان کی بنا پر احکام الہی میں تفریق کر ڈالتے ہو۔

امام صاحب نے جو جواب دیا، اس کا خلاصہ یہ ہے کہ ان روایات سے سنت کی خبر عداوت ہم تک پہنچتی ہے اور سنت وہ ہے جس کو قرآن نے بعلہمہ الکتاب والحکمتہ میں حکمت کے لفظ سے تعبیر کیا ہے۔ نیز دوسری آیت ہے:

مَا أَتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا (۲۹)

رسول جو کچھ تم کو دے وہ لو اور جس سے روکے اس سے باز رہو۔

اس سے سنت کی دینی حیثیت ثابت ہے۔ اس کے بعد امام صاحب لکھتے ہیں کہ یہ سن کر اس نے اپنے قول سے رجوع کیا۔

حقیقت یہ ہے کہ ان دلیلوں سے اس منکر کے قائل کر دینے کو ہم امام شافعیؒ کی کرامت ہی سمجھتے ہیں ورنہ ان سے تو اس کے سوال کے کسی حصہ کا بھی جواب نہ ہوا، کیونکہ اس کا اعتراض نفس روایت اور ذریعہ روایت کے متعلق تھا کہ وہ مشتبہ ہے اس لئے قرآن کی غیر مشتبہ آیات میں فیصلہ کرنے کے

قابل نہیں ہے۔
 علاوہ بریں حکمت کا مفہوم جو انہوں نے حدیث کو قرار دیا کسی طرح صحیح
 نہیں حکمت ایک عام لفظ ہے جس کے معنی ہیں، دانائی کی باتیں۔ خود قرآن کی
 صفت بھی حکیم ہے، یعنی اس میں حکمت کی باتیں ہیں جیسا کہ جا بجا آیات میں
 تصریح ہے:

وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَرَزَقَكَ

اور اللہ نے تجھ پر کتاب و حکمت نازل فرمائی۔

سورہ بنی اسرائیل میں تورات کے احکام عشرہ کے مقابل تیرہ احکام نازل کرنے
 کے بعد اللہ نے فرمایا:

ذَلِكَ مِمَّا أَوْحَى إِلَيْكَ رَبِّكَ مِنَ الْحِكْمَةِ (۱۶)

یہ حکمت کی ان باتوں میں سے جو تیرے رب نے تجھ پر وحی کی ہیں۔

خود اس منکر نے اعتراض کیا تھا کہ ازواج رسول کو قرآن میں حکم دیا گیا ہے کہ

وَأذْكُرَنَّ مَا يُلَىٰ فِي بُيُوتِكُنَّ مِنْ آيَاتِ اللَّهِ وَالْحِكْمَةِ

اور تمہارے گھروں میں اللہ کی آیتیں اور حکمت کی باتیں بتلاؤ۔ تاکہ جاتی ہیں انکو یاد رکھو۔

جس سے معلوم ہوا کہ حکمت و قرآن میں شامل ہے ورنہ حدیثوں کی کون تلاوت کرتا ہے

لہٰذا اسی بنا پر حدیثوں کیلئے "وحی غیر متلو" کی اصطلاح وضع کی گئی تھی۔ یعنی وہ وحی جس کی تلاوت نہیں
 کی جاتی۔ واضح رہے کہ وحی کی ان اقسام (متلو اور غیر متلو) کا کوئی سہ لرح عہد نبوی اور عہد صحابہ میں
 نہیں ملتا۔ یہ سب زمانہ مابعد کی اختراعات ہیں۔ (طلوع اسلام)

مگر امام صاحب نے اس کی طرف توجہ نہ فرمائی، حالانکہ خود ان کا قول ہے کہ حدیثیں منزل من اللہ نہیں ہیں بلکہ استنباطات نبویہ ہیں، یعنی قرآنی آیات سے آنحضرت صلی اللہ علیہ وسلم نے جو سمجھا اور فرمایا۔ پھر جس حکمت کا منزل من اللہ ہونا ثابت ہے تو وہ حدیث کیسے ہو سکتی ہے؟ قرآن میں ہے کہ "ہم نے لقمان کو حکمت عطا کی" کیا لقمان کو خاتم النبیین صلی اللہ علیہ وسلم کی حدیثیں دی گئی تھیں؟

دوسری آیت "ما أشکركم الرسول" جو انھوں نے پیش کی اور ان کی تقلید میں آج تک علماء حدیث پیش کرتے چلے آتے ہیں، وہ مال فی رعیت بلا جنگ کی تقسیم کے بارے میں ہے حدیث سے اس کا دور کا بھی واسطہ نہیں ہے۔ یہاں "اتا" کے لفظ کو "بوتھی" کے بالمقابل واقع ہے، لوگوں نے غلط فہمی سے آہر یا قال کے معنی میں سمجھ لیا، حالانکہ یہ لفظ قرآن میں سینکڑوں جگہ آیا ہے اور کہیں ان معنوں میں مستعمل نہیں ہوا ہے، بلکہ ہر جگہ اس کے معنی "اعطا" یعنی "دینے" ہی کے ہیں؛ لہذا یہ استدلال بھی صحیح نہیں ہے۔

تیسری دلیل بعض حضرات کی یہ ہے کہ سورۃ والنجم میں ہے:

مَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ

رسول اپنے نفس سے نہیں بولتا بلکہ وہ وحی ہے جو اس پر اتاری جاتی ہے

لہذا رسول اللہ صلی اللہ علیہ وسلم کی زبان مبارک سے جو نکلتا تھا، سب وحی تھا۔ لیکن یہ استدلال حقیقت نہیں سے بہت دُور ہے کیونکہ یہاں ذکر ہے اس کلام کا جو بذریعہ وحی کے اترتا تھا اور جس سے کفار کو انکار تھا اور وہ صرف قرآن ہے۔ آنحضرت صلی اللہ علیہ وسلم خانگی امور میں ازواجِ مطہرات سے یا عام معاملات میں دوسرے لوگوں سے رات دن جو گفتگو فرماتے تھے، اس کے وحی ہونے کا نہ دعویٰ تھا، نہ اس کے متعلق کوئی بحث تھی، مخالفت صرف قرآن کی تھی اور وہی بذریعہ وحی کے نازل کیا گیا تھا، جس کی تصریح اس آیت میں ہے:

وَأَوْحَىٰ إِلَيْنَا هَذَا الْقُرْآنَ لِأَنَّا نَذِيرُكُمْ بِهِ وَمَنْ يَلْمِغْ

اور میری طرف یہ قرآن اتارا گیا ہے کہ میں تم کو اس کے ذریعہ سے آگاہ کروں اور ان کو بھی جن تک یہ پہنچے

دوسری جگہ ہے:

وَمَنْ يَلْمِغْ

کہہ دے کہ میں تم کو صرف وحی کے ذریعہ سے آگاہ کرتا ہوں۔

حصر ہے کہ سرمایہ انذار صرف قرآن ہے اور وہی لوگوں کو آگاہ کرنے کے لئے وحی کیا گیا ہے۔ اسی کو آنحضرت صلی اللہ علیہ وسلم نے لکھوایا اور لوگوں کو یاد کرایا۔ بعض لوگوں نے وحی کی دو قسمیں کر ڈالی ہیں۔ مثلوا اور غیر مثلوا، یا جلی اور مخفی۔ ایک کو قرآن کہتے ہیں ایک کو حدیث، لیکن یہ ان کی محض خیالی اصطلاح

ہے، جس کو قرآن سے کوئی سروکار نہیں۔ حدیثیں بھی اگر وحی تھیں تو رسول اللہ صلی اللہ علیہ وسلم نے ان کو قرآن کی طرح لکھایا کیوں نہیں؟

چوتھی دلیل جو بڑے شد و مد کے ساتھ بیان کی جاتی ہے، یہ ہے کہ

بسیوں آیتوں میں اللہ تعالیٰ نے اطاعتِ رسول کا حکم دیا ہے۔ اگر حدیثیں دینی

حجت نہ ہوں تو یہ اطاعت کس طرح ہوگی؟ دراصل یہی سب سے بڑی غلط فہمی

ہے جو حدیثوں کو دین بنانے کا موجب ہوتی ہے۔ میں نے اس بحث پر ایک مفصل

مقالہ "اسلامی نظام" کے عنوان سے لکھ دیا ہے جو شائع ہو چکا ہے، اس کو دہرانے

کی ضرورت نہیں۔ یہاں مختصراً صرف اس قدر لکھنا ضروری سمجھتا ہوں کہ رسول اللہ

صلی اللہ علیہ وسلم کی دو حیثیتیں تھیں:

(۱) پیغمبری، یعنی پیغمباتِ الہی کو لوگوں کے پاس بے کم و کاست پہنچا

دینا۔ اس حیثیت سے آپ کی تصدیق کرنا اور آپ کے اوپر ایمان لانا فرض

کیا گیا۔ یہ پیغمبری آپ کی ذات پر ختم ہو گئی۔

(۲) امامت، یعنی امت کا انتظام۔ اس کو قرآن کے مطابق چلانا، اس

کی شیرازہ بندی، ان کے باہمی قضایا کے فیصلے، تدبیر جہات اور جنگ و صلح

جیسے اجتماعی امور میں ان کی قیادت اور قائم مقامی وغیرہ۔ اس حیثیت سے

آپ کی اطاعت اور فرمانبرداری لازم کی گئی۔

یہ امامت کبریٰ جو آپ کی ذات سے بنی نوع انسان کی صلاح و فلاح

کے لئے قائم ہوئی، قیامت تک مستمر ہے، جو آپ کے زندہ جانشینوں کے ذریعہ سے ہمیشہ رہنی چاہتے قرآن میں اطاعت رسول کے جو احکام ہیں آپ کی ذات اور زندگی ایک محدود نہیں ہیں، بلکہ منصب امامت کے لئے ہیں جس میں آپ کے بعد آنے والے تمام خلفاء داخل ہیں۔ ان کی اطاعت رسول کی اطاعت ہے اور رسول کی اطاعت اللہ کی اطاعت ہے۔ قرآن میں جہاں جہاں اللہ و رسول کی اطاعت کا حکم دیا گیا ہے، اس سے مراد امام وقت یعنی مرکزِ نکت کی اطاعت ہے۔ جب تک محمد صلی اللہ علیہ وسلم اُمت میں موجود تھے، ان کی اطاعت اللہ و رسول کی اطاعت تھی (اور یہ اُمت ہمیشہ آپ ہی کی اُمت رہے گی، کیونکہ آپ کے اوپر ایمان لائی ہے) اور آپ کے بعد آپ کے زندہ جانشینوں کی اطاعت اللہ و رسول کی اطاعت ہوگی اور اطاعت عربی میں کہتے ہیں زندہ کی فرمانبرداری کو۔ رسول کی اطاعت یہ ہرگز نہیں ہے کہ ان کے بعد جو کوئی ان کے نام سے کچھ کہہ دے ہم اس کی تعمیل کرنے لگیں۔ یہ ذہنیت اُمت میں اس وقت پیدا ہوتی جب کوئی صحیح خلیفہ رسول نہیں رہا اور مستبدوں نے مرکز پر تغلب حاصل کر کے اُمت کو اپنا غلام بنا لیا اور دینی قیادت چھوڑ دی جو علماء اور رواۃ حدیث نے لے لی، اسی دن سے اُمت مذہبی انفرادیت اور انتشار میں مبتلا ہو گئی ورنہ دین کی ضروریات قرآن کے اتباع اور امامت وقت کی اطاعت سے پوری ہوتی ہیں۔ امام کیساتھ اُمت کے منتخب افراد ہونگے جن کی مشاورت سے وہ اسکو حسب اقتضائے زمانہ قرآن کے مطابق چلائیگا اور اس میں وحدت مرکزی قائم رکھیگا اور متفرق نہ ہو جائیگا۔

یہاں یہ واضح کر دینا ضروری ہے کہ اللہ تعالیٰ نے جس کو قرآن کا مخاطب قرار دیا ہے، وہ انسانی عقل ہے جس میں اس نے فکر و نظر کی قوت ودیعت فرمائی ہے۔ اس کی ہدایت کے لئے جس قدر روشنی کی ضرورت ہے اس کتاب میں رکھ دی ہے جو ہر زمان و مکان میں اس کی رہنمائی کے لئے کافی ہے اور کسی ماحول کے ساتھ خصوصیت نہیں رکھتی، بخلاف روایات کے جو ماضی کے ساتھ وابستہ کر دیتی ہیں۔

قرآن نور بین اور مفصل کتاب ہے جس کو اس کے اولین مخاطب یعنی صحابہ کرامؓ نے تکلف سمجھتے تھے۔ آنحضرتؐ کو اس کے الفاظ و معانی کی تشریح کی ضرورت بہت کم پیش آتی۔ کل زمانہ نبوت میں شرآنی تعلیمات کے متعلق صحابہؓ نے جس قدر باتیں پوچھیں، وہ امام رازی کے بیان کے مطابق ۱۴، اور حضرت عبداللہ بن عباسؓ کی روایت میں صرف ۱۳ ہیں۔ ان سب کے جوابات قرآن ہی میں نازل کئے گئے، جو علامہ سیوطیؒ کی اتقان میں نیز مختصر جامع بیان العلم کے آخری صفحہ میں ایک ایک کر کے گنا دئیے گئے ہیں بلکہ ہر شخص قرآن میں یسئلونک اور یستفتونک کے الفاظ سے خود بھی ان کو شمار کر سکتا ہے۔

قرآن و حدیث | اللہ تعالیٰ نے صرف قرآن ہی کو ایمانی کتاب قرار دیا ہے

أَمَّنَ الرَّسُولُ بِهَا أَنْزَلَ إِلَيْهِ مِنَ رَبِّهِ وَالْمُؤْمِنُونَ
 ایمان لایا رسول اس پر جو اس کی طرف اس کے رب کی جانب سے آوری گئی اور مومنین بھی
 اور رسول اللہ صلی اللہ علیہ وسلم اور آپ کی امت کو اسی کتاب پر ایمان رکھنے
 کی ہدایت کی ہے:

قُولُوا آمَنَّا بِاللَّهِ وَمَا أُنزِلَ إِلَيْنَا مِنْهُ

کہو کہ ہم ایمان لائے اللہ پر اور اس پر جو ہماری طرف آوری گئی
 وَقَوْلُ آمَنَّا بِاللَّهِ وَمَا أُنزِلَ إِلَيْنَا مِنَ الْكِتَابِ هُوَ

اور کہہ دے کہ میں ایمان لایا اس کتاب پر جو اللہ نے آوری

اس کثرت سے آیات ہیں جن کا شمار مشکل ہے اور سارے قرآن میں کتاب اللہ
 کے سوا کسی حدیث پر ایمان لانے کا حکم نہیں ہے بلکہ ممانعت نکلتی ہے:

وَمِنَ النَّاسِ مَنْ تَشْتَرِي لَهْوَ الْحَدِيثِ لِيُضِلَّ

عَنْ سَبِيلِ اللَّهِ بِغَيْرِ عِلْمٍ وَيَتَّخِذَهَا هُزُوًا

أُولَئِكَ لَهُمْ عَذَابٌ مُهِينٌ (۱۳۱)

اور بعض آدمی وہ ہیں جو "حدیث" کے مشغلہ کے خریدار ہوتے ہیں تاکہ

لوگوں کو اللہ کی راہ سے بلا علم (یقین) کے بھٹکا دیں اور اس کو مذاق

بنالیں۔ یہ ہیں جن کے لئے رسوا کرنے والا عذاب ہے۔

آیت میں "حدیث" کی تین صفتیں بیان کی گئی ہیں:

(۱) اس سے لوگوں کو گمراہ کرنے کا کام لیا جاتا ہے۔

(۲) اس کی بنیاد علم یعنی یقین پر نہیں ہے۔

(۳) اس سے لوگ اللہ کی راہ یعنی دین کو مذاق بناتے ہیں۔

اس لئے جن لوگوں نے اس لفظ کی تفسیر غنا یعنی راگ کے ساتھ کی ہے، ان کا قول صحیح نہیں ہے، کیونکہ راگ سے عرض نشاط و طرب ہوتی ہے نہ کہ گمراہ کرنا، یا اللہ کی راہ کو مذاق بنانا اور نہ اس کو علم یعنی یقین سے کوئی تعلق ہے۔ یہ صرف قصص و روایات ہیں جو اس کے ذیل میں آتے ہیں۔

جس طرح قرآن ہی ایمانی کتاب ہے، اسی طرح وہی دستور العمل بھی

ہے اور اسی کی پیروی کا حکم ہے:

اتَّبِعْ مَا أَوْحَىٰ إِلَيْكَ مِنْ رَبِّكَ (۱۱)

پیروی کر اس کی جو تیری طرف تیرے رب کے پاس وحی کی گئی

اور رسول کو اس کے اعلان کر دینے کی ہدایت ہے:

فَلِإِنَّهَا اتَّبِعْ مَا أَوْحَىٰ إِلَيْكَ مِنْ رَبِّكَ (۱۲)

کہہ دے کہ میں تو بس اس کی پیروی کرتا ہوں جو میرے رب کے پاس سے میری طرف وحی آتی ہے۔

اور امت کے لئے یہ فیصلہ کر دیا گیا کہ:

اتَّبِعُوا مَا أَنْزَلَ إِلَيْكُم مِّن رَّبِّكُمْ وَلَا تَتَّبِعُوا

مِن دُونِهِ أَوْلِيَاءَ (۱۳)

اس کی پیروی کرو جو تمہاری طرف سے تمہارے رب کے پاس سے اتارا گیا
اور اس کے سوا ادویا کی پیروی نہ کرو

مرکز یعنی امام کو حکم دیا گیا کہ اسی کتاب کے ذریعہ سے لوگوں میں حکم رانی کرے،

فَاَحْكُمْ بَيْنَهُمْ بِمَا أَنْزَلَ اللَّهُ (۱)

ان کے درمیان اس کے مطابق فیصلہ کرو جو اللہ نے اتارا ہے

اور جو کوئی کتاب کے مطابق فیصلے نہ کرے وہ فاسق ہے، (۲)

وَمَنْ لَّمْ يَحْكَمْ بِمَا أَنْزَلَ اللَّهُ فَأُولَٰئِكَ هُمُ الْفَاسِقُونَ

اور جو لوگ اللہ کی کتاب کے مطابق فیصلے نہ کریں وہ فاسق ہیں

قرآن ہی کی تبلیغ رسول کا فریضہ قرار دی گئی،

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ

لَمْ تَفْعَلْ فَمَا بَلَّغْتَ رِسَالَتَهُ (۳)

اے رسول جو کچھ تجھ پر تیرے رب کی طرف سے اتارا گیا ہے اس کو (لوگوں کو)

پہنچا دے اور اگر تو نے (یہ) نہ کیا تو اسکے پیغام کی تبلیغ نہیں کی

یہی قرآن سرمایہ انذار ہے،

۱۔ یہ قرآن رسول کریم کے توسط سے ساری امت کے لئے نازل ہوا انا انزلنا

اليك الكتاب للناس بالحق ربهم رہم لے تیرے اوپر کتاب

انسانوں کے لئے نازل کی ہے حق کے ساتھ

وَأَوْحَىٰ إِلَيْنَا هَذَا الْقُرْآنَ لِأَنذَرَكُمْ بِهِ وَمَن يَكَفِّرْ

اور یہ مشران میری طرف وحی کیا گیا ہے کہ اس کے ذریعے سے تم کو

آگاہ کروں اور ان کو بھی جن تک یہ پہنچے

فَسَلِّ إِلَيْنَا تَنذِيرًا كَمَا بِالْوَحْيِ رَلِّمُ

کہہ دئے کہ میں تو صرف وحی کے ذریعے سے تم کو آگاہ کرتا ہوں

الغرض یہی نور مبین، یعنی مشران کریم ہے، جس کی روشنی میں نبی خود چلنا تھا

اور سب کو چلانا تھا۔ اسی آفتاب حقیقت نے اس کے افق قلب پر طلوع ہو کر

اس کو سراج منیر بنایا تھا۔ یہی اس کا سامانِ تعلیم و تبلیغ اور سرمایہ بشارت و

انذار تھا اور اسی سے وہ لوگوں کا تزکیہ کرتا، یعنی ان کو کفر و شرک کی ظلمت

سے نکال کر اسلام اور ایمان کی روشنی میں لاتا تھا:

كِتَابٌ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ

إِلَى النُّورِ

عظیم الشان کتاب ہم نے تیری طرف اتاری ہے کہ تو لوگوں کو تاریکی سے

روشنی میں نکال لائے

اور اسی کے ذریعے سے جملہ امور اور قضایا کے فیصلے کرتا تھا:

إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ

النَّاسِ بِمَا آرَاكَ اللَّهُ

ہم نے تیری طرف کتاب اتاری ہے حق کے ساتھ کہ جو اللہ تجھ کو بھالتے
اس کے مطابق لوگوں کے درمیان فیصلے کرے۔

یہی کتاب سزا سزا یقینی ہے:

ذٰلِكَ الْكِتٰبُ لَا رَيْبَ فِيْهِ رَٰسُخًا

یہ کتاب ہے جس میں کسی قسم کا شک نہیں ہے

دین میں غیر یقینی چیزوں کی پیروی ممنوع قرار دے دی:

وَلَا تَقْفُ مَا لَيْسَ لَكَ بِهٖ عِلْمٌ ۚ اِنَّ السَّمْعَ وَالْبَصَرَ

وَالْفُؤَادَ كُلُّ اُولٰٓئِكَ كَانَ عَنْهُ مَسْئُوْرًا (۲۴)

جس چیز کا تجھ کو یقین نہیں اس کے پیچھے نہ چل۔ کان، آنکھ اور

دل ہر ایک سے اس کی باز پرس ہوگی

اور ظنی امور کے متعلق سزا پایا:

اِنَّ الظَّنَّ لَا يُغْنِيْكَ مِنَ الْحَقِّ شَيْئًا (۵۳)

ظن حق کی جگہ کام نہیں دیتا

وَ اِنْ تُطِغْ اَكْثَرُ مَنْ فِي الْاَرْضِ لِيُضِلُّوكَ عَنْ

سَبِيْلِ اللّٰهِ اِنْ تَتَّبِعُوْنَ اِلَّا الظَّنَّ

دوئے زمین کے اکثر لوگ ایسے ہیں کہ اگر تو ان کی بات مانے گا تو وہ

تجھ کو اللہ کی راہ سے بھٹکا دینگے وہ تو صرف گمان کی پیروی کرتے ہیں

یہود نے اپنے احبار کی حدیثیں جمع کی ہیں جن کے اعتماد پر وہ کہتے تھے کہ دوزخ
ہم کو چند دنوں سے زیادہ نہیں جلا سکتا۔ قرآن نے کہا:

وَسَخَّرَ لَهُمْ فِي دِينِهِمْ مَا كَانُوا يَفْتَرُونَ (۲۴)

ان کو دھوکے میں ڈال رکھا ہے ان باتوں نے جن کو وہ اپنے دین میں گھرتے تھے۔

عقل کی رُو سے دیکھا جائے تو حدیثوں کی دینی

عقل اور حدیث

حیثیت ثابت نہیں ہوتی، کیونکہ وہ بسلسلہ سند

مروی ہیں۔ مثلاً میں نے سنا زید سے، اس نے عمر سے، اس نے بکر سے، اس

نے خالد سے، اس نے اصغر سے، اس نے اکبر سے الخ ایسا بیان جوتنے و ہطوں

سے آتے، نہ شہادت ہے نہ علم ہے اور سوائے ظن کے یقین کے درجہ تک نہیں

پہنچتا، کیونکہ اگر ایک شخص جس سے میں واقف ہوں، مجھ سے کوئی بات بیان

کرے تو میں اس خیال کے مطابق جو اس شخص کی بابت میرے دل میں ہے،

اس کی بات کے سچ یا جھوٹ ہونے کا فیصلہ اپنے قیاس سے کر سکتا ہوں،

لیکن جب اس نے کہا کہ میں نے اس کو زید سے سنا ہے تو میرے پاس کہ میں

زید سے واقف نہیں ہوں، کوئی معیار اس کے جانچنے کا نہیں رہ گیا۔ اب

خود اپنے اس اعتماد کے مطابق جو زید کے متعلق وہ رکھتا ہے اس کے صحیح یا

غلط ہونے کا اندازہ لگا سکتا ہے اور جب اس نے یہ کہا کہ زید نے اس کو عمرو

سے سنا تھا تو اب اس کے پاس بھی کوئی کسوٹی نہیں رہ گئی، اس لئے ایسے

اقوال جو بسلسلہ سند مروی ہیں، قائل یا سامع کسی کے لئے بھی حجت نہیں ہو سکتے۔ زیادہ سے زیادہ ان کی بابت یہی کہا جاسکتا ہے کہ جن لوگوں کے واسطے سے یہ مروی ہیں، وہ معتبر لوگ تھے، لیکن یہ اعتماد بھی میرا اور قائل کا نہیں ہے، بلکہ اس کی بنیاد ان بیانات پر ہے، جو اس کے راویوں کے ہم عصروں کے ہیں، اس لئے یہ اعتماد ایک تاریخی چیز ہے۔ اس تاریخی بنیاد پر سولہ تاریخ کے دین کی تعمیر نہیں ہو سکتی، کیونکہ تاریخ ظن پر قائم ہوتی ہے، مگر دین یقین کا طالب ہے جو روایات میں بجز متواتر کے نایاب ہے اور متواتر جیسا کہ ہم بیان کر چکے ہیں، کوئی حدیث نہیں ہے بلکہ جملہ حدیثیں خبر واحد ہی ہیں، جن کے متعلق علماء اصول کا اتفاق ہے کہ وہ صحیح ہونے کی صورت میں بھی یقین کے درجہ تک نہیں پہنچتیں۔ امام غزالی رحمۃ اللہ علیہ اپنی اصول کی بہترین کتاب المستصفیٰ جلد اول صفحہ ۱۲۵ میں لکھتے ہیں:

خبر الواحد لا یفید العلم

خبر واحد یقین کا فائدہ نہیں دیتی

خبر واحد سے کیا مراد ہے؟ یہ بھی اسی صفحہ میں دیکھئے:

انا نرید بخبر الواحد فی ہذا المقام ما لا ینتھی

من الاخبار الی حد التواتر المفید للعلم فہا نقلہ

جہا عتہ من خمسۃ اوستہ مثلہ فہو خبر الواحد

اس مقام پر خبر واحد سے ہماری مراد وہ حدیث ہے کہ حد تواتر تک جو

مفید یقین ہے نہ پہنچے، مثلاً ایک حدیث جس کو کوئی جماعت پانچ

یا چھ راویوں سے روایت کرتی ہو خبر واحد ہے۔

پانچ یا چھ تو مثال کے طور پر کہا جاتا ہے جب تک کوئی روایت تواتر کی چاروں

شرطیں جو پہلے بیان کی جا چکی ہیں، پوری نہ کرتی ہو، خواہ وہ سینکڑوں راویوں

سے کیوں نہ مروی ہو، غیر متواتر اور خبر واحد ہی رہے گی۔

حدیث کی بابت ہم پہلے لکھ چکے ہیں کہ اس کی تدوین کا آغاز دوسری

صدی ہجری میں ہوا جبکہ بنی اُمیہ نے مسلمانوں کو غلام بنا لیا تھا۔ اس کے

کُل مجموعے جو آج اُمت کے ہاتھوں میں ہیں، ان میں سے کوئی بھی اس سے

قبل کا نہیں ہے، بلکہ صحاح ستہ یعنی حدیث کی چھ کتابیں جو اہل سنت

میں مقبول ہیں، تیسری صدی ہجری کی مرتب کی ہوئی ہیں اور بنی اُمیہ کے

عہد میں چونکہ خلفائے دینی قیادت چھوڑ دی تھی اور وہ محدثوں اور راویان

حدیث کے ہاتھوں میں آگئی تھی، اس وجہ سے امت میں ان کی عظمت شان

قائم ہو گئی تھی، جس کو دیکھ کر ہزاروں دنیا داروں نے روایت کو بطور پیشہ

کے اختیار کر لیا تھا اور جمہور میں مقبول اور محترم ہو گئے تھے۔ ان میں سے

مختلف طبقات نے اپنے اپنے اغراض سے وضعی حدیثیں بنائیں اور اُمت

میں ان کو پھیلا دیا۔ بعد میں جو ائمہ حدیث ان کی تنقید کے لئے کھڑے ہوئے،

ان کے پاس سوائے لوگوں کے بیانات اور اپنے قیاس کے کوئی ایسا معیار نہ تھا، جس سے کھری کھوٹی حدیثوں کو پرکھ کر الگ الگ کر سکتے۔ اس وجہ سے ان کی صحیح قرار دی ہوئی حدیثیں بھی مشتبہ رہیں۔ چنانچہ غیر مسلم معتز ضین اسلام پر جس قدر اعتراضات کرتے ہیں، ان میں سے اکثر کی بنیاد ان حدیثوں پر ہوتی ہے جن کو مسلمانوں نے صحیح سمجھ کر تسلیم کر لیا ہے مگر اصل میں وہ موضوع ہیں۔ یہی سبب ہے کہ ائمہ حدیث نے تصریح کی ہے کہ حدیث کے معاملہ میں حسن ظن جائز نہیں ہے بلکہ ان کا جانچنا اور پرکھنا ضروری ہے، کیونکہ حدیث خبر ہے جس میں صدق اور کذب دونوں کا احتمال ہوتا ہے۔ چنانچہ انھوں نے خود اس کی تنقید میں کوششیں کیں۔ اس سے بدہمتہ ظاہر ہو جاتا ہے کہ حدیثیں علمی تنقید کے تحت میں ہیں اور ان کا درجہ دینی نہیں ہے، کیونکہ دینی امور یقینی اور تنقید سے بالاتر ہوتے ہیں۔ اللہ نے رسولوں پر ایمان لانے کا اسی وجہ سے حکم دیا ہے کہ اس کے بعد ان کے لاتے ہوئے پیغامات میں شک نہ واقع ہو سکے۔ بخلاف اس کے راویان حدیث پر ایمان لانے کا کوئی حکم نہیں ہے، جو ان کی روایات کی تصدیق ضروری ہو۔ روایات تو کیا خود ہزاروں راوی ایسے ہیں کہ جن کو ایک اگر سچا کہتا ہے تو دوسرا جھوٹا کہتا ہے اور ہم کسی کی گرفت نہیں کر سکتے، کیونکہ تنقید میں ہر شخص اپنے ضمیر کی آواز میں آزاد ہے۔ اس وجہ سے روایات کی تنقید علمی ہے اور ان کا درجہ تاریخی ہے۔ وہ دینی حجت نہیں ہو سکتیں۔

گزشتہ ابواب پر نظر ڈالنے سے حسب ذیل امور نمایاں طور پر
گرتیہ حادیث سامنے آجاتے ہیں:

(۱) حدیثیں خود رسول اللہ صلی اللہ علیہ وسلم نیز خلفائے راشدین کی مرضی کے خلاف رواج پذیر ہوئیں، کیونکہ حضور اکرم نے تاکید کی تھی کہ مجھ سے روایتیں کرنے سے بچو۔ اور خلفائے راشدین مسلسل کوشش کرتے رہے کہ اس کو ایک فلم روک دیں۔ (۲) حدیثوں کی کتابت کا بھی یہی حال ہے! آنحضرتؐ نے تصریحاً ان کے لکھنے کی ممانعت فرمائی اور خلفائے راشدینؓ اور صحابہ کرامؓ برابر اس کے نوشتوں کو مٹاتے اور جلاتے اور اُمت کو فتنہ کتابت سے روکتے رہے۔ (۳) حدیثوں کی تصحیح و تضعیف بھی ظن و تخمین پر مبنی ہے، کیونکہ ائمہ جرح و تعدیل کے پاس سوائے لوگوں کے بیانات کے اور اپنے قیاس کے کوئی ایسا معیار نہ تھا جس سے صحیح اور ضعیف روایات میں یقینی امتیاز قائم کر سکتے، اس لئے ان کی صحیح قرار داد کی حدیثیں بھی نطقی ہیں۔ ان کے اصول کے مطابق کسی روایت کو صحیح کہنے کا مطلب یہ ہوتا ہے کہ "گمان غالب یہ ہو کہ آنحضرتؐ نے ایسا ہی فرمایا ہوگا" نہ کہ قطعی یقین، جیسا کہ ملا علی قاری نے اپنی کتاب موضوعات میں تصریح کی ہے:

یہ (حدیثوں کی صحت) تمام تر وہ ہے جو محدثین کو اسناد پر نظر ڈالنے سے سمجھ میں آتی ہے۔ ورنہ یقین کی کوئی صورت نہیں، کیونکہ عقل جائز

دکھتی ہے کہ جس کو انھوں نے صحیح کہا ہے، وہ نفس الامر میں موضوع

ہو اور جس کو موضوع کہا ہے وہ صحیح ہے۔

پھر یہ صحیح قرار دی ہوتی حدیثیں بھی بالمعنی روایت کی گئی ہیں، جس کی وجہ سے ان میں بجراختلافات ہیں۔ ان کو دین مان لینے کا نتیجہ یہ ہوا کہ امت میں سینکڑوں فرقے بن گئے ہیں اور ملت کا شیرازہ بکھر گیا ہے۔ سُنّیوں کی حدیثیں الگ ہیں اور شیعوں کی الگ۔ ہر ایک فرقے نے اپنے مذہب کی تعمیر اپنے حسبِ منشاء روایات سے کی ہے وہ صرف اپنی ہی حدیثوں کو صحیح سمجھتا ہے اور دوسروں کی حدیثوں کو غلط۔ اور فرقہ بندی شران کریم کی رو سے شرک ہے۔

وَلَا تَكُونُوا مِنَ الْمُشْرِكِينَ مِنَ الَّذِينَ فَرَّقُوا

دِينَهُمْ

اور مشرکین میں سے نہ بنو، یعنی ان میں سے جنہوں نے اپنے دین میں

تفریق ڈال دی

بیشک آیات و شران کے معانی سمجھنے میں بھی اختلافات ہو سکتے ہیں مگر یہ اختلافات چونکہ الفاظ و عبارات کے نہ ہوں گے بلکہ صرف فہم کے ہوں گے اس لئے مزید غور و فکر سے مٹ جائیں گے اور ان سے فرقہ بندی نہ ہو سکے گی۔ الغرض حدیث کا صحیح مقام دینی تاریخ کا ہے۔ اس سے تاریخی فائدہ

حاصل کیے جاسکتے ہیں، لیکن دین میں حجت کے طور پر وہ نہیں پیش کی جاسکتی۔ اس کو دین بنانے سے بڑا نقصان یہ ہوا ہے کہ قرآن کریم جو سراسر زندگی ہے حجاب میں آگیا ہے چنانچہ محدثین میں شروع سے لے کر آج تک جو اہم اور معرکہ الآرا امور زیر بحث رہے ہیں، بالعموم اس قسم کے ہیں، جن کا ملت کی صلاح و فلاح اور اجتماعی زندگی سے کوئی عملی تعلق نہیں ہے، مثلاً حضرت ابو بکرؓ افضل ہیں یا حضرت علیؓ؟ قرآن مخلوق ہے یا غیر مخلوق؟ رات کے پچھلے پہر اللہ تعالیٰ سہار دینا پر کس طرح نزول فرماتا ہے؟ قیام نمازیں ہاتھوں کو باندھنا چاہئے یا نہیں؟ کیا امام کے پیچھے فاتحہ پڑھنا ضروری ہے؟ آئین زور سے کہی جائے یا آہستہ؟ وغیرہ وغیرہ۔ بخلاف اس کے اگر قرآن پر مدار رہتا تو اس نوعیت کے مسائل پیش نظر رہتے کہ مرکز کو قوی اور صالح العمل کیونکر رکھا جائے؟ قرآنی ہدایت کو عام کرنے اور جملہ انسانی برادری کو اس نجات اور سعادت کے راستے پر لانے کے کیا وسائل ہیں؟ کائنات فطرت جن کی نسبت قرآن نے کہا ہے کہ انسان کے لئے مسخر کئے گئے ہیں، ان کی مخفی قوتوں کو کن کن تدابیر سے قابو میں لاکر انسانی خدمت میں لگایا جاسکتا ہے؟ ایمان اور عمل صالح کو کن ذرائع سے ایسا فروغ دیا جائے کہ ملت کا ہر فرد صحیح "خليفة في الارض" ہو سکے، جس کے لئے اس کی تکوین ہوتی ہے۔ وغیرہ وغیرہ۔

حقیقتِ حدیث

(علامہ حافظ اظم جیرا چوری مدظلہ العالی)

قرآن کریم پر ہمارا ایمان ہے اور اس پر ہم کو ایمان لانے کا حکم دیا گیا ہے۔ قرآن کریم جس رسول امین پر اترا، اس پر ہمارا ایمان ہے اور اس پر ہم کو ایمان لانے کا حکم دیا گیا ہے۔ قرآن کریم جس روح الامین کے توسط سے اتارا گیا، اس پر ہمارا ایمان ہے اور اس پر ہم کو ایمان لانے کا حکم دیا گیا ہے۔ اتارا گیا، اس پر ہمارا ایمان ہے اور اس پر ہم کو ایمان لانے کا حکم دیا گیا ہے۔ اور قرآن کریم کو جس معبود نے اتارا، اس پر ہمارا ایمان ہے اور اس پر ہم کو ایمان لانے کا حکم دیا گیا ہے۔ بخلاف اس کے نہ حدیث پر ہمارا ایمان ہے نہ اس پر ایمان لانے کا حکم دیا گیا ہے۔ نہ حدیث کے راوی پر ہمارا ایمان ہے، نہ اس پر ایمان لانے کا حکم دیا گیا ہے، نہ حدیث کی سند میں جو رجال ہیں، ان پر ہمارا ایمان ہے، نہ ان پر ایمان لانے کا حکم دیا گیا ہے پھر یہ کس قدر عجیب بات ہے کہ ایسی غیر ایمانی اور غیر یقینی چیز کو ہم قرآن کی طرح دینی حجت مانیں۔

حدیث کی صورت یہ ہے کہ زید نے کہا میں نے سنا عمرو سے، اُس نے سنا بکر سے، اس سے بیان کیا تھا خالد نے، اس سے کہا تھا اصغر نے، اُس نے سنا تھا اکبر سے الخ۔ ایسا بیان روایت در روایت نہ علم ہے نہ شہادت

اور نہ دنیا کی کسی عدالت کے نزدیک قابل سماعت ہے۔ پھر یہ حجت کیسے ہو سکتا ہے؟ ہاں ایک بات حدیث میں ہے، وہ یہ کہ اس کا سلسلہ آنحضرت صلی اللہ علیہ وسلم تک پہنچا دیا جاتا ہے اور یہی چیز ہے جس کی بدولت اس کی طرف توجہ کی جاتی ہے، لیکن جب ہم دیکھتے ہیں کہ ہزاروں، لاکھوں حدیثیں راویوں نے اپنے اپنے خیالات اور اغراض کے ماتحت حضور صلی اللہ علیہ وسلم کی طرف منسوب کرنے میں وضع اور کذب سے کام لیا ہے تو اس نسبت کی کوئی قیمت باقی نہیں رہتی۔ اگر یہ ہوتا کہ ہر ایک روایت کے آخری راوی سے ثبوت طلب کیا جاتا کہ تم نے جو فلاں سے اس کو سنا ہے، اس کے دو گواہ عادل پیش کرو جو شہادت دیں کہ ہمارے سامنے اس نے یہ روایت کی پھر اسی طرح سلسلہ کے ہر ہر راوی کی سماعت کے دو گواہ آخر تک ہوتے تو بھی روایت کا کچھ اعتماد قائم ہوتا، مگر یہاں تو نہ کوئی ثبوت ہے نہ شہادت ہے۔ ہر راوی جو کچھ بیان کرتا ہے وہ خود ہی مدعی ہے اور خود ہی گواہ ہے اور خود ہی ثبوت ہے یعنی کسی بات کو آنحضرت صلعم کی طرف بسلسلہ روایت در روایت منسوب کر دینا اسی کا نام حدیث ہے، لہذا جملہ روایات کسی قسم کے ثبوت سے عاری ہیں۔ زیادہ سے زیادہ جو کہا جاسکتا ہے وہ یہ ہے کہ جو رواۃ ہیں وہ معتبر ہیں لیکن یہ اعتبار

سے اگر کوئی روایت متعدد طرق سے مروی ہے تو ہر ایک طریق بالکل اسی طرح بے دلیل ہے اور ثبوت کا محتاج۔

کس بنیاد پر قائم ہوا ہے؟ صرف ان کے ہم عصروں کے بیانات پر۔ یہ بیانات خود حجت نہیں، اس لئے کہ ہم دیکھتے ہیں کہ ان میں باہم دگر سخت اختلافات ہیں اور ہزاروں ہیں، جن کو اگر ایک سچا سمجھتا ہے تو دوسرا جھوٹا۔ ائمہ نے رواد کی جو توثیق کی ہے وہ صرف عرف عام کے مطابق ہے نہ کہ حقیقت کے۔ ایسی نطنی اور تخمینہ نقاہت تاریخ میں تو کچھ کارآمد ہو سکتی ہے لیکن دین میں اس پر اعتماد نہیں کیا جاسکتا۔ کیونکہ اس کا دار و مدار علم و یقین ہے۔ قرآن میں تصریح ہے:

وَلَا تَقْفُ مَا لَيْسَ لَكَ بِهِ عِلْمٌ (بنی اسرائیل آیہ ۳۶)

اس کے پیچھے نہ چل، جس کا تجھ کو یقین نہیں ہے

قرآن کریم اسلام کی مستقل اور کامل کتاب ہے جس میں اللہ نے اپنے دین کو مکمل کر دیا

حَدِثِیْنِ دِیْنِ كِیْنُوكِرْ بِنْدِیْنِ؟

ہے اور جس کی حفاظت ہمیشہ کے لئے اپنے ذمہ لی ہے۔ یہی کتاب عہد رسالت و خلافت راشدہ میں ملت اسلامیہ کا دستور العمل رہی، لیکن جب بنی امیہ کا زمانہ آیا تو وہ حکومت الہیہ جو رسول اللہ صلی اللہ علیہ وسلم نے قائم کی تھی، انسانی حکومت میں تبدیل ہو گئی۔ ان نام نہاد خلفانے (بجز حضرت عمر بن عبدالعزیز کے) اپنا ذاتی تسلط پر جمایا اور خزانہ اور ملک پر قبضہ کر کے فوج کو اپنے قابو میں کیا اور اس کی قوت سے آزاد مسلمانوں کو جو صرف اکیلے اللہ کے محکوم اور مطیع تھے، اپنی رعایا اور غلام بنالیا اور ان کی دینی قیادت اور رہنمائی جو

خلیفۃ اسلام کا اولین فریضہ تھی، علما کے ذمہ چھوڑ دی۔ اس وقت سے سیاست اور دین دو الگ الگ چیزیں ہو گئیں۔ سیاست کا مرکز تو یہی خلفاء رہے اور دین لا مرکزہ صورت میں علما کے ہاتھ میں آ گیا۔ ان کے اجتہادات اور استنباطات میں اختلافات کا پڑنا لازمی تھا، جن کے فیصلے کے لئے کوئی مرکز نہ تھا، اس لئے رسول اللہ صلی اللہ علیہ وسلم کی ذات مرکز بنائی گئی اور ہر مسئلہ اور ہر اجتہاد کے لئے روایت کا سلسلہ نکالا گیا۔ بنی امیہ کے عہد میں چونکہ عربی زندگی تھی، اس وجہ سے روایات کا ذخیرہ زیادہ نہیں ہوا، لیکن بنی عباس کے زمانے میں جب مختلف علوم و فنون کے ترجمے کئے گئے اور متحدہ عجمی اقوام سے اختلاط ہوا اور خیالات، افکار اور دینی مسائل میں بہت وسعت پیدا ہو گئی، اس وقت روایت نے ایک باقاعدہ فن کی صورت اختیار کر لی اور سینکڑوں بلکہ ہزاروں آدمیوں نے یہی پیشہ اختیار کر لیا اور چونکہ روایت کشی کے لئے کسی لیاقت یا معیارِ علم کی شرط نہیں تھی، اس لئے ہر شخص جس میں ذرا بھی تدین ہوتا، اس میں حصہ لے کر دینی عزت اور دنیاوی بزرگی حاصل کرنے لگا اور روایت ایک عام مشغلہ ہو گئی اور ہر شہر میں رواۃ کی تعداد کی کوئی حد نہ رہی۔

قرآن کو خلفائے بنی امیہ (بجز حضرت عمر بن عبدالعزیز) اور خلفائے

بنی عباس نے جو دراصل مستبد سلاطین تھے، سیاست سے پہلے ہی متروک کر دیا

تھا۔ اب ان راویوں نے دینی حیثیت سے روایتوں کے اندر اس کو دفن کر دیا

اور اس کی تشریح و تفسیر بھی انھیں سے ہونے لگی اور حدیث کا تسلط اس قدر بڑھ گیا کہ امام اوزاعی متوفی ۱۵۰ھ نے فرمایا کہ "قرآن اس سے زیادہ حدیثوں کا محتاج ہے، جس قدر حدیثیں قرآن کی محتاج ہیں" اور امام یحییٰ بن کثیر نے کہا کہ "حدیث قرآن پر قاضی ہے اور قرآن حدیث پر قاضی نہیں ہے"۔

حدیثوں کے ذریعہ سے قرآن کے عام کو خاص اور خاص کو عام، متقید کو مطلق اور مطلق کو متقید، بلکہ اس پر اصرار کرنے لگے۔ نیز بعض ائمہ فقہ نے روایات سے آیات کو اصولاً منسوخ کرنے کا فتویٰ دیدیا اور اس طرح قرآن کے استقلال کو مٹا کر اس کو حدیثوں کے ماتحت بنا دیا، جن کی بدولت دین میں سینکڑوں باتیں ایسی داخل ہو گئیں، جن کا قرآن میں نام و نشان بھی نہیں ہے۔

حدیث نے جب فن کی صورت اختیار کر لی اور روایات

موضوعات دین قرار پا گئیں تو ان میں وضع اور کذب نے راہ پائی اور ہزاروں پیشہ ور کذاب پیدا ہو گئے جن کا رات دن یہی کام تھا کہ حدیثیں گھڑیں۔ ائمہ حدیث نے جب تنقید کی طرف توجہ کی تو ان کو موضوعات کا ایک انبار ملا۔ ملا علی قاری نے اپنی کتاب "موضوعات کبیر" میں لکھا ہے کہ "زنادقہ نے بارہ ہزار حدیثیں وضع کیں" شیخ محمد طاہر گجراتی اپنی کتاب "تذکرۃ الموضوعات" میں لکھتے ہیں کہ جو تباری، ابن عکاشہ اور محمد بن یحییٰ فارابی نے دس ہزار حدیثیں

۱۰ مختصر جامع بیان العلم ص ۲۲۳ مطبوعہ مصر

بنائیں۔ ابن ابی العوجار زندقہ کے متعلق لکھتے ہیں کہ جب وہ پکڑا گیا تو اس نے کہا کہ میں نے چار ہزار حدیثیں وضع کی ہیں، جن میں حلال کو حرام اور حرام کو حلال بتاتا رہا ہوں۔ وضاعین کی سب سے پہلی فہرست امام ابو عبد اللہ برقی متوفی ۲۴۹ھ نے تیار کی۔ اس کے بعد دیگر ائمہ جرح و تعدیل نے اس میں کتابیں لکھیں، جن میں سے چند یہ ہیں:-

امام بخاری متوفی ۲۵۶ھ	کتاب الضعفاء
ابو اسحق جوزجانی متوفی ۲۵۹ھ	"
ابو جعفر عقیلی متوفی ۳۲۳ھ	"
ابو نعیم استرآبادی متوفی ۳۲۳ھ	"
ابن عدی متوفی ۳۶۵ھ	ریہ کتاب کامل

کے نام سے مشہور ہے اور بارہ جلدوں میں ہے)

یہ سوچنے کی بات ہے کہ آنحضرت صلی اللہ علیہ وسلم کی ذات ایک تھی اور حدیثیں بھی جو آپ کے نام سے روایت کی گئی ہیں، ان کا ۹۹ فی صدی حصہ مدنی زندگی سے تعلق رکھتا ہے جس کی مدت دس سال ہے اور ادھر وضاعین کی اتنی بڑی جماعت ہو گئی جن کے تراجم بارہ بارہ جلدوں میں لکھے جانے لگے اور صدیوں کا زمانہ ان کو مل گیا، جس میں ان کے اوپر نہ کوئی پابندی تھی، نہ کسی

لئے ضعف کا لفظ استعمال ہوا اور ان کو اختیار کیلئے کہ شاید ان میں کوئی سچا ہو، ورنہ مراد کٹر ہیں۔

قسم کی گرفت، بلکہ عوام میں مقبولیت، شہرت، عظمت اور بزرگی حاصل ہوتی تھی۔ پھر انھوں نے جس قدر حدیثیں وضع کی ہوں گی، ان کو سوائے علام الغیوب کے کون شمار کر سکتا ہے؟

ائمہ حدیث نے وضع حدیث کے مختلف اغراض اور اسباب بھی بیان کئے ہیں مثلاً۔

۱۔ بنی اہلبیت کے عہد میں حضرت علی کرم اللہ وجہہ پر منبروں سے لعنت بھیجنے کا دستور نکالا گیا تھا۔ اس سلسلہ میں امیر معاویہ کے مناقب اور حضرت علیؑ کے مثالب میں حدیثیں بنائی گئیں۔ اسی عہد میں روایتوں کے ذریعہ سے ایمانیات میں "تقدیر" کا اضافہ کیا گیا۔ قرآن میں تو ایمان کے صرف پانچ اجزا بتائے گئے۔

وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ

وَالْكِتَابِ وَالنَّبِيِّينَ (۲/۱۷۷)

لیکن نیکی رکرنے والا، وہ ہے جو ایمان لایا اللہ پر اور یوم آخر پر اور

ملائکہ پر اور کتاب پر اور انبیاء پر

دوسری آیت میں ہے،

وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ

الْآخِرِ فَقَدْ ضَلَّ ضَلَالًا بَعِيدًا (۲/۱۷۷)

اور جن نے اللہ اور اس کے ملائکہ اور اس کی کتابوں اور اس کے رسولوں

اور یوم آخر کا انکار کیا وہ دور کی گمراہی میں پڑ گیا۔

لیکن اس میں چھٹا جز "الْقَدْرُ خَيْرٌ وَشَرٌّ كُلُّهُ مِنْ اللَّهِ" بھی بڑھایا گیا جو آج تک بدستور چلا جاتا ہے، حالانکہ قرآن نے تقدیر کو دین کی ایک حقیقت بتایا ہے، اس کو ایمانیات میں نہیں داخل کیا ہے۔

۲۔ رو عمل کے طور پر بنی عباس کے دعا نے ہزاروں حدیثیں بنی امیہ

کے معائب اور اقرباء رسول کے فضائل و استحقاق خلافت میں بنا کر مغرب سے مشرق تک پھیلا دیں۔

۳۔ تختِ خلافت پر آجانے کے بعد عباسیوں نے اپنی حکومت کو

دینی رنگ دینا چاہا، اس وجہ سے ان کے ایک ایک خلیفہ کی پیشین گوئی

اور فضیلت میں روایات بنائی گئیں۔ ابوالقرج اصفہانی مطیع بن ایاس

کے حالات میں لکھتا ہے کہ خلیفہ مہدی اس کا بڑا قدردان تھا، کیونکہ وہ

اس کی مہدویت کے بارے میں حدیثیں بنایا کرتا تھا۔

۴۔ اہل بیت کے خلافت سے محروم ہو جانے کے بعد شیعہ انکی امامت

نیز ان میں سے ایک مہدی کے آنے کی بشارت کی روایتیں امت کو سناتے

تھے اور اپنے امہ کی عصمت و عظمت اور ان کی محبت اور ولا کو جزو ایمان

اور نجات کا ذریعہ ثابت کرنے کے لئے حدیثیں تراشتے تھے اور یہ سب کچھ محض ان کی نسبی خصوصیات کی بنا پر تھا، حالانکہ قرآن کی رو سے انسان کی فضیلت کا معیار اس کے عقائد و اعمال ہیں۔ نسب کی بنیاد پر کسی کو کوئی حق وہ نہیں دیتا بلکہ اس کو صرف تعارف کا ذریعہ اور جیتے جی کا رشتہ بتلاتا ہے:

فَاِذَا نَفَخْنَا فِي الصُّوْرِ فَلَا اَنْسَابَ بَيْنَهُمْ يَوْمَئِذٍ

وَلَا يَنْسَبُ لَوْ اَنَّ (۲۳)

پھر جب صور پھونکا دیا گیا تو نہ اس دن ان میں رشتے ہوں گے اور نہ آپس میں پونچھ گچھ کریں گے۔

اور قیامت کے دن مطلق کارآمد نہیں۔

لَنْ تَنْفَعَكُمْ اَرْحَامُكُمْ وَلَا اَوْلَادُكُمْ يَوْمَ الْقِيَامَةِ (۲۴)

ہرگز تم کو نفع نہیں پہنچائیں گے تمہارے رشتے اور نہ تمہاری اولاد قیامت کے دن

۵۔ قصاص، مذکر اور واعظ طرح طرح کے قصے، افسانے اور روایتیں

آنحضرتؐ اور صحابہ کرامؓ کی طرف منسوب کر کے اپنے قصص، افکار اور واعظ کو لچپ اور بااثر بناتے تھے۔

۶۔ زندلیقوں یعنی ان عجمیوں نے جو بظاہر مسلمان ہو گئے تھے مگر

۱۵ شیعہ کے نزدیک ہر وہ بات جو ان کے کسی امام معصوم کی طرف منسوب ہو، حدیث ہے۔ اس لئے

ان کے یہاں روایات میں بہت حد تک ہونگے اور ایسی نسبت سے موضوع روایات کی کثرت

درپردہ اسلام کو مٹانے کی فکر میں تھے، ایسی ایسی حدیثیں گھڑیں جو شریعت کو فنا کر دینے والی تھیں۔

۷۔ مختلف فرقے جو اسلام میں پیدا ہو گئے تھے، ان میں سے اکثر اپنی تائید اور اپنے مخالفوں کی تردید میں حدیثیں گھڑتے تھے۔

۸۔ بعض لوگ جو متدین اور محترم سمجھے جاتے تھے، اعمال و اذکار کی ترغیب و ترہیب میں روایتیں وضع کرتے تھے، چنانچہ نوح بن مریم نے قرآن کی ایک ایک سورۃ کی فضیلت میں حدیثیں وضع کیں۔ جب لوگوں نے تحقیق کی اور اس کے پاس پہنچے تو اس نے بے تکلف اقرار کر لیا کہ یہ روایتیں میں نے بنائی ہیں تاکہ لوگوں کو قرآن کی طرف رغبت دلاؤں۔

۹۔ نبی صلی اللہ علیہ وسلم کی فضیلتیں اور بمقابلہ دیگر انبیاء کے جو خصوصیتیں ہیں، ان کو قرآن نے مفصل بیان کر دیا ہے یعنی:

۱، دیگر انبیاء قبائلی یا قومی ہوتے تھے مگر آپ جملہ بنی نوع انسان کے لئے رسول بنا کر بھیجے گئے۔

۲، انبیاء سابقین کے اوپر جو کتابیں یا صحیفے نازل کئے گئے وہ سب فنا ہو گئے۔ آج تورات، زبور اور انجیل کے بھی صرف ترجمے ہیں اور اصل مرفوع۔ لیکن آپ کے اوپر جو کتاب نازل ہوئی، اس کی حفاظت اللہ نے اپنے ذمہ لی ہے اور ہمیشہ کے لئے اس کو محفوظ رکھنے کا وعدہ فرمایا ہے۔

۳) آپ کے اوپر نبوت ختم کر دی گئی اور قیامت تک کے لئے یہی

نبوت قائم رکھی گئی۔

۴) معراج میں انسانی کمال کی آخری حد اور علوم نبوت کے اُفقِ اعلیٰ

پر پہنچا کر آپ کو اللہ نے جملہ انبیاء کی وراثت اور نبوتِ کبریٰ سے سرفراز فرمایا۔

ان کے علاوہ بھی جا بجا آیات میں آپ کے صفات اور فضائل کا

ذکر ہے اور قرآن نے ان کے بیان کرنے میں کمی نہیں کی ہے، مگر باوجود ان

کے رسول پرستی کے جذبہ میں آپ کے مدائح اور صفات میں ہزار ہا روایتیں

گھڑی گئیں، جن میں سے خود محدثین نے بیشتر کو موضوع قرار دیا۔

یہی حال معجزات کا ہے۔ قرآن نے تصریح کے ساتھ کہا کہ خاتم النبیین کو

عقلی معجزہ قرآن کریم دیا گیا جس کو اہل بصیرت قیامت تک دیکھ سکتے ہیں، نہ

کہ دیگر انبیاء کی طرح جسٹی معجزہ۔

وَإِذَا الْحُرَّتَانِ نَبَّيْنَهُمَا قَوْلًا كَوَلًا اجْتَبَيْتَهُمَا قُلْ

إِنَّهُمَا أَسْبَعُ فَأُولُو حِيَاطٍ إِلَىٰ مَن تَزَوَّجْتَهُمَا هَذَا بَصَائِرُ

مِن تَزَوَّجْتَهُمَا (۳۳)

اور جب تو ان کے پاس کوئی نشان نہیں لایا تو انھوں نے کہا کہ کیوں نہ

تو نے کوئی نشانی چن لی۔ کہہ دے کہ میں تو اسی کا اتباع کرتا ہوں جو میرے

لے ان باتوں کی تفصیل ہماری کتاب تعلیمات قرآن میں ملاحظہ فرمائیں۔

رب کے یہاں سے وحی مجھ پر آتی ہے۔ یہی تمہارے رب کی طرف سے
بصیرتیں ہیں۔

یہی بات دوسری آیت میں مزید تہ مزج کے ساتھ ہے:

وَقَالُوا لَوْلَا أُنزِلَ عَلَيْهِ آيَاتٌ مِّن رَّبِّهِ طُقُلًا إِنَّا
الْأَيْتُ عِنْدَ اللَّهِ طَوْلَاتِنَا أَنَا نَذِيرٌ مُّبِينٌ هـ أَوْلَاهُمْ
يَكْفِهِمْ أَنَا أَنْزَلْنَا عَلَيْكَ الْكِتَابَ يُتْلَىٰ عَلَيْهِمْ ^{۲۹} (۱۰۵)

اور کافروں نے کہا کہ کیوں نہ اس کے اوپر کوئی نشانی اتاری گئی۔ کہہ
کہ نشانیاں تو اللہ کے پاس ہیں، میں تو کھلا ہوا آگاہ کرنے والا ہوں کیا
ان کے لئے کافی نہیں ہے کہ ہم نے تیرے اوپر کتاب اتار دی ہے جو ان
کو پڑھ کر سنائی جاتی ہے۔

یعنی جس نشانی یا معجزہ کے وہ طلبگار ہیں، اگر ان کے پاس بصیرت ہو تو اس کے لئے
قرآن کافی ہے۔

آنحضرتؐ کی خواہش تھی کہ کوئی نشانی جیسی کہ یہ منکرین طلب کرتے ہیں
مل جاتی، تو میں ان کو قاتل کر کے مسلمان بنا لینا۔ اس پر سورہ انعام میں اللہ
تعالیٰ کسی قدر عتاب کے ساتھ فرماتا ہے:

وَإِنْ كَانَ كِبْرُ عَلَيْكُمْ إِعْرَاضُهُمْ فَإِنِ اسْتَطَعْتُمْ
أَنْ تَبْتَغُوا نَفَقًا فِي الْأَرْضِ أَوْ سُلَّمًا فِي السَّمَاءِ

فَتَأْتِيهِمْ بَيِّنَاتٌ وَكَوْشَاءٌ اللَّهُ لَجْمَعُهُمْ عَلَى الْهُدَى
فَلَا تَكُونَنَّ مِنَ الْجَاهِلِينَ (۳۵)

اگر تیرے اوپر ان کی روگردانی گراں گذرتی ہے تو اگر تجھ سے ہو سکے تو
زمین میں کوئی سوراخ تلاش کر یا آسمان پر سیڑھی لگا اور ان کے لئے نشانی لا۔

اللہ اگر چاہتا تو سب کو سیدھے راستے پر لگا دیتا تو جاہلوں میں سے تیرے

اور سورۃ بنی اسرائیل میں حتیٰ معجزات نہ دینے کی وجہ بھی بیان کر دی۔

وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ

بِهَآءِ الْآيَاتِ وَكَوْنًا (۱۶)

ہم کو نشانیاں بھیجنے سے کسی چیز نے نہیں روکا مگر اس بات نے کہ پہلے

لوگ ان کو جھٹلا چکے ہیں

گذشتہ قوموں نے معجزات طلب کئے۔ پھر ان کو دیکھ لینے کے بعد جادو اور نظربندی

وغیرہ کہہ کر جھٹلایا، اس لئے اتمام حجت کے بعد ان کا ہلاک کرنا لازم آگیا،

لیکن رحمتہ للعالمین کا دور عقل و بصیرت کا دور ہے، جس میں انسان کو خود

حقیقت کو سمجھ کر ایمان لانا چاہئے۔

وَقُلِ الْحَقُّ مِنْ رَبِّكُمْ فَمَنْ شَاءَ فَلْيُكْفِرْ وَمَنْ شَاءَ فَلْيُكْفِرْ (۲۹)

اور کہہ دے کہ حق تمہارے رب کی طرف سے آچکا جو چاہے ایمان لاتے اور جو چاہے کافر بنے

مگر ان صریح آیات کے ہوتے ہوتے بھی راویوں نے آنحضرتؐ کے حتیٰ معجزات

کی روایات کا انبار لگا دیا۔ یہاں تک کہ ان لوگوں نے اُمت سے یہ بھی مطالبہ کیا کہ اولیاء کی کرامات پر بھی ایمان رکھو۔

۱۰۔ مناقب صحابہ میں جس قدر روایتیں ہیں، ان میں سے اکثر کو محدثوں نے موضوعات کی فہرست میں داخل کیا ہے۔

در اصل صحابہ کرام کی فضیلت کے لئے وہی آیتیں دینی لحاظ سے کافی ہیں جو ہاجرین و انصار کی مدح میں قرآن میں ہیں اور تاریخی لحاظ سے ان کے کارنامے ان کی عظمت کے شاہد ہیں۔ ان کی برتری اور بزرگی کیلئے روایات کی ضرورت ہی نہیں۔

۱۱۔ علماء اور متعلمین کے فضائل میں جس قدر روایتیں ہیں، خود ساختہ ہیں۔
۱۲۔ شخصیت پرستی آجانے کی وجہ سے اشخاص نیز مقامات کی فضیلتوں میں حدیثیں وضع کی گئیں۔

۱۳۔ تصوف جب مسلمانوں میں آیا تو بہت سی متصوفانہ روایتیں بنائی گئیں جو موضوعات جمع کرنے والے محدثوں کے حصہ میں آئیں۔

۱۴۔ آنحضرتؐ کے غزوات، پیش گوئیوں نیز آیات کی تفسیر میں ہزاروں

۱۵۔ ان روایات کے مطالعہ کا جس کو شوق ہو، وہ مولانا کرامت علی موسوی دہلوی کی تالیف "السیرۃ المحمدیہ" کی جس میں عجیب و غریب ہزار ہا معجزات جمع کئے گئے ہیں زیارت فرمائیں یہ کتاب عربی زبان میں ہر مدت ہوتی رہتی ہے۔ تقطیع پر باریک خط میں ساڑھے چھ سو صفحات پر طبع ہوتی تھی۔

ہیں بلکہ لاکھوں حدیثیں روایت کی گئیں، جن کی نسبت امام احمد بن حنبل کا قول ہے
کہ ان کی کوئی اصلیت نہیں ہے۔

الغرض اور کذب کے بہت سے اسباب تھے اور بہت سی راہیں۔ ہر ہر شعبہ
میں بے شمار روایتیں گھڑی گئیں اور ایک ایک سچ ہیں سو سو جھوٹ ملایا گیا۔ لاریب
نبی صلی اللہ علیہ وسلم کے احوال و اقوال کے متعلق کچھ صحیح حدیثیں بھی ضرور تھیں، لیکن
اس جھوٹ کے سیلاب سے جو مختلف راستوں سے آیا، سچائی کے ان قطروں کو
یقین کے ساتھ چن لینا انسانوں کے لئے بالکل ناممکن ہو گیا۔ کیا کذب اور وضع
سے بڑھ کر دین الہی کو مذاق بنانے کی اور کوئی صورت ہو سکتی ہے؟ و شرآن
میں ہے:

وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن

سَبِيلِ اللَّهِ يَبِغِزَ عَلَيْهِ وَيَخَذَ حَافِزًا وَآءِ (۱۶)

اور بعض لوگ وہ ہیں جو حدیث کے مشغلہ کے خریدار ہوتے ہیں تاکہ ہلاقیں

کے اللہ کی راہ سے لوگوں کو گمراہ کریں اور اس (اللہ کی راہ) کو مذاق بنا لیں۔

ہر نبی کی عداوت کے لئے دو قسم کے شیاطین رکڑا ہیں،

ہوتے ہیں جن کی تفصیل و شرآن کریم میں بیان

دو قسم کے شیاطین

کی گئی ہے۔

۱۸ تذکرۃ الموضوعات ص ۸۲

۱۔ پہلی قسم وہ ہے جو نبی کے اوپر اتری ہوئی آیات میں اضافے کر کے ان کو مسخ کرنے کی کوشش کرتی ہے۔ ان اضافوں سے اپنی آیات کو محفوظ کر کے محکم کر دینے کا ذمہ اللہ نے خود لیا ہے۔

وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ إِلَّا إِذَا
تَمَنَّىَ الْفَى الشَّيْطَانُ فِى أَمْنِيَّتِهِ فَيَنْسَخُ اللَّهُ مَا يُلْقِى
الشَّيْطَانُ ثُمَّ يُحْكِمُ اللَّهُ آيَتَهُ (۲۲)

ہم نے تجھ سے پہلے کوئی رسول اور نبی نہیں بھیجا مگر یہ کہ جس وقت اس نے تلاوت کی تو شیطان نے اس کی تلاوت میں (اپنے الفاظ) ڈال دیئے پھر اللہ شیطان کی ڈالی ہوئی باتوں کو نکال کر اپنی آیات کو پختہ کر دیتا ہے۔

اس لئے "تلاک الغرابتی" اور اسی قسم کی متواتر شاذہ کی روایتیں جن سے اللہ نے اپنی آیات کو پاک کر کے محکم کر دیا ہے، ناقابل قبول بلکہ ناقابل سماعت ہیں۔
۲۔ دوسری قسم وہ ہے جو دین میں جھوٹی روایتیں گھڑتی ہے اور افترا کرتے ہوئے نہ عاقبت سے ڈرتی ہے نہ اللہ سے شرماتی ہے۔ مفتر لوں کی سزا نامرادى ہے "وقد خاب من اتري" یہودیوں نے جھوٹی روایتیں گھڑی تھیں۔ اللہ نے ان کے بارے میں فرمایا:

وَعَزَّهْمُ فِى دِينِهِمْ مَا كَانُوا يَفْتَرُونَ (۲۳)

اور دین میں ان کو دھوکا دیا ان باتوں نے جن کو وہ گھڑتے تھے

محدثین کی اس جماعت کو چھوڑ کر جنہوں نے سچائی کی جستجو کی، وضاعین اور کذابین
ان آیات کے تحت میں آتے ہیں:

وَكَذَلِكَ جَعَلْنَا لِكُلِّ نَبِيٍّ عَدُوًّا شَيْطَانِ الْإِنْسِ وَالْجِنِّ
يُوحِي بَعْضُهُمْ إِلَى بَعْضٍ زُخْرُفَ الْقَوْلِ غُرُورًا وَكَوْشَاءَ
رَبِّكَ مَا فَعَلُوهُ فَذُرْهُمْ وَمَا يَفْتَرُونَ ۝ وَلِتَصْغَىٰ إِلَيْهِ
أَفْعَادُ الَّذِينَ لَا يُؤْمِنُونَ بِالْآخِرَةِ وَلِيَرْضَوْهُ وَ
لِيَقْتَرِفُوا مَا هُمْ مُقْتَرِفُونَ ۝ أَفَغَيْرَ اللَّهِ ابْتَغَىٰ حَكَمًا
وَ هُوَ الَّذِي أَنْزَلَ إِلَيْكُمُ الْكِتَابَ مُفَصَّلًا وَالَّذِينَ
اتَّبَعَتْهُمْ إِلَىٰ الْكِتَابِ يُعَلِّمُونَ آيَاتِهِ مَنزَلًا مِّن رَّبِّكَ بِالْحَقِّ
فَلَا تَكُونَنَّ مِنَ الْمُمْتَرِينَ ۝ وَتَمَّتْ كَلِمَاتُ رَبِّكَ
صِدْقًا وَعَدْلًا لَا مُبَدِّلَ لِكَلِمَاتِهِ وَهُوَ السَّمِيعُ
الْعَلِيمُ ۝ وَإِنْ تَطِعْ أَكْثَرَهُمْ فِي الْأَرْضِ يُضِلُّوكَ
عَنْ سَبِيلِ اللَّهِ إِنْ تَتَّبِعُونَ إِلَّا الظَّنَّ وَإِنْ هُمْ
إِلَّا يَخْرُصُونَ (۱۱۲ تا ۱۱۶)

اور ایسا ہی ہم نے ہر نبی کے دشمن بنائے، انسی اور جتنی شیاطین جو ایک
دوسرے کو طمع کی ہوتی فریب دینے والی باتیں سکھاتے ہیں اور اگر اللہ چاہتا
تو وہ ایسا نہ کرتے سو تو ان کو اور ان کی گھڑی ہوتی باتوں کو چھوڑ دے

اور وہ اس لئے رکرتے ہیں، تاکہ اس کی طرف ان لوگوں کے دل مائل
 ہوں جو آخرت پر ایمان نہیں رکھتے اور وہ اس کو پسند کریں اور وہی کریں
 جو وہ کر رہے ہیں۔ (تو یہی کہتا رہے) کہ کیا اللہ کے سوا میں اور کسی کو منصف
 مانوں، حالانکہ وہی تو ہے جس نے تمہاری طرف مفصل کتاب اتاری ہے
 اور جن کو ہم نے کتاب دی ہے وہ جانتے ہیں کہ وہ تیرے رب کی طرف
 سے حق کے ساتھ اتری ہے۔ لہذا تو شک کرنے والوں میں سے نہ ہو اور
 تیرے رب کی باتیں سچائی اور عدل کی رو سے پوری ہیں، کوئی اس کے الفاظ
 کو بدلنے والا نہیں ہے، وہ سمیع و علیم ہے اور اگر تو بات مانے گا اکثر لوگوں
 کی جو دنیا میں ہیں تو وہ اللہ کی رام سے بھٹکادیں گے، وہ تو صرف گمان پر
 چلتے ہیں اور محض اٹکل دوڑاتے ہیں۔

ان آیات کی تشریح کی اس مختصر مضمون میں گنجائش نہیں ہے مگر چند باتیں بالکل
 واضح ہیں:

- ۱۔ ہر نبی کے دین میں وضاعین اور کذا ہیں روایتیں گھڑنے اور پھیلاتے ہیں۔
- ۲۔ غرض یہ ہوتی ہے کہ ان ہی جیسے عقبی سے بے خوف لوگ ان کی باتیں
 مانیں اور وہی کرنے لگیں جو وہ کر رہے ہیں۔
- ۳۔ تو من کو حکم ہے کہ ان کو اور ان کی گھڑی ہوتی روایتوں کو بھی چھوڑ
 دے اور یہی کہے کہ اللہ کے سوا میں کسی کو حکم نہیں مانتا۔ اس نے مفصل کتاب

اتاری ہے (جو کافی ہے)

۳۔ اللہ کی اطاعت کے سوا کسی دوسرے کی اطاعت میں گمراہی کا ڈر ہے، کیونکہ اکثر لوگ ظنی اور تخمینی باتوں کو دین بناتے ہوتے ہیں۔

یہ اللہ کی اطاعت، رسول اور اس کے بعد اس کے خلفاء کے ذریعہ سے ہوگی جو امت کو قرآن کے مطابق چلائیں گے۔ یہ نہیں کہ ظنی روایات کے انبار میں سے ہر ہر فرقہ اپنے اپنے خیال کے مطابق صحیح حدیثیں چُن چُن کر ان پر عمل کرے اور رسول کی اطاعت کا دم بھرے۔

عہد صحابہ میں حدیثیں بہت کم تھیں۔ خلفائے راشدین رضی اللہ عنہم روایت اور کتابت حدیث دونوں سے منع فرماتے تھے۔ اس کے بعد جوں جوں زمانہ گزرتا گیا حدیثیں بڑھتی گئیں اور چونکہ ان میں وضع اور کذب نے راہ پائی تھی، اس وجہ سے ارباب بصیرت اور اہل تقویٰ ان کے قبول کرنے میں بہت احتیاط کرتے تھے۔

عظیم
امام رحمہ
ائمہ فقہ میں سب سے پہلے امام جن کی امامت آج تک مسلم
چلی آتی ہے، ابو حنیفہ رحمہ متوفی ۱۵۰ھ ہیں۔ انہوں نے
حدیثوں کی قبولیت کے لئے بہت سخت شرطیں رکھی تھیں۔ منجملہ ان کے ایک
یہ بھی تھی کہ راوی فقیہ ہو، تاکہ روایت کا موقع، محل، غرض اور مفہوم سمجھنے میں
غلطی نہ کرے، اس وجہ سے وہ اخبار احاد میں سے ایسی روایتوں کو بھی جو

قیاس صحیح کے خلاف معلوم ہوتی ہیں، قبول نہیں کرتے تھے۔ مثلاً قرعہ اندازی کو وہ اصولاً قمار بازی خیال کرتے تھے پھر اس حدیث کو کیسے صحیح تسلیم کر لیتے کہ "آنحضرتؐ جب کسی سفر میں جاتے تو ازواج مطہرات میں قرعہ ڈالتے، جس کا نام نکلتا اس کو ساتھ لے جاتے۔" اسی طرح ان کے نزدیک مالِ غنیمت میں سے سوار کا حصہ پیادہ سے وگنا تھا۔ کسی نے کہا کہ رسول اللہ صلی اللہ علیہ وسلم نے فرمایا ہے کہ "گھوڑے کے دو حصے ہیں اور سپاہی کا ایک" یعنی سوار کے تین حصے ہیں۔ جواب دیا "ہیں ایک چوپایہ کا حصہ ایک مومن سے ہرگز زیادہ نہیں سمجھتا" ان کا قول تھا کہ بیع جب پختہ ہو چکی تو فسخ کا اختیار بائع یا مشتری میں سے کسی ایک کو باقی نہیں رہا کسی نے کہا کہ آنحضرتؐ نے فرمایا ہے کہ جب تک بائع اور مشتری ایک دوسرے سے جدا نہ ہو جائیں فسخ بیع کا اختیار باقی ہے۔ کہنے لگے کہ خواہ وہ دونوں ایک ہی جہاز میں ہوں یا ایک ہی قید خانے میں ہوں یا ایک ہی ساتھ سفر کر رہے ہوں؟ یعنی ایسی صورت میں مفارقت تو ہوگی نہیں، پھر بیع بھی پختہ نہ ہو سکے گی۔ وہ قصاص میں (غالباً) مثلہ کے قیاس پر، غیر فطری اور بے رحمی کے طریقے کو جائز نہیں رکھتے تھے۔ ایک شخص نے کہا کہ ایک یہودی نے ایک لڑکی کا سر دو پتھروں میں کچل دیا تھا نبی صلی اللہ علیہ وسلم نے اس کا سر بھی دو پتھروں میں کچلوا دیا۔ بولے کہ یہ ہزیان ہے۔ ایک بار ایک شخص نے کوئی سوال کیا، انھوں نے جواب دیدیا۔ اس نے کہا کہ آنحضرتؐ

سے فلاں روایت اس کے خلاف ہے۔ کہا ہم کو ایسی روایتوں سے معاف رکھو۔
ابو اسحق فرازی نے ان کے سامنے ایک حدیث بیان کی، بولے یہ حدیث خرافہ ہے۔
لوگوں نے اسی طرح کے کم و بیش دو سو قتاوے ان کے، حدیث کے خلاف گنلتے
ہیں، اسی وجہ سے ارباب روایت ان سے خفا ہیں چنانچہ امام بخاریؒ نے
بعض الناس کہہ کر ان کو ضعف میں شمار کیا ہے اور بعض نے تو یہاں تک کہا کہ
ہم نے اللہ کے مقابلے میں ابو حنیفہؒ سے زیادہ جرأت کرنے والا نہیں دیکھا، لیکن
حقیقت یہ نہیں ہے۔ وہ دراصل ان روایات کی نسبت کو رسول اللہؐ کی طرف
صحیح نہیں سمجھتے تھے اور انہوں نے جو دقیق شرطیں حدیث کی صحت کے لئے رکھی تھیں۔
ان کے مطابق وہ نہیں اترتی تھیں۔ امام شافعیؒ نے "کتاب الام" میں ان کے
شاگرد رشید امام ابو یوسفؒ کے حوالہ سے لکھا ہے کہ "جو روایت قرآن کے خلاف
بڑتی ہو، وہ رسولؐ کا فرمان ہو ہی نہیں سکتی، لہذا قرآن اور سنت را سوة
رسولؐ کو معیار سمجھ کر انہیں پر روایتوں کو جانچا کرو" مکی نے بھی "مناقب
ابو حنیفہ" ص ۹۹ میں ان کا قول نقل کیا ہے کہ "روایت کا رو نبی صلی اللہ علیہ
وسلم کی تکذیب نہیں ہے بلکہ اس کی تکذیب ہے جو غلط بات کو آنحضرتؐ
کی طرف منسوب کرتا ہے، ورنہ آپ کا فرمان سراور آنکھوں پر اس پر
ہمارا ایمان ہے اور یہ بھی ہمارا ایمان ہے کہ آپ نے کوئی حکم ایسا نہیں دیا
جو اللہ کے حکم کے خلاف ہو اور نہ کوئی بدعت یعنی نئی بات اپنی طرف

سے کہی۔

موطا

امام اعظمؒ کے بعد ہی امام مالک کا زمانہ ہے بلکہ ان دونوں اماموں کو ہم عصر سمجھنا چاہتے۔ امام ابو حنیفہؒ ۱۵۰ھ میں پیدا ہوئے اور ۲۴۱ھ میں وفات پا گئے اور امام مالکؒ کی پیدائش ۱۷۹ھ میں ہوئی۔ ان کی کتاب موطا خیر القرون کے عمل متواتر کا دینی کتابوں سے زیادہ اعتماد کے قابل مجموعہ ہے کیونکہ مدینہ منورہ عہد رسالت اور خلافت راشدہ میں اسلام کا مرکز رہا۔ اس میں علمائے تاریخ کے اندازہ کے مطابق کم و بیش بارہ ہزار صحابہ تھے، جن میں سے تقریباً دس ہزار وہیں رہے اور وہیں فوت ہوئے بقیہ دو ہزار دیار و امصار یعنی عراق و مصر و شام و یمن وغیرہ میں پھیلے۔ اس لئے شریعت کا اصلی اور صحیح ذخیرہ مدینہ ہی میں ہو سکتا تھا۔ یہ خوبی اتفاق ہے کہ آج ہمارے ہاتھوں میں جس قدر دینی کتابیں ہیں، ان میں سب سے پہلی کتاب جو مدون ہوئی وہ مدینہ میں ہوئی، یعنی یہی موطا۔ اس کتاب میں اہل مدینہ کے پاس اسوۂ رسولؐ و خلفائے راشدین و صحابہ کرام و تابعین عظام کا جو کچھ سرمایہ تھا اور جس قدر مسائل اور فتاویٰ

۱۵ ضحیٰ الاسلام جلد ۲ صفحہ ۱۹۳-۱۹۵۔ یہ نہ سمجھنا چاہئے کہ امام اعظمؒ کی

مثال کو میں نے عدم حجیت حدیث کی دلیل کے طور پر پیش کیا ہے، غالباً وہ حدیثوں کو

اپنے شروط کے مطابق حجت مانتے تھے۔ میرا استدلال تو قرآن کریم سے ہے

ان کے معمول بہ تھے وہ سب جمع کر دیئے گئے ہیں۔

شراحین کے بیان کے مطابق امام موصوف نے اپنی وفات سے چالیس سال پہلے اس کو مرتب کیا تھا۔ ان کی وفات ۱۶۹ھ میں ہوئی۔ اس وجہ سے اس کی تالیف کا زمانہ ۱۲۰ھ سمجھنا چاہئے۔ یہ کتاب چالیس سال تک ان کے ہاتھوں میں رہی اور اس کا درس وہ اپنے شاگردوں کو دیتے رہے۔ اس کی شرح زرقانی کے مقدمہ میں ہے کہ جب امام موصوف نے اس کو مدون کیا تھا، اس وقت اس میں چالیس ہزار حدیثیں تھیں، لیکن وہ سال بسال کا نٹ چھانٹ کرتے رہے، یہاں تک کہ ان کے انتقال کے وقت اس میں صرف ایک ہزار روایتیں رہ گئیں۔ اس تعداد میں مراسیل بھی شامل ہیں متصل السند حدیثیں اس کے مختلف نسخوں میں صرف تین سو سے پانچ سو تک ہیں معلوم نہیں کہ امام موصوف اور زندہ رہتے تو اس تعداد میں بھی کسی قدر کمی ہو جاتی، کیونکہ حدیثوں کو وہ نطی ہی سمجھتے تھے اور ان کے متعلق یہ آیت پڑھا کرتے

إِنْ تَطَنَّ إِلَّا ظَنًّا وَمَا نَحْنُ بِمُتَّبِعِينَ (۱۳۳)

ہم تو صرف گمان رکھتے ہیں، ہم کو یقین حاصل نہیں ہے۔

یہ ہے وہ کل ذخیرہ حدیث و فقہ کا جو مرکز اسلام مدینہ منورہ کا

لے مختصر جامع بیان العلم ص ۱۱۳

سرمایہ ہے۔ یہ امت کے اسلاف کرام کا ترکہ ہے جو امام مالکؒ کی وساطت سے اس کو وراثت میں ملا ہے۔ بیشک امام ابن حزمؒ کے قول کے مطابق "اس میں بعض حدیثیں ضعیف بھی ہیں۔ مثلاً رجم زانی کی روایت نیز اس کے بعض فقہی مسائل میں بھی اختلاف کی گنجائش ہے لیکن قرآن سے سب کچھ ٹھیک ہو سکتا ہے۔"

قانونِ عام

خلفائے بنی امیہ کے زمانے میں چونکہ زندگی سادہ تھی، اور مسائل شرعیہ میں علمی موٹگافیاں نہیں ہوتی تھیں، اس وجہ سے سلطنت کے لئے عام قانون کی ضرورت کی طرف ان کی توجہ مبذول نہیں ہوتی، مگر خلفائے عباسیہ نے اپنے تسلط پر دینی رنگ چڑھانے کی کوشش کی، اس لئے ان کی خواہش یہ ہوتی کہ ایک مرکزی قانون بنا لیا جائے جن پر سب لوگ چلیں۔ ابن المقفع نے خلیفہ منصور کے سامنے حکم زانی کے متعلق جو تجاویز پیش کی تھیں، ان میں بھی اس بات پر خصوصیت کے ساتھ زور دیا تھا کہ اجماعی اور متفق علیہ نصوص کے مطابق ایک ایسا قانون بنا دیا جائے جس سے سب لوگ واقف ہوں۔ پھر زمانہ کی ضروریات کے مطابق اس میں ترمیم و اصلاح ہوتی رہے چنانچہ منصورؒ نے امام مالکؒ سے درخواست کی کہ موٹا کو سلطنت کا قانون عام قرار دیا جائے۔ انھوں نے کہا کہ مختلف حصوں میں لوگوں کا عمل مختلف طریقوں پر رائج ہو چکا ہے۔ منصور نے کہا کیا

مخالفت ہے ہم بزوران کو اس کے اوپر چلا تیں گے، مگر وہ راضی نہ ہوئے۔
شیخ محمد عبده مرحوم مفتی دیار مصریہ کے خیال میں امام مالکؒ کے انکار
کی وجہ یہ تھی کہ خبر احاد حجت نہیں ہے، جس کی رو سے کوئی بات کسی پر لازم کی
جاتے، وہ لکھتے ہیں:

انما يجب العمل باحاديث الاحاد على من وثق بها
ولكن لا يجعل تشرعاً عاماً

اخبار احاد پر عمل اس کے لئے واجب ہے جو ان پر وثوق رکھتا ہو،

وہ قانون عام نہیں بنائی جاسکتیں

اس ذیل میں صحیح بخاری کا ذکر بھی مناسب ہے جو علم حدیث کے انتہائی

عروج کے زمانے میں لکھی گئی۔

امام محمد بن اسمعیل بخاری متوفی ۲۵۶ھ کی مدون کی ہوتی

ہے۔ یہ امام مالکؒ کی موطا کے ایک صدی کے بعد لکھی گئی

صحیح بخاری

جب کہ علم حدیث اپنے معراج پر پہنچ چکا تھا اور امام بخاریؒ کے اساتذہ میں

سے امام احمد بن حنبلؒ و س لاکھ اور امام یحییٰ بن معین بارہ لاکھ حدیثوں کے

مالک تھے۔ مقدمہ صحیح بخاری میں ہے کہ امام بخاریؒ نے جب یہ کتاب لکھنی شروع

کی تو چھ لاکھ حدیثوں میں سے جو ان کے پاس تھیں ۷۲۷۵ حدیثوں کو اپنے

شروط کے مطابق پایا، جن کو درج کیا۔ ان میں مکررات بھی شامل ہیں، اگر وہ نکال دی جاتیں تو حافظ ابن حجر شارح بخاری کے بیان کے مطابق تعلیقات وغیرہ کو چھوڑ کر موصول السند احادیث کی تعداد ۲۷۲۲ رہ جاتی ہے۔

یہ خالص حدیث کی کتاب ہے۔ اس میں فقہ صرف اسی قدر ہے کہ اس کے ابواب کی ترتیب فقہی ہے۔ حدیث میں یہ سب سے چوٹی کی کتاب ہے جو اصح الکتب بعد کتاب اللہ تسلیم کی گئی ہے اور اس کی جملہ روایات صحیح مانی گئی ہیں۔

لوگوں کا بیان ہے کہ امام بخاری نے جن حدیثوں کو چھوڑ دیا وہ سب کی سب ضعیف یا غلط نہ تھیں، مگر جن کو انہوں نے چھوڑ دیا، ان کے متعلق بحث کی ضرورت ہی نہیں۔ ہم کو تو ان روایتوں کو دیکھنا ہے جو انہوں نے لی ہیں کہ کیا وہ سب کی سب صحیح ہیں؟

اس میں کچھ شک نہیں کہ امام بخاری حدیث کے بلند پایہ امام تھے اور صحیح روایتوں کو لینے کے لئے جن جن لوازم اور شرائط کی فن رجال کی رو سے ضرورت تھی انہوں نے سب کا لحاظ رکھا، مگر باوجود ان سب کے چونکہ محدثین کا مدار صرف اسناد کی صحت پر رہ گیا تھا، اس لئے اس کتاب میں ایسی حدیثیں بھی آگئیں جو روایت کی رو سے صحت کے معیار پر نہیں آتیں مثلاً

اس کے صرف ایک باب کتاب الانبیاء کو لے لیجئے اس میں ہے کہ
۱۔ حضرت سلیمانؑ نے اس امیر میں کہ ان کی ہر ہر بیوی ایک ایک

مجاہد فرزند جنے گی، ایک رات میں اپنی توڑے بیویوں پر گشت لگایا۔

۲۔ حضرت موسیٰؑ نے ملک الموت کو جب وہ ان کی جان نکالنے آیا، ایسا

تھپڑ مارا کہ واپس لوٹ گیا۔

۳۔ اللہ نے حضرت آدمؑ کو ساٹھ گز کا پیدا کیا۔

یہ اور اسی قسم کی بعض دیگر روایتیں جو اس میں ملتی ہیں اگر ان کو
درایتاً دیکھا جائے اور عقل اور قرآن کی کسوٹی پر کسا جائے تو صحیح نہیں ثابت
ہوتیں۔ پہلی روایت نہ صرف عقل بلکہ انسانی فطرت کے لحاظ سے ناممکن ہے۔
دوسری روایت قرآن سے معارض ہے، جس نے عالم ملکوت کے ان
مخافظوں کو جو انسانوں پر متعین کئے جاتے ہیں۔ ملک الموت کہا ہے سورۃ انعام
میں ہے:

وَيُرْسِلُ عَلَيْكُمْ حَفَظَةً، حَتَّىٰ إِذَا جَاءَ أَحَدَكُمُ

الْمَوْتُ تَوَفَّتْهُ رُسُلُنَا (۶)

اور اللہ تمہارے اوپر مخافظوں کو بھیجتا ہے، یہاں تک کہ جب تم
میں سے کسی کو موت آتی ہے تو (وہی) ہمارے فرستادہ اس کی جان

نکال لیتے ہیں ۛ

سورۃ سجدہ میں ہے :-

قُلْ يَتُوبُ إِلَيْكُمْ مَلَكُ الْمَوْتِ الْأَيْمَنُ وَكُلُّ يُكْمِرٍ ۝۱۱

کہہ دے کہ موت کا وہ فرشتہ تمہاری جان نکالتا ہے تمہارے اوپر مقرر کیا
یہ غیر مادی موکل نہ تھپڑ مارے جاسکتے ہیں نہ تھپڑ کھا کر واپس لوٹنے
والے ہیں۔

ایسا معلوم ہوتا ہے کہ کسی نے حضرت موسیٰ علیہ السلام کی شانِ جلالی
کو اس انداز میں دکھانے کی کوشش کی ہے، جیسے کوئی عاقل کسی رتیں کے
پاس وصولی کے لئے کسی پیادہ کو بھیجے اور وہ اپنے زعمِ ریاست میں تھپڑ
مار کر اس کو بھگا دے حالانکہ انبیائے کرام کا شیوہ رضا بہ رضائے الہی ہے۔
تیسری روایت صحیح تاریخ کے خلاف ہے۔ چنانچہ خود صحیح بخاری کے
بہترین شارح حافظ ابن حجرؒ لکھتے ہیں کہ 'اقوام کے آثار سے جہاں تک پتہ
لگ سکا ہے، انسان کا قدرتنا بڑا ثابت نہیں ہوتا۔ اس لئے اب تک کوئی
توجیہ میری سمجھ میں نہیں آسکی ہے۔'

ہم یہ سمجھتے ہیں کہ جہاں تک اسناد کا تعلق ہے، امام بخاریؒ نے
اپنے شروط کی مراعات میں کوئی کوتاہی نہیں کی ہوگی کیونکہ وہ جرح و
تعديل کے مُسَلِّم اور مستند امام ہیں، لیکن ان اسرا تیلیات کے ان کی کتاب

۱۱ فتح الباری جلد ۴ - ص ۲۶۱

میں درج ہو جانے کے دو سبب ہو سکتے ہیں :-

(۱) وضاعین اپنی روایتوں پر ثقہ راویوں کے نام چسپاں کر دیتے تھے اور یہ امر بہت مشتبہ ہے کہ کوئی بڑے سے بڑا امام بھی اس قسم کی جملہ تبدیلیوں سے باخبر تھا۔

(۲) خود فن رجال ظنی ہے، اس لئے اس کے اصول کی مراعات سے بھی روایات کی صحت کی ضمانت نہیں ہو سکتی، جس کے چند وجوہ یہ ہیں :-
 (۱) اس فن میں رجال کے صدق و کذب کا مدار ان کے ہم عصروں کی شہادتوں پر رکھا گیا ہے، حالانکہ یہ ایسی باطنی صفتیں ہیں، جن کے اوپر سوائے ظنی اور تخمینی کے یقینی شہادت ہو ہی نہیں سکتی۔

(۲) یہ ہم عصروں کی شہادتیں بھی ہم خیالی، استادی، شاگردی اور دیگر عواطف و میلانات پر مبنی ہیں۔ چنانچہ سنی شیعہ راویوں کو اور شیعہ سنی راویوں کو من حیث الجماعت غیر معتبر سمجھتے ہیں اور ایک دوسرے سے روایت نہیں لیتے۔

(۳) اس فن کی رُو سے جو صادق قرار پا گیا اس کی ہر روایت سچی اور جو کاذب قرار پا گیا، اس کی ہر روایت جھوٹی سمجھی جاتی ہے اور یہ واقعیت کے خلاف ہے، کیونکہ یہ کیا ضرور ہے کہ جس کو آپ سچا کہہ دیں وہ ہمیشہ سچ بولے اور جس کو جھوٹا کہہ دیں، اس کی ہر بات جھوٹی ہو۔ اس لئے یہ فن حقیقت سے

بعبیر ہو گیا۔ ملا علی قاری کا یہ قول کہ

یہ روایتوں کی صحت، تمام تر وہ ہے جو محدثین کو اسناد پر نظر ڈالنے سے
سمجھ میں آتی ہے، ورنہ یقین کی کوئی صورت نہیں کیونکہ عقل جائز رکھتی ہو
کہ جس کو انھوں نے صحیح کہا ہے وہ نفس الامر میں موضوع ہو اور جس کو ضعیف
کہا ہے وہ صحیح ہو۔

در اصل فن رجال پر صحیح تنقید ہے اور انھوں نے تسلیم کر لیا ہے کہ نہ صرف روایات بلکہ
ان کے جانچنے کا معیار بھی ظنی ہے۔

ان ظنیات کو دینی حجت ماننے کی کوئی دلیل اس کے سوا نہیں ہے کہ:-

إِنَّا وَحَدَّثَنَا آبَاءَنَا عَلَىٰ أُمَّةٍ وَإِنَّا عَلَىٰ آثَارِهِم

تَهْتَدُونَ (۲۲)

ہم نے اپنے بزرگوں کو ایک راہ پر پایا اور ہم بھی انھیں کے نقوشِ قدیم

پر راستے سے لگے ہوتے ہیں۔

چونکہ جرح و تعدیل ظنی ہے اور روایات کی تصحیح اسی کی بنیاد پر
کی گئی ہے، اس وجہ سے محدثین کی صحیح قرار دی ہوئی حدیثوں میں

اِخْتِلَافًا

بھی بے حد اختلافات ہیں، جن سے مختلف فرقے اور خیال کے لوگ اپنے اپنے
حسبِ منشا استدلال کرتے ہیں۔ ان میں باہم مطابقت پیدا کرنے کی جو کوششیں

۱۵ موضوعات کبیر ص ۱۶

کی گئی ہیں، ان میں اس قدر تکلف ہے کہ مخالفوں سے تسلیم کرانا مشکل ہے اور بعض بعض تو اس قدر متضاد ہیں کہ ان میں تطبیق ہو ہی نہیں سکتی اور چونکہ فقہ کا مدار آیات سے زیادہ روایات پر ہے، اس وجہ سے اس میں کبھی اس کے آثار نمایاں ہیں اور مسابیل میں بجز اختلافات ہو گئے ہیں۔

روایات کا یہ اختلاف دیار و امصار، یعنی حجاز و عراق وغیرہ پر محرود نہیں ہے بلکہ ایک ہی مقام میں مختلف اور متضاد روایتیں ہوتی تھیں۔ اس کا ایک نمونہ عبد الوارث بن سعید کا بیان ہے۔ وہ کہتے ہیں کہ "میں مکہ میں آیا تو معلوم ہوا کہ یہاں عراق کے نامور فقہاء حج کے لئے آتے ہوئے ہیں۔ پہلے میں امام ابو حنیفہؒ کے پاس پہنچا اور ان سے پوچھا کہ بیع میں بائع اگر کوئی شرط لگاتے تو کیا وہ جائز ہوگی؟ جواب دیا کہ بیع بھی باطل ہے اور شرط بھی۔ پھر میں نے ابن ابی لیلیٰ سے بھی جا کر یہی سوال کیا، انھوں نے کہا کہ بیع جائز ہے اور شرط باطل ہے۔ اس کے بعد ابن شبرمہ سے جا کر دریافت کیا، بولے بیع بھی جائز ہے اور شرط بھی جائز ہے۔"

میں نے دل میں کہا کہ سبحان اللہ! یہ تینوں فقہاء ایک ہی جگہ کے ہیں

اور ان میں ایک ہی مسئلہ میں رایوں کا اس قدر اختلاف!

اب دوبارہ میں ابو حنیفہؒ کے پاس گیا اور ان سے یہ سب باتیں کہیں،

فرمایا معلوم نہیں کہ وہ لوگ کیوں ایسا کہتے ہیں، مجھے تو حدیث ملی ہے:

حدیثی عمرو بن شعیب عن ابیہ عن جدہ قال
لنہی رسول اللہ صلی اللہ علیہ وسلم عن بیع وشرط

یعنی رسول اللہ صلی اللہ علیہ وسلم نے بیع کے ساتھ شرط ممنوع فرمائی۔

یہ سن کر میں ابن ابی لیلے کے یہاں پہنچا اور ان سے بیان کیا انہوں

نے کہا کہ حدیثی ہشام عن عروۃ عن ابیہ عن عائشہ قالت

امر فی رسول اللہ ان اشتری بریرۃ فاعتقہا فاشترط اہلہا

الولاء لا لفسہم فقال رسول اللہ ما کان من شرط لیس فی کتاب اللہ

فہو باطل۔ یعنی حضرت عائشہ فرماتی ہیں کہ مجھے رسول اللہ صلی اللہ علیہ وسلم

نے حکم دیا کہ میں بریرہ کو خرید کر آزاد کر دوں۔ اس کے مالکوں نے شرط یہ کی کہ

ولاء ان کی رہے گی۔ رسول اللہ نے فرمایا کہ جو شرط کتاب اللہ میں نہیں وہ

باطل ہے۔

اب ابن شبرمہ کے پاس آیا، انہوں نے سب کچھ سن لینے کے بعد

کہا کہ حدیثی مسعر بن کدام عن محارب بن دثار عن جابر قال

بعث النبی بعدا وشرطت لی حملہ الی الہمدینۃ۔ یعنی میں نے نبی

صلی اللہ علیہ وسلم کے ہاتھ ایک اونٹ بیچا اور میری یہ شرط منظور کی گئی کہ اس

پر لہ کر مدینہ تک جاؤں گا۔

مگر اس کا الزام صرف روایات کے اختلافات پر ہی نہیں ہے،

بلکہ مذہبی انفرادیت پر بھی ہے۔ اگر اجتماعی مرکز فقہ کو اپنے ہاتھ میں رکھتا تو ساری ملت کی ایک ہی فقہ ہوتی اور شخصی فقہوں میں پڑ کر وہ فرقوں میں تقسیم نہ ہو جاتی اور اس مرکزیت کی وجہ سے حدیثوں کی بھی یہ حالت نہ ہوتی۔

ان تمام بیانات کو جو حقائق پر مبنی ہیں، دیکھنے کے بعد ہر سوچنے

خاتمہ


اور سمجھنے والا شخص اس حتمی نتیجہ پر پہنچ سکتا ہے کہ شرآن دین

کی مستقل کتاب ہے اور اجتماعی اور انفرادی ہر لحاظ سے ہدایت کے لئے کافی

ہے۔ وہ انسانی عقل کے سامنے ہر شعبہ حیات میں اتنی روشنی رکھ دیتا ہے کہ

وہ اس کے نور میں اللہ کی مرضی کے مطابق کام کر سکے۔ باقی رہی حدیث اور فقہ،

سو حدیث کا صحیح مقام "دینی تاریخ" ہے اور فقہ کا "ہنگامی اجماع یا قیاس"۔



وضع حدیث

(علامہ سلم چیرا چوری مدظلہ)

رسول اللہ صلی اللہ علیہ وسلم نے بار بار تاکید کے ساتھ فرمایا تھا کہ "جو شخص میرے اوپر قصداً جھوٹ بولے وہ جہنم کو اپنا ٹھکانا بنالے"۔ یہ حدیث اتنے صحابہ سے مروی ہے کہ بعض بعض ائمہ حدیث نے اس کے متواتر ہونے کا دعویٰ کیا ہے، لیکن باوجود اس وعید کے بھی ایسے لوگ تھے جو اسی زمانے سے جھوٹی حدیثیں گھرنے لگے۔ ملا علی قاری نے موضوعات کبیر میں امام طبرانی کی اوسط اور ابن عدی کی کامل کے حوالے سے لکھا ہے کہ مدینہ سے دو میل کے فاصلے پر حجۃ بنی لیت میں کسی شخص نے ایک عورت کے ساتھ نکاح کا پیغام دیا، جس کو اس عورت کے سر پرستوں نے نامنظور کر دیا۔ وہ شخص حدّہ نبوی کے مشابہ ایک لباس پہن کر وہاں گیا اور کہا کہ رسول اللہ صلی اللہ علیہ وسلم نے مجھے یہ حدّہ عطا فرمایا ہے اور اختیار دیا ہے کہ میں تمہاری عورتوں کے بارے میں جو چاہوں حکم دوں۔ ان لوگوں نے کہا کہ رسول اللہ کا فرمان سر آنکھوں پر۔ یہ کہہ کر اس کو ایک مکان میں ٹھہرایا اور اپنے دو آدمی تصدیق کے لئے دربار رسالت میں بھیجے۔ ان حضرت سن کر

نہایت برہم ہوتے اور ایک انصاری کو حکم دیا کہ جا کر اس کو قتل کر کے آگ میں
 جلادو۔ جب وہ انصاری پہنچے تو دیکھا کہ سانپ کے کاٹ لینے سے وہ مر چکا تھا۔
 انہوں نے اس کی لاش کو آگ میں جلادیا اور واپس چلے آئے۔

شیخ طاہر جزائری اپنی کتاب توجیہ النظر الی اصول الاثر کے صفحہ ۲۲۶

میں لکھتے ہیں:

وقد کذب علی رسول اللہ صلی اللہ علیہ وسلم
 وهو حی وقد کان فی عصر الصحابة منافقون و
 مرتدون

رسول اللہ صلی اللہ علیہ وسلم پر ان کی زندگی ہی میں جھوٹ بولا گیا
 اور زمانہ صحابہ میں منافقین و مرتدین تھے۔

صحابہ کرام کو رسول اللہ صلی اللہ علیہ وسلم نے حکم دیا تھا کہ

لا تکتبوا عنی غیر القرآن ومن کتب

عہد صحابہ

عنی شیئاً غیرہ فلیس بحی

مجھ سے سوائے قرآن کے اور کچھ نہ لکھو اور جو کسی نے قرآن کے سوا کچھ

لکھا تو اس کو مٹا ڈالے۔

علماء نے اس کی توجیہ یہ لکھی ہے کہ قرآن کی حفاظت کے لئے یہ

حکم دیا تاکہ کوئی دوسری چیز اس کے ساتھ غلط ملط نہ ہو جائے، لیکن درحقیقت

یہ وجہ نہ تھی، ورنہ آپ یہ حکم دیتے کہ قرآن کو الگ لکھو اور روایتوں کو الگ۔ بلکہ مقصد اس ممانعت کا یہ تھا کہ لوگ روایات میں نہ پڑ جائیں، کیوں کہ جب روایات کا سلسلہ چلتا ہے تو بیچ کے ساتھ جھوٹ بھی پھیلنے لگتا ہے، چنانچہ حضرت ابو بکر صدیق خلیفہ اول ہی کے عہد میں لوگ روایتوں میں اختلاف کرنے لگے اور جب انہوں نے دیکھا تو لوگوں کو جمع کر کے فرمایا کہ آج تم روایات میں اختلاف کرتے ہو، ایک زمانہ آئے گا کہ لوگ اس سے بھی زیادہ اختلاف کریں گے، اس لئے رسول اللہ صلی اللہ علیہ وسلم سے کوئی روایت نہ کرو۔

حضرت ابو بکر نے ایک مجموعہ احادیث بھی لکھا تھا، جس میں تقریباً پانچ سو حدیثیں تھیں، مگر آخر میں اس کو حضرت عائشہ سے لے کر آگ میں جلا دیا، کیونکہ ان کو خیال ہوا کہ ممکن ہے میں نے کسی کو معتبر سمجھ کر کوئی روایت اس سے لکھی ہو اور درحقیقت وہ معتبر نہ ہو۔

یہ تو نہیں کہا جاسکتا کہ اس مجموعہ میں جملہ حدیثیں ایسی تھیں کہ انہوں نے لوگوں سے سن کر لکھی تھیں، کیونکہ وہ خود دربار رسالت کے رکن رکین تھے اور اپنے کان سے آنحضرت کی باتیں سنتے تھے، جن میں ان کو شبہ کی گنجائش نہ تھی، لیکن چونکہ روایات میں اختلاف اپنی آنکھوں سے دیکھتے تھے اور امت کو بحیثیت خلیفہ اسلام ہونے کے انہوں نے اس سے روک دیا تھا، اس

۱۔ تذکرۃ الحفاظ امام ذہبی ذکر ابی بکر ۲۔ تذکرۃ الحفاظ

لئے خود بھی پسند نہ کیا کہ روایات کا مجموعہ چھوڑ جائیں۔

صحیح بخاری میں حضرت ابو ہریرہؓ کی روایت سے معلوم ہوتا ہے کہ عبداللہ بن عمرو بن عاص نے بھی کچھ فرمودہ نبوی اپنے پاس لکھ رکھا تھا، لیکن یہ مجموعہ بھی کسی کو نہ ملا۔ معلوم نہیں کہ ضائع ہو گیا یا انہوں نے بھی حضرت ابوبکرؓ کی طرح اس کو جلا دیا۔

ساری آفت منافقوں کی وجہ سے تھی جو سنتے کچھ تھے اور بیان کچھ کرتے تھے۔ آنحضرتؐ کے بعد عہد صحابہ میں منافقین کے ساتھ مرتدین کی بھی جماعت تھی۔ اسی وجہ سے حضرت ابوبکرؓ نے روایت حدیث کی ممانعت کی اور بعض بعض معتمد صحابہ نے جو روایتیں کیں، ان پر شہادت طلب فرمائی۔ حضرت عمر فاروقؓ نے اپنے عہد میں اور بھی سختی کی اور لوگوں کو روایت میں پڑنے سے منع فرمایا۔ اگر کوئی روایت بیان کرتا تو جب تک اس کے گواہ نہ لے لیتے نہ چھوڑتے، لیکن باوجود اس کے روایتیں پھیلیں اور کچھ لوگ اگر سچی روایتیں بیان کرنے والے تھے تو کچھ لوگ ایسے بھی تھے جو جھوٹ گھڑنے لگے۔ چنانچہ صحیح مسلم میں ہے کہ بشیر بن کعب نے حضرت ابن عباس کے سامنے حدیثیں بیان کرنی شروع کیں۔ انہوں نے آنکھ اٹھا کر بھی نہ دیکھا۔ بشیر نے کہا کہ بات کیا ہے جو آپ میری حدیثیں نہیں سنتے۔ فرمایا کہ کبھی وہ زمانہ تھا کہ جب کوئی نبی صلی اللہ علیہ وسلم کی بات بیان کرتا تو ہم چھپٹ کر اس کی طرف بڑھتے اور کان لگا کر سنتے۔

مگر جب سے لوگوں نے ہر قسم کی رطب و یابس روایتیں شروع کیں۔ اس وقت سے ہم نے حدیث کو ترک کر دیا۔

یہی وجہ تھی کہ اکثر صحابہ کبار رضوان اللہ علیہم نے حدیثیں بیان کرنی چھوڑ دی تھیں۔ حضرت زید بن ارقم سے ابن ابی لیلہ نے کہا کہ کوئی حدیث رسول سننا پیے۔ انھوں نے کہا کہ ہم بوڑھے ہو گئے اور بھول گئے۔ حضرت زبیر سے ان کے بیٹے عبداللہ نے فرمائش کی کہ آنحضرت کی کوئی حدیث بیان کیجئے۔ انھوں نے بھی اسی طرح کا جواب دیا۔ سائب بن یزید کہتے ہیں کہ میں حضرت سعد بن مالک کے ساتھ مدینہ سے مکہ تک گیا، مگر ایک روایت بھی نہ سنی۔ امام شعبی کا بیان ہے کہ میں حضرت ابن عمر کی خدمت میں ایک سال تک رہا، لیکن انھوں نے کوئی حدیث بیان نہ کی۔

عہد صحابہ کے بعد سے کذاہن اور وضاعین حدیث کی
زمانہ ما بعد کثرت بڑھتی گئی۔ علامہ ابن جوزی کے بیان کے مطابق

اس کے اسباب حسب ذیل تھے:

۱۔ بعض لوگوں نے جن کے اوپر زہد غالب تھا، حفظ میں غفلت

کی اور کچھ کا کچھ بیان کرنے لگے۔

۲۔ بعض اہل علم کی یادداشتیں ضائع ہو گئیں اور انھوں نے

مجبوراً حافظہ سے روایت کی اور جو خیال میں آیا کہہ گئے۔

۳۔ بہت سے ثقہ راویوں نے بھی جن کی عقلوں نے بڑھاپے میں جواب دے دیا تھا، غلط روایتیں کیں۔

۴۔ ایسے لوگ بھی تھے جنہوں نے سہواً غلط روایت کی اور بعد میں باوجود اپنی غلطی کے علم کے بھی اس سے رجوع کرنا شان کے خلاف سمجھا۔

۵۔ زنا و قہ نے شریعت کو مٹانے کے لئے جھوٹی حدیثیں گھڑیں۔

۶۔ جب مذہبی تفریق پیدا ہو گئی اور سستی، شیعہ، خارجی، فکری، جہمی، مرجیہ اور معتزلہ وغیرہ فرقے بن گئے، اُس وقت ہر ایک فرقہ کے لوگوں نے دوسروں کے مقابلہ کے لئے اپنی اپنی تائید میں حدیثیں وضع کیں۔

۷۔ بہت سے عابد اور زاہد لوگ ایسے تھے کہ عوام کو کسی اچھے کام کی رغبت دلانے اور بُرے کام سے ڈرانے کے لئے حدیثیں گھڑتے تھے۔ ابن جوزی کے بیان کے مطابق یہ لوگ شریعت کو ناکمل سمجھتے تھے۔ جس کی تکمیل ان روایات سے کرتے تھے۔

۸۔ بعض لوگ ایسے بھی تھے، جن کا خیال تھا کہ ہر پندیدہ قول کے لئے اسناد ترتیب دے لینا اور اس کو رسول اللہ تک پہنچا دینا جائز ہے۔

۹۔ سلاطین کے مقررین اور حاشیہ نشین ان کے حسبِ منشا روایتیں

گھڑتے اور ان کو اپنے تقرب کا ذریعہ بناتے تھے۔

۱۔ قصہ گو، واعظ اور مذکر طرح طرح کے افسانوں کو آنحضرتؐ اور صحابہ کرامؓ کی طرف منسوب کرتے تھے، کیوں کہ ان کی گرم بازاری کا سرمایہ یہی تھا۔

یہ وہ پیش وجوہ ہیں، جن کے باعث مکذوب و مجہول روایتیں مسلمانوں میں پھیلیں۔ لیکن ان سب سے بڑھ کر سیاسی جماعتوں نے جو دین کی راہ سے عوام کے قلوب کو مسخر کرنا چاہتی تھیں، حدیثیں بنائیں اور مشرق سے مغرب تک ان کو پھیلا یا اور ان سے بھی زیادہ اُن لوگوں نے جو اپنے علم اور تقدس کا سکہ لوگوں کے دلوں پر بھٹانا چاہتے تھے، نئی نئی حدیثیں وضع کیں۔

شیخ محمد طاہر گجراتی اپنی کتاب تذکرۃ الموضوعات میں لکھتے ہیں کہ ایک محدث نے آخر عمر میں توبہ کی۔ اس وقت اس نے لوگوں سے کہا کہ ذرا دیکھ بھال کر حدیثوں کو قبول کیا کرو، کیوں کہ ہم لوگ جب کسی بات کو اپنے حسبِ منشا دیکھتے تھے تو اس کو حدیث بنا لیتے تھے۔ یعنی رسول اللہؐ کی طرف منسوب کر دیتے تھے۔ ان و اصنعین میں کچھ لوگ ایسے تھے جو مخفی طور پر جھوٹی حدیثیں اپنی جماعت میں پھیلاتے تھے، اگر ان کا پایہ اعتبار کم ہوتا تھا تو بڑے بڑے بزرگوں کے ناموں سے ان کو روایت کرتے تھے۔ ایسی بھی شاہیں ہیں کہ اپنے شیوخ کو غافل پا کر ویسے کاری سے اپنے مجہولات ان کی کتابوں میں درج کر دیتے تھے۔

اور کچھ لوگ علی الاعلان مکذوب روایتیں بیان کرتے تھے۔ کوئی تو اپنی گرفتاری بازار کے لئے اور کوئی ثواب اور جہاد سمجھ کر۔ چنانچہ نوح بن ابی مریم نے قرآن کی ایک ایک سورۃ کی فضیلت میں حدیثیں وضع کیں۔ جن کو مفسرین اور خاص کر بیضاوی نے اپنی تفسیر میں درج کیا ہے۔ جب ائمہ حدیث نے ان کی تحقیق شروع کی تو اس نے اقرار کیا کہ میں نے یہ حدیثیں خود بنائی ہیں، تاکہ لوگوں کو قرآن کی طرف رغبت دلاؤں۔ یہی حال اکثر ان روایہ کا تھا، جنہوں نے ترغیب یا ترہیب کی حدیثیں روایت کی ہیں۔

اعظین اور قصہ گو تو نہایت بے باکی اور جرأت سے کام لیتے تھے، موضوعات کبیر میں ملا علی قاری لکھتے ہیں کہ امام احمد بن حنبل اور یحییٰ بن معین نے مسجد اقصیٰ میں نماز پڑھی۔ وہاں ایک واعظ نے بیان کرنا شروع کیا کہ احمد بن حنبل اور یحییٰ بن معین نے عبدالرزاق سے، انہوں نے معمر سے، انہوں نے قتادہ سے، انہوں نے حضرت انسؓ سے اور انہوں نے رسول اللہ صلی اللہ علیہ وسلم سے روایت کی کہ جو شخص لا الہ الا اللہ کہتا ہے، اللہ تعالیٰ اس کے اس کلمے کے ہر ہر حرف سے ایک ایک پرندہ پیدا کرتا ہے جس کی چونچ سونے کی ہوتی ہے اور پر زہرد کے۔ آخر تک تقریباً بیس ورق کی حدیث بیان کی۔ اس طویل داستان کو سنکر ان دونوں نے آپس میں ایک دوسرے کو حیرت کے ساتھ دیکھا۔ اس کے بعد

۱۰ حدیث کے امیر المؤمنین بولے جاتے ہیں اور ائمہ جرح و تعدیل میں ممتاز ہیں۔

بیچی بن معین نے واعظ کو اپنی طرف بلایا کہ یہ حدیث تم نے کس سے سنی ہے۔ اس نے کہا احمد بن حنبل اور بیچی بن معین سے۔ انہوں نے کہا میں بیچی ہوں اور یہ احمد بن حنبل، ہم دونوں میں سے کسی نے آج سے پہلے اس روایت کو سنا تک نہیں تھا۔ تم کو اگر جھوٹ ہی بولنا تھا تو ہمارے سوا کسی اور کا نام لیا ہوتا۔ اس نے کہا کہ میں نے سنا تھا کہ بیچی بن معین احمق ہے۔ آج تحقیق ہو گئی، پوچھا کہ یہ کیوں کر، بولا کہ سترہ بیچی بن معین ہیں اور سترہ احمد بن حنبل، جن سے میں نے روایت کی ہے۔ یہ تم نے کیسے سمجھ لیا کہ دنیا میں ایک اکیلے تمہیں بیچی بن معین ہو۔ یہ سن کر انہوں نے آستین مٹھ کر پھاڑ لی اور چپ چاپ چلے آئے۔

محمد بن عبداللہ کا قصہ اس سے بھی زیادہ دل چسپ ہے۔ اس نے موصل میں پہنچ کر عجیب و غریب حدیثیں بیان کرنی شروع کیں۔ علماء کو جب اس کی خبر ہوئی تو ان میں سے چند نے ارادہ کیا کہ جا کر اس کی تردید کر دیں۔ وہ مجمع میں سرگرم تقریر کرتا تھا۔ اس نے جب علماء کو آتے دیکھا تو معاملہ کو سمجھ گیا، فوراً حضرت جابرؓ سے ایک روایت بیان کرنی شروع کی کہ "وشرآن کلام اللہ ہے اور غیر مخلوق"۔ اب عوام کے خوف سے ان علماء کو جرأت نہ ہو سکی کہ آگے بڑھ کر اس سے کچھ کہیں۔

۱۔ اس زلمے میں یہ بحث چھڑی ہوئی تھی، جو عالم و شرآن کو غیر مخلوق کہہ دیتا عوام میں مقبول ہو جاتا۔ پھر اس کی کوئی بات قابل تردید نہ خیال کی جاتی۔

ذہبی نے میزان الاعتدال میں امام شعبیؒ کا بیان نقل کیا ہے کہ "میں
 ایک مسجد میں نماز پڑھنے لگا۔ اس میں ایک دراز ریش و اعظا کھڑا ہوا تفتیر
 کر رہا تھا۔ اس نے اسناد کے ساتھ یہ روایت بیان کی کہ اللہ تعالیٰ نے دو صورت
 پیدا کئے ہیں ہر ایک دو دو بار پھونکا جائے گا۔ میں نے جدی سے نماز ختم
 کر کے کہا کہ لے شخص! اللہ سے ڈرا اور جھوٹی حدیثیں نہ بیان کر۔ صورت تو صرف
 ایک ہی ہے۔ اس نے کہا کہ کیسا فاجر آدمی ہے جو بڑے بڑے بزرگوں کی روایت
 کو جھٹلاتا ہے، اس کی زبان سے یہ نکلتا تھا کہ عوام مجھ پر ٹوٹ پڑے اور مارنے
 لگے اور جب تک مجھ سے اقرار نہ لے لیا کہ اللہ تعالیٰ نے تمہیں صورت پیدا کئے ہیں
 اس وقت تک نہ چھوڑا۔"

اممہ حدیث نے جب تنقید شروع کی تو ان واضعین وضعفام کے تراجم
 جمع کر کے کتابوں میں مدون کئے چنانچہ علوم حدیث میں سے علم الضعفاء و
 الوضاعین بھی ایک اہم علم بن گیا جس میں بہت سی کتابیں لکھی گئیں۔ چند
 مشہور کتب یہ ہیں:-

امام بخاری متوفی ۲۵۶ھ

کتاب الضعفاء

ابو عبد اللہ برقی متوفی ۲۴۹ھ

ابو اسحق جوزجانی متوفی ۲۵۹ھ

لے تابعین میں بڑے پایے کے امام ہیں۔ حجاج کے زمانہ میں گرفتار تھے۔

کتاب الضعفاء

ابو جعفر عقیلی متوفی ۳۲۳ھ

ابو نعیم اسرہادی متوفی ۳۲۳ھ

ابو الفتح محمد متوفی ۳۷۲ھ

ابن عدی متوفی ۳۶۵ھ یہ کتاب کامل

(کے نام سے مشہور ہے اور ۱۲ جلدوں میں ہے)

ابن ابی حاتم (چھ جلدوں میں)

جب وضنا عین کی اس قدر کثرت تھی کہ ان کے
تراجم بارہ بارہ جلدوں میں لکھے گئے، تو ظاہر

کثرت موضوعات

ہے کہ موضوع احادیث کی کس قدر کثرت ہوتی ہوگی۔ عقیلی کا قول ملاحظہ

قاری نے موضوعات کبیر میں نقل کیا ہے کہ زنادقہ نے بارہ ہزار حدیثیں وضع

کیں۔ تذکرۃ الموضوعات میں شیخ محرم طاہر گجراتی لکھتے ہیں کہ جو نباری، ابن

عکاشہ اور محمد بن تمیم فارسیابی نے دس ہزار سے زیادہ حدیثیں بنائیں۔ ابن

ابی العوجاہ کے متعلق لکھتے ہیں کہ جب اس کو قتل کرنے کے لئے لے گئے، تو

اس نے کہا کہ میں نے چار ہزار حدیثیں وضع کی ہیں، جن میں حلال کو حرام اور

حرام کو حلال بتاتا رہا ہوں۔

روایات کا تو کیا ذکر ہے۔ بعض بعض وضنا عین نے پوری پوری

کتابیں روایات کی تعنیف کر ڈالیں، جو اول سے آخر تک غلط تھیں۔

تذکرۃ الموضوعات صفحہ ۸ میں ہے:

”کتب حدیث میں بعض کتابیں ایسی ہیں کہ ان کی جملہ روایات موضوع ہیں۔ مہملہ ان کے القضاعی کی کتاب ہے۔ پھر اربعون و دعانیر۔ ان دونوں میں ایک حدیث بھی صحیح نہیں ہے۔ ”وعدایا علی“ نامی کتاب میں بھی بجز پہلی حدیث کے باقی سب غلط ہیں۔ انس بصری کی مستند جو تین سو حدیثوں کا مجموعہ ہے سترتا سر غلط ہے۔ ابن عدی نے لکھا ہے کہ موسیٰ بن جعفر نے اپنے آبا کی روایت سے جو حضرت علیؓ تک پہنچاتی گئی تھی ایک کتاب نکالی جو ہزار حدیثوں کا مجموعہ تھی۔ اس کی تمام حدیثیں منکر و ارقطنی نے کہا کہ یہ کتاب ”علویات“ جھوٹ اور افترا کا مجموعہ ہے۔ اللہ اس کے واضح پر لعنت کرے۔ اس نے جماع اور طریقہ جماع کے متعلق بھی حضرت علیؓ کے نام سے وصیتیں روایت کی ہیں۔“

ویللی نے لکھا ہے کہ ابوالفضل جعفر بن محمد حسینی کی کتاب العروس منکر اور غیر معتبر ہے اور امام ذہبی لکھتے ہیں کہ ابن اسحاق بن ابراہیم نے اپنے باپ اور دادا کی روایت سے ایک مجموعہ مرتب کیا ہے جو ہرگز اس قابل نہیں کہ اس سے تحت پکڑی جائے۔

جب احادیث کی پڑتال شروع کی گئی، اس وقت ائمہ جرح و تعدیل نے جہاں کذابوں کا پتا

کتاب موضوعات

لگانے کی کوشش کی، وہاں ان کی روایتیں بھی چھانٹ کر نکالنے لگے اور جو ان کے نزدیک حتمی طور پر موضوع ثابت ہو گئیں، ان کے مجموعے تیار کر دیے۔ ان میں

جو کتابیں مشہور ہیں وہ ذیل میں درج کرتا ہوں:

ابو عبد اللہ الحسین ہمدانی متوفی ۵۴۲ھ	کتاب الابطال
ابوالفرج عبد الرحمن بن جوزی	الموضوعات الكبرى
متوفی ۵۹۶ھ	
چار جلدوں میں ہے	
امام سفارینی	مختصر الموضوعات
جلال الدین سیوطی	الذاتی المصنوعہ فی الاحادیث الموضوعہ
شیخ محمد طاہر گجراتی پاک پٹن کے مشہور ہندی	تذکرۃ الموضوعات
محدث مقتول ۹۸۶ھ	
رضی الدین صنعانی متوفی ۶۵۰ھ	رسالتان فی الموضوعات
شیخ ابو عبد اللہ محمد شامی متوفی ۹۲۲ھ	الفوائد المجموعہ فی الاحادیث الموضوعہ
امام شوکانی بمبئی متوفی ۱۲۵۵ھ	
حافظ ضیاء الدین موصلی متوفی ۶۲۳ھ	کتاب المغنی
عمر بن بدر	الموضوعات الصریحہ
محمد سند روسی متوفی ۱۱۷۷ھ	الکشف الالہی
علامہ علی قاری متوفی ۱۰۱۴ھ	تذکرۃ الموضوعات
محمد بن خلیل قادیانی متوفی ۱۳۰۵ھ	الاولی المرصوع

ان وضاعین اور موضوعات سے حدیث پر ایسی آفت آتی، جس کا اندازہ مشکل ہے۔ کیونکہ رسول اللہ صلی اللہ علیہ وسلم کی ذات ایک تھی اور حدیثیں بھی جو آپ سے روایت کی گئی ہیں، ان کا ۹۹ فی صدی حصہ مدنی زندگی سے متعلق ہے جس کی کل مدت دس سال ہے اور ادھر وضاعین و کذابین کی ایک بے شمار فوج ہو گئی، جو دن رات حدیثیں گھڑنے میں لگی رہتی تھی بلکہ ان میں سے بعض کا پیشہ یہی تھا۔ ان ہزاروں ہزار وضاعین نے لاکھوں حدیثیں وضع کر ڈالیں اور ان کو پھیلا دیا۔ اس جھوٹ اور کذب کے سیلاب میں وہ تھوڑی سی حدیثیں جو بلاشبہ صحیح تھیں اس طرح مخلوط ہو گئیں کہ بڑے بڑے نقادوں کے لئے یہ مشکل ہو گیا کہ اس دریائے کذب سے سچائی کے قطروں کو چھن سکیں۔

۱۔ حدیث نے جب حدیثوں کو پرکھنا شروع کیا اور صحیح اور غلط کو الگ الگ کرنے لگے اس وقت دو چیزوں کو

تقدیر حدیث

سامنے رکھا۔ ایک خود حدیث کو دوسرے رواۃ کو

موضوع حدیث کی شناخت کے لئے انھوں نے حسب ذیل اصول

تیار دیئے:

۱۔ صحیح تاریخ کے خلاف ہو۔

۲۔ رافضی صحابہ کے یا خارجی اہل بیت کے مطاعن میں روایت

کرنے۔

۳۔ حدیث میں ایسا واقعہ ذکر کیا جاتے، جس کے بیان کرنے والے بہت سے

ہو سکتے ہوں مگر صرف ایک ہی شخص روایت کرتا ہو۔

۴۔ قرآن کے خلاف پڑے۔

۵۔ عقل صحیح کے خلاف ہو۔

۶۔ چھوٹے چھوٹے عمل پر بڑے بڑے اجر کا وعدہ یا چھوٹے چھوٹے

گناہ پر بڑے بڑے عذاب کی وعید ہو۔

۷۔ قرینہ یا موقع کے خلاف معلوم ہوتی ہو۔

لیکن ان اصولوں سے صرف ٹھوڑی سی غلطی اور موضوع حدیثیں

پکڑی جاسکتی ہیں۔ کیونکہ جو لوگ جھوٹی حدیثیں تراشتے تھے، وہ اس کے پہلو

پر نظر ڈال لیتے تھے تاکہ کوئی گرفت نہ کر سکے۔ چنانچہ آج بھی ہم دیکھتے ہیں کہ

باوجود بڑے بڑے قانون دانوں کی جرح کے بھی جھوٹے گواہ اپنی شہادتوں میں

پورے اتر جاتے ہیں اور کبھی کبھی سچے گواہوں سے زیادہ قابل اعتبار قرار پاتے

ہیں، لہذا یہ اصول جو غلط روایتوں کی پہچان کے لئے مقرر کئے گئے ہیں، تقریباً

بیکار ہیں یہی وجہ تھی کہ ائمہ جرح و تعدیل نے دوسری چیز یعنی رواۃ کی ثقاہت

پر زیادہ دار و مدار رکھا، لیکن مشکل یہ ہے کہ ثقاہت ایک باطنی وصف ہے۔

اس کے تمیز کی بنیاد کس امر پر رکھی جائے۔ رہا ظاہری تقویٰ اور طہارت تو اس کی

بابت خود محدثین کا تجربہ بہت تلخ ہے۔ یحییٰ بن سعید القطان جو جرح و تعدیل

کے عظیم الشان امام ہیں، کہتے ہیں کہ اہل صلاح و خیر سے زیادہ حدیث کے معاملہ میں کوئی جھوٹا نہیں ہوتا۔ امام مسلم کا قول ہے کہ اہل خیر کی زبان سے بلا ارادہ بھی جھوٹ نکلتا ہے۔

ایوب سختیانی نے اپنے ایک پڑوسی کے علم، زہد، عبادت و طہارت کی بہت تعریف کی، مگر اس کے بعد کہا کہ اگر وہ میرے سامنے ایک کھجور کے بارے میں بھی کوئی شہادت دے تو میں قبول نہیں کروں گا۔

اس لئے مجبوراً روایۃ کی صداقت، ثقاہت اور عدالت کا مدار شہرت اور مقبولیت پر رکھا گیا، یعنی ان لوگوں کی روایت لی جاتے، جن کی ثقاہت اہل علم میں مقبول اور مشہور ہو۔

حدیثیں حضرت عمر بن عبدالعزیز کے حکم سے دوسری صدی ہجری کے آغاز سے کتابوں میں لکھی جانے لگیں۔ گو اس وقت بھی لوگ جانچ کرتے تھے، مگر اصل تنقید حدیث کا زمانہ تیسری صدی ہے۔ بیشتر ائمہ جرح و تعدیل اسی عہد میں ہوئے۔ ان ائمہ میں بھی تسامح موجود تھا۔ تذکرۃ الموضوعات میں ہے:

”ابن حنبل، ابن مہدی اور ابن مبارک تینوں کا بیان ہے کہ ہم حلال

اور حرام کی روایت کی جانچ میں سختی کرتے ہیں اور فضائل و غیرہ کی

روایت میں نرمی“

لہ توجیہ النظر صفحہ ۲۵۲ مثلاً احمد بن حنبل یحییٰ بن معین، علی بن المدینی، امام بخاری، مسلم اور ابان سنن وغیرہ۔

ترا علی قاری موضوعات کبیر میں لکھتے ہیں:

هذا كله يظهر للسحدين من حيث نظرهم الى
الاسناد والافلام مطهر للقطع لتجويز العقل
ان يكون الصحيح في نفس الامر موضوعاً والموضوع
صحيحاً

یہ سب کچھ وہ ہے جو محدثین کو اسناد پر نظر ڈالنے سے سمجھ میں آتا ہے
ورنہ یقین کی کوئی صورت نہیں کیونکہ عقل جائز رکھتی ہے کہ جس کو انہوں
نے صحیح کہا ہے وہ نفس الامر میں موضوع اور جس کو موضوع کہا ہے وہ

صحیح ہو۔

چنانچہ جملہ اصولین اور ائمہ محدثین نے صحیح سے صحیح حدیث کی صحت کو بھی
ظنی مانا ہے، یقینی نہیں کہا ہے بجز متواتر کے جس کے وجود ہی میں بحث ہے انہوں
نے احادیث پر جو احکام لگاتے ہیں، مثلاً قوی، صحیح، حسن، مقبول یا ضعیف،
موضوع، منکر اور مردود۔ ان سے خود ظاہر ہوتا ہے کہ وہ کسی یقینی فیصلہ تک
نہیں پہنچ سکتے ورنہ روایت کی تو صرف دو ہی صورتیں ہو سکتی ہیں، صحیح
یا غلط۔

غرض حدیث کی جو تنقید ہوتی ہے، اس میں ابھی بہت کچھ بحث کی

۱۔ شیخ ظاہر جزائری لکھتے ہیں کہ وہ حدیثیں جن کو متواتر کہا گیا ہے۔ درحقیقت ان میں تو صرف تواتر
معنوی ہے۔

گنجائش ہے علامہ ابن جوزی نے جو حدیث میں کسی قدر منتشر دتھے۔ اپنی کتاب
الموضوعات الکبریٰ میں سنن اربعہ کی بہت سی حدیثوں بلکہ صحیحین یعنی بخاری
اور مسلم کی بھی متعدد حدیثوں کو موضوع قرار دیا ہے۔ علمائے رفیع امان کے
خیال سے ان کی تردید کی، لیکن دلیل بجز اس کے اور کچھ نہ دی کہ یہ مسلم چلی
آتی ہیں۔

حافظ ابن حجر جو باوجود اس کے کہ حدیث میں بہت نرم ہیں، لکھتے ہیں
کہ ابن جوزی نے بھی اس قدر موضوعات چھوڑ دی ہیں کہ ان کی کتاب کے برابر
یعنی چار جلد کی، ایک دوسری کتاب لکھی جاسکتی ہے۔
موضوعات کا اثر
اگرچہ ائمہ محدثین نے ان مگذوبات سے اُمت کو بچانے
کی کوشش کی، لیکن ان کا تسلط دلوں پر اس قدر
ہو گیا تھا کہ آج تک ہزاروں موضوع حدیثیں مسلمانوں کا دینی سرمایہ بنی ہوئی
ہیں اور ان کے عقائد و اعمال میں وخیل ہیں۔

یوں تو باب الطہارت سے لے کر باب الحشر والنشر اور باب الحجۃ
والناتک ایک بھی ایسا نہیں ہے جس میں موضوعات نہ ہوں، لیکن بعض ابواب
ایسے ہیں کہ ان میں صرف موضوعات ہی ہیں یا انھیں کی کثرت ہے مثلاً

ایک حدیث بھی صحیح نہیں

صلوات تسبیح

صلوات حاجت

صلاة اسبوع ایک حدیث بھی صحیح نہیں

صلاة الفیہ

تذکرۃ الموضوعات میں ہے کہ بعض صوفیاء نے کتابوں مثلاً ابوطالب کی قوت القلوب یا ثعلبی وغیرہ کی تفسیروں سے جنہوں نے غلط فہمی سے نصف شعبان کی رات کو شب قدر کہہ دیا، لوگوں نے اس میں صلاة الفیہ جاری کی اور دس دس کی ٹولیوں میں سو سو رکعتیں پڑھنی شروع کیں اور عید سے بھی زیادہ شب برات کا اہتمام کرنے لگے۔ یہاں تک کہ اس نے میلہ کی شکل اختیار کر لی جس میں اس قدر فسق و فجور ہونے لگا کہ اولیاء اللہ بیابانوں میں نکل جاتے تھے، اس خوف سے کہ کہیں اللہ کا قہر نہ نازل ہو جائے۔ سب سے پہلے اس کا رواج بیت المقدس میں ۷۴۸ء میں ہوا۔ پھر سائے شام اور مصر میں پھیل گیا۔ آخر میں علمائے مصلحین نے توجہ کی، جن کی کوشش سے یہ بدعت مٹ گئی، تاہم اس کا سلسلہ کچھ نہ کچھ آٹھویں صدی ہجری تک رہا شیخ علی بن ابراہیم نے اپنے ایک رسالہ میں لکھا ہے کہ شب برات میں روشنی کی ابتدا برآمدہ سے ہوتی جو جو سیت چھوڑ کر اسلام لاتے تھے، انہوں نے دین اسلام کی راہ سے اپنی آتش پرستی کی رسم کو تازہ کیا۔ اسی نے رفتہ رفتہ آتش بازی کی شکل اختیار کر لی جو مغرب سے مشرق تک پھیل گئی۔

ایک حدیث بھی صحیح نہیں۔

زیارت قبر ہی

فضائل ائمہ اربعہ

فضائل عرب و زبان عربی ایک حدیث بھی صحیح نہیں۔

بذمتِ عجم و زبانِ عجمی

فضائل ابدال و اذناد و قطبِ غوث

صوفیہ کی کل مشہور حدیثیں موضوعات کی فہرست میں داخل ہیں۔ مثلاً

كُنْتُ كَنْزًا مَخْفِيًّا فَاحْبَبْتُ أَنْ أَعْرَفَ فَخَلَقْتَ الْخَلْقَ

من عرف نفسه فقد عرف ربه

رجعنا من الجهاد الا صغرا الى الجهاد الاكبر

اعدى عدوك نفسك التي بين جنبيك

ذرة من اعدال الباطن خير من الجبال الرواسي من اعمال

الظاهر القلب بيت الرب۔

ان لله سبعين حجاباً من نور وغيره۔

علماء اور متکلمین کے فضائل میں بھی تمام حدیثیں خود ساختہ ہیں۔ مثلاً

علماء کی سیاہی شہدائے خون سے زیادہ قیمتی ہے۔

ایک فقیر شیطان کے لئے ہزار عابد سے گراں تر ہے۔

علماء انبیاء کے وارث ہیں۔ یا میری امت کے علماء بمنزلہ انبیاء ہیں اسرائیل

کے ہیں۔

جو شخص طلب علم کے لئے نکلتا ہے، فرشتے اس پر اس کے پاؤں کے نیچے

اپنے پر پیراتے ہیں

عالم کی طرف ایک نگاہ ڈالنا ساٹھ سال کے قیام اور صیام سے بہتر ہے۔

طلب العلم فریضة علی کل مسلم۔

العلم علیہا ان۔ علو الا دیان و علو الابدان وغیرہ۔

فضائل صحابہ اکثر حدیثیں موضوع ہیں

مناقب اہل بیت

ہر یہ اور تحفہ کی فضیلت

نکاح کی فضیلت اور عورتوں کی حق

فضائل درود

ہر صحیح نبی صلی اللہ علیہ وسلم

لو کانت لہا خلقت الا فلانک

کنت نبیاً و آدم بین الباء والظین

انا مدینۃ العلم و علیٰ بابہا

انا افضح العرب والعجم

امام احمد بن حنبل نے مشرایا کہ تین کتابیں ہیں جن کی کوئی اسلیبت نہیں

مغازی، بلاغ اور تفسیر، ہر چند کہ علماء نے اس کی تاویل کی ہے لیکن فی نفسہ یہ

قول کسی تاویل کا محتاج نہیں۔ چند حدیثیں ان ابواب میں اگر صحیح ثابت

ہو گئیں تو مستثنیات میں ہیں۔

افتراقِ امت کے متعلق جتنی حدیثیں ہیں موضوع ہیں۔ مثلاً یہود و

نصاری کے ۷۲ فرقے ہوتے اور میری امت کے ۳۷ ہوں گے جن میں سے صرف ایک جتنی ہے۔ اس کی غلطی واقعاً بھی ظاہر ہے، کیونکہ ۳۷ فرقے مسلمانوں کے چوتھے اور پانچویں ہی صدی ہجری میں علماء نے شمار کر دیے تھے۔ اس کے بعد سے آج تک سینکڑوں فرقے بنے اور بنتے جا رہے ہیں۔

موضوع صحابہ | اگرچہ ائمہ محدثین اور جملہ اہل تاریخ اس بات پر متفق ہیں کہ روئے زمین میں سب سے آخری صحابی جو رہ گئے تھے،

وہ حضرت ابوالطفیل عامر بن وائلہ ہیں، جنہوں نے مکہ میں ۲۱ھ میں وفات پائی، مگر ان کذابوں اور وضاعوں نے زمانہ نابعد میں بہت سے طویل العمر صحابہ مخترع کر لئے مہجراہ ان کے یہ لوگ ہیں:

جمیر بن حرب: حافظ ابن حجر لکھتے ہیں کہ ان کے متعلق یہ مشہور تھا کہ

نزوة خناق میں شریک تھے۔ امیر عبد الکریم بن نصر کا بیان ہے کہ میں نے امام ناصر کے ساتھ ۵۷۳ھ میں ان کی زیارت کی تھی۔


ابو عبد اللہ محمد ثقلی: پانچویں صدی ہجری میں تھے۔ ان کے پارے ہیں

بیان کیا گیا کہ نبی صلی اللہ علیہ وسلم سے مصافحہ کیا تھا۔ لوگ جا کر تبرکاً ان سے مصافحہ کرتے تھے۔

قیس بن تمیم : ان کی پیشانی پر ایک نشان تھا جس کی نسبت کہا جاتا تھا کہ حضرت علیؓ کے چہرے لالت ماری تھی۔ چھٹی صدی ہجری کے آغاز یعنی ۶۵۰ھ میں ان سے حدیثیں روایت کی جاتی تھیں۔ گیلان میں رہتے تھے۔

بابا رتن ہندی : متوفی ۳۲۲ھ۔ ان کی نسبت کہا جاتا تھا کہ حضرت فاطمہؓ کی رخصتی کی تفتریب میں شریک تھے۔ ہندوستان میں رہتے تھے۔

ان زندہ صحابیوں کو کھڑا کر کے ان کی زبان سے طرح طرح کی روایتیں اُمت میں پھیلائی جاتی تھیں۔ بعض لوگ سند عالی کے خیال سے ان ثلاثیات کو کتابوں میں درج کرتے تھے۔ علماء کی ذہنیت اس قدر جا بد تھی کہ جب ائمہ حدیث ان خرافات کا انکار کرنے لگے تو بعض لوگوں نے ان کے ساتھ مجادلہ کیا۔ امام ذہبی نے بابا رتن کی جملہ روایتیں موضوعات میں شامل کیں۔ اس پر علامہ مجدالدین صاحب قاموس بگڑ بیٹھے۔ اسی طرح حافظ ابن حجر نے جب ان خرافات کی تغلیط کی تو علامہ صفدی ان کی تردید کے لئے اُٹھ کھڑے ہوئے۔



شاہ ولی اللہ اور قرآن و حدیث

(نوشتہ دسمبر ۱۹۴۱ء)

جب کوئی قوم اپنے مرکز سے ہٹ جاتی ہے تو چونکہ اس کے سامنے زندگی کا کوئی بلند مقصد نہیں رہتا اس لئے رفتہ رفتہ اس کے فکر و عمل کی قوتیں مضطرب ہوتی چلی جاتی ہیں اور بالآخر ان پر جمود و تعطل (مسکت) کا عذاب اس طرح مسلط ہو جاتا ہے کہ زندگی کے کسی شعبہ میں حرکت باقی نہیں رہتی، سہل انگاری کی زندگی ان کی فطرت ہو جاتی ہے۔ نہ ذہن میں سوچنے کی صلاحیت باقی رہتی ہے نہ دل میں کوئی ولولہ۔ نہ بازوؤں میں قوت عمل ہوتی ہے نہ پاؤں میں چلنے کی ہمت۔ اس سہل انگاری اور آرام پسندی کا لازمی نتیجہ یہ ہوتا ہے کہ جس ڈگر پر چلتے آئے تھے اسی پر چلے جا رہے ہیں۔ قرآن کریم نے اُمم سابقہ کے احوال و کوائف سے بار بار اس طرف توجہ منعطف کرائی ہے کہ حق کی دعوت کو سب سے پہلے ہمیشہ ان لوگوں نے ٹھکرایا، جن میں آرام طلبی اور سہل انگاری پیدا ہو چکی تھی۔ انہوں نے یہ کہہ کر اپنے آپ کو فریب دے لیا کہ ہمیں سوچنے کی کچھ ضرورت نہیں، ہمارے آباؤ اجداد جس روش پر چلے آ رہے تھے وہی روش ہم نے اختیار کر رکھی ہے اب اس میں تبدیلی پیدا کرنا گویا راہِ راست سے ہٹ کر گمراہی اختیار کرنا ہے

حالانکہ ان کا تجزیہ نفس کیا جائے تو یہ حقیقت فوراً سامنے آجاتے کہ وہ آباؤ اجداد کی روش سے اس لئے نہیں ہٹنا چاہتے تھے کہ ان میں جمود و تعطل آچکا تھا۔ وہ اس قدر آرام طلب ہو چکے تھے کہ جہاں بیٹھ گئے تھے وہاں سے اٹھنے کو جی ہی نہیں چاہتا تھا۔ اسی سہل انگاری کا نتیجہ تھا کہ انہوں نے "حصولِ نجات" کے لئے بھی بڑی بڑی آسان راہیں وضع کر رکھی تھیں۔ ذرا غور فرمائیے اگر ایک شخص یہ سمجھے بیٹھا ہو کہ اپنے مکان کے ایک گوشے میں نرم و نازک قالین کے ٹکڑے پر بیٹھ کر (سردیوں کے موسم میں) نہایت نفیس و لطیف شال اوڑھے ادھر ادھر تکبیر لگاتے آتشدان میں آگ سلگاتے اور آگ میں لوبان چھڑکاتے تسبیح کے دانوں پر چند الفاظ دہرائینے سے سیدھا جنت میں پہنچ سکتا ہے تو وہ بھلا ایسے شخص کی آواز پر کیسے کان دھر سکتا ہے جو یہ کہے کہ جنت کا راستہ یہ نہیں جنت کی راہ اللہ کا نام بلند کرنے کے لئے عیش و عشرت کا سامان چھوڑ کر باطل کی بڑی بڑی قوتوں سے ٹکر لینا اور اس کے لئے کواہ و دشت و بیاباں میں سرکھٹ پھرنا، بھوک اور پیاس کی مشقتیں برداشت کرنا اور پھر عند الضرورت جان جیسی متاعِ عزیز و تربان کر دینا ہے۔ یہ مثال جسمانی سہل انگاری کی ہے۔ اسی طرح ذہنی سہل انگاری کی کیفیت ہے۔ جو یہ سمجھے بیٹھا ہو کہ علم کی تکمیل ان چند کتابوں کے ازبر کر لینے میں ہے جو آج سے کچھ عرصہ پہلے اسلاف نے لکھ دی ہوں اور ان پر کسی قسم کا اضافہ یا تنقید

گناہ عظیم ہے وہ اس شخص کی کیوں سُننے جس کی پکار یہ ہو کہ صحیح علم اپنی ذہنی قوتوں کو بروئے کار لانے سے حاصل ہوتا ہے اور اس کے لئے عمر بھر کی دیدہ ریزی اور جگر کا وہی ضروری ہے۔ اس کی ذہنی سہل انگاری سے اس طرف آنے کی اجازت ہی نہ دے گی۔ لیکن وہ اس کا اعتراف نہیں کرے گا کہ وہ سہل انگاری اور آرام طلبی کی وجہ سے اس طرف نہیں آنا نفس انسانی بڑا حیلہ تراشنے والا واقع ہوا ہے۔ وہ یہ کہہ کر فریب دینگا کہ نہیں! حق کی راہ وہی ہے جس پر میں چل رہا ہوں اور اس کی سند یہ ہے کہ میں نے اپنے آباؤ اجداد کو اسی راہ پر چلتے دیکھا ہے۔

أُولَٰئِكَ كَانَ أَبَاؤُهُمْ لَا يَعْلَمُونَ شَيْئًا وَلَا

يَهْتَدُونَ (۱۰۴)

خواہ ان کے آباؤ اجداد کچھ بھی نہ جانتے ہوں اور وہ راہِ راست

پر بھی نہ ہوں۔

تَعَطُّلٌ
جمودوں

مسلمانوں پر ایک عرصہ سے یہی جمود و تعطل مسط ہے جس نے ان کے افکار و اعمال کی قوتوں کو کیسر بے کار کر رکھا ہے۔

اب ان کی حالت یہ ہے کہ اگر کوئی اللہ کا بندہ انہیں زندگی بخش روشنی کی طرف دعوت دیتا ہے تو ان کے اربابِ سیادت اس سے گہرا اٹھتے ہیں اور کوشش کرتے ہیں کہ کسی نہ کسی طرح اس آواز کا گلا گھونٹ دیا جائے تاکہ ان

کی نیند میں فرق نہ آنے پاتے۔ پھر یہ لوگ اپنی ذہنی سہل انگاری کی وجہ سے دعوت دینے والے کے دعوے کا جواب بھی ذلیل و حجت سے نہیں دیتے بلکہ اتنا ہی ضروری سمجھتے ہیں کہ اس پر ایک ایسا لیبل چسپاں کر دیا جائے جس سے عوام مشتعل ہو جائیں اور پولیس سے نگو بنا دیا جائے۔ اگلے دنوں ہمارے ایک دوست نے اسی قسم کے لیبل کی ایک بڑی دلچسپ بات سنائی، آج سے کچھ عرصہ پہلے جب جماعت اہل حدیث نے جہالت و توہم پرستی کی رسومات قبیحہ کے خلاف آواز بلند کی تھی تو ان کے لئے ”وہابی“ کا لیبل وضع کیا گیا تھا اور عوام میں یہ مشہور کر دیا گیا تھا کہ دنیا میں سب سے زیادہ قابل نفرت ”وہابی“ ہوتا ہے۔ سرحد کے ایک گاؤں میں ایک ہندو دکاندار تھا۔ ایک دفعہ مولوی صاحب اس سے کسی بات پر بگڑ بیٹھے اور اسے چیلنج دیدیا کہ دیکھ میں تجھے کس طرح سیدھا کرتا ہوں۔ جمعہ کی نماز میں مولوی صاحب نے اعلان کر دیا کہ یہ دکاندار وہابی ہو گیا ہے اس لئے اس سے کوئی مسلمان خرید و فروخت نہ کرے۔ بس پھر کیا تھا چارہی روز میں لالہ جی کے ہوش ٹھکانے لگ گئے اور اس نے مولوی

صاحب کو راضی کر لیا۔ دوسرے جمعہ میں مولوی صاحب نے اعلان کر دیا کہ اب خیر لیبل

فضل ہو لالہ پھر دیوان ہندو ہو گیا ہے ”وہابی“ نہیں رہا۔ اب اسکا ہاتھ کاٹ ختم ہو گیا ہے لیبل کا اثر آپ دیکھیں گے کہ ہر دور میں اس قسم کے لیبل وضع ہوتے چلے آتے ہیں آج اسی قسم کا ایک لیبل ”منکرین حدیث“ کا ہے اور ہمارا خیال ہے کہ علم النفس کی رو سے اگر اس کا تجزیہ کیا جائے تو اس لیبل کے وضع کرنے میں اس جذبہ انتقام کا بھی بڑا ہاتھ دکھائی

وے گا جو "وہابی" کے لیبل سے اس سے پیشتر پیدا ہو چکا تھا۔ اگر کسی شخص نے یہ کہا کہ میں قرآن کریم کو دین کی مکمل کتاب مانتا ہوں یعنی میرا ایمان ہے کہ یہ صحیفہ مقدس تکمیل شرف انسانیت کے لئے واحد اور مکمل ضابطہ حیات ہے، نجات و سعادت کا یہی ایک ذریعہ ہے، اسی کتاب عظیم پر حضور سرور کائنات (صلعم) نے عمل کیا اور اسی کے مطابق اس حکومت الہیہ کا قیام ہوا جس میں اللہ کے یہ قوانین انسانیت کی فلاح و بہبود کے لئے عملاً نافذ ہوتے تو چونکہ یہ آواز قوت و عمل کی طرف دعوت دینے والی آواز ہے۔ اس لئے سہل انگاری اور آرام طلبی نے فطرتی طور پر اس کے خلاف علم جہاد بلند کیا اور اپنی عادت مستمرہ کے مطابق دلائل و براہین کے بجائے لیبل تراشی سے کام لیا۔ چنانچہ اس کے لئے "منکر حدیث" کا لیبل وضع کر کے عوام کے جذبات کو مشتعل کرنے کا فلیٹہ چھوڑ دیا گیا اور اس کے بعد خود پھر اسی بیٹھی نیند میں سو گئے جس میں بتوں سے سوتے چلے آ رہے تھے۔ اس قسم کی "لیبل تراشی" جہاں ایک طرف ان لوگوں کے آرام و سکون (یعنی جمود و تعطل) میں خلل اندازی کے فتنے سے انھیں کچھ وقت کے لئے محفوظ کر دیتی ہے۔ دوسری طرف بہت سے بے علم مدعیان علم و دین کی جہالت کے لئے عارضی نقاب پوشی کا بھی کام دیتی ہے۔ کس قدر آسان ہے یہ کہہ دینا کہ یہ آواز اس لئے حق کی آواز نہیں کہ جو کچھ ہوتا چلا آ رہا ہے اس کے خلاف ہے!

طلوعِ اسلام، مسلمانوں کو انسانوں کے بنائے ہوئے دین سے ہٹا کر
 اس دینِ فطرت کی طرف دعوت دینے کا مدعی ہے جو اللہ نے انسانوں کے لئے
 منتخب کیا اور نبی اکرمؐ کی وساطت سے انسانوں تک پہنچا۔ چونکہ یہ آواز مدلول
 کے آرام طلب اور سہل انگار مسلمان کی نیند میں خلل اندازی کا موجب تھی۔ اس
 لئے اس پر بھی ایک لیل لگ جانا ضروری تھا۔ وہی لیل جو آج کل "منکر حدیث"
 کے نام سے معروف ہے۔ اربابِ سیادت نے یہ لیل لگایا اور پھر اپنی گہری نیند
 میں سو گئے اور عوام سے کہہ گئے کہ ہاں! ذرا ہوشیار رہنا۔ اس لیل والا
 مسلمان بڑا خطرناک قسم کا ڈاکو ہوتا ہے۔ وہ تمہارے متاعِ ایمان و عقیدت
 کو چھپٹ کر لے جائے گا۔ اس کے قریب نہ پھٹکنا۔ ان اشتعال دلانے
 والوں میں بہت سے لوگ ایسے بھی ہیں جو دل میں اپنے مسلک کی کمزوری
 کو جانتے ہیں، لیکن بعض وجوہ کی بنا پر اس کا علانیہ اعتراف نہیں کر سکتے
 کچھ حسد و عداوت کی بنا پر، کچھ عوام کی طرف سے جھوٹی عزت کی خاطر
 بعض اپنی سیادت کی مندر کو قائم رکھنے کے لئے۔ اور بعض معاش کی مجبوریوں
 کی وجہ سے۔

جیسا کہ اوپر لکھا جا چکا ہے ان لوگوں کی سب سے بڑی لیل
ولیل یہ ہوتی ہو کہ یہ بالکل نئی نئی باتیں ہیں۔ ہم نے اپنے اسلاف میں
 تو کسی کے ہاں اس قسم کی باتیں دیکھی نہیں! حالانکہ اگر یہ لوگ کبھی غور و فکر

کی ہمت کرنے تو ہو سکتا تھا کہ خود اسلاف میں بھی اس قسم کی باتیں بل جاتیں۔ اس لئے کہ انہی میں سے جنہوں نے غور و فکر اور تحقیق و تدریق سے کام لیا۔ انہیں ایسی باتیں بل ہی گئیں۔ اسی قسم کی ایک مثال ہم آج پیش کر رہے ہیں۔

دنیا کے مذہب میں شاہ ولی اللہ علیہ الرحمۃ کا اسم گرامی کسی تعارف کا محتاج نہیں نہ ہی جناب عبید اللہ سندھی کا نام نامی۔ اول الذکر متقدمین میں اور ثانی الذکر متاخرین میں ممتاز حیثیت رکھتے ہیں۔ جناب سندھی، حکمتِ ولی اللہ کے بہت بڑے مفکر اور مبلغ سمجھے جاتے ہیں۔ انہوں نے شاہ ولی اللہ کے متعلق ایک بسیط مقالہ سپر و قلم فرمایا تھا جو رسالہ الطرقان کے "ولی اللہ نمبر" میں شائع ہو چکا ہے۔ یہ مقالہ قرآن، حدیث، فقہ وغیرہ کے متعلق شاہ صاحب کے اہم خیالات پر مشتمل ہے۔ ہم اس مقالہ سے جتنے جتنے مقامات نقل کرتے ہیں جن سے واضح ہو جائے گا کہ ان اصولی مباحث میں شاہ صاحب اور جناب سندھی کا مسلک کیا ہے۔ یہ واضح کر دینا ضروری ہے کہ ہم ان حضرات کے خیالات کو بطور سند نہیں پیش کر رہے، اسلاف اور اپنے ہم عصر حضرات کی پوری تعظیم و تکریم کے جذبات کے ساتھ ساتھ ہم اس حقیقت کا بھی اعلان کر دینا چاہتے ہیں کہ ہمارے نزدیک دین کے معاملہ میں کسی انسان کی رائے یا عقیدہ حجت نہیں قرار دیا جاسکتا۔ جو رتے یا عقیدہ قرآن کریم کے مطابق ہوگا وہ قابل قبول ہوگا۔ ورنہ ہم کہہ دیں گے کہ ان حضرات نے غلط سمجھا۔ اسی اصول

کا ہم اپنے اوپر بھی اطلاق کرتے ہیں۔ ہماری جو بات کتاب اللہ کے خلاف ہو اسے آپ ایک ثانیہ کے لئے بھی درخور اعتنا تصور نہ فرمائیے۔

جناب سندھی صاحب نے محولہ صدر مقالہ مختلف صحبتوں میں املا فرمایا اور ایک دوسرے صاحب نے اسے قلمبند کیا تھا۔ بنا بریں مقالہ میں خاص طور پر ربط قائم نہیں رہ سکا۔ ہم نے کوشش کی ہے کہ اقتباسات میں ربط ملحوظ رکھا جائے۔ نیز بعض مقامات پر کٹوڑی بہت تشریح کی بھی ضرورت محسوس کی گئی ہے۔ جناب سندھی کے مقالہ کے اقتباسات واوین "....." میں دُج کتے گئے ہیں۔ واوین سے باہر کی عبارت ہماری اپنی ہے۔ آپ ان اقتباسات کو غور و تعمق سے مطالعہ فرمائیے اور استیعاب کے لئے اصل مقالہ کی طرف رجوع کیجئے۔ واللہ المستعان

جناب سندھی فرماتے ہیں۔

الفقہ اور شران

"فقہائے عظام نے قرآن عظیم کو اپنی اصول

فقہ میں پہلے درجہ پر رکھا ہے مگر اس سے مراد ان کے یہاں چند

آیات احکام ہیں جو امر و نواہی کی شکل میں قرآن حکیم میں مدون ہیں

اس شخصیت کا یہ اثر پیدا ہوا کہ ایک عالم سارا قرآن سمجھنا ضروری

نہیں جانتا۔ پھر اس کا لازمی نتیجہ یہ ہوا کہ قرآن کی تفسیر و اعطوں

اور قصہ گوئی افسانہ پرداز لوگوں کے ہاتھ آگئی اور فقہنا کا اس میں دخل

نہ رہا..... جن لوگوں نے یہ خیال بنایا تھا کہ فقیہ بننے کے لئے

قرآن کریم کے فقط اوامر و نواہی کافی ہیں۔ ہمارا خیال ہے کہ وہ قرآن
کو مس تک نہیں کر سکتے۔ جب مسلمانوں کی مرکزی جماعت کا قرآن عظیم
کے متعلق یہ خیال ہو تو عوام بیچارے اس بارے میں کہاں تک
قابل ملامت قرار دیے جاسکتے ہیں؛ (ص ۲۲۳ و ۲۲۴)

یہ ان فقہاء کی کیفیت تھی جنہوں نے فقہ کی تدوین کی۔ بعد میں آنے
والے حضرات نے قرآن کریم کی طرف اتنا سار جوع بھی ضروری نہ سمجھا۔ کیونکہ
ان کے نزدیک دین، تمام و کمال فقہ کے اندر آچکا تھا جس میں کسی قسم کا تغیر
و تبدل جائز نہ تھا۔ چنانچہ آج حالت یہ ہے کہ ہمارے دینی مدارس میں اور
سب کچھ پڑھایا جاتا ہے لیکن قرآن پڑھانے کی ضرورت بالکل نہیں
سمجھی جاتی۔ قرآن کی تلاوت محض ثواب کی خاطر رہ گئی ہے۔

۲۔ نشان نزول | جناب سندھی فرماتے ہیں:-

”ائمہ فقہاء نے اپنے اصول میں بالاتفاق یہ مسئلہ درج کیا
ہے کہ اگر قرآن شریف میں ایک آیت بلفظ عموم نازل ہوئی ہے
اور مفسرین اس کا کوئی خاص واقعہ سبب بتاتے ہوں تو قرآن فہمی
میں عموم الفاظ ہی مد نظر رہے گا، خصوصیت محل کو اس میں دخل
نہیں ہوگا۔ اس قاعدے پر اتفاق کرتے ہوئے آپ جس تفسیر کو
اٹھا کر دیکھیں گے ہر آیت کے ماتحت ایک جزئی واقعہ پائیں گے

مثلاً یہ آیت ابو جہل کے حق میں ہے۔ یہ عبداللہ بن ابی منافق کے بارے میں نازل ہوئی۔ یہ حضرت ابو بکر صدیق کی فضیلت میں اتی۔ اس میں اہل بیت کے فضائل کا بیان ہے۔ عام اساتذہ اور طلبہ کو آپ انہیں جزئی چیزوں میں غور کرتا ہوا پائیں گے۔ شاہ صاحب نے "الفوز الکبیر" کی ابتدا میں اس غلطی کو نہایت وضاحت سے بیان کر دیا ہے اور آیات احکام کا مطلب یہ بتلایا کہ اجماعی طور پر انسانوں میں جو بد اخلاقیوں اور بد اعمالیاں موجود ہیں ان کو ان آیات کا سبب نزول سمجھنا چاہتے۔ عرب، یا عجم، زمانے کے تقادم یا تاخر سے ان کا کوئی تعلق نہیں۔" (ص ۲۳۳)

یہ اس لئے کہ قرآن اللہ کا کلام ہے۔ وہ کسی ایک ماحول، ایک زمان یا ایک مکان کے لئے نہیں بلکہ ہر ماحول، ہر زمان اور ہر مکان کے لئے ہے اور کسی شان نزول، موقع نزول یا واقعہ نزول کا پابند نہیں۔ وہ قیامت تک کے لئے دینی نصاب ہے اور ہر زمانے میں اس سے نئی روشنی لی جاسکتی ہے۔ اس لئے ہم قرآن کو کسی ایک زمانے سے وابستہ کر دینا بھی درست نہیں۔

جناب سندھی فرماتے ہیں:۔
"عام مفسرین نے روح کے علم کو

عقل اور قرآن

منشا بہات میں داخل کر رکھا ہے۔ کوئی مفکر اس کے قریب

نہیں جاسکا اس لئے تمام مسائل بعد الموت، تحت اللفظ ترجمہ پڑھنے سے زیادہ قابل غور نہیں سمجھے جاتے۔ یہاں تک کہ عقائد کی کتابوں میں توحید اور نبوت کا مسئلہ تو عقلی مانا جاتا ہے اور عذاب القبر سے لے کر آگے کی تمام بحثیں نقلی سمجھی جاتی ہیں۔ عذاب القبر کو صرف اس لئے مانا جاتا ہے کہ حدیث شریف میں اس کا ذکر موجود ہے۔ شاہ صاحب نے اپنی تالیفات میں مسلمانوں کو اس غلطی سے بچا لیا ہے۔ ما بعد الموت جو زندگی و شرآن ثابت کرتا ہے ان کے یہاں مسلسل عقلی نتائج کا مجمل بیان ہے۔ عقل صریح کی پوری تائید کے بغیر کوئی چیز قرآن منوانے کی خواہش نہیں رکھتا۔

(ص ۲۶، ص ۲۲۵)

ہم اس مقام پر روح کے مسئلے میں اُلجھے بغیر اتنا عرض کرنا ضروری سمجھتے ہیں کہ شرآن کریم اپنے آپ کو نور کہتا ہے جو خود بھی روشن ہوتا ہے اور اپنے ارد گرد کی چیزوں کو بھی روشن کر دیتا ہے۔ وہ عقل کو مخاطب کرتا ہے اور اس کے دعاوی بصیرت پر مبنی ہیں اس لئے جہالت اور توہم پرستی کو اس میں کوئی دخل نہیں۔ وہ سراپا حکمت ہے اور ہر صاحب بصیرت کو تفکر و تدبر کی بار بار دعوت دیتا ہے اس لئے جوں جوں انسانی علم و عقل ترقی کرتے جاتے گئے۔ قرآنی غوامض بے نقاب ہوتے چلے جائیں گے۔ جناب سندھی نے یہ بھی فرمایا ہے کہ "عذاب القبر کو صرف اس

لئے مانا جاتا ہے کہ حدیث شریف میں اس کا ذکر موجود ہے۔ یہ بالکل درست ہے۔ قرآن کریم میں عذابِ قبر کا کہیں ذکر نہیں۔

۴۴ متشابہات

جناب سندھی ارشاد فرماتے ہیں:-

”قرآن حکیم نے آیات و شُرَانی کی تقسیم محکّمات

اور متشابہات میں کر دی ہے۔ عموماً اہل علم متشابہات میں بحث کرنا ناممکن سمجھتے ہیں۔ پھر متشابہات کی ایسی واضح تعریف و تفسیر جس سے تمام ایسی آیتیں تحقیقی اور تحدیدی طور سے جدا کر لی جاسکیں کوئی متفقہ علیہ موجود نہیں ہے۔ اس کا اثر یہ ہوا کہ ایک تو قرآن بتمامہ ناقابلِ فہم ہو گیا اور متشابہات میں غور نہ کرنا ایک اصول اور عقیدہ مقرر ہو گیا۔ ایک کتاب کی نسبت جب یہ عقیدہ بن جاتے کہ اسکے بعض حصے جس کا پورا تعین بھی نہیں، فہم سے بالاتر ہیں تو انسانی متوسط عقول کے لئے ساری کتاب مشتبہ بن جاتی ہے۔ طبیعت میں خدشات اور اذہام اٹھتے ہیں کہ فلاں فلاں آیت کا جو مفہوم ہم نے معین کیا ممکن ہے اس کی نفیض ان آیات میں موجود ہو جن کو ہم نہیں سمجھ سکتے۔ اس غلط فکر نے عمل کے لئے قرآن کی طرف سے مسلمانوں کے التفات کو یکسر ہٹا دیا۔۔۔۔۔ جو لوگ ان اصطلاحات کے پابند ہیں جن سے ان مسائل (تقدیر وغیرہ) پر غور کرنا کسی نسخ فی العلم کے لئے بھی جائز نہیں ہو سکتا۔ اور ان ہی سے مدارس

مکاتب بھرے پڑے ہیں، میں نہیں سمجھ سکتا کہ وہ اس زمانے میں
اسلام کے لئے کس قدر مفید ہو سکتے ہیں۔ (صفحہ ۲۵۵ و ۲۵۶)

صرف تشاہدات ہی نہیں بلکہ یہاں تو یہ حالت ہے کہ سارے قرآن کریم
کے متعلق جو کچھ کچھلی تفاسیر میں آچکا ہے۔ اس میں مزید تدبر و تفکر گناہ عظیم
سمجھا جاتا ہے۔

جناب سندھی کا ارشاد ہے:

۵۔ ناسخ و منسوخ

”قرآن عظیم میں فکری انتشار کا ایک اور

باعث مسئلہ ناسخ و منسوخ کی بحث بھی ہے۔ اہل علم منسوخ آیات
کو متفقہ طور پر محدود و محصور نہیں کرتے یعنی ایسی آیات کی تحدید میں
وہ خود باہمی طور پر مختلف ہیں۔ اس کا اثر قرآن کریم پڑھنے والے پر یہ
پڑتا ہے کہ وہ ہر عملی معاملہ (حکم) میں اس کے منسوخ ہونے کا شبہ پیدا
کر کے اپنے آپ کو فارغ الذمہ بنا لیتا ہے۔۔۔۔۔ شاہ صاحب اس
اصطلاح پر قرآن میں منسوخ نہیں ملتے لیکن واضح رہے کہ شاہ
صاحب کا بیان اس فصل میں حکیمانہ ہے۔ قوم کی عام حالت کو بد نظر
رکھ کر انہوں نے اس مسئلہ کو تدریجاً سمجھانے کی سعی کی ہے۔ وہ فرماتے
ہیں کہ پہلے اہل علم پانچ سو آیتیں منسوخ مانتے رہے لیکن شیخ جلال الدین
سیوطی انقان میں بیس سے زیادہ آیتیں منسوخ تسلیم نہیں کرتے۔۔۔۔۔
شاہ صاحب مذکورہ بالا بیس آیتوں میں بھی تطبیق دے کر پانچ آیتوں

میں تطبیق دے کر نسخ کو پانچ آیتوں میں منحصر کر دیتے ہیں۔ اس کے بعد ہماری رائے یہ ہے کہ جس شخص نے ان پندرہ آیتوں کی تطبیق غور سے پڑھی وہ باقی ماندہ پانچ آیتوں میں بھی باسانی تطبیق دے سکتا ہے۔ شاہ صاحب صراحتاً یہ نہیں کہتے کہ قرآن شریف میں کوئی آیت منسوخ نہیں اور وہ اس طرح صراحتاً لکھتے تو بعض معتزلہ کے قول سے تشابہہ ہو جاتا اور عام اہل علم اس پر غور کرنا ہی چھوڑ دینے۔ اب صورت حال یہ ہے کہ مشکل آیتوں کو تو انہوں نے حل کر دیا اور نہایت آسان آیات میں نسخ مان لیا۔ اگر اسلوب حکیمانہ پر ان کے بیان کو حمل کیا جاتے تو ہمارا مذکورہ بالا نتیجہ اخذ کرنا بعید نہ ہوگا۔ (صفحہ ۲۵۵-۵۶)

قرآن کریم میں کوئی آیت منسوخ نہیں۔ شاہ صاحب نے جس بنا پر صراحتاً ایسا نہیں لکھا۔ وہ دوسرے الفاظ میں وہی ہے جسے ہم نے شروع میں "لیبل" سے تعبیر کیا ہے۔

جناب سندھی مختلف (مشہور و معروف) تفاسیر کے تذکرہ کے بعد فرماتے ہیں کہ

"ان سے ہمیں اپنی استطاعت کے مطابق سوائے تیسرے کچھ نصیب نہیں ہوا..... ہم ملتے ہیں کہ پہلے زمانے میں علماء نے اپنی کتابوں سے قرآن سمجھا تھا۔ جب وہ قرآن کی حکمت جتداناہ طور پر قائم کر رہے تھے مگر اس قسم کی تفسیروں سے قرآن فہمی

ہمارے لئے ناممکن ہے“ (صفحہ ۲۲۷)

اس سے آگے حاشیہ میں مذکور ہے۔

”دورِ حاضر کے طلباء اور علماء کی ستم ظریفی ملاحظہ ہو کہ وہ کتاب الہی کی تعلیم کے وقت متن کو چھوڑ کر شروع و تفاسیر پر زور دیتے ہیں اور فن حدیث میں صحاح کی شرح حجۃ اللہ البالغہ سے پوری پوری غفلت برت کر صرف متون پر اکتفا کرنا شعار بنا لیا گیا ہے۔

یہ دونوں چیزیں غیر طبعی ہیں“ (صفحہ ۲۵)

قرآن کریم اپنی تفسیر آپ کرتا ہے اور اس کے لئے کسی خارجی ذریعہ کا محتاج

نہیں۔ ہماری تفاسیر دراصل قرآنِ فہمی کی تاریخ ہیں۔ یعنی ان سے یہ معلوم

ہو سکتا ہے کہ فلاں فلاں دور میں قرآن کریم کیس طرح سمجھا گیا۔ مشرکوں کی

تفسیر خود قرآن ہی سے ہو سکے گی۔ یہی وہ اصول ہے جس پر جناب پرویز نے اپنی

کتاب معارف القرآن کو ترتیب دیا ہے جو قرآن کو مشرکوں ہی کے رنگ میں پیش

کرتی ہے۔

جناب سندھی رقمطراز ہیں:

مکمل کتاب

”اس کا اثر یہ ہوا کہ شاہ ولی اللہ صاحب نے

متن قرآن کی حقیقت اپنے اشتراق سے اس طرح معین کر لی کہ

یہ کتاب بذاتِ خود ایک کامل مکمل نصاب ہے اس پر اضافہ کی

(صفحہ ۲۲۹)

کوئی ضرورت نہیں“

یہ ہے وہ سب سے بڑا الزام جو ہمارے خلاف عائد کیا جاتا ہے یعنی ہم
 قرآن کریم کو مکمل کتاب کیوں مانتے ہیں اور اس میں کسی اضافہ کی ضرورت
 کیوں نہیں سمجھتے! ہمارا دعویٰ یہ ہے کہ دین قرآن میں منحصر ہے اور قرآن
 ہی دین کا قانون اساسی ہے۔ قرآن رسول اللہ کی وساطت سے امت کو ملا۔
 یہ حضور کا منصب رسالت تھا۔ قرآن کا منشا یہ ہے کہ زمین پر خدا کی حکومت
 قائم ہو یعنی قرآن کا قانون دنیا میں عملی طور پر نافذ ہو۔ امت تک قرآن
 پہنچانے کے ساتھ ساتھ حضور پر حکومت الہیہ کے قیام کا فریضہ بھی عائد ہوا۔
 اور یہ ایک بالکل فطری شے تھی۔ قرآن کا غدووں میں لکھے جانے اور زبان سے
 دہراتے جانے کے لئے نہیں نازل ہوا تھا بلکہ دنیا میں ایک نظام زندگی قائم
 کرنے کے لئے نازل ہوا تھا۔ یہ نظام زندگی سب سے پہلے حضور کے عہد سعادت میں
 قائم ہوا اور خلافت راشدہ تک جاری رہا، اس میں قرآن کریم قانون
 اساسی تھا۔ کوئی چیز اس سے باہر نہ تھی اسی کی روشنی میں جزئی معاملات کے لئے
 فرعی قوانین مرتب ہوتے تھے اس کے بعد یہ سلسلہ گم ہو گیا اب (توفیق ایزدی)
 جس وقت پھر وہی نظام قائم ہوگا۔ اس میں قرآن قانون اساسی کی حیثیت
 رکھے گا اور دور اولیٰ کے فرعی قوانین، دور حاضرہ کے تقاضوں کے مطابق
 قوانین مرتب کرنے میں مدد و معاون ثابت ہوں گے۔ یہ ہے دین کی عملی شکل،
 ملاحظہ فرمائیے کہ اس باب میں جناب سندھی کا کیا ارشاد ہے۔ وہ فرماتے ہیں:

۸۔ قرآن و سنت و اجماع | "عام اہل علم و شرآن شریعت کے ساتھ سنت اور اجماع کو اولہ شرعیہ یعنی دینی

محبت طلوع اسلام) میں شمار کرتے ہیں۔ شاہ ولی اللہ صاحب سنت کو قرآن سے مستنبط چیز مانتے ہیں لیکن اس استنباط کا طریقہ وہ نہیں ہے جو ائمہ فقہاء میں مروج ہے۔ بلکہ حکمت کے اصول پر استنباط کرنے کے طریقے اور ان کے اصول شاہ صاحب کے یہاں علیحدہ مقرر ہیں۔ خیر کثیر ہیں اس مسئلہ کی انہوں نے تفصیل لکھ دی ہے۔ اس طرح پر اگر سنت کو مانا جائے تو شرآن کے استقلال پر کوئی زد نہیں پڑے گی۔ رسول اللہ (صلعم) کے عہد سے خلافت راشدہ کے آخری وقت تک یعنی شہادت حضرت عثمان رضی اللہ عنہ تک شاہ صاحب کی تحقیق میں مسلمانوں میں کبھی اختلاف نہیں ہوا۔ اس دور کو وہ دور اجماع کہتے ہیں۔ اس کی تفصیل ازالۃ الخفاء میں مذکور ہے۔ شہادت حضرت عثمان رضی اللہ عنہ کے بعد اختلاف شروع ہوا۔ اب اجماع وہی مستند ہوگا جو مذکورہ دور اول کے نتیجے میں منعقد ہو۔ شاہ صاحب اس دور کو خیرترین قرار دیتے ہیں۔ اس کی تفصیل ازالۃ الخفاء میں موجود ہے۔ اسے ساری دنیا جاہلی ہے کہ اس زمانے میں مسلمانوں کا مستند سوائے قرآن عظیم کے کوئی لکھی ہوئی

۱۔ یعنی قرآنی حکومت کا قیام ہو اور اس میں مسلمانوں کی مرکزی جماعت جزئی قوانین

(طلوع اسلام)

مرتب کرے۔

چیز نہ تھی۔ اس پر یہ جماعت اپنے پارٹی پالیٹکس کے نظام کو ملحوظ رکھتے ہوئے عمل کرتی تھی۔ اس پارٹی کی سنٹرل کمیٹی کی طرف اشارہ ہے: قرآن حکیم کی ذیل کی آیت میں: **السَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ** رسول اللہ کی صحبت اور تعلیم سے جو جماعت مشران پر عمل کرنے کے لئے تیار ہوتی۔ اس کا وہ مرکزی حصہ جس کا ہر قول و فعل خدائے تعالیٰ کے ہاں پسندیدہ ہے۔ وہ ہجراجرین اور انصار کا پہلا طبقہ تھا۔ اس کی اتباع مشران پر عمل کرنے کے لئے قیامت تک مسلمانوں کے لئے ضروری ہے۔ (یعنی مشران کے اصولوں میں نہ کہ فرعی قوانین میں جس کے متعلق خود جناب سندھی نے اگر شرطوں میں شرایا ہے کہ وہ ہر زمانے میں قابل تغیر ہو سکتے ہیں۔ طلوع اسلام) زمانے کے تغیرات سے جو نئی چیز قابل بحث پیش آئے وہاں اس جماعت متبعین بالاحسان کا فیصلہ ماننا ضروری ہوگا (یعنی ہر دور میں حکیمت الہیہ قائم کرنے والی جماعت کی سنٹرل کمیٹی۔ طلوع اسلام، یہ اس دور کے مابعد کے اجماع کا حاصل ہے۔ اس طرح اجماع مشران کی حکومت قائم کرنے والی جماعت کے متفقہ فیصلے یا اعلیٰیت کے فیصلوں کا

نام ہوگا۔ لہذا اجماع مشران سے علیحدہ کوئی چیز نہیں بلکہ اجماعیات قرآنی اصول کے تشریحی بائبلانڈ ہوں گے۔ اس سے کوئی ترقی کن جماعت جو

زمانہ کے طویل عرصہ میں کام کرے۔ خالی نہیں ہو سکتی۔ اس طرح اجماع بھی قرآن کے مقابل ایک مستقل اصل نہ بنا بلکہ قرآن کی حکومت قائم کرنے والی جماعت کے اتفاق کا نام ہوا۔ اس طور سے مسلمانوں میں قرآن کے مستقل درجہ کا تعارف کرنے والی شخصیت امام ولی اللہ دہلوی ہیں۔ (ص ۶۳-۶۴)

اسی چیز کو جناب سندھی نے حاشیہ میں اور بھی واضح فرما دیا ہے۔ اقتباس سے پیشتر عام قارئین کے سمجھنے کے لئے ایک بات مہیڈا لکھ دینا ضروری ہے۔ متشدد فی الحدیث طبقہ کا مسلک یہ ہے کہ رسول اللہ صلعم نے جو کچھ بھی ارشاد فرمایا وہ وحی (یعنی خدا کی طرف سے نازل شدہ) ہے اس کا ایک حصہ قرآن ہے اور دوسرا حصہ احادیث۔ اس کی سند میں وہ قرآن کی یہ آیت پیش کرتے ہیں کہ "وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ" یعنی یہ رسول اپنی ذاتی خواہش سے کچھ نہیں کہتا بلکہ یہ تو وحی ہے جو اس پر بھیجی جاتی ہے، حالانکہ اس آیت کا مطلب بالکل واضح ہے کہ قرآن ایک وحی ہے جو حضور پر نازل کی گئی ہے۔ حضور اسے اپنی طرف سے وضع کر کے (معاذ اللہ) پیش نہیں کر رہے۔ اس کے بعد جناب سندھی کا حاشیہ ملاحظہ فرمائیے۔ آپ لکھتے ہیں:-

"علمائے اصول فقہ لکھتے ہیں کہ اصول دین چار ہیں۔ کتاب

سنت و اجماع و قیاس۔ و حقیقت یہ تعبیر صحیح نہیں۔ کیونکہ قیاس

تو وہی معتبر ہے جو اصولِ ثلاثہ سے مستنبط ہو۔ باقی رہے تین اصول، سو ہمیں بڑی محنت کے بعد معلوم ہوا کہ ساری سنت قرآن سے مستنبط ہے۔ خیر کثیر صحت میں اس کی تصریح موجود ہے یعنی شُرآن سے باہر سنت کہیں نہیں ہے، طلوعِ اسلام، پھر آنحضرت صلعم اور خلفائے ثلاثہ کے متفقہ فیصلہ کے بغیر کوئی عمل مستند نہیں ہے (یعنی اُس دور میں اجماعِ انہی کے متفقہ فیصلوں کا نام تھا۔ طلوعِ اسلام) کیونکہ حضرت علیؓ کے عہد میں خیر الامم سے مشورہ کا جوہر کھو گیا تھا۔ لہذا اجماع کا مدار بھی کتاب و سنت پر ہوا۔ بنا علیہ اصل ہے فقط کتاب اللہ۔ وَمَا يَنْطِقُ عَنِ الْهَوَىٰ - اٰی مَا يَنْطِقُ بِالْعُرَانِ عَنِ الْهَوَىٰ۔ ہمارا رسول دین کے معاملہ میں کوئی ہویٰ کی بات نہیں کہتا۔ ذاتی خواہش کو اس میں کچھ دخل نہیں اور دین و شُرآن میں منحصر ہے اور قرآن ہی دین کا قانون اساسی ہے۔ یہاں! ينطق سے مطلق نطق یعنی رسول اللہ کی ہر ایک بات طلوعِ اسلام، مراد رکھ کر وحی مثلوا اور غیر متلو کو ملا دیا گیا ہے۔ ہمارے یہاں یہ پسندیدہ نہیں بلکہ مطلق نطق بالقرآن یعنی شُرآن کی بات۔ طلوعِ اسلام، مراد ہے۔

اوپر کی عبارت چونکہ زیادہ واضح نہیں اس لئے اس سے شبہ ہو سکتا ہے کہ جناب سندھی کے نزدیک (یعنی شاہ صاحبؒ کی تعلیم کے مطابق) قرن اولیٰ کے مسلمانوں کے فیصلے (سنت) ناقابلِ تغیر ہیں اور انہیں اسی شکل میں قائم رکھنا۔ اسی طرح ان کی اتباع کرنا ضروری ہے۔ ذیل کی

تشریح میں جناب سندھی نے اپنے مفہوم کو اور بھی واضح الفاظ میں بیان فرمادیا ہے۔ وہ ارشاد فرماتے ہیں :-

” واضح رہے کہ جب اساسی قانون پر عملدرآمد شروع ہوتا ہے تو مخاطبین کی حالت کے مطابق چند تمہیدی قوانین بناتے جاتے ہیں۔ فرق یہ ہوتا ہے کہ قانون اساسی غیر متبدل ہوتا ہے اور تمہیدی قوانین ضرورت کے وقت بدل سکتے ہیں۔ ہم سنت ان تمہیدی قوانین کو کہتے ہیں جو رسول اللہ صلعم اور آپ کے بعد خلفائے ثلاثہ نے مسلمانوں کی مرکزی جماعت کے مشورے سے تجویز کئے۔ خلافت عثمانیہ کے بعد یہ نظام ٹوٹ گیا کہ تمام کام مشورے سے کئے جائیں۔۔۔۔۔ سنت کو ہمارے فقہائے حنفیہ رسول اللہ صلعم اور خلفائے راشدین میں مشترک مانتے ہیں اور یہی ہماری رائے ہے اور یہ سنت و شرک سے پیدا ہوگی۔ آج کل کی اصطلاح میں اس کو بائبلز کہا جاتا ہے۔۔۔۔۔ اصل قانون اساسی متعین ہے۔ بائبلز اس وقت اور تھے اس وقت اور ہوں گے جن میں زمانہ کے اقتضات کے مطابق فروعی تبدیلیاں ہوں گی۔ نئی نئی پیش کردہ صورتوں کے متعلق تفصیلی احکام کا استخراج ہوگا۔ اور اس کا نام فقہ ہے“ (۲۲۴)

یعنی رسول اللہ صلعم اور خلفائے راشدین نے حکومت الہیہ کے قیام میں باہمی مشاورت سے شرک کریم کی روشنی میں جو تمہیدی قوانین (بائبلز) مرتب فرمائے ان کا نام سنت ہے۔ یعنی اس زمانے کی فقہ۔ یہ بائبلز بہر زمانہ

میں بدلتے رہیں گے لیکن اصل قانون (قرآن کریم) اپنی جگہ پر قانون اساسی کی حیثیت سے مستقل رہے گا۔

وَشَرَّانِ اور حدیث جناب سندھی کی مذکورہ تصدیقات کے بعد حدیث کی حیثیت واضح ہو جاتی ہے لیکن طریقہ جمع و تالیف

کی رو سے احادیث کے مجموعوں کی کیا حیثیت ہے! اس کے متعلق وہ مزید وضاحت فرماتے ہیں۔ ان کا ارشاد ہے کہ:-

”سورة النجم کی آیت ان هو الا وحی یوحی کی دو طرح کی تفسیر کی جاتی ہے۔

(۱) شاہ صاحب کے طریقے پر تحقیق یہ ہے کہ ضمیر ہو شران کی طرف راجع ہے اور مَا یَنْطِقُ عَنِ الْهَوٰی میں بھی نطق و شرانی کے متعلق بحث ہے۔

(۲) مگر اہل علم کی دوسری جماعت اس آیت کو شران سے مخصوص نہیں مانتی اور رسول اللہ صلعم کے تمام اقوال کو ایک طرح کی وحی ثابت کرنے پر زور دیتی ہے۔ ان کے نزدیک وَمَا یَنْطِقُ عَنِ الْهَوٰی قرآنی نقل سے مفید نہیں ہے بلکہ رسول اللہ صلعم کا ہر قول وَمَا یَنْطِقُ عَنِ الْهَوٰی میں داخل ہے اور اسی کو ”ان هو الا وحی“ یوحی میں وحی سے تعبیر کیا گیا ہے۔

(۳) ان حضرات کے نزدیک حدیث کی اصل بھی وحی ہی سے ثابت ہے

فقط الفاظ کا فرق ہے۔ قرآنی الفاظ وحی سے معین ہوتے اور حدیث کے الفاظ رسول اللہ صلعم کے اپنے طبعی ملکہ سے صادر ہوتے ہیں مگر معنی سب کے سب وحی ہیں۔

(۲) پھر ان کے نزدیک یہ فرق بھی موجود ہے کہ قرآن خود رسول اللہ صلعم کے سامنے ایک مصحف میں کتابتہ محفوظ کر دیا گیا اور اس کی روایت بالتواتر قائم رہی لیکن حدیث میں جو وحی آئی ان کے نزدیک بھی نہ تو حضور کے زمانے میں اس کی کتابت ہوتی اور نہ اس کے لئے تواتر ضروری ہے۔

ان لوگوں کی اصطلاح پر اگر کتب مقدسہ سابقہ کو کتب حدیث کا درجہ دیا جائے تو بطریق اولیٰ اس کو مستبعد نہیں سمجھنا چاہئے۔ اگر یہ لوگ اس بات کو تسلیم کر لیں تو تمام اشکال حل ہو جائیں۔ ہماری کتب حدیث میں بالاتفاق غیر صحیح روایات بھی موجود ہیں۔ (۲) نیز ان کتب حدیث میں ایک واقعہ کو مختلف طریقوں سے بھی روایت کیا گیا ہے۔ (۳) ہماری بہت سی کتب حدیث میں کاتبوں سے غلطیاں ہوتی رہتی ہیں جن کو محققین علماء درست کرتے رہتے ہیں۔ اس کے بعد اگر انا جیل اربعہ کو ہماری صحاح اربعہ (صحیحین،

ابوداؤد، ترمذی) کے درجہ پر رکھ دیا جائے تو ذرہ برابر اختلاف

نظر نہیں آئے گا۔ (ص ۶۷-۲۶۶)

یعنی وحی تمام کی تمام قرآن کریم کے اندر محصور ہو چکی ہے اس کے باہر کہیں نہیں پھر جس طرح حضرت مسیح علیہ السلام کے حواریوں نے

آپ کی سیرت لکھی جس میں آپ کے اقوال و اعمال کو اپنی انفرادی کوشش سے جمع کیا اسی طرح مسلمان ائمہ تاریخ و روایات نے نبی اکرم کی سیرت اور حضور کے عہد مبارک کی تاریخ مدون کی تاریخ و سیرت کی ان کتابوں کا نام جو اس طرح کی روایات پر مشتمل ہیں، کتب احادیث ہے۔ نہ یہ وحی ہیں، نہ وحی (تشریح) کی طرح محفوظ اور اس لئے یقینی نہیں ہیں، جس طرح کتب اما جیل یقینی نہیں ہیں۔ جناب سندھی کے مضمون کے حاشیہ میں خود شاہ صاحب کی عبارت درج ہے۔ جس کا ترجمہ حسب ذیل ہے؛ (عبارت فارسی میں ہے)

"کتاب الہی کے لئے دو چیزیں لازم ہیں۔ اول ملکوت کی برکتیں اور مدار اعلیٰ کی خوشنودگی اور پسندیدگی ہر اس شخص کے لئے جو کتاب کی تلاوت کرے اور اس کی اشاعت میں کوشش کرے دوسرے طویل زمانوں کے گذر جانے پر بھی اس کتاب کا باقی رہنا اور امت کے لئے اس کے حفظ کرنے کی توفیق حاصل ہونا۔ اگر یہ دو باتیں نہ پائی جائیں تو وہ کتاب کتاب الہی نہ ہوگی بلکہ انسانوں میں سے کسی فرد کی تالیف ہوگی۔ جس نے اپنے ارادے سے علم پیغمبر کو جمع کیا۔ جیسے ہمارے دین میں صحیح بخاری اور صحیح مسلم ہیں" (صفحہ ۲۶۵)

جناب سندھی کے الفاظ میں "اس طرح انبیاء کی سیرتوں کو جمع کرنا پہلے زمانے میں بھی رائج رہا ہے" (صفحہ ۲۶۵) لہذا کتب احادیث

درحقیقت کتب تاریخ ہیں۔ اور کتب تاریخ میں ہر طرح کی روایات درج ہوتی ہیں۔

چنانچہ جناب سندھی فرماتے ہیں :-

صحاح ششہ میں غلط روایات کا اختلاط

"میں نے شیخ عبدالحق محدث دہلوی (متوفی ۱۰۵۲ھ) کے مقدمہ مشکوٰۃ میں جب یہ مضمون دیکھا کہ پچاس کے قریب حدیث کی کتابیں ہیں جن میں صحیح اور غیر صحیح احادیث جمع کی گئی ہیں اور شیخ صاحب نے ان سب کو ایک درجہ پر رکھا ہے۔ وہ صحاح مستہ میں بھی غلط روایات کا اختلاط اسی طرح ملتے ہیں جس طرح باقی کتب میں تو میرے دماغ پر ایک پریشانی طاری ہو گئی" (ص ۲۶۸)

جناب سندھی مختلف طبقات کی کتابوں

ضعیف روایات متواتر کیسے بن جاتی ہیں

کا ذکر کرتے ہوئے فرماتے ہیں :-

"ان کے سوا بعض ایسے محدثوں نے بھی کتابیں تصنیف کیں جن کی لیاقت علمی بھی مسلم نہیں ہے۔ متاخرین محدثین نے ان غیر معتبر کتابوں کی روایتیں زوائد کے نام سے جمع کر دیں جس سے علم حدیث میں فتنے کا دروازہ کھل گیا۔ اس ذخیرہ میں کافی سے زیادہ روایتیں ایسی موجود ہیں جن کو دوسرے طبقہ کا مصنف ضعیف قرار دیتا ہے اور ان طبقات (یعنی تیسرے چوتھے اور

پانچویں، میں پہنچ کر ان متاخرین کے نزدیک وہ حدیث متواتر بن جاتی ہے۔“

اس کے بعد آپ نے ایک حدیث کی مثال دے کر لکھا ہے:-

”ترمذی نے اس حدیث کی تضعیف کر دی، اب مسترک حاکم کو دیکھتے۔ وہ اس جملہ مضاعفہ کو تیس چالیس سندوں سے روایت کرتا ہے۔ ایک غیر محقق عالم اس کثرتِ اسانید سے متاثر ہو کر اس کی صحت یا اس کے درجہ شہرت اور تواتر پر یقین کرنے کے لئے تیار ہو جاتا ہے ہم نے حاکم کی ان روایات کی تنقید فتح الباری کی امداد سے شروع کی تو ان میں سے ایک اسناد بھی صحیح نہ نکلی“ (ص ۲۴۵)

اس کے بعد آپ تحریر فرماتے ہیں:-

”تھوڑی تھوڑی غلطیاں

صحیح بخاری کی ضعیف روایا

ہر مصنف سے ہوتی رہیں۔ حتیٰ کہ امام بخاری جو سب سے زیادہ متیقن مانے جاتے ہیں ان کی کتاب میں حافظ ابن حجر چالیس کے قریب ایسی احادیث مانتے ہیں جن کی اسانید ضعیف ہیں اور حافظ صاحب کے پاس بھی ان کا کوئی حل نہیں“ (ص ۲۴۶) حاشیہ میں ہے ”یوں تو حافظ ابن حجر نے صحیح بخاری میں سو کے قریب معطل روایتیں نکالی ہیں پھر ان خدشات کے جوابات بھی بیان کئے ہیں مگر چالیس کے قریب روایات کا ضعف ان کے نزدیک اس درجہ کا ہے، کہ بہ اعتراف حافظ اس کا کوئی جواب نہیں بن پڑتا“

صحیح اور ضعیف احادیث کا معیار | متشدد فی الحدیث

طبقہ کا مسلک یہ ہے کہ موجودہ مجموعہ احادیث میں حدیثوں کی جو تقسیم ہو چکی ہے وہ اٹل ہے۔ اس پر کسی قسم کی تنقید نہیں کی جاسکتی۔ جسے صحیح قرار دیا جا چکا ہے وہ صحیح، جسے ضعیف کہہ دیا گیا ہے وہ ضعیف، یعنی اتنے تقلیداً ماننا پڑے گا۔ قرآن کریم کی روشنی میں اپنی سمجھ سے آپ کچھ نہیں کر سکتے۔

جناب سندھی فرماتے ہیں:-

”یہ خرابی جو عام اذہان پر مستولی ہے اس کی تہ میں یہ مرض پنہاں ہے کہ حدیث کے فن کو خصوصاً تصحیح اور تضعیف کو تقلیداً اخذ کیا جاتا ہے۔ ایک ایسا عالم جو اپنی سمجھ سے صحیح حدیثوں کو صحیح سمجھتا ہو آج پیدا ہونا متعذر ہو گیا ہے۔ اسماء الرجال میں توثیق و تضعیف کا اختلاف پھر صحیح حدیث کی تعریف میں مختلف آراء، طالب العلم میں یکسوئی سے کوئی ملکہ پیدا ہونے نہیں دیتیں۔ آخر مجبور ہو کر فقہاء کا جو متواتر مسلک ہے اسی میں راجح و مرجوح کی تمیز پیدا کرنے کے بعد، جو حدیث اس مسلک کے موافق ہو اسے صحیح اور جو مخالف ہو اس کو ضعیف بنانے کی استعداد حاصل ہونے پر طالب العلم اپنا سفر ختم کر دیتا ہے“ (ص ۷۹)

اور اس کے بعد دین کا واحد ٹھیکہ دار بن جاتا ہے جسے چاہے مسلمان سمجھے جسے چاہے کافر قرار دیدے۔

جیسا کہ طلوع اسلام کے صفحات پر صحیح بخاری کی بعض احادیث

کتنی مرتبہ اچکا ہے۔ ہماری کتب احادیث

میں ایسی ایسی احادیث موجود ہیں جنہیں نبی اکرمؐ کی طرف منسوب کرتے ہوتے

ہے جو اس کا دعویٰ کرتے ہیں ان پر کفر کے فتوے عائد کرتے جاتے ہیں۔

دل کانپ اٹھتا ہے۔ ان مقامات کی تصریح سے ہم مجتنب رہے ہیں اس لئے کہ ان کا ذکر کرنا بھی بڑا مشکل ہے۔ دیکھئے! جناب سندھی اس باب میں کیا فرماتے ہیں:

”جس قدر میری توجہ قرآن کی طرف بڑھتی گئی اور نوجوانوں کو بخاری کی بعض احادیث کا سمجھنا مشکل ہونا گیا اسی قدر میرے سابقہ یقین میں تزلزل پیدا ہونے لگا۔ میں اس کا کبھی قائل نہیں ہوا کہ وہی تعلیم اگر عربی مدارس کے طلباء کو دی جاتے تو اطمینان بخش ہو اور اگر وہی تعلیم کالج کے طلباء کو دی جاتے تو اطمینان پیدا کر سکے۔ اگر ایسا ہو تو وہ تعلیم حقیقی اسلام کی تعلیم نہیں ہوگی اس لئے کہ قرآن ساری دنیا کے لئے نازل ہوا ہے۔ اگر کالج کے طلباء کو ہم قرآن کی تعلیم اس طریقے پر جو عربی مدارس میں کامیاب ثابت ہو، نہیں دے سکتے تو غیر مسلم لوگوں کو ہم کیا پڑھا سکتے ہیں..... رہا یہ کہ بخاری میں میرے اشکالات کیا ہیں اور میں ایک یوزپین نو مسلم کو وہ کتاب کیوں نہیں پڑھا سکتا۔ ان تفصیل پر میں مجالس عامہ میں گفتگو کرنے کا روادار نہیں۔ اہل علم جو تکمیل کر چکے ہیں۔ یا تکمیل کے قریب ہیں۔ ان سے میں مذاکرات میں سب کچھ کہہ دوں گا“ (۸۶-۲۸۵)

ہم اوپر لکھ چکے ہیں کہ مولانا سندھی کے نزدیک قرآنی اصول **مکرریت** غیب سے تبدیل ہیں اور ان کی روشنی میں مرتب کردہ بائبل از ہر زمانے کی ضروریات کے مطابق بدلتے رہیں گے۔ اب سوال یہ پیدا ہوتا ہے کہ ان بائبلوں میں تبدیلیاں پیدا کرنے کا حق کسے حاصل ہوگا؟ ظاہر ہے

کہ اس کا حق "حکومت الہیہ کی مرکزی جماعت کو ہوگا۔ جناب سندھی فرماتے ہیں:-
"اس کے بعد میرے دماغ پر یہ اثر پیدا ہوا کہ قرآن عظیم

دنیا کی تمام اقوام میں انٹرنیشنل انقلاب کا پروگرام ہے.....
اگر قرآن عظیم کی تعلیم کو انٹرنیشنل انقلاب کا پروگرام مان
لیا جاتے تو اس کے لئے تین چیزوں کی تعیین ضروری ہے۔ (الف)
اس کا آئیڈیالوجی، اس کا پروگرام (ج)، اس پروگرام کو
چلانے والی سنٹرل کمیٹی۔ کوئی انقلابی تحریک، پارٹی پالیٹکس
کے سوا کامیاب نہیں ہوتی۔ اور سہ پارٹی پالیٹکس میں ان تین چیزوں
کی تعیین ضروری ہے۔

۱) میں نے قرآن عظیم میں غور کر کے اس کا آئیڈیالوجی اس آیت
کو مستر کیا: هُوَ الَّذِي ارْسَلَ رَسُولَهُ بِالْهُدَىٰ وَدِينِ
الْحَقِّ لِيُظْهِرَ لِكَوْنِ الْاِسْلَامِ كَوْنًا
(۲) پروگرام کے لئے پہلے حزب اللہ کی تعیین و تحدید ضروری ہے
حزب اللہ اس پارٹی کا نام ہے جو قرآن حکیم کے انٹرنیشنل پروگرام
کو کامیاب بنانا اپنا مقصد حیات قرار دیتی ہے۔ حزب اللہ کی ضروریات
پر قرآن عظیم کی مختلف سورتوں میں کافی ہدایتیں دی گئی ہیں جہاں
جہاں يَا أَيُّهَا الَّذِينَ آمَنُوا وغيرہ سے مومنین کو خطاب کیا گیا کہ

لَا تَتَّبِعُوا هَذِهِ السُّبُلَ فَتَفَرَّقَ بِكُمْ عَنِ السَّبِيلِ فَذَلِكُمْ أَنْتُمْ السَّاعُونَ
(نظامِ ہائے حیات) پر غالب آجاتے۔ خواہ یہ چیز مشرکین کو کتنی ہی ناگوار کیوں نہ گذرے۔

وہ کفار اور منافقین کے راستے پر نہ چلیں بلکہ فلاں فلاں حکم کی
 اس اس طرح پابندی کریں۔ ان تمام مواقع کو حزب اللہ کا پروگرام
 سمجھنا چاہئے۔ **يَا أَيُّهَا الَّذِينَ آمَنُوا** کے پہلے مخاطب حزب اللہ
 کے افسردہ ہی ہوتے ہیں۔ اس میں مرد و عورت، عرب و عجم شامل
 ہیں۔ اس کا پہلا نمونہ **السَّالِفُونَ الْأُولُونَ مِنَ الْمُؤْمِنِينَ**
وَالْأَنْصَارِ اور ان کے بعد **وَالَّذِينَ اتَّبَعُوهُمْ بِإِحْسَانٍ**
 قیامت تک کی جمیع اقوام مسلمہ کو شامل ہے۔ اس طرح یہ پروگرام قیامت
 تک جاری رہے گا۔ (صفحہ ۲۹۴)

تصریحات بالا پر غور کیجئے اور پھر یہ دیکھئے کہ طلوع اسلام گذشتہ چار
 برس سے کس مسلک کی طرف دعوت دیتا چلا آ رہا ہے؟ جو کچھ گذشتہ اوراق میں درج
 کیا گیا ہے اس کا ملخص یہی ہے کہ

(۱) قرآن کریم مکمل کتاب ہے اور اپنی تفسیر میں کسی خارجی ذریعہ کا
 محتاج نہیں (۲) دین و شرآن کریم کے اندر محصور ہے (۳) نبی اکرم
 کا ایک فریضہ تبلیغ رسالت (یعنی انسانوں تک قرآن کا پہنچانا) تھا،
 اور دوسرا فریضہ حکومت الہیہ کا قیام (۴) حکومت الہیہ میں
 منانات کے فیصلے و شرآن کے قانون اساسی کی روشنی میں ہوتے
 ہیں۔ قانون اساسی متعین اور غیر متبدل ہے لیکن اس کی روشنی
 میں مرتب شدہ فروعی قوانین (بائیلان) زمانہ کے اقتضات
 کے مطابق بدلتے رہتے ہیں۔ (۵) فروعی قوانین کی ترتیب و

تدوین حکومت الہیہ کے ارباب حل و عقد کی مرکزی جماعت کا
 فریضہ ہے جسے قیامت تک جاری رہنا چاہیے تھا۔ (۶) خلافت
 راشدہ کے بعد یہ نظام برہم ہو گیا اور دین میں انفرادیت اور
 ملکیت آگئی۔ (۷) اب پھر دین کو اپنی اصلی شکل میں قائم کرنے
 کے لئے حکومت الہیہ کے قیام کی ضرورت ہے جس میں قانون اساسی
 و قرآن کریم ہوگا اور تمہیدی قوانین (بائبلز) قرآن کی روشنی
 میں اپنی ضروریات کے مطابق مرتب کئے جائیں گے اس میں
 قرون اولیٰ کے فقہ (بائبلز) سے بھی استفادہ کیا جاسکتا ہے
 اس طرح امت کے تمام اختلافات مٹ جائیں گے۔ (۸) کتب
 احادیث - تاریخ کی ان کتابوں کا نام ہے جن میں عہد نبویؐ
 اور عہد صحابہؓ کے احوال و کوائف درج ہیں۔ یہ انسانوں کی
 انفرادی کوشش کا نتیجہ ہے اس لئے ظن و تخمین اور شک و شبہ
 سے بلند نہیں ہے نہ ہی تنقید سے بالا۔ جس طرح کتب اناجیل
 وغیرہ احادیث کے صحیح اور ضعیف ہونے کا معیار قرآن کریم
 ہے جو احادیث اس معیار پر پوری اتریں۔ ان سے ہم اپنے زمانہ
 کے بائبلز مرتب کرنے میں مدد لے سکتے ہیں۔ (۹) نبی اکرمؐ کا منصب
 رسالت پیغمبری حضورؐ کی ذات گرامی تک ختم ہو گیا۔ اب کوئی نبی
 اور رسول نہیں آسکتا۔ لیکن منصب امامت حکومت الہیہ کا قیام و
 بقا خلافت راشدہ میں منتقل ہو گیا اگر وہ نظام قائم رہتا تو یہ منصب
 آج تک جاری رہتا۔ اس منصب کے احیاء میں ہی اصل دین کے احیاء کا
 راز منظر ہے۔

تین رٹے رٹے منکرین حدیث

امام ابو حنیفہؒ، شاہ ولی اللہ اور علامہ اقبالؒ

علامہ اقبالؒ نے (خطبات تشکیل جدیدیں) اپنے چھٹے خطبہ کا عنوان رکھا ہے "اسلامی نظام میں اصول حرکت" اس میں انہوں نے یہ بتایا ہے کہ اسلام ایک تحریک ہے اور تحریک کے لئے ضروری ہے کہ وہ کسی خاص زمان یا مکان کے ساتھ مخصوص اور اس کی چار دیواری میں محدود ہو کر نہ رہ جائے۔ اس باب میں انہوں نے کہا ہے کہ اسلامی مملکت کے لئے غیر متبدل سرچشمہ قرآنی قوانین میں ہے اور احادیث سے مفہوم یہ ہے کہ رسول اللہ نے اپنے زمانے کے لئے ان اصولوں کی تفصیل کس طرح مرتب فرمائی۔ چنانچہ وہ لکھتے ہیں :-

"احادیث کی دو قسمیں ہیں۔ ایک وہ جن کی حیثیت قانونی ہے اور دوسری وہ جو قانونی حیثیت نہیں رکھتیں۔ اول الذکر کے بارے میں ایک بڑا اہم سوال یہ پیدا ہوتا ہے کہ وہ کس حد تک ان رسوم و رواج پر مشتمل ہیں جو اسلام سے پہلے عرب میں رائج تھے اور جن میں سے بعض کو رسول اللہ صلیع نے علیٰ حالہ رکھا اور بعض میں ترمیم فرمادی۔ آج یہ مشکل ہے کہ ان چیزوں کو پورے طور پر معلوم کیا جاسکے۔"

کیونکہ ہمارے متقدمین نے اپنی تصانیف میں زمانہ قبل از اسلام
 کے رسوم و رواج کا زیادہ ذکر نہیں کیا۔ نہ ہی یہ معلوم کرنا ممکن ہے
 کہ جن رسوم و رواج کو رسول اللہ نے علیٰ حالہ رکھا رنجواہ ان کے لئے
 واضح طور پر حکم دیا ہو یا ویسے ہی ان کا استصواب فرما دیا ہو انہیں
 ہمیشہ کے لئے نافذ العمل رکھنا مقصود تھا۔ اس موضوع پر شاہ
 ولی اللہ نے بڑی عمدہ بحث کی ہے جس کا خلاصہ میں یہاں بیان کرتا
 ہوں۔ شاہ صاحب نے کہا ہے کہ پیغمبرانہ طریق تعلیم یہ ہوتا ہے کہ رسول
 کے احکام ان لوگوں کے عادات و اطوار اور رسوم و رواج کو خاص طور
 پر ملحوظ رکھتے ہیں جو اس کے اولین مخاطب ہوتے ہیں۔ پیغمبر کی تعلیم
 کا مقصد یہی ہوتا ہے کہ وہ عالمگیر اصول عطا کر دے لیکن نہ تو
 مختلف قوموں کے لئے مختلف اصول دئیے جاسکتے ہیں اور نہ
 ہی انہیں بغیر کسی اصول کے چھوڑا جاسکتا ہے کہ وہ اپنے
 مسلک زندگی کے لئے جس قسم کے اصول چاہیں وضع کر لیں۔ لہذا
 پیغمبر کا طریق یہ ہوتا ہے کہ وہ ایک خاص قوم کو تیار کرتا ہے اور انہیں
 ایک عالمگیر شریعت کے لئے بطور خمیر استعمال کرتا ہے۔ اس
 مقصد کے لئے وہ ان اصولوں پر زور دیتا ہے جو تمام نوع انسانی
 کی معاشرتی زندگی کو اپنے سامنے رکھتے ہیں لیکن ان اصولوں
 کا نفاذ اس قوم کے عادات و خصائل کی روشنی میں کرتا ہے جو اس
 وقت اس کے سامنے ہوتی ہے۔ اس طریق کار کی رو سے رسول کے
 احکام اس قوم کے لئے خاص ہوتے ہیں اور چونکہ ان احکام کی
 ادائیگی بجائے خویش مقصود بالذات نہیں ہوتی۔ انہیں آنے والی

نسلوں پر من و عن نافذ نہیں کیا جاسکتا۔ غالباً یہی وجہ تھی کہ امام
 اعظم ابوحنیفہؒ نے رجوع اسلام کی عالمگیریت کی خاص بصیرت رکھتے
 تھے، اپنی فقہ کی تدوین میں حدیثوں سے کام نہیں لیا۔ انہوں
 نے تدوین فقہ میں استحسان کا اصول وضع کیا، جس کا مفہوم یہ ہے
 کہ قانون وضع کرتے وقت اپنے زمانے کے تقاضوں کو سامنے رکھنا
 چاہئے۔ اس سے یہ واضح ہو جاتا ہے کہ انہوں نے اپنی فقہ کا مدار
 احادیث پر کیوں نہیں رکھا۔ ان حالات کی روشنی میں یہ بھی سمجھتا
 ہوں کہ ان احادیث کے متعلق جن کی حیثیت قانونی ہے۔ امام
 ابوحنیفہؒ کا یہ طرز عمل بالکل معقول اور مناسب تھا اور اگر آج کوئی
 وسیع النظر متقن یہ کہتا ہے کہ احادیث ہمارے لئے من و عن شریعت
 کے احکام نہیں بن سکتیں تو اس کا یہ طرز عمل امام ابوحنیفہؒ کے
 طرز عمل کے ہم آہنگ ہوگا جن کا شمار فقہ اسلامی کے بلند ترین
 متقنین میں ہوتا ہے۔ (خطبات اقبال ص ۱۶۲-۱۶۳)

طلوع اسلام اسی مسلک کی دعوت دینے کے جرم میں "منکر حدیث" فلہذا
 "مرتد اور ملحد" قرار دیا جا رہا ہے۔ اب آپ خود ہی دیکھ لیجئے کہ اس معاملے
 میں کتنے کتنے بڑے "منکرین حدیث" اس کے ساتھ شامل ہیں۔

ہمارا جرم

(نوشتہ جنوری ۱۹۳۲ء)

قرآن کریم انسانوں کی فکر و عمل کی دنیا میں انقلاب پیدا کرنے کے لئے آیا تھا۔ ان لوگوں کی طرف سے جو اس انقلاب کو پسند نہیں کرتے تھے۔ اس کی مخالفت ضروری تھی وہ ہر قسم کی مخالفت کرتے تھے لیکن قرآن کا یہ اعجاز تھا کہ اگر کسی ایسے شخص کے کان میں جو تعصب کو الگ رکھ کر فہم و فراست سے کام لے اس کی ایک آیت بھی پڑ گئی، طبع سلیم اسے قبول کرنے پر فوراً آمادہ ہو گئی۔ اس لئے مخالفین کی یہ کوشش ہوتی تھی کہ قرآن کے الفاظ کسی کے کان میں پڑنے ہی نہ پائیں۔ چنانچہ خود قرآن کریم اس پر شاہد ہو کہ

وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ

وَالْخَوَافِ فِيهِ لَعَلَّكُمْ تَعْلَمُونَ - ۲۱

اور کفار کہتے ہیں کہ اس قرآن کو مت سنو اور اس پر شور مچاؤ تاکہ

تم غالب آ جاؤ۔

یعنی وہ کامیابی اس میں سمجھتے تھے کہ قرآن کریم میں شور مچا دیا جاتے تاکہ نہ کوئی اسے سُنے نہ کسی پر اس کا اثر ہو، یعنی قرآن کریم کے دلائل و شواہد کے

سامنے وہ عملاً اپنی شکست تسلیم کرتے تھے۔ انہیں خوب معلوم تھا کہ دلائل و حجج سے ہم اس کے مقابلہ میں کامیاب نہیں ہو سکتے۔ اس لئے اس کی مخالفت کا ایک ہی طریقہ کار گر ہو سکتا ہے یعنی کوئی اسے سُننے ہی نہ پاتے۔ اسے کسی تک پہنچنے ہی نہ دیا جاتے۔

کفار و شران کریم کی مخالفت کیوں کرتے تھے! اس لئے کہ قرآن کریم ان کی اس روش زندگی کو جھٹلاتا تھا جس پر وہ اپنے آبا و اجداد کی تقلید سے چلے آ رہے تھے اور اس روش کو علم و بصیرت کی روشنی میں پرکھتے نہیں تھے اور نیز اس لئے کہ شرانی نظام زندگی میں ان کی اپنی سیادت و امارت ختم ہو جاتی تھی۔ اگر وہ دنیاوی اقتدار کی مسندوں پر متمکن تھے تو انہیں ان کے چھین جانے کا خوف تھا اور اگر دینی گدیوں پر مستولی تھے تو ان کے کھو جانے کا بھی خطرہ تھا۔ موہوم خوف و خطر نہیں بلکہ یقینی خطرہ۔ شران کے سامنے بلوکیت اور برہمنیت دونوں کا خاتمہ ہو جاتا ہے۔

کفار کی وہ روش جس کا ذکر اوپر کی آیت جلیلہ میں آیا ہے۔ کچھ عہد رسالت کے کفار کے ساتھ ہی مختص نہیں بلکہ دنیا میں جب تک اور جہاں جہاں کفر و ایمان کی آویزش اور حق و باطل کی کشمکش موجود ہے۔ مخالفین قرآن کریم کا یہ انداز مخالفت بھی موجود ہے اور موجود رہے گا۔ "شور مچانے" کے طریقے بدل سکتے ہیں۔ لوگوں کو شران کے پاس جانے سے روکنے کی تدابیر

کی شکلیں تبدیل ہو سکتی ہیں لیکن مخالفت کی یہ رُوح ہمیشہ موجود رہے گی۔ اس لئے کہ ہر مخالف پر یہ حقیقت عیاں ہے کہ وہ دلائل و براہین سے قرآن کے مقابلہ میں کامیابی حاصل نہیں کر سکتا۔ اسے قرآن کا یہ چیلنج یاد ہے کہ **هَاتُوا بُرْهَانَكُمْ اِنْ كُنْتُمْ صَادِقِينَ** اگر سچے ہو تو اپنے دلائل پیش کرو۔ اس لئے قرآن کریم کی مخالفت کا ایک ہی طریق ہے کہ لوگوں کو اس کے پاس آنے سے روکو۔ اس کی آوازاں ان کے کانوں تک نہ پہنچے۔

یہاں تک تو ہم نہایت فخر اور بے باکی سے لکھتے چلے آئے لیکن اس کے بعد جو کچھ لکھنا

قرآن کی مخالفت

چاہتے ہیں اس کے تصور سے ہماری روح کا نپتی ہے۔ ہاتھ میں قلم لہرتا ہے اور ندامت سے آنکھیں زمین میں گڑھی جا رہی ہیں۔ اس لئے کہ اس سے پیشتر تو قرآن کی اس مخالفت کا تذکرہ تھا جو کفار کی طرف سے کی جاتی تھی لیکن اب قرآن کی اس مخالفت کا ذکر آ رہا ہے جو کفار کی طرف سے نہیں بلکہ (پناہ بخدا) خود ان کی طرف سے ہوئی اور ہو رہی ہے جو قرآن پر ایمان کے مدعی ہیں اور ندامت کے ساتھ حیرت کہ اس مخالفت میں طریقہ ہی وہی اختیار کیا جاتا ہے جو مذکورہ صدر آیت مقدسہ میں بیان کیا گیا ہے یعنی لوگوں کو قرآن تک پہنچنے ہی نہ دیا جائے۔ یثور حیا دیا جائے۔

یا للعجب! قرآن پر ایمان کے مدعیوں کی طرف سے قرآن کی ایسی مخالفت کس بنا پر؟ اسی بنا پر جس پر قرآن نہ ماننے والوں کی طرف سے مخالفت ہوئی! یعنی قرآن کا یہ تقاضا ہے کہ آبا و اجداد کی طرف سے جو روش زندگی وراثت ملی ہے اسے قرآن کی روشنی میں پرکھو اور نیز اس لئے کہ قرآن آجانے سے ان کی بلوکیت اور براہمنیت کے اقتدار چھن جاتے ہیں۔ یہی خوف قرآن کو نہ ماننے والوں کے دل میں جاگزیں ہوا اور انہوں نے مخالفت شروع کر دی۔ یہی خطرہ قرآن پر زبانی ایمان رکھنے والوں کو لاحق ہوا اور انہوں نے مخالفت شروع کر دی۔ نہ ماننے والوں کی مخالفت بھی آج تک جاری ہے اور ایسا ماننے والوں کی بھی، جیسا کہ پہلے کہا جا چکا ہے لوگوں کو قرآن سے باز رکھنے کے لئے جو تدابیر اختیار کی گئی ہیں، ان کی شکلیں بدلتی رہی ہیں لیکن روح

ہمیشہ ایک ہی رہی ہے۔

بدل کے بھیس زمانے میں پھر سے آتے ہیں۔ اگرچہ پیر ہے آدم جواں ہیں لات منات
غیروں کی طرف سے جس جس رنگ میں مخالفت ہوتی، اس کے ذکر کو چھوڑو
کہ ان پر گلہ کیا! اپنوں کی طرف سے جو مخالفتیں ہوتیں ذرا انہیں نگاہ میں
رکھو اور پھر دیکھو کہ کیا غیروں کی مخالفت اتنا نقصان پہنچا سکتی تھی جتنا
اپنوں کی مخالفت پہنچاتی، اور پہنچا رہی ہے۔ اس مخالفت کی تفصیلات
اپنی صدیوں کی تاریخ کے اوراق پر پڑھتے اور خون کے آنسو روئیے اور

اگر اتنی فرصت نہ ہو تو کم از کم "ارمغانِ حجاز" (اقبال) میں ابلیس کی مجلسِ شوریٰ کی روداد ہی دیکھئے اور غور کیجئے کہ مسلمان کو قرآن سے دُور رکھنے کے لئے کس کس مقدس تدبیر سے کام لیا گیا۔ یہ سب کس لئے؟ محض اس لئے کہ دین و دنیا کی گدیوں کے اجارہ داروں کی سیاست کا طلسم نہ ٹوٹنے پاتے۔

یہ قصہ ماضی تھا۔ لیکن آج بھی وہی کچھ ہو رہا ہے۔ کیا آج مخالفت میں کچھ کمی کی جا رہی ہے؟ اور کیا مخالفت کی اس کہنہ روش میں کوئی تبدیلی ہو گئی ہے! یعنی یہ کہ کسی کے کان میں قرآن کی آواز پڑنے نہ دو۔ جب کوئی قرآن کی طرف دعوت دے تو خوب شور مچاؤ۔ چاروں طرف سے غل مچاؤ کہ کافر، بے دین، گمراہ، ملحد، خدا و رسول کا دشمن، اسلام کی عزت پر حملہ کرنے والا، کسی نئے دین کا مدعی۔ غل مچاؤ اور ایسے زور سے مچاؤ کہ اس کی آواز کسی کے کان تک نہ پہنچنے پاتے، کہ اگر قرآن کی آواز کسی کے کان تک پہنچ گئی تو ہماری سیادت ختم ہو جائے گی۔ برہمنیت کی گدیاں چھن جائیں گی۔

آج سے کچھ عرصہ پہلے جب فرقہ اہل قرآن کی اس طرح مخالفت ہوتی ہے تو ہم نے سمجھا تھا کہ مخالفت ان کی اس غلط روش کی بنا پر ہے جو فی الواقعہ غلط تھی۔ وہ اپنے غلو و تشدد میں رسول اللہ صلعم کی صحیح حیثیت

کو ہی بھلا بیٹھے اور انھوں نے حضورؐ کا منصب صرف اس قدر سمجھا کہ آپ نے
(معاذ اللہ) ایک چٹھی رسا کی طرح اللہ کا پیغام بندوں تک پہنچا دیا، یا آج
کی اصطلاح میں یوں سمجھتے کہ ان کے نزدیک رسول کی حیثیت (معاذ اللہ)

ایک ریڈیوسٹ (آلہ ابلاغ) کی سی ہو کہ محض نشر الصوت

میں جو کچھ نشر ہوا وہ آواز اس کے ذریعے سننے والوں تک

آپہنچ رہی غلطی تھی۔ اس پر مستنزا دیہ کہ وہ ایک فرقہ بن کر بیٹھ گئے۔

ان کی غلطی ضرور تھی لیکن ہم نے اب محسوس کیا ہے کہ ہماری

برہمنیت کی مسندوں کی طرف سے ان کی مخالفت ان کے اس غلط رنج

سے کہیں زیادہ دعوت الی العشرآن کی بنا پر تھی۔ یعنی وہ یہ غلطی نہ بھی کرتے

تو بھی ان کی مخالفت ہوتی۔ یہ چیمبر ہم ذاتی تجربہ کی بنا پر لکھ رہے ہیں۔

قریب چار برس سے طلوع اسلام آپ کے سامنے ہے۔ اس کا مسلک، اس

کی دعوت، اس کا نصب العین، اس کی روش سب کھلی کھلی اور واضح ہے۔

مسلمان کو پھر سے اس کے بھلاتے ہوئے سبق کی یاد دلانا اس کے پیش نظر

ہے اور ظاہر ہے کہ وہ فراموش کردہ سبق سوائے اس کے اور کیا ہے کہ مسلمان

پھر سے وشرآن کو اپنی زندگی کا نصاب بنالے۔ کہتے ہیں کہ کونسی بات

خلاف دین و آئین ہے۔ لیکن چونکہ دعوت قرآن کی طرف لوٹنے کی ہی اس

لئے اس ذہنیت کی طرف سے جس کا اوپر ذکر کیا جا چکا ہے اسکی مخالفت

کیوں نہ ہوتی؟ مخالفت! اور پھر مخالفت کا انداز بھی وہی جس کا ذکر قرآن کریم کی مذکورہ صدر آیت میں کیا گیا ہے یعنی ایسا غل اور شور مچا دیا جائے کہ کسی کے کان تک قرآن کی آواز نہ پہنچے پائے۔ کوئی اس کی طرف متوجہ نہ ہو جائے۔ ذرا غور سے سنتے کہ ہم کیا کہتے ہیں۔ ہمارے نزدیک :-

۱) انسانوں کے لئے دین دینا اللہ تعالیٰ کا کام ہے۔

دین کے اصول زمان و مکان کی حدود سے بلند ہوتے

ہماری دعوت

ہیں یعنی وہ تمام روتے زمین کے انسانوں کے لئے ہیں اور قیامت تک کے

لئے واجب العمل ہیں ان میں نہ کسی قسم کا تغیر و تبدل ہو سکتا ہے نہ کمی بیشی

دین کی تکمیل اللہ تعالیٰ نے خود کر دی اور اسے محفوظ و مصون شکل میں

قرآن کریم میں منضبط کر دیا۔ ان اصولوں کے مطابق زندگی بسر کرنے سے

دنیا و آخرت کی سرفرازیں نصیب ہوتی ہیں۔ اس ضابطہ قوانین الہیہ کی

اتباع کے بغیر نجات و سعادت کی کوئی شکل نہیں۔ یہ خدا کا آخری پیغام۔

اور نبی اکرمؐ آخری رسول ہیں۔

۲) رسول اللہ صلعم کے ذمے دین کا پہنچانا (رسالت) اور دین پر

عمل کر کے دکھانا (امامت) تھا حضورؐ نے ان ہر دو فرائض کی تکمیل

بوجہ احسن فرمائی۔ حضورؐ کی ذات گرامی علم انسانی کے افق اعلیٰ اور کمالات

بشری کے بلند ترین مقام پر جلوہ بار تھی۔

(۳) حضورؐ نے دین پر عمل کر کے بتا دیا کہ اس زمین پر خدا کی حکومت کا قیام کس طرح ہوتا ہے۔ حکومتِ شکرانی کا قیام ہی دین کا منشاء ہے۔ جس میں انسانوں کے وضع کردہ قوانین کے بجائے خدا کے قوانین جو قرآن کریم کے اندر محفوظ ہیں، نافذ ہوں گے۔

(۴) قرآن کریم کے قانونِ اصولی شکل میں ہیں۔ انہیں نافذ کرنے کے لئے جزئی یا فرعی قوانین کی بھی ضرورت ہوگی۔

(۵) حضورؐ نے جب حکومتِ الہیہ کو قائم فرمایا تو اس میں جزئی یا فرعی قوانین بھی مرتب فرمائے۔ یہ قوانین اصولِ قرآن کی روشنی میں حضورؐ کے اجتہاد اور مجلسِ مشاورت کے تفقہ سے مدون ہوئے۔

(۶) جب حضورؐ نے قرآنی حکومت کو متشکل فرمایا تو حضورؐ کے سامنے عربوں کی ایک قوم تھی۔ اس قوم کے حالات اور اس زمانے کے اقتضات کو سامنے رکھتے ہوئے فرعی قوانین مرتب ہوئے۔ ان قوانین کی دو صورتیں ہو سکتی ہیں ایک تو وہ جن میں زمانہ کے اقتضات کے مطابق تغیر و تبدل کی ضرورت پڑ سکتی ہے۔ دوسرے وہ جن میں رد و بدل کی ضرورت محسوس نہ ہو۔

(۷) جن جزئیات میں رد و بدل کی ضرورت محسوس نہ ہو وہ اسی شکل میں قائم رہیں گی۔

(۸) جو جزئی قوانین زمانہ کے اقتضات سے اثر پذیر ہونے والے ہوں گے

ان میں قرآنی حکومت کے اربابِ عمل و عقد، اپنے اپنے زمانے کی ضروریات کے ماتحت تبدیلیاں کرتے رہیں گے جیسا کہ جناب عبداللہ صاحب سندھی نے تحریر فرمایا ہے کہ "اصل قانون اساسی متعین ہے۔ بائبل آزا اس وقت یعنی حضور کے عہد اور خلافتِ راشدہ میں) اور تھے اس وقت اور ہوں گے جن میں زمانہ کے اقتضات کے مطابق فروعی تبدیلیاں ہوں گی، نہی نہی پیش آمدہ صورتوں کے متعلق تفصیلی احکام کا استخراج ہوگا اور اسی کا نام فقہ ہے۔"

(۹) عہدِ رسالتمآب اور خلافتِ راشدہ میں حکومتِ الہیہ کا قیام کس طرح ہوا اس کا علم اس عہدِ سعادت مہد کی تاریخ سے ہوگا۔ جب ہم کہتے ہیں کہ کتبِ روایات دین کی تاریخ ہیں تو اس سے یہی مطلب ہوتا ہے۔

(۱۰) ظاہر ہے کہ اس تاریخ دین (کتبِ روایات) میں مختلف قسم کی چیزیں ہوں گی۔ مثلاً

(۱) قرآنی اصولوں کی جزئیات جو حضور نے بہ حیثیتِ امام حکومت

شرآنی متعین فرمائیں۔

(۲) وہ باتیں جو حضور نے اپنی ذاتی حیثیت سے فرمائیں یا اپنے

زمانے کی عام معاشرت کے لحاظ سے کہیں۔

(۳) ایسی باتیں جو لوگوں نے وضع کر کے حضور کی طرف منسوب

کر دیں۔

شق کے متعلق پہلے لکھا جا چکا ہے۔ شق ایک واضح حقیقت ہے۔
 حضور عرب میں پیدا ہوئے۔ اُس زمانے اور اُس ملک کی عام معاشرتی زندگی میں
 سے جن چیزوں کی مخالفت اللہ تعالیٰ نے نہیں فرمائی حضور نے لامحالہ
 وہی معاشرت اختیار فرمائی۔ رہنے سہنے، خور و نوش، سواری، لباس، مکان
 وغیرہ عام معاشرت کی چیزیں ہیں۔ کتب روایات میں بہت سی چیزیں اس
 بیچ کی ہیں۔ بخاری شریف میں حضرت جابر ابن عبد اللہ سے روایت ہے کہ وہ
 حضور کے ساتھ پہلو کے درخت کے پھل چن رہے تھے اور حضور فرماتے جاتے
 تھے کہ سیاہ پھل تلاش کرو کیونکہ وہ اچھا ہوتا ہے۔ (بخاری شریف کتاب الانبیاء)
 شاہ ولی اللہ نے حجۃ اللہ البالغہ میں اس موضوع پر تفصیلی بحث کی ہے اور کھجوروں
 میں گابھالگانے کا واقعہ درج کرنے کے بعد لکھا ہے کہ یہ وہ امور ہیں جو حضور سے
 علی سبیل عادت یا بہ حسب اتفاق عمل میں آتے یا مصلحت وقت کے اعتبار
 سے سرزد ہوتے۔ (حجۃ اللہ البالغہ مطبوعہ مصر ص ۱۲۱) اس باب میں سب سے
 بڑی مثال حضرت زید کا واقعہ ہے جو خود قرآن کریم میں مذکور ہے۔ حضور
 نے حضرت زید سے واضح الفاظ میں فرمایا کہ امسک علیک زوجک ^{۳۳}
 یعنی اپنی بیوی کو طلاق نہ دو بلکہ اپنے ساتھ رکھو۔ لیکن اس کے باوجود انہوں
 نے حضرت زینب کو طلاق دیدی۔ ظاہر ہے کہ حضور کا یہ ارشاد اپنی ذاتی
 حیثیت سے تھا۔ ورنہ اگر یہ دین کا حکم ہوتا تو حضرت زید کب جرات فرما سکتے

تھے کہ اس سے سرتابی کرتے! اور اگر (خدا نکر وہ) سرتابی کرتے تو یہ معصیتِ رسول
تھی جس کی سزا سب کو معلوم ہے۔ سو اس قسم کے امور حضورؐ کی ذاتی حیثیت
سے متعلق ہیں اور کتبِ روایات میں مذکور ہیں۔

شق ۱۳ کے متعلق طلوعِ اسلام کے صفحات
پر خاصی بحث ہو چکی ہے۔ سوائے چند متشددین

کے اور کسے انکار ہو سکتا ہے کہ بہاری کتبِ روایات میں صحیح اور ضعیف قسم
کی روایات موجود ہیں یہ کتا ہیں بہر حال انسانوں کی مرتب کردہ ہیں شاہ
ولی اللہ کے الفاظ میں ان کی صحیح پوزیشن یہ ہے کہ

صحیفہ فردے از افراد بشر کہ بہ ارادہ خود جمع علم پیغمبر کردہ است

مانند صحیح بخاری و صحیح مسلم در ملت ما (الفرقان ص ۲۶)

یعنی انسانوں میں سے ایک انسان کی کتاب جس نے علم پیغمبر کو اپنے ارادے
سے جمع کیا مثلاً بخاری اور مسلم کی صحیحین۔ یا جناب عبد اللہ صاحب سندھی
کے الفاظ میں،

کے بہاری کتبِ احادیث میں بالاتفاق غیر صحیح روایات بھی
موجود ہیں۔ نیز ان کتبِ احادیث میں ایک واقعہ کو مختلف طریقوں
سے بھی روایت کیا گیا ہے اور بہاری بہت سی کتبِ حدیث میں
کاتبوں سے غلطیاں ہوتی رہتی ہیں جن کو محققین علماء درست
کرتے رہتے ہیں۔ اس کے بعد اگر انا جیلِ اربعہ کو بہاری صحاح اربعہ

(بخاری، مسلم، ابوداؤد، ترمذی) کے درجہ پر رکھ دیا جائے تو
ذره برابر اختلاف نظر نہیں آئے گا! (ص ۲۶۶)

یعنی ہماری کتب احادیث تاریخ کی کتا ہیں ہیں اور بقول جناب سندھی
"اس طرح انبیاء کی سپرتوں کو جمع کرنا پہلے زمانے میں بھی رائج رہا ہے"
(ص ۲۶۵) جس طرح کتب اناجیل میں صحیح باتیں بھی ہیں اور موضوع بھی۔
اسی طرح ہماری کتب روایات کی حالت ہے۔ چنانچہ شیخ عبدالحق محدث
دہلوی صحاح ستہ میں بھی غلط روایات کا اختلاط اسی طرح مانتے ہیں جس
طرح باقی کتب میں " (ص ۲۲۸) علامہ حمید الدین قرہی کا ارشاد ہے کہ :-

"یاد رہے کہ احادیث کی اکثریت ضعیف اور اقلیت صحیح ہے۔

..... حدیث، اجماع اور صحف اولیٰ یہ تینوں ظن و شبہ سے

خالی نہیں..... میں نے بعض روایات دیکھی ہیں جو آیتوں

کو جڑ سے اکھاڑ دیتی ہیں..... اکثر اہل حدیث کے دلوں میں یہ بات

سماگتی ہے کہ بخاری اور مسلم نے جو کچھ روایت کر دیا اس میں شک کی

گنجائش نہیں بس ہم بعض قابل اعتراض مقامات لکھتے ہیں

تاکہ تم سمجھ سکو کہ اللہ تعالیٰ نے علماء کو رب ٹھہرانے کی شناعیت

فرمائی ہے۔ پس ہم ان کے غیر معقول فکر و فہم پر ایمان لانے کے لئے

تیار نہیں" (نظام القرآن)

منہب روایات کے سن یہ حقیقت ہمارے سامنے آگئی کہ :-

(۱) یہ علم پیغمبر کو جمع کرنے کی انفرادی بشری کوششوں کا نتیجہ ہیں۔

(شاہ ولی اللہ)

(۲) ان کی پوزیشن صحفِ اولیٰ یعنی کتبِ اناجیل کی سی ہے جن میں

انبیاء کی سیرتوں کو بیان کیا گیا ہے۔ (جناب عبید اللہ سندھی)

(۳) ان میں صحیح اور ضعیف ہر قسم کی روایات مخلوط ہیں۔

(جناب سندھی اور شیخ عبدالحق محدث دہلوی)

(۴) ان کی اکثریت ضعیف اور اقلیت صحیح ہے۔ بخاری اور مسلم بھی شک

شہر سے بلند نہیں۔ (علامہ حمید الدین فراہی)



عملی حیثیت کے بعد کتبِ روایات کی عملی حیثیت

تفسیری روایات

ہمارے سامنے آتی ہے۔ کہا یہ جاتا ہے کہ روایات

کے بغیر قرآن کریم سمجھ میں نہیں آسکتا۔ یعنی روایات، قرآن کریم کی تفسیر

ہیں اور قرآن کریم کی جو تفسیر حضور نے فرمائی ہو اس سے بڑھ کر اور کونسی

تفسیر ہو سکتی ہے۔ اس میں کسے کلام ہو سکتا ہے کہ قرآن کریم کی جو تفسیر حضور

نے فرمائی ہو اس سے بڑھ کر کوئی اور تفسیر نہیں ہو سکتی لیکن جیسا کہ اوپر لکھا جا چکا

ہے۔ کتبِ روایات صحیح اور غیر صحیح روایات کا مخلوط مجموعہ ہیں اور ان میں علامہ

فراہی کے الفاظ ہیں۔

”بعض روایتیں ایسی ہیں جو آیتوں کو جڑ سے اکھیڑ دیتی ہیں

اور ان کے نظام کو پارہ پارہ کر دیتی ہیں“ (نظام القرآن)

اور امام احمد بن حنبلؒ کا قول ہے کہ تین کتابیں ہیں جن کی کوئی اصلیت نہیں۔ ملاحم (پیشین گوئیاں)، مخازی (لڑائیاں)، اور تفسیر (تذکرۃ الموضوعات

ص ۸۲) معارف و شرانیہ کی تفسیر کے متعلق ایک چیز اصولاً سامنے رکھنی چاہئے قرآن کریم انسانوں کے لئے قیامت تک کے لئے بطور نصاب معترض کیا گیا ہے۔ اس لئے وہ قیامت تک انسانی علم و عقل کا ساتھ دے گا۔ ہو سکتا

ہے کہ قرآن کریم کی جو آیت آج پوری طرح سمجھ میں نہ آسکے، آنے والے زمانے

کی علمی سطح بلند ہو جانے سے اس کی حقیقت بے نقاب ہو جائے۔ قرآن کریم میں

نیرہ سو سال سے لکھا ہوا چلا آ رہا تھا کہ اللہ تعالیٰ نے فرعون موسیٰ کی لاش

کو پانی سے بچا لیا تاکہ وہ آنے والوں کے لئے قدرتِ حق کی نشانی ہو سورۃ

یونس) اس کی تفسیر میں مفسرین حضرات کو طرح طرح کی قیاس آرائیوں سے

کام لینا پڑا اور مشکلات پیش آئیں ایسا ہونا بھی چاہئے تھا۔ لیکن ہمارے

زمانے میں جب علمائے اثریات نے مصر کے تہ خالوں سے فراغت مصر کی نمی شدہ

لاشوں کو دریافت کر کے انھیں دنیا کے سامنے رکھ دیا تو قرآن کریم کی اس

آیت مقدسہ کی صحیح تفسیر سامنے آگئی۔ مفسرین کے متعلق تو باسانی کہا جاسکتا ہو

کہ یہ بات ان کے بس میں نہ تھی کہ قرآن کریم کی اس بیان کردہ حقیقت کو

بے نقاب دیکھ لیتے لیکن نبی اکرم ﷺ علم انسانی کے معراجِ کمال پر تھے، اللہ تعالیٰ نے حضور پر تمام حقائق کو بے نقاب کر کے رکھ دیا تھا۔ اس لئے یہ ہو نہیں سکتا کہ حضور ایک آیت کی تفسیر بیان فرمائیں اور وہ (معاذ اللہ) حقیقت کے خلاف ثابت ہو۔ اس لئے اگر کتب روایات میں اس قسم کی تفسیری روایتیں ملیں جو علم اور عقل کے خلاف ہوں تو ہم بلا تامل کہہ دیں گے کہ یہ حضور کی تفسیر نہیں ہے۔ اگر کوئی شخص ایسی روایت کی صحت پر اصرار کرے گا تو زیادہ سے زیادہ (بصد تامل) اتنا کہا جاسکے گا کہ شاید حضور نے اُس زمانے کی عام علمی سطح کے پیش نظر عوام کو سمجھانے کے لئے ایسا فرما دیا ہو۔ لیکن پھر بھی ہم پہلی صورت کو ترجیح دیں گے۔ یعنی یہ کہ روایت غیر صحیح ہے مثلاً:-

۱) فلکیات کے متعلق سترہویں صدی عیسوی سے پیشتر دنیا میں عام طور پر بطلیموس کا نظام صحیح مانا جاتا تھا۔ یعنی زمین کو ساکن تسلیم کیا جاتا تھا۔ یہ بھی عام عقیدہ تھا کہ "آسمان" شیشے کی بہت بڑی دلدار چھت سی ہے جس کی موٹائی کا اندازہ یہ ہے کہ وہ پانچ سو برس کا راستہ ہے اور یہ کہ ستارے اس شیشے کے اندر ٹکے ہوتے ہیرے اور جواہرات ہیں جو اس کو چمکتے ہیں۔ وغیرہ وغیرہ۔ بعد کی علمی تحقیقات نے علیٰ وجہ البصیرت ثابت کر دیا کہ بطلیموسی نظام غلط اور عوام کے عقائد توہمات ہیں۔ یہ مختلف گرتے فضا میں تیرتے پھرتے ہیں اور اپنے محوروں پر نیز ایک دوسرے کے گرد

چکر لگا رہے ہیں، اور سورج مدہ اپنے نظام کے ایک متعینہ منزل کی طرف جا رہا ہے۔ تو اس وقت ہماری سمجھ میں آگیا کہ قرآن کریم کی ان آیات کا کیا مطلب ہے کہ **كُلٌّ فِي فَلَكٍ يَسْبَحُونَ** (تمام کرے اپنے اپنے فلک میں تیرتے پھرتے ہیں) **وَالْقَمَرُ قَدَرًا مِّنَازِلٍ** (چاند کی منزلیں مقرر کر رکھی ہیں) **وَالشَّمْسُ تَجْرِي لِمُسْتَقَرٍّ لَّهَا** (الشمس اپنے مستقر کی طرف جا رہا ہے) وغیر ذالک لیکن بخاری شریف میں آیت **وَالشَّمْسُ تَجْرِي لِمُسْتَقَرٍّ لَّهَا** کی تفسیر میں حسب ذیل روایت آتی ہے:-

”حضرت ابو ذر کہتے ہیں کہ ایک روز غروب آفتاب کے وقت میں رسول اللہ صلعم کے ساتھ مسجد میں بیٹھا ہوا تھا کہ حضورؐ نے فرمایا:- ابو ذر تم جانتے ہو کہ سورج کہاں ڈوبتا ہے؟ میں نے عرض کیا کہ خدا اور اس کا رسول ہی خوب واقف ہیں۔ فرمایا کہ یہ جا کر عرش کے نیچے سجدہ کرتا ہے۔ یہی مطلب ہے خدا کے اس قول **كَأَنَّ الشَّمْسُ تَنجَرِي لِمُسْتَقَرٍّ لَّهَا**...“ (بخاری کتاب التفسیر) فلکیات سے متعلق ایک دوسری روایت میں ہے:-

”حضرت ابو ہریرہ کہتے ہیں کہ حضور اقدس نے ایک بار ارشاد

فرمایا:-

کہ دوزخ نے اپنے پروردگار سے شکایت کی اور عرض کیا کہ الہی میرا بعض حصہ بعض کو کھائے جاتا ہے۔ خداتے تعالیٰ نے اس کو دو سائیں لینے کا حکم دیا۔ ایک سانس موسم سرما میں اور ایک سانس موسم گرما

میں چنانچہ بہت سخت گرمی اسی کی وجہ سے ہوتی ہے اور بہت
سخت سردی بھی اس کی وجہ سے۔“ (بخاری شریف جلد دوم)

ہم اس چیز کو جیٹہ تصور میں بھی لانے کے لئے تیار نہیں ہیں کہ (معاذ اللہ)
حضور کو اس بات کا علم نہ تھا کہ غروب آفتاب زمین کی محوری حرکت کی وجہ
سے ہے اور موسموں کا تغیر و تبدل اس کی دوری حرکت کی وجہ سے ہوتا ہے۔
اس لئے ہم ان روایات کو حضور کی طرف منسوب نہیں کر سکتے۔ اگر یہ کہا جاتے کہ
حضور نے مخاطب کی علمی سطح کی بنا پر ایسا سمجھا دیا تھا تو بھی آنے والوں کے
لئے، جب ان کے زمانے کے علمی انکشاف حقیقت کو بے نقاب کر دیں اور
وہ قرآن کے ان معارف کو سمجھنے کے قابل ہو جائیں، اس تشریح کی پابندی
نہیں رہتی جو حضور کی طرف منسوب کی جاتی ہے۔

یامثلًا قرآن کریم نے بے شمار مقامات پر یہ ذکر کیا ہے کہ جس خدا میں
یہ قدرت ہے کہ وہ خاک کے ذروں کو انسان بنا سکتا ہے اس کیلئے یہ کیا مشکل
ہے کہ انسان کو مرنے کے بعد پھر زندگی عطا فرماوے! یعنی قرآن کریم مبداء
سے معاد پر دلیل لاتا ہے اور یہ دلیل بڑی حکیمانہ ہے کہما بدأنا آفلا
خَلَقْنَا لِعِبَادِكُمْ وَاعْبُدُوا عَلَيْنَا إِنَّا كُنَّا فَاعِلِينَ (جس طرح ہم نے پہلی
بار پیدا کروا تھا ویسے ہی دوبارہ پیدا کروں گے)۔ لیکن اس آیت کی تفسیر

میں ہمیں یہ روایت ملتی ہے۔

”حضرت ابن عباسؓ کہتے ہیں حضورؐ اقدس نے ارشاد فرمایا تم
حشر کے دن ننگے پاؤں ننگے سر بغیر ختنہ کئے اٹھاتے جاؤ گے۔ اس کے
ثبوت میں حضورؐ نے یہ آیت تلاوت فرمائی کہ یا ایدنا

یا علیین۔ اس کے بعد حضورؐ نے فرمایا سب سے پہلے حضرت ابراہیم
کو لباس پہنایا جائے گا۔ اس روز میرے بعض صحابیوں کو باتیں جانب
والی قطار کی طرف کھینچا جائے گا (یعنی دوزخیوں کی قطار میں) میں کہوں گا
یہ تو میرے صحابی ہیں۔ کھینچنے والا کہے گا کہ آپ کے جدا ہو جانے کے بعد
یہ لوگ ایڑیوں کے بل (اسلام سے) بوٹ گئے تھے۔ میں اس وقت
وہی کہوں گا جو اس نیک بندے (عیسے) نے کہا تھا و کنت علیہم
شہیدا (یعنی جب تک میں ان میں رہا ان کا ننگراں رہا بعد کا
میں ذمہ دار نہیں)“ (بخاری شریف جلد دوم)

اس تفسیر کو حضورؐ کی طرف کیسے منسوب کیا جاسکتا ہے؟ اور پھر روایت کا
آخری حصہ تو صاف بتا رہا ہے کہ حضورؐ کے صحابہؓ کے دشمنوں کی طرف سے اس
روایت کو وضع کیا گیا ہے۔

یا مثلاً قرآن کریم میں ہے :-

يَا أَيُّهَا الَّذِينَ آمَنُوا لَا تَكُونُوا كَالَّذِينَ آذَوْا مُوسَىٰ

فَبَرَأَهُ اللَّهُ مِمَّا قَالُوا وَكَانَ عِنْدَ اللَّهِ وَجِيهًا (۶۹)
 راسے ایمان والو۔ ان لوگوں کی طرح نہ ہو جانا جنہوں نے موسیٰ کو ایذا دی
 سو اللہ تعالیٰ نے ان باتوں سے جو وہ لوگ کہتے تھے۔ اسے بری
 کر دیا اور وہ اللہ کے ہاں آبرو مند تھا۔

قرآن کریم میں قصۃ بنی اسرائیل میں متعدد مقامات پر اس امر کا ذکر موجود ہے
 کہ وہ لوگ حضرت موسیٰ کو کس طرح قدم قدم پر دق کرتے تھے اور ان کے عظیم الشان
 مقصد کے راستے میں روڑے اٹکاتے تھے حتیٰ کہ ان کا انداز مخاطب گستاخانہ اور
 روش بشارت آمیز اور فتنہ انگیز ہوتی تھی لیکن بایں ہمہ اللہ تعالیٰ نے انہیں
 سرفرازی اور آبرو مندی عطا فرمائی۔ اس آیت کی تفسیر میں ہمیں حسب ذیل
 روایت ملتی ہے۔

”حضرت ابو ہریرہؓ کہتے ہیں حضورؐ واللا نے ارشاد فرمایا کہ موسیٰ
 نہایت باحیا اور ستر کو چھپانے والے تھے۔ چونکہ ان کے مزاج میں
 شرم تھی اس لئے کوئی ان کے حصّہ بدن کو نہ دیکھ سکتا تھا۔ لیکن
 بعض موذی بنی اسرائیل نے ان کو ایذا پہنچانی اور کہنے لگے کہ یہ اس
 قدر پردہ صرف اس لئے کرتے ہیں کہ ان کے بدن میں کوئی عیب ہے
 برص ہے یا بادغایہ ہے یا کوئی اور مرض اس لئے خدائے تعالیٰ کا ارادہ
 ہوا کہ موسیٰ کو بنی اسرائیل کی افترا بندی سے بری کر دے چنانچہ
 ایک روز حضرت موسیٰ تنہا تہناتی میں غسل کرنے کھڑے ہوئے۔ کپڑے اتار کر

پتھر پر رکھے اور خود غسل کرنے کے لگے۔ غسل سے فارغ ہو کر جب کپڑے لینے کے لئے بڑھے تو پتھر کپڑے لے کر بھاگا۔ موسیٰ لاٹھی لے کر پتھر کے پیچھے یہ کہتے ہوتے چلے۔ اور پتھر میرے کپڑے۔ یہاں تک کہ بنی اسرائیل کی ایک جماعت کے پاس تک پہنچ گئے۔ لوگوں نے ان کو برہنہ دیکھ لیا کہ بہت عمدہ ساخت کے آدمی ہیں۔ خدائے تعالیٰ نے (اس طرح) بنی اسرائیل کی افترا بندی سے ان کو بری کر دیا۔ بالآخر پتھر ٹک گیا۔ موسیٰ نے اپنے کپڑے لے لئے اور پھر لاٹھی سے پتھر کو مارنے لگے..... حضور نے فرمایا اللہ تعالیٰ کے مذکورہ ذیل قول کا یہی مطلب ہے۔ **يَا أَيُّهَا الَّذِينَ آمَنُوا.....**

..... (بخاری شریف - جلد دوم)

ہم اس تفسیر کو کبھی حضور کی ذات اقدس کی طرف منسوب نہیں کر سکتے

یا مثلاً یہ کہ :-

حضرت ابوہریرہ کہتے ہیں کہ حضور نے ارشاد فرمایا کہ جب خدائے تعالیٰ نے حضرت آدم کو پیدا کیا تو ان کا قد ساٹھ ہاتھ تھا..... حضرت آدم کے بعد اب تک قدر برابر چھوٹے ہوتے رہے۔

(بخاری شریف - جلد دوم)

اسے بھی ہم حضور کی طرف منسوب نہیں کر سکتے کہ یہ چینی علمی تحقیقات اور اثری انکشافات کے خلاف ہے یا مثلاً یہ کہ حضرت ابراہیم نے (معاذ اللہ) تین

جھوٹ بولے تھے (بخاری شریف جلد سوم) اس روایت کو بھلا کس طرح
حضور کی طرف منسوب کرنے کی جرأت کی جاسکتی ہے۔ اس روایت کے تذکرہ
کے بعد جناب ابوالکلام صاحب آزاد لکھتے ہیں کہ :-

"روایات کی قسموں میں سے کتنی ہی بہتر قسم کی کوئی روایت

ہو بہر حال ایک غیر معصوم راوی کی شہادت سے زیادہ نہیں

اور غیر معصوم کی شہادت ایک لمحہ کے لئے بھی یقینیات دینیہ کے

مقابلہ میں تسلیم نہیں کی جاسکتی۔ ہمیں مان لینا پڑے گا کہ یہ اللہ

کے رسول کا قول نہیں ہو سکتا۔ یقیناً راویوں سے غلطی ہوتی ہے

اور ایسا مان لینے سے نہ تو آسمان پھٹ پڑے گا اور نہ زمین شق

ہو جائے گی۔" (ترجمان القرآن - جلد دوم)

یا مثلاً یہ کہ :-

"حضرت عائشہؓ فرماتی ہیں کہ رسول اللہ صلعم پر ایسا جادو

کیا گیا تھا کہ آپ خیال کرتے تھے کہ میں نے فلاں کام کر لیا ہے حالانکہ

وہ کام نہیں کیا ہوتا تھا" (بخاری شریف - جلد دوم)

فرمائیے! کہ حضورؐ کے متعلق یہ کس طرح باور کر لیا جاتے کہ آپؐ پر (معاذ اللہ)

جادو کا اثر ہو گیا تھا کہ یہ بھی (مثلاً) یاد نہیں رہتا تھا کہ میں نے نماز پڑھ لی ہے

یا نہیں حضورؐ اس قدر عظیم المرتبت اور حلیل القدر روحانی قوتوں کے سپر مقدس

ہوتے کہ کسی دوسرے کی قوت اراوی کا اثر حضورؐ پر ہو ہی نہیں سکتا تھا حضرت

موسیٰ کی خشک لالھی پر تو جادو کا اثر نہ ہو سکا کہ اس کے ساتھ تائبہ ایزدی شامل تھی اور نہ ہی حضرت موسیٰؑ پر ان ساطرین کا کوئی داؤں چل سکا لیکن اس ذات اقدس و اعظم پر جس کی نظیر آسمان کی آنکھوں نے نہیں دیکھی (معاذ اللہ) ایسا جادو چل گیا۔

یہ اور اسی قسم کی دوسری روایات ہیں جنہیں ہم کسی طرح بھی حضورؐ کی طرف منسوب نہیں کر سکتے۔ اسی قسم کی روایات کی بنا پر جناب عبید اللہ صاحب سندھی نے لکھا ہے کہ

” جس قدر میری توجہ قرآن کی طرف بڑھتی گئی اور نوجوانوں کو بخاری کی بعض احادیث کا سمجھانا مشکل ہوتا گیا۔ اسی قدر میرے سابقہ یقین میں تزلزل پیدا ہونے لگا۔۔۔۔۔ بخاری میں میرے اشکالات کیا ہیں اور ہیں ایک یورپین نو مسلم کو وہ کتاب کیوں نہیں پڑھا سکتا۔ ان تفصیل پر میں مجالس عامہ میں گفتگو کرنے کا روادار نہیں۔“ (الفرقان ص ۸۴-۲۸۵)

ہم نے خود ایسی روایات کو نقل کرنے سے اجتناب کیا ہے جن پر مجالس عامہ میں گفتگو نہیں کی جاسکتی۔ جب حالت یہ ہو تو ان چیزوں کو دین کیسے قرار دیا جاسکے۔

پھر جیسا کہ شروع میں لکھا جا چکا ہے۔ ہو سکتا ہے کہ بعض چیزیں حضور نے اپنے وقتی اور مقامی حالات کے ماتحت ارشاد فرمائی ہوں اور بعد میں آنے والوں پر بہ تغیر حالات، ان کی پابندی لازمی نہ ہو۔ مثلاً ایک روایت میں ہے کہ حضرت ابوامامہ باہلی نے کاشتکاری کا کوئی اوزار دیکھا تو فرمایا میں نے رسول اللہ کو ارشاد فرماتے سنا ہے کہ جس گھر میں یہ آلات آتے ہیں اس میں خدائے تعالیٰ ذلت داخل کرتا ہے۔ (بخاری شریف باب الحرت) اگر کوئی شخص اس روایت کے صحیح ہونے پر اصرار کرے تو ہم زیادہ سے زیادہ یہ کہہ سکیں گے کہ قریش کی اُس زمانے کی عسکری زندگی اور اسکے مقتضیات کے پیش نظر حضور نے شاید ان کے رجحان کو کھیتی باڑی کے کاموں سے ہٹانے کے لئے ایسا فرمایا ہو۔ ورنہ ظاہر ہے کہ کاشتکار جو نوع انسانی کی ریڑھ کی ہڈی ہے۔ اس کا پیشہ ذلت کا نشان کیسے قرار دیا جاسکتا ہے۔

یا مثلاً یہ روایت کہ الاثم من قریش۔ امام یعنی خلفاء قریش میں سے ہوں گے۔ وقتی مصالح اور قریش کے اُس زمانے کے بوہر خصوصی کے اعتبار سے ہی ارشاد نبوی صلعم قرار دیا جاسکتا ہے نہ کہ قیامت تک کے لئے مسلمانوں کے لئے بحیثیت دین واجب العمل خلافت کی تخصیص اگر دوا می طور پر قریش کے ساتھ کر دی جاتے تو اسلام کی روح جمہوریت اور عالمگیریت فنا ہو جاتی ہے۔ چنانچہ اس باب میں خود ایک دوسری روایت موجود ہے کہ تمہارے اوپر اگر کوئی

ادنی حبشی غلام بھی امیر مقرر کر دیا جاتے تو تم اس کی فرما برداری کرو۔ اس دوسری روایت کو ہم اسناد پر کہے بغیر ہی صحیح تسلیم کریں گے اس لئے کہ یہ قرآنی تعلیم کی روح کے عین مطابق ہے۔

ہمارا مسلک | یہ ہے وہ مسلک جس کی طرف ہم دعوت دیتے چلے آ رہے ہیں۔ یعنی جو قرآن کے مطابق ہو وہ صحیح جو اس کے خلاف ہو وہ غلط۔ دین و قرآن کریم کے اندر مکمل ہے اور وہی غلط اور صحیح کے پرکھنے کا خدائی معیار ہے۔ کہا یہ جائیگا کہ اس طرح سے تو ہر شخص کو اجازت مل جائے گی کہ جس چیز کو اس کا جی چاہے صحیح تسلیم کر لے، جسے چاہے غلط قرار دیدے۔ اول تو یہ مفروضہ اس لئے غلط ہے کہ جب ہم نے قرآن کریم کو معیار حقیقی تسلیم کر لیا تو پھر کسی کے اختیار اور مرضی کا سوال ہی باقی نہ رہا۔ دوسرے یہ کہ دین کی یہ انفرادی شکل جو آج ہم میں موجود ہے درحقیقت اسلامی شکل نہیں۔ اسلامی شکل میں ملت کا ایک مرکز ہوگا اور اس مرکز کا فیصلہ اختلافی امور میں قولِ ناطق ہوگا اور اس مرکزِ حقہ کی اطاعت خدا و رسول کی اطاعت ہوگی

جو کچھ گزشتہ سطور میں گزارش کیا گیا ہے۔ اس پر ٹھنڈے دل سے غور فرمائیے اور پھر سوچئے کہ کیا اس میں کوئی بات ایسی بھی ہے جو دین کے خلاف ہو۔

✓ اگر آپ کے نزدیک اس میں کوئی ایسی بات موجود ہو تو ہمیں مطلع کیجئے ہم اس پر پھر غور کریں گے بار بار غور کریں گے اور اگر آپ دیکھیں کہ اس میں کوئی چیز دین کے خلاف نہیں تو پھر اس کی پرواہ نہ کیجئے کہ ان چیزوں کی مخالفت کیوں ہو رہی ہے کہ مخالفت کا اصلی راز ہم بتا چکے ہیں۔ مخالفت صرف اس لئے ہے کہ یہ دعوت قرآن کی طرف لوٹنے کی دعوت ہے اور اس کے لئے آڑے لی جاتی ہے۔ حضور کی عظمت کی۔ یعنی عوام کو بھڑکانے کے لئے یہ مشہور کیا جاتا ہے کہ یہ لوگ نبی اکرم کی عظمت کے منکر ہیں۔ (معاذ اللہ، معاذ اللہ) ذرا غور کیجئے۔ جو شخص یہ عقیدہ رکھے کہ حضور پر ایک کافر نے ایسا جادو کیا تھا کہ حضور کو (نعوذ باللہ) یاد ہی نہیں رہتا تھا کہ میں فلاں کام کر چکا ہوں یا نہیں۔ وہ تو حضور کی عظمت کا ماننے والا سمجھا جاتے اور جو یہ عقیدہ رکھے کہ حضور کا مقام اس سے بہت بلند ہے کہ آپ پر کسی کے جادو کا اثر ہو سکے، اس کے متعلق یہ کہا جاتے کہ یہ حضور کی عظمت کا قائل نہیں، آپ خود فیصلہ فرمائیے کہ انہیں سے کون حضور کی عظمت کا قائل نہیں ہے۔ یاد رکھئے ہم جن چیزوں سے انکار کرتے ہیں تو اسے انکار کرتے ہیں کہ انکے صحیح تسلیم کر لینے سے حضور کی عظمت و رفعت پر (معاذ اللہ) حرف آتا ہے اور اسے ہم کسی طرح بھی برداشت نہیں کر سکتے۔ اگر کسی کا عقیدہ ان چیزوں کو برداشت کر سکتا ہے تو اسے یہ عقیدہ مبارک! لیکن ہمیں کیوں مجبور کیا جاتے کہ ہم اس ذات اقدس و اعظم کے متعلق اس قسم کا عقیدہ رکھیں۔

ایک خط

(نوشتہ جون ۱۹۲۲ء)

..... انہی دنوں مجھے رسالہ البرہان کے مدیر جناب سعید احمد صاحب فاضل دیوبند کی کتاب "فہم قرآن" کے دیکھنے کا اتفاق ہوا۔ یہ کتاب رزمِ خویش "منکرین حدیث" کی مخالفت میں لکھی گئی ہے۔ لیکن میری حیرت کی کوئی انتہا نہ رہی جب میں نے دیکھا کہ جناب سعید احمد صاحب روایات کے بارے میں بعینہ وہی عقیدہ رکھتے ہیں جو طلوعِ اسلام میں پیش کیا گیا ہے لیکن بایں ہمہ یہ حضرات روایات کے سب سے بڑے حامی اور طلوعِ اسلام گردن زدنی۔

جناب سعید احمد صاحب شروع میں لکھتے ہیں:-

"ہندوستان میں اب ایسے حضرات کی تعداد روز بروز بڑھ

رہی ہے جو مطالبِ شرآنی کے صحیح فہم کے لئے احادیث کے علم کو شرط قرار نہیں دیتے۔ اُن کی رائے میں احادیث ناقابلِ اعتبار و استناد ہیں اور اس بنا پر اُن میں یہ صلاحیت ہی نہیں کہ تشریحِ احکام یا تفسیرِ شرآنی میں ان سے مدد لی جائے۔ اس وجہ سے ضرورت ہے کہ اس خاص مسئلہ پر کسی قدر وضاحت کے ساتھ کلام کیا جائے۔"

سنت سے احتجاج کا انکار ہمارے دورِ ناسعود کی ہی خصوصیت نہیں بلکہ اس سے قبل بھی کچھ لوگ تھے جو سنت کو قابلِ احتجاج تسلیم نہیں کرتے تھے۔ چنانچہ علامہ جلال الدین سیوطی نے نویں صدی ہجری کے آخر میں مفتاح الجنۃ فی الاحتجاج بالسنۃ نامی کتاب اسی طرح کے ایک منکر حدیث کے رد میں تصنیف فرمائی تھی جو مصر سے شائع ہو چکی ہے۔ (فہم قرآن ص ۵۹)

اس کے بعد ارشاد ہے :-

اس سے صاف معلوم ہوا کہ ہمارے لئے قابلِ احتجاج دو چیزیں ہیں ایک اللہ کا فرمان اور دوسرا رسول اللہ صلی اللہ علیہ وسلم کا ارشاد۔ اگر صرف اللہ کا فرمان یعنی وحی متلو ہی لائق استناد ہوتا تو "الرسول" فرمانے کی کیا وجہ ہے؟ (ص ۶۳)

اور ملاحظہ فرمائیے :-

"پس جو سنت قرآن پر کسی طرح بھی زائد ہوگی وہ آنحضرت صلی اللہ علیہ وسلم کی طرف سے ایک مستقل تشریح ہے اور اس کی اطاعت واجب اور معصیت حرام ہے۔" (ص ۶۶)

اس آخری اقتباس کو اچھی طرح نگاہ میں رکھتے۔ کیونکہ ذرا آگے چل کر اس دعوے کے متعلق بڑے دلچسپ حقائق کا انکشاف ہوگا۔ اس حمایت کے بعد اب یہ دیکھتے کہ تدوین حدیث کے متعلق آپ کے کیا ارشادات ہیں :-

تدوین حدیث عہد نبوت میں نہیں ہوتی | یہ ایک ناقابلِ انکار

حقیقت ہے کہ آنحضرت صلی اللہ علیہ وسلم کے عہد میں حدیث لکھنے کا اہتمام نہیں کیا گیا جتنا کہ قرآن مجید کے لکھنے کا کیا گیا۔ بلکہ بعض احادیث سے یہاں تک معلوم ہوتا ہے کہ آپ نے کتابت حدیث کی ممانعت کر رکھی تھی۔

حضرت ابوسعید الخدریؓ سے روایت ہے کہ آنحضرت صلی اللہ علیہ وسلم نے فرمایا:۔

لا تکتبوا عنی ومن کتب عنی غیر القرآن فلیس بحیث
وحدّثوا عنی فلا حرج ومن کذب علیّ متعمداً فلیتوباً
مقعداً من النار۔ صحیح مسلم

تم میری حدیث نہ لکھو اور جو شخص قرآن کے علاوہ میری حدیثیں لکھتا ہو اس کو چاہتے کہ انہیں مٹا دے۔ ہاں میری حدیث بیان کیا کرو تو اس میں کچھ حرج نہیں ہے اور جو شخص قصداً مجھ پر جھوٹ باندھے اس کو اپنا ٹھکانا دوزخ میں بنالینا چاہتے (فہم قرآن مت) بہر حال یہ ثابت ہے کہ آنحضرت صلی اللہ علیہ وسلم کے عہد مبارک میں آپ کے اقوال و افعال کو قلمبند کرنے کا اہتمام نہیں تھا۔ اس کا نتیجہ یہ ہوا کہ آپ کی وفات کے بعد صحابہ کرام کے پاس بجز قرآن کے کوئی دوسرا صحیفہ نہیں تھا کسی ضرورت کے وقت اگر وہ کوئی حدیث بیان بھی کرتے تھے تو اپنے حافظے سے بیان کرتے تھے۔

بعض خاص صحیفے

بخاری کی ایک روایت سے صرف حضرت عبدال

بن عمرو کے متعلق معلوم ہوتا ہے کہ وہ حدیث کی کتابت کرنے لگے۔ چنانچہ حضرت ابو ہریرہؓ جو کثرتِ روایت میں مشہور تھے فرماتے ہیں کہ رسول اللہ صلی اللہ علیہ وسلم کی احادیث بجز عبداللہ بن عمرو کے مجھ سے زیادہ کوئی نہیں جانتا۔ وہ احادیث قلمبند کرتے تھے اور میں زبانی یاد رکھتا تھا۔ بعض حفاظ نے لکھا ہے کہ حضرت زید بن ثابت نے علم الفرائض میں کوئی کتاب لکھی تھی لیکن اصل یہ ہے کہ عہدِ صحابہؓ میں جن صحیفوں کا ذکر ملتا ہے وہ زیادہ تر زکوٰۃ وغیرہ کے خاص احکام سے متعلق تھے ورنہ پہلی صدی ہجری کے ختم تک نہ باقاعدہ تدوینِ حدیث کی طرف توجہ کی گئی اور نہ کہیں اس کا اہتمام کیا گیا۔ ابو حنیفہ سے روایت ہے کہ انھوں نے ایک مرتبہ حضرت علی سے دریافت کیا:-

هل عندكم كتاب (کیا تمہارے پاس کوئی کتاب ہے؟)

فرمایا:- لا الا كتاب الله او فهم اعطيه رجل مسلم

او ما في هذه الصحيفتي

فرمایا:- نہیں۔ صرف کتاب اللہ ہے یا وہ سمجھ جو کسی مسلمان کو عطا

کی گئی ہو۔ یا وہ جو اس صحیفہ میں ہے۔

ابو حنیفہ نے پوچھا اس میں کیا ہے؟ بولے العقل وفكاه الاسير ولا يقتل

مسلم بكافر (یعنی دیتے کے اور قیدی کو رہا کرانے کے احکام اور ایک یہ حکم

کہ کوئی مسلمان کسی کافر کے قصاص میں قتل نہ کیا جائے۔ غرضکہ پہلی

صدی ہجری تک یہی حال رہا۔

ادارہ معارف اسلامیہ لاہور کے دوسرے اجلاس منعقدہ لاہور میں ڈاکٹر
 زبیر صدیقی کلکتہ یونیورسٹی نے "تدوین حدیث عہد نبوت میں" کے عنوان سے
 انگریزی زبان میں ایک نہایت محققانہ اور قابل قدر مضمون پڑھا تھا جو ادارہ کی
 رپورٹ میں شائع ہو چکا ہے۔ اس میں موصوف نے یہ ثابت کرنے کی کوشش
 کی ہے کہ درحقیقت تدوین احادیث کا کام سرکار رسالت مآب کے عہد میں ہی
 شروع ہو گیا تھا لیکن افسوس ہے کہ ہم پورے مضمون کے ساتھ اتفاق نہیں
 کر سکتے۔ موصوف جن کو مجموعہ ہائے احادیث کہتے ہیں وہ دراصل صحف تھے
 جن میں بعض خاص خاص احکام درج تھے۔ (حاشیہ فہم قرآن ص ۹۱-۹۲)

دوسری صدی ہجری یعنی عہد نابالغین میں بھی نہیں ہوئی

جب عمر بن عبدالعزیز
 سریر آرائے خلافت

ہوتے اور آپ نے دیکھا کہ جن بزرگوں کے سینوں میں اقوال و افعال نبوی
 کا ذخیرہ موجود ہے یکے بعد دیگرے اٹھتے چلے جا رہے ہیں کہیں ایسا نہ ہو کہ
 آنے والی نسلیں ان سرچشمہ ہائے سعادت سے بالکل محروم رہ جائیں تو آپ نے
 ابوبکر بن محمد بن عمرو بن حزم کو لکھا کہ رسول اللہ صلی اللہ علیہ وسلم کی جو حدیث
 اور سنت آپ کو ملے اس کو لکھ لیجئے۔ میں ڈرتا ہوں کہ کہیں علم نہ مٹ جائے
 اور علما فنا نہ ہو جائیں اور تم صرف وہی کہو جو آنحضرت صلی اللہ علیہ وسلم کی
 حدیث ہے اور علم کو پھیلنا چاہئے اور آپس میں مجالست کرو تاکہ جو شخص نہیں

جانتا وہ بھی جان جاتے۔

ابوبکر بن محمد انصار مدینہ میں سے تھے سلیمان بن عبد الملک اور عمر بن عبد العزیز

کی طرف سے مدینہ کے گورنر تھے۔ ۲۰ھ میں وفات پائی۔ حضرت عمر بن عبد العزیز

۹۹ھ سے رجب ۱۰۱ھ تک خلیفہ رہے۔ اس سے معلوم ہوتا ہے کہ تدوین

حدیث کی تحریک ۱۰۱ھ سے لگ بھگ شروع ہو گئی تھی۔ لیکن افسوس ہے کہ

حضرت عمر بن عبد العزیز کی وفات کے باعث اس وقت بھی تدوین کا کام انجام

نہیں پاسکا۔ یہی وجہ ہے کہ ابوبکر بن محمد کے مجموعہ احادیث کے وجود کا پتہ اب

تک کہیں نہیں مل سکا ہے اور نہ جامعین حدیث میں سے کسی نے اس کا ذکر

کیا ہے۔

اس بنا پر بعض مستشرقین نے اس روایت کو تسلیم کرنے سے بالکل انکار

ہی کر دیا ہے لیکن یہ صحیح نہیں۔ کیونکہ روایت سے صرف حضرت عمر بن عبد العزیز

کا جمع احادیث کی طرف متوجہ ہونا اور ابوبکر بن محمد کو اس کے لئے حکم کرنا ثابت

ہوتا ہے۔ یہ نہیں معلوم ہوتا کہ اس حکم کی تعمیل میں احادیث جمع بھی کر دی گئی تھیں۔

اور اس میں شبہ نہیں کہ اگر مسوم ہونے کے باعث حضرت عمر بن عبد العزیز

کی اچانک وفات نہ ہو جاتی تو آج ہمارے پاس سب سے قدیم مجموعہ احادیث

موجود ہوتا۔ (فہم القرآن ص ۹۱-۹۲)

عہد بنی عباس میں تدوین حدیث کا آغاز | بنو عباس کے عہد حکومت

میں جب علم و فن کا چرچہ عام ہوا اور علوم و فنون کی تدوین شروع ہوئی تو علمائے اسلام نے سب سے پہلے مختلف شہروں میں آنحضرت صلی اللہ علیہ وسلم کے اقوال و افعال اور آپ کی سیرت مقدسہ مدون کرنے کی طرف توجہ مبذول کی۔ (فہم شُرَّان ص ۹۳)

دوسری وجہ یہ ہے کہ اجلہ صحابہ چاہتے تھے کہ شُرَّان و حدیث میں مرتبہ کے اعتبار سے فرق باقی رہے۔ کتب میں مدون ہو جانے کے باعث ایسا نہ ہو (جیسا کہ ہوا ۱۲) کہ لوگ شُرَّان کو بھول جائیں اور اپنی تمام توجہ حدیث پر مبذول کر دیں۔ روایات و آثار سے ان دونوں باتوں کی تاکید ثابت ہوتی ہے۔ حضرت علیؑ نے ایک مرتبہ خطبہ میں ارشاد فرمایا ہر وہ شخص جس نے کچھ احادیث لکھ رکھی ہوں ہیں اس کو قسم دیتا ہوں کہ ان سے رجوع کر لے اور انہیں مٹا دے۔ پھر فرمایا ہے۔

فانما هلك الناس حيث اتبعوا احاديث علماءهم
وتركوا كتاب ربهم۔

لوگوں نے جب کبھی اپنے علماء کی باتوں کا اتباع کیا اور اپنے رب کی کتاب چھوڑ دی ہلاک ہو گئے۔

اس روایت میں "احادیث علماءہم" کے الفاظ خاص طور پر قابل غور ہیں۔ (فہم شُرَّان ص ۹۹)

اس مقام پر ایک اور روایت کا نقل کر دینا ضروری معلوم ہوتا ہے

جس سے عدم کتابت حدیث کے وجوہ و اسباب پر کامل روشنی پڑتی ہے۔
 عبدالرحمن بن الاسود اپنے والد سے روایت کرتے ہیں وہ کہتے ہیں "ایک مرتبہ
 مجھے اور حضرت علقمہ کو کہیں سے ایک صحیفہ مل گیا۔ ہم دونوں اُسے لیکر غروب
 آفتاب کے وقت حضرت عبداللہ بن مسعودؓ کے پاس گئے اور دروازے
 پر بیٹھ گئے حضرت ابن مسعودؓ نے جاریہ سے فرمایا دیکھنا دروازے پر کون ہے؟ جاریہ بولی علقمہ اور اسود حضرت
 ابن مسعودؓ نے ہم کو اجازت دیدی۔ گھر میں داخل ہو کر ہم نے وہ صحیفہ دکھایا اور کہا کہ یہ حدیث حسنہ
 حضرت عبداللہ نے جاریہ کو طشت میں پانی بھر کر لانے کا حکم دیا۔ جاریہ نے حکم کی تعمیل کی آپ
 نے فوراً پانی سے بدست خود اس صحیفہ کو مٹانا شروع کر دیا۔ اور نحن
 نقص علیک احسن القصص پڑھنے لگے۔ ہم نے کہا ذرا اس کو
 دیکھ لیجئے۔ اس میں ایک عجیب حدیث ہے، لیکن حضرت عبداللہ بن مسعودؓ
 پھر بھی نہ مانے اور اس صحیفے کو مٹاتے ہی رہے اور فرمایا:-

ان هذه قلوب اوعية فاشغلوها بالقران
 ولا تشغلوها بغيره۔

یہ دل برتن ہیں۔ ان کو تم قرآن مجید سے پُر کرو۔ اور اس
 کو دوسری چیز سے مت بھرو)

ابوعبیدہ جو اس قصہ کے راوی ہیں اور سند میں مذکور بھی ہیں کہتے ہیں معلوم

ابوعبیدہ نیچے کے راوی ہیں اور بغیر کسی ثبوت کے صرف اپنا ایک خیال ظاہر کرتے ہیں، اس
 لئے یہ اعتدال کوئی قیمت نہیں رکھتا۔ ۱۲۔ ادارہ

ہوتے ہیں کہ یہ صحیفہ اہل کتاب سے لیا گیا تھا۔ اس لئے حضرت ابن مسعود نے اس کو دیکھنا بھی مکروہ سمجھا۔ (فہم قرآن ص ۱۱۱)

حضرت عمرؓ خود بھی روایت کم کرتے تھے اور دوسروں کو بھی قلتِ روایت کی تاکید کرتے تھے۔ مسلمانوں کا ایک لشکر عراق کی طرف روانہ ہوا تو حضرت عمرؓ نے انہیں خطاب کر کے ارشاد فرمایا:۔

جود والقرآن و اقلوا السواية عن رسول الله
صلی اللہ علیہ وسلم۔

قرآن خوب اچھی طرح پڑھو اور رسول اللہ صلی اللہ علیہ
وسلم سے روایت کم کرو)

بلکہ بعض اذقات تو غلط احادیث کی اشاعت کے خوف سے روایتِ حدیث کی ممانعت ہی کر دیتے تھے۔ ایک روایت میں ہے کہ حضرت ابو بکر صدیقؓ نے آنحضرت صلی اللہ علیہ وسلم کی وفات کے بعد لوگوں کو جمع کر کے فرمایا: "تم آنحضرت صلی اللہ علیہ وسلم سے ایسی حدیثیں بیان کرتے ہو جن میں تم خود مختلف ہوتے ہو۔ تمہارے بعد جو لوگ آئیں گے وہ اس سے بھی زیادہ اختلاف کریں گے۔ پس رسول اللہ کی حدیث بیان مت کیا کرو۔ اور تم سے کوئی بات دریافت کی جائے تو کہو ہمارے اور تمہارے درمیان اللہ کی کتاب ہے اس کے ہی حلال کو حلال اور اس کے حرام کو حرام سمجھو۔ (فہم قرآن ص ۱۱۱)

جیسا کہ معلوم ہو چکا ہے آنحضرت
صلی اللہ علیہ وسلم اور صحابہ کرام اور

وضع حدیث کی گرم بازاری

تا بعین عظام کے عہد میں احادیث کی باقاعدہ تدوین نہیں ہوئی۔ جو کچھ
حدیثیں تھیں زبانوں پر تھیں اور اسی طرح ایک سے دوسرے کی طرف
منتقل ہوتی رہتی تھیں۔ اس تقریب سے منافقوں اور دشمنان اسلام کو
احادیث وضع کرنے کا موقع ہاتھ آ گیا۔ ان لوگوں نے مسلمانوں میں اختلاف
وارتباط پیدا کر کے احادیث موضوعہ کی نشر و اشاعت شروع کی اور اس
طرح اسلام کو نقصان پہنچانے میں کوئی دقیقہ فرو گذاشت نہیں کیا۔
ابن عدی کہتے ہیں عبد الکریم ابن ابی العوجار کو قتل کرنے کے لئے بھیجا
گیا تو اس نے کہا میں نے چار ہزار احادیث جن میں حرمت و حلت کے
احکام ہیں وضع کر کے لوگوں میں پھیلا دی ہیں۔

علامہ سیوطی نے ابن جوزی
سے نقل کیا ہے کہ جن لوگوں

وضا عین حدیث کے مختلف طبقے

کی احادیث میں جھوٹ، وضع اور قلب پایا جاتا ہے ان کی چند قسمیں ہیں۔
بعض وہ لوگ ہیں جن پر زہد غالب تھا۔ وہ احادیث کی حفاظت نہیں
کر سکے یا ان کی کتابیں ضائع ہو گئیں۔ یحییٰ بن معین سے روایت ہے
کہ میں نے جھوٹ اس جماعت سے زیادہ کسی میں نہیں پایا جو اپنے تئیں

خیر اور زہد کی طرف منسوب کرتی ہے بعض وہ لوگ تھے جو اگرچہ ثقہ تھے لیکن ان کی عقلوں میں فتور آگیا تھا اور وہ پھر بھی روایت حدیث سے باز نہیں آتے تھے۔ کچھ ایسے تھے جنہوں نے کوئی غلط روایت نقل کر دی، بعد میں انہیں اپنی غلطی کا علم بھی ہو گیا۔ لیکن ازراہ سخن پروری انہوں نے رجوع نہیں کیا۔ ان مختلف لوگوں کے علاوہ ایک زندقوں کا طبقہ تھا جو قصداً شریعت کو برباد کرنے اور اسلام میں فتنہ و شرکاء دروازہ کھولنے کی غرض سے احادیث وضع کرتا تھا۔ ان زنادقہ میں کچھ لوگ ایسے جری بھی تھے جو موقع پا کر اپنے شیخ کی کتاب اٹھا لیتے اور اس میں من گھڑت حدیثیں بھی شامل کر دیتے تھے۔ کچھ لوگ ایسے تھے جو کسی خاص عقیدہ و خیال کے پابند تھے اور اس کو لوگوں میں مقبول بنانے کے لئے احادیث وضع کرتے تھے۔ ابن ابیہ فرماتے ہیں کہ مجھ سے ایک خارجی العقیدہ شیخ نے کہا جس نے آخر میں توبہ کر لی تھی کہ ہم جب کسی امر کا ارادہ کرتے تھے تو فوراً اس کے لئے ایک حدیث وضع کر لیتے تھے۔

حماد بن سلمہ فرماتے ہیں میں نے ایک را فضی سے سنا وہ کہتا تھا کہ جب ہم کسی چیز کو اچھا سمجھتے تھے تو اس کے لئے ایک حدیث وضع کر لیتے تھے۔ محمد بن القاسم الکافی فرقہ مرجیہ کا سردار تھا۔ اپنے عقیدہ کے مطابق کثرت سے احادیث وضع کرتا تھا۔ ان کے سوا کچھ وہ لوگ تھے جو ترغیب و

ترہیب کے لئے وضع حدیث کو جائز سمجھتے تھے اور وہ ایسا کرتے بھی تھے۔
 وضع حدیث کے اسباب مختلف تھے۔ اجمالاً انہیں
اسباب وضع حدیث اس طرح بیان کیا جاسکتا ہے۔

۱) سیاسی جھگڑے۔ حضرت علیؓ اور حضرت معاویہؓ کے اختلاف کی
 وجہ سے خوارج اور شیعہ کے جو دو فرقے پیدا ہو گئے تھے ان کو اپنے اپنے عقیدے
 میں اتنا غلو تھا کہ حضرت علیؓ اور حضرت معاویہؓ کی شان میں بے تکلف احادیث
 وضع کرتے اور من کذب علیٰ متعمداً اقلیت بوا مقعداً من النار
 کی وعید کی ذرا پرواہ نہیں کرتے تھے۔ پھر بنو امیہ اور بنو عباس میں جو مستقل
 سیاسی رقابت قائم ہو گئی تھی اس نے اس چنگاری کو ہوادے کر دہکتی
 ہوتی آگ بنا دیا۔ اسی قبیل میں وہ احادیث شامل ہیں جو عوی عصیت
 اور عجمی خودداری کی کشمکش کے باعث اختراع کی گئیں۔

۲) دوسری صدی کے وسط میں کلامی اور فقہی مسائل کا زور ہوا
 تو اپنی وجاہت علیؓ کو نمایاں کرنے کے لئے بعض لوگوں نے قصداً احادیث
 وضع کیں اور چونکہ مسلمان ہر مسئلہ کا ثبوت قرآن و حدیث سے چاہتے
 تھے اس لئے بعض وضاعین نے اپنے نظریہ کی تائید کے لئے جان بوجھ کر
 حدیثیں وضع کیں اور ان کا عام چرچہ کیا۔

۳) شخصی حکومت کے استبداد کی وجہ سے بعض لوگ ایسی محکومہ ذہنیت

رکھتے تھے کہ بادشاہ کو خوش کرنے کے لئے سرکارِ دو عالم پر تہمت طرازی سے

بھی باز نہیں آتے تھے“ (فہم شرآن ص ۹۶-۹۷)

یہ تو ہوتی تدوینِ حدیث کی تاریخ۔ ان سے پوچھتے کہ جو کچھ طلوعِ اسلام

میں شائع ہوا ہے اس میں اور ان کی اس تحقیق میں کیا فرق ہے۔ اس کے بعد

آپ یہ فرماتے ہیں کہ احادیث پر کن اصول سے تنقید کی جاسکتی ہے۔ ارشاد ہو:

احادیث پر کن اصول سے تنقید کی جاسکتی ہے

ملا علی قاری نے
موضوعات کے

خانے پر حدیثوں کے نامعتبر ہونے کے چند اصول تفصیل سے لکھے ہیں اور

ان کی مثالیں نقل کی ہیں، ہم اس کا خلاصہ اس موقع پر نقل کرتے ہیں:-

۱، جس حدیث میں ایسی فضول باتیں ہوں جو رسول اللہ صلی اللہ

علیہ وسلم کی زبان سے نہیں نکل سکتیں مثلاً یہ کہ جو شخص لا الہ الا اللہ

کہتا ہے خدا اس کلمہ سے ایک پرندہ پیدا کرتا ہے جس کے ستر

زبانیں ہوتی ہیں اور ہر زبان میں ستر ہزار لغت ہوتے ہیں۔

۲، وہ حدیث جو مشاہدہ کے خلاف ہو۔ مثلاً یہ کہ بینگن کھانا

ہر مرض کی دوا ہے۔

۳، جو حدیث صریح حدیثوں کے مخالف ہو۔

۴، جو حدیث واقع کے خلاف ہو۔ مثلاً یہ کہ دھوپ میں رکھے

ہوتے پانی سے غسل نہیں کرنا چاہئے کہ اس سے برص پیدا ہوتا ہے۔

اگرچہ تجربہ کی رو سے یہ مضمون درست ہے)

(۵) جو حدیث انبیاء کرام علیہم الصلوٰۃ والسلام کے کلام سے مشابہت نہ رکھتی ہو مثلاً یہ حدیث کہ تین چیزیں نظر کو ترقی دیتی ہیں بسبزہ زار، آپٹاں اور خوبصورت چہرہ دیکھنا۔

(۶) وہ حدیثیں جن میں آئندہ واقعات کی پیشگوئی بقید تاریخ مذکور ہو مثلاً یہ کہ فلاں سنہ اور فلاں تاریخ میں یہ واقعہ پیش آئے گا۔
(۷) وہ حدیثیں جو طبیوں کے کلام سے زیادہ مشابہ ہوں مثلاً یہ کہ ہر لپہ کے کھانے سے قوت آتی ہے۔ یا یہ کہ مسلمان شیر میں ہوتا ہے اور شیرینی پسند کرتا ہے۔

(۸) وہ حدیثیں جن کے غلط ہونے کے دلائل موجود ہوں۔ مثلاً عوج بن عنق کا قد تین ہزار گز تھا۔

(۹) وہ حدیث جو صریح قرآن کے خلاف ہو مثلاً یہ کہ دنیا کی عمر سات ہزار برس کی ہوگی۔ اگر یہ روایت صحیح مان لی جائے تو ہر شخص بتا دے گا کہ قیامت کب آئے گی۔ حالانکہ قرآن سے ثابت ہے کہ قیامت کا وقت کسی کو معلوم نہیں ہے۔

(۱۰) بعض وہ حدیثیں جو خضر علیہ السلام کے متعلق ہیں۔
(۱۱) جس حدیث کے الفاظ رکبک ہوں۔

(۱۲) بعض وہ حدیثیں جو قرآن مجید کی آگے آگے سورتوں کے فضائل میں وارد ہیں۔

یہ تھے اصول۔ اب اس کے بعد یہ دیکھتے کہ روایات کے موجودہ مجموعے مثلاً

صحیحین بالخصوص صحیح بخاری پر بھی تنقید جائز ہے یا نہیں۔ آپ فرماتے ہیں۔

ہمارے مجموعہ ہائے حدیث حتیٰ کہ صحیح بخاری میں
کیا ایسی روایتیں موجود ہیں جو درایت صحیح نہ ہوں؟

ان اصول کی بنا پر ہر زمانے میں روایات پر تنقید کی گئی ہے۔ حافظ ابن حجر روایت معراج کی شرح کرتے ہوئے لکھتے ہیں کہ ثابت کی روایت میں جو فرَبَطَّةٌ بِالْحَلَقَةِ کہ میں نے براق کو حلقہ سے باندھ دیا آیا ہے تو حضرت حذیفہ اس کی صحت سے انکار کرتے ہیں اور فرماتے ہیں کہ کیا آنحضرت صلی اللہ علیہ وسلم نے براق کو اس لئے باندھ دیا تھا کہ اُس کے بھاگ جانے کا اندیشہ تھا؟ بھلا یہ کیوں کر ہو سکتا ہے جبکہ اللہ نے اُس وقت آپ کے لئے عالم غیب و شہادت کو مسخر کر دیا تھا۔

اسما عیسیٰ — بخاری کی روایت جس کا مضمون یہ ہے کہ حضرت ابراہیمؑ اپنے والد آذر سے قیامت کے دن اس حال میں ملیں گے کہ آذر کے چہرے پر تار کول ملا ہوا ہوگا! نقل کرنے کے بعد لکھتے ہیں کہ اس خبر کی صحت میں نظر ہے اور دلیل یہ ہے کہ حضرت ابراہیمؑ کو معلوم ہے کہ اللہ تعالیٰ وعدہ کے خلاف نہیں کرتا۔ پس جب اللہ تعالیٰ اُن سے وعدہ کر چکا ہے کہ وہ قیامت کے دن اُن کے باپ آذر کو رسوا نہیں کرے گا تو پھر اس کے خلاف کس طرح کر سکتا ہے؟

حافظ ابن حجر حدیث ابی ہریرہ ^{رض} :-

خلق الله آدم وطوله ستون ذراعاً۔

اللہ نے حضرت آدم کو پیدا کیا اور ان کا طول ساٹھ گز کا تھا،
 کے متعلق کلام کرتے ہوتے لکھتے ہیں کہ اعم گزشتہ کے جو آثار ثمود
 کے دیار کی طرح مٹے ہوئے پائے جاتے ہیں، ان کے دیکھنے سے معلوم
 ہوتا ہے کہ ان کے قد و قامت ترتیب سابق کے اقتضاء کے مطابق
 بہت زیادہ طویل نہیں تھے۔ حالانکہ ان کا زمانہ بھی بہت قدیم ہے
 اور جو زمانہ قوم ثمود اور حضرت آدم کے درمیان ہے وہ اس زمانہ
 سے کم ہے جو قوم ثمود اور امت مسلمہ کے شروع زمانہ کے درمیان ہے۔
 اب تک مجھ کو اس اشکال کا حل معلوم نہیں ہوا۔ (فہم قرآن ص ۱۶۲-۱۶۳)

یہاں تک تو تدوین حدیث کی تاریخ اور روایات کے موجودہ مجموعوں کی تنقیح
 سے بالاتر نہ ہونے کے متعلق ذکر تھا۔ اس سے آگے بڑھتے تو وہ دلچسپ ٹکڑا
 آپ کے سامنے آتے گا جس کے متعلق ہم پہلے اشارہ کر چکے ہیں۔ جناب سعید احمد
 صاحب نے پہلے ارشاد فرمایا تھا کہ ہمارے لئے قابل احتجاج دو چیزیں ہیں۔
 ایک اللہ کا فرمان اور دوسرا رسول اللہ کا ارشاد اور یہ کہ جو سنت کسی طرح
 بھی قرآن پر زائد ہوگی وہ آنحضرت کی طرف سے ایک مستقل تشریح ہے۔

اب دوسرا بیان ملاحظہ فرمائیے۔

حدیث مستقل تشریح نہیں بلکہ بیان و تفصیل وحی الہی ہے | یہاں یہ واضح

کر دینا ضروری ہے کہ ہم نے حدیث کی تشریحی حیثیت کا بار بار ذکر کیا ہے اور اس کو آیات بینات سے ثابت کر چکے ہیں لیکن حقیقت فراموش نہ کرنی چاہئے کہ تشریح کے باب میں قرآن و حدیث دونوں ایک پلہ کے نہیں ہیں۔ قرآن قطعی الثبوت اور قطعی الدلالة والحکم ہے اور حدیث نطقی۔ پھر دونوں قوت و حکم کے اعتبار سے یکساں کس طرح ہو سکتے ہیں۔ اس بنا پر اگر کوئی حدیث قرآن مجید کے کسی قطعی حکم کے خلاف ہو تو اس کو قبول نہیں کیا جائے گا۔ کیونکہ سند و الفاظ حدیث کے لحاظ سے اس میں متعدد احتمالات ہو سکتے ہیں۔ بعض لوگوں کو اطیعوا اللہ و اطیعوا الرسول اور ما اتىکم الرسول فخذوه کو دیکھ کر یہ شبہ ہو گیا ہے کہ قرآن کی طرف سنت بھی تشریح میں مستقل حیثیت رکھتی ہے اور یہ خیال درست نہیں کیونکہ قرآن مجید نے ہی خود اس کی بھی تصریح کی ہے کہ

وما یَنطِقُ عَنِ الْهَوَىٰ اِنْ هُوَ اِلَّا وَّحْیٌ وَّوَحْیٌ
 (آنحضرت صلی اللہ علیہ وسلم اپنی خواہش سے کچھ نہیں فرماتے بلکہ وہ نازل شدہ وحی ہوتی ہے)

اس سے ثابت ہوتا ہے کہ اصل تو وحی (قرآن) ہے۔ اور

نطق نبوی علی صاحبہ الصلوٰۃ والسلام اس سے نکلی ہوئی فرع۔ اس بنا پر لامحالہ نطق گرامی وحی متلو کے مطابق ہوگا۔ بالفرض اگر دونوں میں مطابقت کی کوئی صورت نہ ہو تو حدیث کو ترک کرنا پڑے گا۔

لیکن اس حیثیت سے نہیں کہ وہ آنحضرت صلی اللہ علیہ وسلم کا ارشاد
گرامی ہے بلکہ اس وجہ سے کہ قرآن کے ایک حکم ظاہر الدلالة سے
متعارض ہونا اس بات کی دلیل ہے کہ اس قول کا آنحضرت صلی اللہ
علیہ وسلم کی طرف انتساب ہی نا درست ہے۔

پس سنت کی تشریح سے مراد یہ نہیں ہے کہ وہ قرآن کی
طرح اس باب میں مستقل حیثیت رکھتی ہے بلکہ غرض صرف یہ ہے
کہ سنت وحی الہی کے لئے بمنزلہ بیان اور تفصیل ہے۔

(فہم قرآن ص ۸۴)

اس اقتباس سے حسب ذیل امور واضح ہیں:-

- (۱) تشریح کے باب میں قرآن و حدیث دونوں ایک پلہ کے نہیں ہیں
- (۲) قرآن قطعی الثبوت اور قطعی الدلالة والحکم ہے اور حدیث ظنی۔
- (۳) قرآن کی طرح سنت، تشریح میں مستقل حیثیت نہیں رکھتی۔
- (۴) اگر قرآن و حدیث میں تعارض ہو تو حدیث کو ترک کرنا پڑیگا۔
- (۵) سنت وحی الہی کے لئے بمنزلہ بیان اور تفصیل ہے مستقل
تشریح نہیں۔

ان اقتباسات کی روشنی میں نہیں ہر اس شخص سے جو علم اور دیانت رکھتا ہو پوچھتا
ہوں کہ اگر حدیث کے متعلق اس عقیدہ کے بعد جو جناب سعید احمد صاحب
نے بیان فرمایا ہے ایک شخص پکا حدیث کا ماننے والا کہلا سکتا ہے تو طلوع
اسلام والوں نے کیا جرم کیا ہے جو ان کو اس طرح سے بدنام کرنے کی

کوشش کی جا رہی ہے۔

طلوعِ اسلام میں منجملہ دیگر امور کے یہ لکھا گیا تھا کہ رسول اللہ صلی اللہ علیہ وسلم کے ایسے فرعی احکام جو تغیراتِ زمانہ سے اثر پذیر ہو سکتے ہوں بعد کے خلفاء ان میں اپنے حالات کے مطابق تغیر و تبدل کر سکتے ہیں۔ اس کے متعلق سید ابوالاعلیٰ صاحب ہودودی ارشاد فرماتے ہیں :-

فروعی قوانین کی تدوین | فروعی قوانین تدوین کرنے کے لئے سب سے پہلے جس چیز کی ضرورت ہے وہ یہ ہے کہ

مزاجِ شریعت کو اچھی طرح سمجھ لیا جائے۔ یہ بات صرف قرآن مجید کی تعلیم اور نبی صلی اللہ علیہ وسلم کی سیرت میں تدبیر کرنے سے ہی حاصل ہو سکتی ہے۔ ان دونوں چیزوں پر جس شخص کی نظر وسیع اور عمیق ہوگی وہ شریعت کا مزاج شناس ہو جائے گا اور ہر موقع پر اس کی بصیرت اس کو بتا دے گی کہ مختلف طریقوں میں سے کون سا طریقہ اس شریعت کے مزاج سے مناسبت رکھتا ہے اور کس طریقہ کو اختیار کرنے سے اس کے مزاج میں بے اعتدالی پیدا ہو جائے گی۔ اس بصیرت کے ساتھ احکام میں جو تغیر و تبدل پیدا کیا جائے گا وہ نہ صرف مناسب اور معتدل ہوگا بلکہ لپنے محل خاص میں شارع کے اصل مقصد کو پورا کرنے کے لئے وہ اتنا ہی بجا ہوگا جتنا خود شارع کا حکم ہوتا۔ اس کی مثال بہت سے واقعات پیش کئے جا سکتے ہیں۔ مثلاً حضرت عمرؓ کا یہ حکم کہ

دوران جنگ میں کسی مسلمان پر حد نہ جاری کی جاتے۔ اور جنگ قادسیہ میں حضرت سعد بن ابی وقاص کا ابو محجن ثقفی کو شرب خمر پر معاف کر دینا، اور حضرت عمر کا یہ فیصلہ کہ قحط کے زمانے میں کسی سارق کا ہاتھ نہ کاٹا جائے۔ یہ امور اگرچہ بظاہر شرع کے صریح احکام کے خلاف معلوم ہوتے ہیں۔ لیکن جو شخص شریعت کا مزاج داں ہے وہ جانتا ہے کہ ایسے خاص حالات میں حکم عام کے انتہا کو چھوڑ دینا مقصود شرع کے عین مطابق ہے۔ اسی قبیل سے وہ واقعہ ہے جو حاطب بن ابی بلتعہ کے غلاموں کے ساتھ پیش آیا۔ قبیلہ مزیینہ کے ایک شخص نے حضرت عمر رضی اللہ عنہ سے شکایت کی کہ حاطب کے غلاموں نے اس کا اونٹ چرا لیا ہے۔ حضرت عمر نے پہلے تو ان کے ہاتھ کاٹے جانے کا حکم دے دیا پھر فوراً ہی آپ کو تنبہ ہوا اور آپ نے فرمایا کہ تم نے ان غریبوں سے کام لیا اور ان کو بھوکا مار دیا اور اس حال کو پہنچایا کہ اگر ان میں سے کوئی شخص حرام چیز بھی کھالے تو اس کے لئے جائز ہو جاتے۔ یہ کہہ کر آپ نے ان غلاموں کو معاف کر دیا اور ان کے مالک سے اونٹ والے کو تاوان دلوا لیا۔ اسی طرح تطلیقات ثلاثہ کے مسئلہ میں حضرت عمر نے جو حکم صادر فرمایا وہ عہد رسالت کے عملدرآمد سے مختلف تھا، مگر چونکہ احکام میں یہ تمام تغیرات شریعت کے مزاج کو سمجھ کر کئے گئے تھے اس لئے ان کو کوئی نامناسب نہیں کہہ سکتا۔ بخلاف اس کے جو تغیر اس فہم اور بصیرت کے بغیر کیا جاتا ہے وہ مزاج شرع میں بے اعتدالی پیدا

کرتا ہے۔ اور مفسی الی الفساد ہو جاتا ہے۔“

ستی صاحب اس عقیدے کے باوجود منکر حدیث نہیں ہیں۔

طلوع اسلام نے یہ بھی لکھا تھا کہ روایات دین کی تاریخ ہیں۔ جون، جولائی، اگست ۱۹۲۱ء کے ترجمان القرآن میں تدوین حدیث پر مولانا مناظر احسن صاحب گیلانی کا ایک مضمون شائع ہوا ہے جس کا تعارف جناب مودودی صاحب ان الفاظ میں کرتے ہیں:-

”حدیث کے متعلق ایک مدت سے ہندوستان میں غلط فہمیاں پھیلی ہیں

جن کی بناء چاہے نیک نیتی پر رہی ہو مگر بہر حال ناواقفیت پر تو ضرور قائم ہے اور اس سے فی الواقع دین کو بڑا نقصان پہنچ رہا ہے۔ حال میں اس فتنہ میں پھر تازہ روح پھونکی گئی اور بہت سے لوگ اس سے گمراہ ہوتے۔ ترجمان القرآن میں اس سے پہلے حدیث کے متعلق متعدد مضامین لکھے جا چکے ہیں جن میں سے اکثر میری کتاب تفہیمات حصہ اول میں جمع کر دیئے گئے ہیں لیکن کوئی بسبوط بحث کرنے کا موقع نہ ملا تھا۔ الحمد للہ کہ اس کمی کو جناب مولانا

مناظر احسن صاحب نے بطریق احسن پورا کر دیا ہے۔“

اس مضمون میں جناب گیلانی صاحب ارشاد فرماتے ہیں:-

دنیا کی اسی تاریخ کے
ایک عظیم الشان جیت انگیز

حدیث وصالِ نسا بیت کے ایک حیرتناک انقلاب
کی تاریخ ہے۔ اور بس

انقلابی حصے کا نام سچ پوچھتے تو حدیث ہے۔ میرا مطلب یہ ہے کہ جن انقلابات و حوادث سے گذر کر نسل انسانی موجودہ حالت تک پہنچی ہے، ان میں ایک ایسا واقعہ جس نے کسی خاص شعبہ حیات ہی میں نہیں بلکہ مذہبی، سیاسی، معاشرتی، اخلاقی تمام شعبوں میں انسانیت کا رخ پلٹ دیا جس سے زمین کا کوئی خاص حصہ نہیں بلکہ بلا مغرب مشرق و مغرب دونوں متاثر ہوتے، ہو رہے ہیں اور ہوتے رہیں گے۔ ماضی کے اسی بدہش، حیرت انگیز واقعہ کی تاریخ یا تفصیلی بیان کا نام حدیث ہے۔

ما سوا اس کے سچ | **حدیث کو تاریخ کہنا نئی بات نہیں ہے** | یہ ہے کہ بالکل یہ

میری تعبیر ہے بھی نہیں۔ فن حدیث کے سب سے بڑے امام، امام الائمہ حضرت امام بخاری رحمۃ اللہ علیہ نے اپنی کتاب کا نام جو رکھا ہے اگر اسی پر غور کر لیا جاتے تو باسانی سمجھا جاسکتا ہے کہ جو کچھ میں نے کہا ہے یہ کوئی نئی بات نہیں ہے بلکہ سمجھنے والوں نے ہمیشہ اس فن کو اسی نگاہ سے دیکھا ہے۔ امام بخاری رحمۃ اللہ علیہ کی کتاب آج تو صرف بخاری شریف کے نام سے مشہور ہے لیکن یہ اس کتاب کا اصلی نام نہیں ہے بلکہ خود حضرت امام نے اپنی کتاب کا نام "الجامع الصحیح المسند المختصر من امور رسول اللہ صلی اللہ علیہ وسلم وایامہ" رکھا ہے۔ اس میں امور اور ایام کے الفاظ قابل غور ہیں جن سے صاف معلوم ہوتا ہے کہ

حدیث کی صحیح تعریف امام بخاری کے نزدیک ان تمام امور کو حاوی ہے جن کا نہ کسی حیثیت سے آنحضرت صلی اللہ علیہ وسلم سے تعلق ہو۔ آگے آیام کے لفظ نے تو اس کی تعریف کو اور بھی وسیع کر دیا۔ یعنی وہی بات جو میں نے عرض کی تھی کہ فن حدیث دراصل اُس عہد اور زمانہ کی تاریخ ہے جس میں محمد رسول اللہ صلی اللہ علیہ وسلم کی جیسی ہمہ گیر عالم پر اثر انداز ہونے والی ہستی انسانیت کو قدرت کی جانب سے عطا ہوئی۔ بہر کیف اگر اصطلاحی جھگڑوں سے الگ ہو کر پھل سے درخت کو پہچاننے کے اصول کو مدنظر رکھا جائے تو حدیث کے موجودہ ذخیرہ پر سرسری نظر ڈالنے کے بعد بھی ایک معمولی آدمی اس کا اندازہ کر سکتا ہے کہ حدیث کی صحیح حقیقت اور اس کی واقعی تعریف وہی ہو سکتی ہے جس کی طرف امام بخاری نے اپنی کتاب کے نام میں اشارہ فرمایا ہے اور میں نے جس کی تشریح کی ہے۔“

(ندوین حدیث ص ۳۸۳)

اس میں وضاحت سے درج ہے کہ خود امام بخاری، مولانا گیلانی اور مولانا مودودی صاحب کے نزدیک صحیح بخاری جیسی کتاب رسول اللہ کے عہد مبارک کی تاریخ ہی ہے۔

اور سنئے۔ دارالمصنفین کے سید سلیمان ندوی صاحب جس قدر حدیث کے مؤید ہیں وہ کوئی

رسالہ معارف اور حدیث

چھی ہوئی حقیقت نہیں۔ مجھے یاد پڑتا ہے کہ جب علامہ اسلم جیرا چوری نے روایات پر تنقید کے متعلق مضمون شائع کیا تھا تو معارف میں لپے درپے ان کی مخالفت میں سینکڑوں صفحات شائع ہوتے تھے، لیکن اب ذرا آگے چلتے فروری ۱۹۴۲ء کے معارف میں علامہ حمید الدین فراہی اور علم حدیث کے متعلق ان کے شاگرد مولوی امین احسن صاحب اصلاحی کا ایک مضمون شائع ہوا ہے جس پر مدیر معارف سید سلیمان ندوی صاحب نے کوئی اختلافی نوٹ نہیں لکھا۔ غور فرمائیے کہ اس مضمون میں کیا کچھ لکھا گیا ہے۔

”دوسری بات یہ ہے کہ مولانا ان لوگوں کے خیال سے بھی اتفاق نہیں رکھتے جو بخاری و مسلم کی تمام مرویات کو ظن سے بالاتر سمجھتے ہیں اور یہ بات مولانا نے کوئی نئی اور عجیب نہیں لکھی ہے۔ حافظ ابن حجر اور شیخ عبدالحق محدث دہلوی بھی ان کتابوں کو ظن سے بالاتر نہیں سمجھتے ظن سے بالاتر تو سماہ دنیا کے نیچے صرف ایک ہی کتاب ہے“ (معارف ص ۹۴-۹۵)

اس کے بعد ارشاد ہے:-

”پس ہم کو صرف وہ روایتیں قبول کرنی چاہئیں جو قرآن کی تصدیق و تائید کریں..... جب قرآن اور حدیث میں اختلاف ہو تو اس وقت حکم قرآن ہوگا“ (معارف ص ۹۱-۹۲)

صفحہ ۹۰ پر ارشاد ہے:-

”یہاں مولانا نے بے شبہ یہ فرمایا ہے کہ احادیث میں ظن و شبہ

کو دخل ہے اور یہ ایک ایسی بات ہے جس سے شاید ہی کسی کو انکار ہو۔
 لیجئے احادیث میں ظن و شبہ کے باب میں معاملہ علامہ قراہیؒ، مولوی امین حسن
 صاحب اور سید سلیمان ندوی تک ہی نہ رہا بلکہ ان حضرات کے قول کے
 مطابق یہ ایک ایسا مسئلہ ہے جس سے شاید ہی کسی کو انکار ہو۔

.....

مو
 کی تا

مثله معده

قرآن کی تفسیر آج جیسی کچھ اوپر پتیر بھی

دین کی بنیادی گوشے کے متعلق ایک اہم بحث

اکتوبر ۱۹۵۰ء کے طلوع اسلام میں حسبِ قیل شدہ "قارئین کی نگاہ سے گزر چکا ہے" "ترجمان القرآن" بابت جولائی، اگست، ستمبر ۱۹۵۰ء میں حکیم حیدر زماں صاحب صدیقی کا ایک مضمون بعنوان "مزارعت پر تحقیقی نظر" شائع ہوا ہے جس کی تمہید میں انھوں نے یہ لکھا ہے کہ اسلام میں احکام کا ماخذ صرف قرآن ہے۔ اس پر ترجمان القرآن (مرتبہ سید ابوالاعلیٰ مودودی صاحب) کی طرف سے حسبِ ذیل نوٹ شائع ہوا ہے:

حدیث کے مستقل ماخذ ہونے کی نفی سے اگر مراد یہ ہے کہ اس کی حیثیت صرف شایح اور مفسر کی ہے یعنی وہ انہی مسائل و دقائق کی وضاحت کرتی ہے جن کا مجملاً قرآن میں ذکر آ گیا ہے اور خود اس کی اپنی مستقل حیثیت کچھ نہیں ہے تو یہ دعویٰ واقع کے خلاف ہے۔ اس بارے میں مندرجہ ذیل دلائل نظر قابلِ غور ہیں۔

۱۱) مشہور حدیث ہے رسول اللہ صلی اللہ علیہ وسلم نے فرمایا۔
لوگوا میں تم میں دو چیزیں چھوڑ چلا ہوں، ان دونوں پر عمل کرتے
رہو گے تو گمراہ نہ ہو گے۔ اللہ کی کتاب اور میری سنت۔

۱۲) مقدم بن معدی کرب سے سنن میں روایت ہے کہ آپ نے
فرمایا، لوگوا مجھے و شرآن دیا گیا ہے اور اس کے ساتھ اسی کے
مثل کچھ اور بھی۔ اسی "کچھ اور" کو حدیث، سنت اور وحی نخی سے
تعبیر کیا جاتا ہے۔ ان دونوں روایتوں کا انداز بیان بتلا رہا ہے
کہ مسائل و احکام کے باب میں حدیث ایک مستقل ماخذ کی حیثیت
رکھتی ہے۔

یہ سوال کہ احکام کا مستقل ماخذ کیا ہے بعد کی چیز ہے۔ ترجمان القرآن کے
اس حاشیہ سے تو اس سے بھی کہیں اہم بات پیدا ہوتی ہے۔ یہ ظاہر ہے کہ
ایک شخص کے مسلمان ہونے کے لئے یہ ضروری ہے کہ وہ اس چیز پر ایمان
رکھے جو رسول اللہ صلعم کو خدائی طرف سے دیا گیا تھا۔ اس وقت تک یہی
سمجھا جاتا تھا کہ اس سے مطلب و شرآن ہے یعنی جو شخص و شرآن پر ایمان
لے آئے وہ اس چیز پر ایمان لے آتا تھا جو ما انزل الیک سے
مفہوم تھا۔ لیکن ترجمان القرآن کے اس حاشیہ سے یہ ظاہر ہے کہ ما انزل
الیک صرف و شرآن تک ہی ختم نہیں ہو جاتا۔ اس کے علاوہ کچھ اور
بھی ہے جو اس کے تحت میں آتا ہے۔ لہذا کسی شخص کے مسلمان ہونے

کے لئے یہ ضروری ہو گیا کہ وہ ما انزل الیک کے دوسرے حصے پر بھی ایمان لائے۔ کیونکہ وہ اس کے ساتھ، اسی جیسا منزل من، اللہ ہے ظاہر ہے کہ دین کے ایسے معاملہ میں جس کا تعلق کفر اور ایمان سے ہے کوئی ابہام نہیں رہ جانا چاہتے بلکہ جس طرح ہر مسلمان جانتا ہے کہ قرآن اس کتاب کا نام ہے جو اللہ سے شروع ہو کر والناس تک ختم ہو جاتی ہے، اسی طرح قرآن کے ساتھ قرآن جیسے دوسرے منزل من اللہ حصے کے متعلق بھی یہ قطعی طور پر متعین ہونا چاہتے کہ وہ کیا ہے۔ مدیر ترجمان القرآن نے اس کے متعلق کہا ہے کہ اسے "حدیث، سنت اور وحی خفی سے تعبیر کیا جاتا ہے"۔ لیکن یہ ظاہر ہے کہ اس سے یہ متعین نہیں ہوتا کہ قرآن کی طرح وہ کونسا صحیفہ ہے جو قرآن کی رو سے منزل من اللہ ہے اور جسے منزل من اللہ سمجھنا مسلمان ہونے کے لئے لازمی ہے۔

چونکہ اس سوال کا تعلق چالیس کروڑ مسلمانوں کے کفر اور ایمان سے ہے، اس لئے اس کا تعین نہایت ضروری ہے اور اس کی ذمہ داری مدیر ترجمان القرآن کے سر ہے۔ کیا وہ براہ کرم مسلمانوں کو کافر ہونے سے بچانے کی خاطر اس کا قطعی تعین فرمادیں گے؟ ظاہر ہے کہ اس کے لئے خدا کی سند بھی ہونی ضروری ہے۔

جب اس شذرہ کے جواب میں مدیر ترجمان القرآن کی طرف سے

کوئی جواب موصول نہ ہوا اور نہ ہی ترجمان القرآن میں اس موضوع پر
 کچھ مزید شائع ہوا، تو ہم نے مسئلہ کی اہمیت کے پیش نظر، انہیں ایک
 خط کے ذریعہ یاد دہانی کرائی۔ اس خط کے جواب میں محترم مودودی صاحب
 نے ارشاد فرمایا ہے کہ "اس طرح کے سوالات کی جواب دہی میں اپنا وقت
 صرف کرنا میرے اصول کے خلاف ہے۔ اگر آپ ترجمان القرآن کا مطالعہ
 فرماتے رہے ہیں تو آپ کو میری روش کا اندازہ خود ہی ہو چکا ہوگا"

چونکہ جیسا کہ طلوع اسلام کے مندرجہ بالا اقتباس سے ظاہر ہے،
 ہمارے نزدیک مسئلہ زیر نظر دینی اعتبار سے بڑی اہمیت رکھتا ہے، اس
 لئے ہم نے ضروری سمجھا ہے کہ اس کے متعلق ذرا تفصیل سے گفتگو کی جائے،
 مودودی صاحب کے محولہ صدر جواب کے بعد ہمارے لئے ایک ہی صورت
 باقی رہ گئی تھی کہ ہم مسئلہ پیش نظر کے متعلق مودودی صاحب کی سابقہ
 تحریروں کی طرف رجوع کریں۔ ان کی سابقہ تحریروں میں سے اس وقت
 ہمارے سامنے "تفہیمات حصہ اول" ہے جس میں انہوں نے حدیث کی دینی
 حیثیت کے متعلق مختلف مقامات پر شرح و بسط سے بحث فرمائی ہے۔
 تفہیمات دراصل ترجمان القرآن میں شائع شدہ مضامین ہی کا مجموعہ
 ہے، مسئلہ زیر نظر کو ہم انہی تحریروں کی روشنی میں جانچتے ہیں تاکہ حقیقت
 کھل کر سامنے آجائے۔

قرآن کریم میں ہے:
 والذین امنوا وعملوا الصالحات وامنوا بما نزل
 علی محمد و هو الحق من ربهم کفر عنهم سیئاتهم
 واصلح بهم۔ (۲۴)

اور جو لوگ ایمان لاتے اور انہوں نے اعمال صالح کئے اور وہ
 ایمان لاتے اس پر جو محمد پر نازل کیا گیا ہے۔ اور وہ ان کے رب کی
 طرف سے ایک حقیقت ہے۔ تو اللہ ان کی برائیاں ان سے دور
 کر دے گا اور ان کی حالت درست رکھے گا۔

اس سے ظاہر ہے کہ "ما نزل علی محمد" جو کچھ
قرآن پر ایمان محمد پر نازل کیا گیا تھا، پر ایمان لانا شرطِ اسلام
 ہے اور وہ خدا کی طرف سے حق ہے۔ اب سوال یہ ہے کہ "ما نزل علی محمد"
 سے مراد کیا ہے؟ قرآن کا ایک ایک ورق اس پر شاہد ہے کہ اس سے
 مراد قرآن کریم ہے۔

یس۔ والقُرآنُ الحَکیمُ..... تَنزِیلُ العِزِّ یَیُّزُ

الرَّحِیْمِ (۳۶)

ایہ قرآن حکیم خدائے عزیز و رحیم کی طرف سے نازل کیا گیا ہے
 رسول اللہ پر یہ قرآن خدا کی طرف سے بذریعہ وحی نازل ہوا۔

قل الله شهيد بيني وبينكم وادحي الى هذا القرآن

لا تنزل كوربه ومن بلغ... (۶/۱۹)

ان سے کہو کہ میرے اور تمہارے درمیان اللہ گواہ ہے اور میری طرف

یہ قرآن بذریعہ وحی اتارا گیا ہے تاکہ میں اس کے ذریعے تم کو اور

جس جس کو یہ قرآن پہنچے (غیر فطری اعمال کے نتائج سے آگاہ کروں)

یعنی رسول اللہ پر قرآن بذریعہ وحی نازل ہوا اور قرآن ہی کے ذریعے

لوگوں کو اسلام کی تبلیغ کی جائے گی، انھیں بھی جو رسول اللہ کے مخاطب تھے

اور ان تمام انسانوں کو بھی جو حضور کے بعد آئیں گے۔ اللہ تعالیٰ نے یہ بھی واضح

طور پر فرما دیا کہ قرآن رسول اللہ کے اپنے خیالات کا مجموعہ نہیں بلکہ یہ خدا کی

طرف سے بذریعہ وحی ملتا ہے۔

وما ينطق عن الهوى. ان شواكلا وحى يوحى (۲۳/۵۳)

رسول اپنی خواہش نفس سے باتیں نہیں کرتا بلکہ یہ قرآن وہ وحی ہی جو اس کی طرف بھیجی جاتی ہے

رسول اللہ کو اسی قرآن کی اتباع کا حکم دیا گیا تھا۔ واتبع ما يوحى اليك

من ربك (۲۳/۵۳) "جو کچھ تیرے رب کی طرف سے وحی کیا گیا ہے اس کی اتباع

کرو" خود رسول اللہ کی زبان مبارک سے یہ کہلوایا کہ "میں اس کے علاوہ جو مجھ

پر وحی کیا گیا ہے اور کسی چیز کی اتباع نہیں کرتا" (ان اتبع الا ما يوحى

الى (۲۶/۶۶) اسی قرآن کی پیروی کا حکم تمام مسلمانوں کو دیا گیا اور خاص طور

پھر کہہ دیا گیا کہ اس کے سوا اوروں کی پیروی مت کرو۔

اتبعوا ما انزل الیکم من ربکم
اتباعِ صرفِ قرآن کی ہی
 ولا تتبعوا من دونه اولیاءَ رحمۃ

جو تمہارے رب کی طرف سے تمہاری طرف نازل کیا گیا ہے تم اسکی اتباع

کرو اور اس کے علاوہ اور آقاؤں کی پیروی مت کرو)

اس قرآن کے متعلق فرمایا گیا کہ اس کی مثل کوئی ایک بات (حدیث) بھی نہیں لائی
 جاسکتی۔

فلیأتوا بحديث مثله ان كانوا صادقين (۵۲)

(اگر یہ لوگ سچے ہیں تو ان سے کہو کہ اس کی مثل کوئی ایک بات

(حدیث) بھی لا کر بتائیں)

اور اسی قرآن کی حفاظت کا ذمہ اللہ تعالیٰ نے لیا ہے۔ انا نحن نزلنا الذکر وانا

لہ لحافظون ہم نے اس نصیحت کی کتاب کو نازل کیا ہے اور ہم ہی اس

کی حفاظت کرنے والے ہیں۔“

یہ ہے قرآن کی تعلیم۔ اس کے برعکس محترم

مورودی صاحب فرماتے ہیں کہ نہیں رسول اللہ

مورودی صاحب کا ارشاد

کو قرآن کے علاوہ اور بھی بہت کچھ وحی کے ذریعے ملتا تھا جو قرآن کے

ساتھ بالکل قرآن کی مثل تھا اور اس کی اتباع بھی اسی طرح ضروری ہی

جس طرح قرآن کی اس دوسرے حصہ کا نام روایات سے یعنی ان کے نزدیک وحی خداوندی دو حصوں میں تقسیم ہو جاتی تھی۔ ایک حصہ شُرآن کریم میں دُرج کر دیا جاتا تھا اور دوسرا حصہ روایات میں آجاتا تھا۔

آپ سارا شُرآن چھان ماریے، آپ کو کہیں یہ نہیں ملے گا کہ وحی کے دو حصے تھے، ایک شُرآن اور ایک روایات۔ خود مودودی صاحب کی تحریروں میں بھی نہیں ان کے اس عقیدہ کی تائیدیں شُرآن کی کوئی سند نہیں مل سکی۔ اس عقیدہ کا مدار ایک روایت پر ہے، جس میں لکھا ہے کہ حضورؐ کو شُرآن کے ساتھ، قرآن کی مثل (مثلاً معہ) اور کچھ بھی بذریعہ وحی ملا اور وہ روایات ہیں۔

یہ ظاہر ہے کہ شُرآن کریم ایک مختصر سی کتاب ہے جو حضورؐ کی تئیس سالہ نبوت کی زندگی میں جزء جزء نازل ہوتا رہا۔ اس سے واضح ہے کہ نبی اکرمؐ پر ہر وقت وحی نازل نہیں ہوا کرتی تھی۔ خود روایات بتاتی ہیں کہ جب وحی نازل ہوتی تھی تو اس وقت حضورؐ پر ایک خاص کیفیت طاری ہوا کرتی تھی جو وحی کے ختم ہو جانے کے بعد باقی نہیں رہا کرتی تھی۔ جب حضورؐ پر وحی نازل ہو چکتی تو آپ فرماتے کہ یہ سورت یا یہ آیت نازل ہوئی ہے۔ انھیں قرآن کے فلاں مقام پر رکھ لو۔ چنانچہ اسی وحی کو کاتبانِ وحی سے لکھوا دیا جاتا۔ اور حفاظ کو یاد کرا دیا جاتا۔ اس وحی کے بعد، دن رات کے باقی حصے میں

حضورؐ جو کچھ ارشاد فرماتے، انہیں نہ کاتبانِ وحی سے لکھوایا جاتا نہ حفاظ کو یاد کرایا جاتا۔ نہ حضورؐ کبھی یہ حکم دیتے کہ اسے قرآن کے فلاں مقام میں درج کر لو۔ اس سے ظاہر ہے کہ وحی اور حضورؐ کی باقی زندگی ایک دوسرے سے متمیز تھیں۔ وحی، اللہ کی طرف سے نازل ہوتی تھی۔

وحی اور غیر وحی کا فرق

اسی کا مجموعہ قرآن ہے۔ اسی پر ایمان لانے

کا حکم تھا۔ یہی لکھی جاتی تھی، اسی کو حفظ کر لیا جاتا تھا۔ اسی کی اتباع خود رسول اللہؐ فرماتے تھے اور اسی کی اتباع اور مسلمانوں سے کراتے تھے نہ اس میں کسی غلطی کا امکان تھا نہ سہو نہ فروگذاشت کی گنجائش لیکن وحی کے علاوہ جو کچھ حضورؐ فرماتے تھے وہ منزل من اللہ نہیں ہوتا تھا بلکہ حضورؐ کی اپنی طرف سے ہوتا تھا اگرچہ

حضورؐ بصیرتِ ایمانی کے بلند ترین مقام پر تھے اور آپ کی سیرتِ طیبہ مکارمِ اخلاق اور خلقِ عظیم کا منظر اتم تھی۔ لیکن بشریت کے تقاضے بہر حال حضورؐ کے ساتھ تھے۔ حضورؐ کی زندگی کے ان دو حصوں کو خود قرآن کریم نے متمیز کر کے دکھا دیا ہے جب فرمایا کہ ان سے کہہ دو کہ انہما انا بشر مثلكم یوحی الی "میں تمہارے جیسا ایک انسان ہوں اس فرق کے ساتھ کہ مجھ پر وحی ہوتی ہے" اور دوسری جگہ ہے کہ

قل ان ضللت فانہا اصل علی نفسی وان اھتدیت فہما یوحی الی ربیؑ

ران سے کہو کہ اگر میں غلطی کروں تو اس کی ذمہ داری خود مجھ پر ہے۔

اور اگر میں ہدایت پر ہوں تو یہ اس شُرآن کی بدولت ہے
جو میرا رب میری طرف وحی کرتا ہے

لیکن مودودی صاحب فرماتے ہیں کہ نہیں! یہ بھی غلط ہے۔ نبی اکرمؐ زندگی کے

ہر سال میں رسول تھے، آپ کی ہر
رسول، ہر حال میں رسول تھے!
بات وحی ہوتی تھی۔ اس کا ایک

حصہ شُرآن میں درج کر دیا جاتا تھا اور دوسرا حصہ ویسے رہنے دیا جاتا

تھا۔ یہ دوسرا حصہ کتب روایات میں ہے۔ چنانچہ آپ فرماتے ہیں:-

شُرآن کریم میں آنحضرتؐ کی ایک ہی حیثیت بیان کی گئی

ہے اور وہ رسول اور نبی ہونے کی حیثیت ہے جس وقت اللہ

تعالیٰ نے آپ کو منصب رسالت سے سرفراز کیا، اس وقت

سے لے کر، حیات جسمانی کے آخری سانس تک، آپ ہر آن اور

ہر حال میں خدا کے رسول تھے۔ آپ کا ہر فعل اور ہر قول رسول خدا

کی حیثیت سے تھا..... حتیٰ کہ آپ کی نجی اور خاندانی اور شہری

زندگی کے سارے معاملات بھی اسی حیثیت کے تحت آگئے تھے۔

(تفہیمات حصہ اول ص ۲۴۱)

اس کے بعد آیہ ”وما ینطق عن الہوی“ (جس کا ذکر اوپر آچکا ہے) کے

حوالے سے فرماتے ہیں:

”ہر وہ بات جس پر نطق رسول کا اطلاق کیا جاسکتا ہے،

آیات مذکورہ کی بناء پر وحی ہوگی اور ہولتے نفس سے پاک ہوگی۔

یہ تصریح قرآن میں اس لئے کی گئی ہے کہ رسول کو جن لوگوں کے پاس بھیجا گیا ہے..... وہ جان لیں کہ رسول کی ہر بات خدا کی طرف سے ہے..... میں کہتا ہوں کہ آنحضرتؐ جس وقت جس حالت میں جو کچھ بھی کرتے تھے رسول کی حیثیت سے کرتے تھے۔“
(ایضاً ص ۲۳۳-۲۳۴)

آگے چل کر لکھتے ہیں:-

کتاب کے ساتھ رسول اللہؐ کو اسی غرض سے بھیجا گیا تھا کہ آپ اس ماہر فن استاد کی ضرورت کو پورا کریں۔ آپ نے استاد کی حیثیت سے جو کچھ بتایا اور سکھایا ہے وہ بھی اسی طرح خدا کی طرف سے ہے جس طرح قرآن خدا کی طرف سے ہے، اس کو غیر از قرآن کہنا صحیح نہیں۔^{۲۳۶}
ان اقتباسات سے ظاہر ہے کہ مودودی صاحب کے نزدیک
(۱) نبی اکرمؐ نے بعثت کے بعد جو بات جس وقت جس حالت میں بھی فرمائی وہ بحیثیت رسول کے تھی۔
(۲) حضورؐ کی ہر بات اسی طرح خدا کی طرف سے ہوتی تھی جس طرح قرآن خدا کی طرف سے ہے۔ اور
(۳) ان دونوں میں کوئی فرق نہیں۔ وہ باتیں "غیر از قرآن" ہیں ہی نہیں۔

ان تینوں مقدمات کو سامنے رکھ کر آگے بڑھتے۔ اس مقام پر یہ سوال پیدا ہوا کہ اگر حضورؐ کی گئی ایک باتوں

ایک اعتراض

پر اللہ تعالیٰ نے آپ کو ٹوکا۔ چنانچہ ان کا ذکر خود قرآن کریم میں ہے۔ مثلاً
 آپ نے ایک قسم کا شہید کھانے سے قسم کھائی تو ارشاد ہوا کہ

يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ رَسُولَ تَحْوِيمِ

اے نبی! جس کو اللہ نے تمہارے لئے حلال قرار دیا ہے اسے تم کیوں

حرام کرتے ہو؟

ظاہر ہے کہ اگر حضور کا اپنے اوپر شہید کو حرام قرار دے لینا من جانب اللہ
 تھا تو خدا نے اس پر اعتراض کیوں کیا؟ یعنی پہلے خدا نے خود ہی رسول اللہ
 سے کہہ دیا کہ شہید کو اپنے اوپر حرام کر لو۔ اور جب آپ نے اس حکم کی تعمیل کر لی
 تو پھر خود ہی اس پر تادیب بھی نازل کر دی؟

یا مثلاً دوسری جگہ ہے عفا اللہ عنک لما ذنت لہو (توبہ)

”اے نبی! خدا نے تمہیں معاف کر دیا۔ تم نے انہیں اجازت کیوں دیدی تھی؟“

اب ظاہر ہے کہ اگر حضور کا اجازت دے دینا از روئے وحی تھا تو اس پر

وحی بھیجنے والے خدا نے تہدید کیوں فرمائی! اسی طرح ایک اور واقعہ میں

قرآن میں آیا ہے کہ ”عبس وتولى ان جاء الا عسى“ (سورہ عبس)

یعنی ”اے رسول! تمہیں یہ بات بہت ناگوار گزری کہ وہ اندھا اس وقت

تمہارے پاس کیوں آگیا۔ اس سے تمہاری پیشانی پر بل آگئے“ سو اگر

حضور کی پیشانی پر بل وحی کے مطابق آتے تھے تو پھر وحی نے اس پر

منصب کیوں کی؟

سنئے کہ اس کے جواب میں مودودی صاحب کیا فرماتے ہیں، لکھتے ہیں کہ
 (رسول کے، معاملات کو اس کی بشری عقل اور اس کے انسانی
 اجتہاد پر نہیں چھوڑا گیا بلکہ جہاں خدا کے مقرر کئے خط مستقیم
 سے اس نے بال برابر بھی جنبش کی ہے وہیں اس کو ٹوک کر سیدھا
 کر دیا گیا۔ (صفحہ ۲۶۲)

آگے چل کر لکھتے ہیں:

منصب نبوت پر مامور ہونے کی وجہ سے نبی اکرم کے لئے لازم
 ہے کہ اس کا اجتہاد بھی ٹھیک وحی الہی کے مطابق ہو۔ اگر وہ اپنے
 اجتہاد میں وحی خفی کے اشارے کو نہ سمجھ کر مرضی الہی کے خلاف
 بال برابر بھی جنبش کرے تو اللہ تعالیٰ وحی جلی سے اس کی اصلاح
 کرنا ضروری سمجھتا ہے۔ (صفحہ ۲۶۸)

پھر ارشاد ہے،

اگر رسول بمقتضائے بشریت کبھی اپنے اجتہاد میں غلطی کرتے ہیں

تو اللہ تعالیٰ فوراً ان کی اصلاح کر دیتا ہے۔ (صفحہ ۲۶۷)

(۱) رسول خود اجتہاد فرمایا کرتے تھے۔

(۲) بمقتضائے بشریت اپنے اجتہاد میں غلطی بھی کر جاتے تھے۔

(۳) لیکن جہاں رسول اپنے اجتہاد میں غلطی کرتے تھے انہیں فوراً

ٹوک دیا جاتا تھا۔

(۲) وحی کی دو قسمیں ہیں وحی خفی اور وحی جلی۔ وحی خفی کے اشارات کو صحیح طور پر سمجھنے میں رسول سے سہو ہو جاتا تھا تو وحی جلی کے ذریعے اس کی اصلاح کر دی جاتی تھی۔

اب ان تین متفرقات کو سامنے لائے جو پہلے گزر چکے ہیں اور ان کے مقابل مندرجہ بالا نتائج کو رکھتے اور پھر تضاد ملاحظہ فرمائیے۔

(۱) رسول اللہ کی ہر بات اسی طرح منجانب اللہ ہوتی تھی جس طرح قرآن منجانب اللہ تھا۔

(۱) رسول کے اجتہادات اپنی طرف سے ہوتے تھے جن میں غلطی بھی ہو جاتی تھی۔

(۲) رسول اللہ جس وقت جس حالت میں جو بات بھی کرتے تھے رسول کی حیثیت سے کرتے تھے۔

(۲) حضور خدا کے متعین کردہ خط مستقیم سے جنبش کر جاتے تھے تو فوراً آپ کی اصلاح کر دی جاتی تھی۔

(۳) حضور کے اجتہادات اور قرآن میں کوئی فرق نہیں۔

(۳) قرآن وحی جلی ہے اور باقی وحی خفی۔

یہ نکتہ ذرا باریک ہے۔ اسے غور سے سمجھئے۔ اگر رسول اللہ کی ہر ایک بات منجانب اللہ تھی، اسی طرح جس طرح قرآن منجانب اللہ ہے تو پھر یہ سوال ہی پیدا نہیں ہوتا کہ حضور اجتہادات میں غلطی کر جاتے تھے یا "وحی خفی" کا اشارہ سمجھنے میں سہو ہو جاتا تھا۔ جب حضور کی ہر بات، ہر عمل، ہر فیصلہ منجانب اللہ تھا تو پھر اس میں

غلطی کیسی اور "وحی خفی" کا اشارہ سمجھنے اور نہ سمجھنے کا سوال کیا ہے
لیکن مودودی صاحب کے ارشاد کے مطابق خدا اور رسول میں معاملہ
یوں تھا کہ:

(۱) رسول کی ہر بات خدا کی طرف سے ہوتی تھی۔
(۲) لیکن جب خدا دیکھتا کہ رسول فلان معاملہ میں غلطی کر گیا
ہے تو فوراً اس کی اصلاح کر دیتا۔

اگر کسی کے سر میں ذرا بھی عقل سلیم ہے تو ہم پوچھنا چاہتے ہیں کہ ان دو
باتوں میں کوئی ربط دکھائی دیتا ہے؟

پھر اس کے بعد دریافت طلب امر یہ ہے کہ مودودی صاحب نے
وحی کی جو دو قسمیں ارشاد فرماتی ہیں (وحی خفی اور وحی جلی) تو اس تقسیم کا کوئی
ذکر قرآن میں بھی ہے؟ یا معاذ اللہ خود خدا بھی اپنی وحی کے متعلق
نہیں جانتا تھا کہ اس کی دو قسمیں ہیں؟

اب آگے بڑھتے۔ آپ اوپر دیکھ چکے ہیں کہ مودودی
صاحب کے عقیدہ کے مطابق، نبی اکرمؐ کی ہر بات

خدا اور بصیرت

وحی ہوتی تھی۔ لیکن وہ دوسری جگہ فرماتے ہیں کہ:

"رسول کو درمیانی واسطہ اس لئے بنایا گیا ہے کہ وہ اصولی قانون کو اپنی اور اپنی امت کی عملی زندگی میں نافذ کر کے ایک نمونہ پیش کر دیں اور اپنی خدا داد بصیرت سے ہمارے لئے وہ طریقے متعین کر دیں جن کے مطابق ہمیں اس اصولی قانون کو اپنی اجتماعی زندگی اور انفرادی برتاؤ میں نافذ کرنا چاہئے۔ (ص ۲۳۶)

یعنی دین کے اصول قرآن کریم میں تھے اور رسول اللہ نے ان قوانین کو اپنی خدا داد بصیرت سے عملاً متشکل کر کے دکھایا۔ اوپر کہا گیا تھا کہ رسول اللہ نے یہ کام وحی کے ذریعے کیا تھا لیکن یہاں کہا گیا ہے کہ حضور نے اسے اپنی خدا داد بصیرت سے کیا تھا۔ اگر منجانب اللہ وحی اور خدا داد بصیرت، دو الگ الگ چیزیں ہیں تو مودودی صاحب کا تضاد واضح ہے، لیکن اگر مودودی صاحب کے نزدیک منزل من اللہ وحی، بصیرت ہی کا دوسرا نام ہے تو یہ عقیدہ غور طلب ہے۔ بصیرت کم و بیش ہر انسان میں موجود ہوتی ہے۔ یعنی یہ خاصہ مافوق البشر نہیں۔ اگر یہ کہا جاتے کہ نبی کی بصیرت دوسرے تمام انسانوں سے زیادہ ہوتی ہے تو یہ فرق کمیت Quantity کا ہوا، کیفیت Quality کا نہ ہوا۔ اس سے یہ لازم آئے گا کہ بصیرت اور وحی میں فرق Quantitative ہے، Qualitative نہیں۔

نوع کے اعتبار سے دونوں ایک ہی ہیں۔ یعنی وحی، بصیرت ہی کی بڑھی ہوئی شکل کا نام ہے۔ یہ تصور برگسان کے ہاں تو ضرور ملتا ہے لیکن قرآن کی رو

سے ایسا تصور غلط ہے۔ قرآن وحی کو ایک الگ خاصہ قرار دیتا ہے جس

میں رسول کے علاوہ کوئی دوسرا انسان شریک نہیں ہوتا۔ لہذا وحی اور

بصیرت مستقلاً دو الگ الگ خاصے ہیں سو، اگر رسول کے اجتہادات بذریعہ

وحی ہوتے ہیں تو ان میں رسول کی اپنی بصیرت کا کوئی دخل نہیں ہوتا

اور اگر وہ رسول کی بصیرت کا نتیجہ ہوتے ہیں تو وہ وحی نہیں ہوتے۔

— مودودی صاحب دوسری جگہ تحریر فرماتے ہیں :

"قرآن ۲۳ سال کی مدت میں مختلف مواقع پر مختلف

حالات اور ضروریات کے مطابق تھوڑا تھوڑا کر کے نازل ہوا ہے

اسی طرح احادیث میں حضور کے وہ اقوال جمع کئے گئے ہیں

جو ۲۳ سال کے طویل زمانہ میں آپ نے مختلف مواقع پر

مختلف حالات میں حسب ضرورت ارشاد فرمائے۔ (ص ۱۵۹)

لیجئے! یہاں قرآن اور احادیث کا فرق خود سامنے آ گیا۔ قرآن ۲۳ سال

کے عرصہ میں حضور پر نازل ہوا تھا اور احادیث وہ اقوال ہیں جو رسول

نے حسب ضرورت ارشاد فرمائے۔

لیکن آگے چل کر پھر اس کی تردید ہو جاتی ہے۔ فرماتے ہیں:

"ان آیات میں جس چیز کو وحی کہا گیا ہے اس کے متعلق

کہا جاتا ہے کہ اس سے مراد کتاب اللہ ہے اور کتاب کے سوا کوئی وحی
 نبی پر نازل نہیں ہوتی لیکن یہ خیال قطعاً غلط ہے۔ قرآن مجید
 سے ثابت ہے کہ انبیاء کرام پر صرف کتاب ہی نازل نہیں کی جاتی
 بلکہ ان کی ہدایت اور راہ نمائی کے لئے اللہ تعالیٰ ہمیشہ وحی نازل
 کرتا رہتا ہے اور اسی وحی کی روشنی میں وہ سیدھی راہ چلتے ہیں۔
 (ص ۲۴۲)

پہلے لکھا تھا کہ "احادیث وہ اقوال ہیں جو رسول اللہ نے حسب ضرورت
 ارشاد فرماتے" اب فرماتے ہیں کہ نہیں احادیث رسول اللہ کے اقوال
 نہیں ہیں بلکہ یہ بھی منجانب اللہ وحی ہیں۔

مودودی صاحب نے یہاں یہ بھی فرمایا ہے کہ "قرآن مجید سے ثابت

وحی کی دو قسمیں

ہے کہ انبیاء کرام پر صرف کتاب ہی نازل نہیں کی
 جاتی بلکہ ان کی ہدایت اور راہ نمائی کیلئے اللہ تعالیٰ

ہمیشہ وحی نازل کرتا رہتا ہے" لیکن آپ کو معلوم ہے کہ اس دعوے کی دلیل
 میں آپ نے قرآن سے کونسی سندرات پیش کی ہیں؟ سن لیجئے۔ آپ فرماتے
 ہیں کہ اللہ تعالیٰ نے حضرت نوح سے فرمایا کہ ہماری وحی کے مطابق کشتی
 تیار کرو۔ حضرت یوسف کو خوابوں کی تعبیر بتائی جاتی ہے۔ حضرت موسیٰ سے
 طور پر باتیں کی جاتی ہیں جن میں آپ کی بکریوں اور لالھی کا تذکرہ بھی ہو۔
 پھر حضرت موسیٰ کو فرعون کی طرف بھیجا جاتا ہے اور تمام ہدایات دی

جاتی ہیں کہ وہ کس طرح بنی اسرائیل کو ساتھ لے کر نکل آئیں۔ ان واقعات کے تذکرہ کے بعد مودودی صاحب فرماتے ہیں۔

”کیا ان میں سے کوئی وحی بھی ایسی ہے جو کتاب کی صورت میں ہدایت عام کے لئے نازل ہوتی ہو؟ یہ مثالیں اس امر کے ثبوت میں کافی ہیں کہ انبیاء کی طرف اللہ ہمیشہ متوجہ رہتا ہے اور ہر ایسے موقع پر جہاں بشری فکر و راستے کی غلطی کا امکان ہو اپنی وحی سے ان کی راہ نمائی کرتا رہتا ہے اور یہ وحی اس وحی سے مایوس ہوتی ہے جو ہدایت عام کے لئے ان کے واسطے سے بھیجی جاتی اور کتاب میں درج کی جاتی ہے تاکہ لوگوں کے لئے ایک الہی ہدایت نامہ اور دستور العمل کا کام دے۔“

(ص ۲۴۵)

سب سے پہلے تو یہ امر دریافت طلب ہے کہ مودودی صاحب کے پاس اس بات کا کیا ثبوت ہے کہ یہ باتیں جن کا ذکر انہوں نے فرمایا ہے، ان انبیاء کرام کی کتابوں میں درج نہیں ہوتیں۔ یہ ان کا محض قیاس ہے اور قیاس کی بنیاد یہ ہے کہ چونکہ یہ باتیں ان انبیاء کرام کی ذات سے متعلق تھیں اور ”ہدایت عام“ کے لئے نازل نہیں ہوتی تھیں، اس لئے انہیں انکی کتابوں میں درج نہیں ہونا چاہئے تھا۔ لیکن دیکھئے کہ قرآن کریم اس دلیل کی کس طرح تردید کر رہا ہے۔ کئی ایک واقعات ایسے تھے جن کا تعلق نبی اکرم کی ذات سے تھا لیکن بایں ہمہ وہ قرآن میں درج ہیں۔ مثال کے طور پر

حضور کی ازواج مطہرات کے ضمن میں سورۃ احزاب کی وہ آیات ملاحظہ کیجئے جن میں ارشاد ہے کہ

اے نبی! ہم نے تیرے لئے وہ بیویاں جائز کر دیں جنہیں تو نے ان کے مہر دیدیتے ہیں اور جس کا تیرا دایاں ہاتھ مالک ہو اس سے جو اللہ نے تجھ پر (کفار سے) لوٹایا اور تیرے چچا کی بیٹیاں اور تیری بھوپھیوں کی بیٹیاں اور تیرے ماموں کی بیٹیاں اور تیری خالائوں کی بیٹیاں، جنہوں نے تیرے ساتھ ہجرت کی اور مومن عورت اگر وہ اپنے آپ کو نبی کو سہبہ کرنے اگر نبی اس سے نکاح کا ارادہ کرے۔ (۳۳/۵)

یہ احکام نبی اکرم کی ذات سے متعلق تھے۔ ان کے اخیر میں قرآن نے تصریح کر دی تھی کہ خالصتہً لکھ من دون المؤمنین (۳۳/۵) "یہ صرف تیرے لئے حکم ہے، مومنین کے لئے نہیں" غور کیجئے جس حکم کے متعلق خود اللہ نے تصریح کر دی ہے کہ وہ صرف نبی اکرم کی ذات کے لئے تھا، مومنین کے لئے نہیں تھا۔ وہ بھی مشرآن میں موجود ہے۔ پھر اس کے بعد کی آیات بھی دیکھتے جن میں مذکور ہے کہ "اس کے بعد تیرے لئے اور عورتیں نکاح میں لانا جائز نہیں اور نہ ہی موجودہ بیویوں کی جگہ دوسری بیویاں نکاح میں لانا" (۳۳/۵) یہ حکم بھی خاص رسول اللہ کے لئے تھا۔ اسی طرح سورۃ تحریم میں دیکھتے جہاں اللہ نے وہ واقعہ بھی درج فرمایا کہ دیا جس میں رسول اللہ کی ایک بیوی نے کوئی راز کی بات دوسری بیوی سے کہہ دی تھی اور اللہ نے ان سے کہا تھا کہ

تمہیں توبہ کرنی چاہئے۔ ظاہر ہے کہ یہ واقعہ بھی خالص رسول اللہ کے ذاتی معاملات سے متعلق تھا، بائیں ہمہ یہ بھی درج کتاب ہے۔ تہجد کے متعلق قرآن کریم نے خود ہی کہہ دیا کہ "نافلۃ لک" یہ صرف (لے رسول) تیرے لئے اضافہ ہے، دوسروں کے لئے نہیں۔ یہ حکم جو صرف رسول اللہ کے لئے مختص تھا، قرآن میں درج ہے۔ لہذا مودودی صاحب کا بیان مندرجہ یہ اصول بھی غلط ہے کہ جو باتیں "عام ہدایت کے لئے نہیں ہوتی تھیں" وہ درج کتاب نہیں کی جاتی تھیں۔ اگر یہ کہہ دیا جائے کہ ان باتوں سے عام ہدایت مقصد ہے تو پھر حضرت نوح، حضرت یوسف اور حضرت موسیٰ کی جن باتوں کا ذکر مودودی صاحب نے فرمایا ہے، کیا ان سے عام ہدایت مقصود نہیں ہو سکتی؟ علاوہ ازیں ایک اور نکتہ بھی قابل غور ہے کہ مودودی صاحب کے ارشاد کے مطابق وہ باتیں ان انبیاء کرام کی کتابوں میں درج ہونے کے قابل تو نہ تھیں کیونکہ ان سے ہدایت عامہ مقصود نہ تھی، لیکن انہی باتوں کو اللہ تعالیٰ نے قرآن میں درج کر دیا جو قیامت تک کے انسانوں کے لئے عام ہدایت کی کتاب ہے۔ ایسا تو ہو سکتا تھا کہ کوئی بات انبیاء سے سابقہ کی کسی کتاب میں ہوتی اور

لہذا واضح رہے کہ ہم اس وقت مودودی صاحب کے پیش کردہ اصول پر بحث کر رہے ہیں ورنہ ہمارے نزدیک ہر وہ چیز جو قرآن میں درج ہے نوع انسانی کے لئے باعث ہدایت ہے۔

قرآن میں اسے درج نہ کیا جاتا کیونکہ وہ اسی زمانے کے لئے تھی۔ لیکن یہ واقعہ عجیب ہے کہ ایسی باتیں جو اس زمانے کے لوگوں کی ہدایت کے لئے تو نہ تھیں اس لئے ان انبیاء کرام کی کتابوں میں درج نہ کی گئیں، انھیں ہزار ہا سال بعد، قرآن کریم میں درج کر دیا گیا، ہم یہ کچھ لکھ رہے ہیں اور ہمارا دل دکھ رہا ہے کہ ان لوگوں نے کس طرح قرآن کو کھیل بنا رکھا ہے!

لیکن ہم کہتے ہیں کہ مودودی صاحب کے اس بیان کے مطابق، سارا مسئلہ ہی حل ہو جاتا ہے۔ وہ فرماتے ہیں کہ

”یہ وحی اُس وحی سے ماسوا ہوتی ہے جو ہدایت عام کے لئے (انبیاء کی) وساطت سے بھیجی جاتی ہے اور کتاب میں درج کی جاتی ہے تاکہ لوگوں کے لئے ایک الہی ہدایت نامہ اور دستور العمل کا کام دے۔ اس سے ظاہر ہے کہ

(۱) ایک وحی وہ ہوتی تھی جو ہدایت عام کے لئے نہیں ہوتی تھی۔ وہ صرف رسول کی اپنی ہدایت کے لئے ہوتی تھی۔ اس لئے کتاب میں درج نہیں کی جاتی تھی۔ اور

(۲) دوسری وحی ہدایت عام کے لئے ہوتی تھی اور کتاب میں درج کی جاتی تھی تاکہ لوگوں کے لئے الہی ہدایت نامہ اور دستور العمل کا کام دے۔“

پہلی قسم کی وحی جس کا تعلق نبی اکرم کی ذات تک تھا، حضور کی وفات سے

ختم ہو گئی۔ اب نوع انسانی کے لئے الہی ہدایت نامہ اور دستور العمل دوسری قسم کی وحی ہے، جو قرآن کریم میں درج ہے۔ یہی ہم کہتے ہیں کہ نوع انسانی کے لئے ہدایت نامہ اور دستور العمل خدا کی کتاب ہے۔ یہ بحث کہ رسول اللہ کی اپنی ہدایت کے لئے اس سے الگ وحی ہوتی تھی یا نہیں، محض نظری ہے۔ ہم یہ کہتے ہیں کہ رسول اللہ کے لئے بھی الہی ہدایت نامہ اور دستور العمل یہی قرآن تھا کیونکہ قرآن میں بالتصریح حکم ہے کہ رسول اللہ اسی کا اتباع کریں اور اسی سے ہدایت حاصل کریں۔ لیکن اگر مودودی صاحب قرآن کے اس واضح ارشاد کے علی الرغم یہی ماننے پر ضد کرتے ہیں کہ نہیں، قرآن ہماری ہدایت کے لئے ہے اور رسول اللہ کی ہدایت کے لئے ایک اور وحی ہوتی تھی، تو انھیں کون مجبور کر سکتا ہے کہ وہ ضرور قرآن ہی کا ارشاد مانیں؟ لیکن یہاں تک تو وہ بھی متفق ہیں کہ عام ہدایت کے لئے، الہی ہدایت نامہ اور دستور العمل وہی وحی ہے جو قرآن میں درج ہے۔ وہو المراد!

بہر حال، مودودی صاحب کو اصرار ہے کہ رسول اللہ کی ہدایت وحی ہوتی تھی اور وحی کی دو قسمیں ہوا کرتی

ہدایت وحی نہیں ہوتی تھی

تھیں۔ آئیے ذرا یہ دیکھیں کہ کیا

صحابہ کبار کو بھی اس کا علم تھا کہ رسول اللہ کی ہدایت وحی پر مبنی ہوتی

ہے اور وحی کی دو قسمیں ہیں یا وہ بھی اس رازِ درونِ پردہ سے (معاذ اللہ) بے بہرہ تھے۔ نہیں! اور آگے بڑھتے کہ کیا خود ذاتِ رسالتِ آج کو بھی اس حقیقت کا علم تھا کہ حضور کی ہر بات وحی ہوتی ہے اور اس وحی کی دو قسمیں ہیں یا (معاذ اللہ) معاذ اللہ! آپ بھی اس سے بے خبر تھے!

مودودی صاحب کے اس دعوے کو پھر دہرائیجئے کہ رسول اللہ کی ہر بات وحی ہوتی تھی حضور کوئی بات اپنی طرف سے نہیں فرماتے تھے جو کچھ کرتے تھے، وحی کے مطابق کرتے تھے۔ اس وحی میں سے ایک حصہ درج کتاب ہو جاتا تھا اور دوسرا حصہ ویسے رہنے دیا جاتا تھا۔ اس کے بعد دو چار واقعات کو سامنے لائیے۔

حضرت جناب بن منذر نے آنحضرت کی خدمت میں عرض کی کہ جو مقام انتخاب کیا گیا ہے وحی کی رو سے ہے یا فوجی تدبیر؟ ارشاد ہوا کہ "وحی نہیں ہے" جناب نے کہا "تو بہتر ہوگا کہ آگے بڑھ کر چشمہ پر قبضہ کر لیا جائے" آپ نے یہ راتے پسند فرمائی اور اس پر عمل کیا گیا۔ (سیرت النبی، علامہ شبلی، حصہ اول ص ۲۹)

مودودی صاحب کے ارشاد کے مطابق کہ حضور کی ہر بات وحی ہوتی تھی حضور کا انتخاب مقام، وحی کی رو سے تھا۔ لیکن حضرت جناب دریافت فرماتے ہیں کہ آیا یہ انتخاب وحی کی رو سے ہے یا فوجی تدبیر کے مطابق۔ اس سے ظاہر ہے کہ حضرت جناب کو اس کا علم نہیں تھا کہ حضور کی ہر بات وحی

ہوتی ہے۔ اس پر رسول اللہؐ فرماتے ہیں کہ نہیں، یہ وحی کی رو سے نہیں ہے۔
اب دو ہی صورتیں ہو سکتی ہیں :

۱) یا تو (معاذ اللہ) رسول اللہؐ کو بھی وہ بات معلوم نہ تھی جو مودودی صاحب کو معلوم ہے۔ اور

۲) اگر رسول اللہؐ نے سچ فرمایا ہے (اور کون کبخت ہے جو رسول اللہؐ کے متعلق بھی یہ گمان کرے کہ اپنا ہنڈیا حضورؐ نے سچ نہیں فرمایا تھا) تو پھر جو کچھ مودودی صاحب فرما رہے ہیں اس کے متعلق خود ہی اندازہ فرمایا لیجئے کہ وہ کیا ہوا؟

اور دیکھئے جنگ بدر کے قیدیوں کے متعلق

آنحضرتؐ نے مدینہ میں آکر مشورہ کیا کہ ان کے معاملہ میں کیا کیا جاتے۔ حضرت ابوبکرؓ نے عرض کیا کہ سب اپنے ہی عزیز و اقارب ہیں، فدیہ لیکر چھوڑ دیتے جائیں لیکن حضرت عمرؓ کے نزدیک اسلام کے مسئلہ میں دوست، دشمن، عزیز و بیگانہ، قریب و بعید کی تفریق نہ تھی۔ اس لئے انھوں نے یہ راتے ہی کہ سب قتل کر دیئے جائیں اور ہم میں سے ہر شخص اپنے عزیز کو قتل کر دے۔ آنحضرتؐ نے صدیق اکبرؓ کی رائے پسند کی اور فدیہ لے کر چھوڑ دیا۔ اس پر خدا کا عتاب آیا اور یہ آیت اتری :

لَوْ كَانُوا مِنْ آلِ اللَّهِ.....

اگر خدا کا لاشعہ پہلے نہ لکھا جا چکا ہوتا تو جو کچھ تم نے لیا اس پر

بڑا عذاب نازل ہوتا) آنحضرتؐ اور حضرت ابوبکرؓ یہ عتاب ربانی

سُن کر رو پڑے۔ (ایضاً ص ۳۰۷)

اب دیکھتے کہ مودودی صاحب کے ارشاد کے مطابق، بات کیا ہوتی:

را، جنگ کے قیدیوں کے متعلق حضورؐ نے صحابہؓ سے مشورہ کیا۔ [اگر

رسولؐ کی ہر بات وحی کی رو سے ہوتی تھی تو حضورؐ کو مشورہ کرنے کی کیا

ضرورت تھی؟]

را، حضورؐ نے مشورہ کے بعد حضرت ابوبکرؓ کی رائے پسند فرمائی اور

اسی کے مطابق عمل کیا۔ ظاہر ہے کہ (مودودی صاحب کے بیان کے

مطابق) حضورؐ کا یہ عمل وحی کی رو سے تھا۔

را، اس پر خدانے عتاب نازل فرمایا۔ یعنی پہلے تو خود ہی خدانے

وحی کے ذریعے یہ کہہ دیا کہ حضرت ابوبکرؓ کی رائے اختیار کر لو اور جب

آپ نے وہ رائے اختیار کر لی تو پھر آپ پر عتاب نازل کر دیا۔ (معاذ اللہ)

معاذ اللہ

افک حضرت عائشہؓ کا واقعہ مشہور ہے۔ منافقین کی بہتان طرازی کے بعد

آپ نے حضرت عائشہ صدیقہؓ کی درخواست پر انہیں ان کے میکے بھیج دیا اور

خود وحی کا انتظار فرماتے رہے۔ اس دوران میں حضورؐ نے لوگوں سے مشورہ بھی

لے۔ علامہ شبلی نے یہ بھی لکھا ہے کہ یہ عتاب مالِ غنیمت کی تقسیم کے متعلق تھا۔ لیکن یہ چیز تو

اپنی جگہ پر موجود رہتی ہے کہ حضورؐ کے ایک فیصلہ پر اللہ کی طرف سے ایسا عتاب نازل ہوا

کہ حضورؐ رونے لگے۔

کیا۔ چنانچہ شریب ایک ماہ کے بعد جب وحی نے حضرت صدیقہؓ کی پاک امنی کی تصدیق کر دی تو حضورؐ نے انھیں بشارت دی یعنی مودودی صاحب کے ارشاد کے مطابق پہلے اللہ تعالیٰ نے وحی خفی کے ذریعے یہ کہہ دیا کہ حضرت عائشہؓ کو ان کے میکے جانے کی اجازت دے دی جائے۔ پھر لوگوں سے مشورہ کرنے کا حکم بھی وحی خفی کے ذریعے سے دیا۔ اس کے بعد وحی جلی سے اعلان کر دیا کہ حضرت عائشہؓ پاکدامن ہیں!

ناطقہ سر بگریباں کہ اسے کیا کہتے!

اور سنئے! عرب ایک خاص موسم میں کھجور کے درختوں میں گابھا لگایا کرتے تھے۔ حضورؐ نے ایک مرتبہ فرمایا کہ یوں نہ کرو، یوں کرو۔ اس کا نتیجہ یہ ہوا کہ اس سال کھجوروں میں پھل نہ آیا، یا بہت کم آیا۔ یعنی یہ تجربہ ناکام رہا۔ اس پر رسول اللہؐ نے فرمایا کہ

میں نے صرف ایسا گمان کیا تھا۔ نچھنی بات کا مجھ سے مواخذہ

نہ کرو۔ لیکن جب میں خدا کی جانب سے کوئی بات بیان کروں تو اس

کو اختیار کرو۔ (حجۃ اللہ البالغہ)

یعنی مودودی صاحب فرماتے ہیں کہ حضورؐ کی ہر بات وحی کی رو سے ہوتی تھی اور رسول اللہؐ فرماتے ہیں کہ بعض باتیں میں اپنے گمان کی رو سے کہتا ہوں اور بعض خدا کی جانب سے جو باتیں ہیں اپنے ظن و تخمین کی بنا پر کہتا ہوں وہ

غلط بھی ہو سکتی ہیں۔ انہیں اختیار نہ کیا کرو۔ بلکہ یہاں تک بھی کہ اکتتم اعلم
بامور دنیا کھر۔ دنیاوی معاملات تم مجھ سے بہتر جانتے ہو۔

اور دیکھتے! مقدمات کا فیصلہ رسول اللہ کے اہم فراتص ہیں سے تھا

اگر رسول اللہ کی ہر بات وحی کی رو سے ہوتی تھی تو ظاہر ہے کہ ہر مقدمہ کا فیصلہ
جو رسول اللہ فرماتے تھے، وحی کی رو سے ہوتا تھا، فلہذا جھوٹ اور سچ کھر
کر الگ الگ ہو جاتا تھا۔ لیکن سنتے کہ خود رسول اللہ اس باب میں کیا فرماتے ہیں

”حضور نے فرمایا کہ میرے پاس اہل مقدمہ آتے ہیں اور

ممکن ہے کہ بعض آدمی بہ نسبت دوسروں کے زیادہ چرب زبان

ہوں۔ چونکہ میں بھی انسان ہوں۔ اس لئے شاید میں اس کو سچا

جاننے لگوں اور اس کے موافق فیصلہ دیدوں۔ لہذا اگر میں کسی

مسلمان کے حق میں ڈگری دے دوں تو اس کو آگ کا ٹکڑا سمجھنا

چاہئے۔ چاہے لے لے چاہے چھوڑ دے۔ (بخاری کتاب النظام)

رسول اللہ اپنے متعلق یہ فرماتے ہیں اور مودودی صاحب کا ارشاد ہے کہ نہیں

حضور کے تمام فیصلے وحی کی رو سے ہوا کرتے تھے!

یا مثلاً حضرت زبید کا واقعہ دیکھتے جس کا ذکر قرآن کریم میں بھی

نبی اکرم حضرت زبید سے فرماتے ہیں کہ امسك عليك زوجك۔ اپنی بیوی کو

طلاق متادو۔ اس پر حضرت زبید دریافت فرماتے ہیں کہ یہ حکم وحی کا۔

آپ کا ذاتی۔ آپ نے فرمایا کہ یہ وحی کا حکم نہیں، حضرت زبید سے اس حکم کے

باوجود اپنی بیوی (حضرت زینبؓ) کو طلاق دیدی اور اس سے نہ خدا ناراض
ہو نہ خدا کا رسول، ورنہ ظاہر ہے کہ وحی کے حکم کی اس طرح کھلی ہوتی مخالفت
کا نتیجہ کیا ہوتا ہے؟

یا اذان کا واقعہ لیجئے صلوٰۃ کے لئے "منادی" کا ذکر قرآن میں
موجود ہے۔ لیکن اس کی تصریح نہیں کہ یہ منادی کس انداز کی ہوگی۔ مروجہ
اذان کس انداز سے اختیار کی گئی؟ رسول اللہؐ نے صحابہؓ سے مشورہ کیا۔
کسی نے کچھ مشورہ دیا کسی نے کچھ۔

آنحضرتؐ نے کسی مشورہ کو پسند نہ فرمایا۔ دوسرے دن حضرت
عمر فاروقؓ نے آکر عرض کیا کہ انھوں نے خواب میں ان الفاظ
کو سنا ہے جو اب اذان میں کہے جاتے ہیں۔ نبی اکرمؐ نے اپنی الفاظ
کو باآواز بلند پکارنے کو فرما دیا۔

(رحمۃ اللعالمین حصہ اول صفحہ ۳۱۲)

غور فرمائیے، اذان کا معاملہ کوئی "بخئی" معاملہ نہیں بلکہ خالص دین کا معاملہ
ہے۔ اس کے لئے "وحی خفی" کچھ نہیں بتاتی۔ نبی اکرمؐ صحابہؓ سے مشورہ
فرماتے ہیں۔ پہلے روز کوئی موزوں بات سامنے نہیں آتی تو معاملہ کو ملتوی
کر دیا جاتا ہے۔ پھر دوسرے روز حضرت عمرؓ کی رائے کو اختیار کر لیا جاتا ہے۔
اس کے باوجود مودودی صاحب کا ارشاد ہے کہ رسول اللہؐ کی ہر بات وحی
کی رو سے ہوتی تھی۔

یہ سوال کہ اگر رسول اللہ کی ہر بات وحی سے ہوتی تھی تو آپ صحابہ سے مشورہ کیوں کیا کرتے تھے، بڑا اہم ہے۔ واضح رہے کہ یہ مشورہ محض آپ کی مرضی پر منحصر تھا بلکہ خدا نے حکم دیا تھا کہ "وَشَاوِرْهُمْ فِي الْأَمْرِ" معاملات میں ان سے مشورہ کیا کرو" یعنی اللہ تعالیٰ رسول اللہ کو حکم دیتے ہیں کہ معاملات باہمی مشاورت سے طے کیا کرو۔ رسول اللہ اس حکم کے مطابق صحابہ سے برابر مشورہ فرماتے رہے ہیں۔ اس سے صاف ظاہر ہے کہ ان باتوں میں نہ خدا کی طرف سے وحی ہوتی تھی نہ رسول اللہ اپنی بات کو وحی سمجھتے تھے۔ اس لئے کہ اگر رسول کی ہر بات وحی ہوتی تو پھر مشورہ سے کیا مطلب؟ لیکن دیکھئے مودودی صاحب اس باب میں کیا ارشاد فرماتے ہیں۔ لکھتے ہیں:

"بلاشبہ رسول اللہ کو لوگوں سے مشورہ کرنے کا حکم دیا گیا تھا مگر وہ اس لئے تھا کہ آپ اپنی امت کے لئے مشاورت کا نمونہ پیش کریں اور خود اپنے عمل سے جمہوریت کے صحیح اصول کی طرف راہنمائی کریں۔ اس سے یہ نتیجہ نکالنا درست نہیں کہ آپ کی حیثیت دوسرے امراء کی سی ہے۔ دوسرے امرائے کیلئے تو یہ قانون مقرر کیا گیا ہے کہ وہ مشورہ سے کام کریں۔ و امرھم شوریٰ بیہم اور یہ کہ اگر اہل شوریٰ میں نزاع ہو تو وہ خدا اور رسول کی طرف رجوع کریں۔ فان تنازعتم فی شئ فردوا الی اللہ و الرسول۔ لیکن رسول اللہ کو جہاں مشورہ لینے کا حکم دیا گیا ہے

وہیں یہ بھی کہہ دیا گیا ہے کہ جب آپ کسی بات کا عزم فرمائیں تو پھر
خدا پر بھروسہ کر کے عمل کا اقدام فرمائیے۔ فاذا عزمت فتوکل
علی اللہ اس سے صاف معلوم ہوتا ہے کہ آپ مشورہ کے محتاج
نہ تھے بلکہ آپ کو مشورہ کا حکم صرف اس لئے دیا گیا تھا کہ آپ
کے مبارک ہاتھوں سے ایک صحیح جمہوری طرز حکومت کی بنیاد
پڑ جائے۔ (ایضاً ص ۲۹۵)

سروست ان تمام مباحث کو الگ رکھ دیجئے کہ آپ کی اور دیگر اُمراء کی حیثیت
میں کیا فرق تھا۔ فان تنازعتم فی شئ فردوه الی اللہ والی رسول کا صحیح مفہوم
کیا ہے۔ فاذا عزمت فتوکل علی اللہ سے کیا مراد ہے۔ اس وقت صرف اس
توجیہ کو لیجئے جو مودودی صاحب کی طرف سے پیش کی گئی ہے۔ یہ واضح ہے کہ:-
(۱) اللہ تعالیٰ نے رسول کو حکم دیا کہ معاملات میں مسلمانوں سے مشورہ
کیا کرو۔

(۱۱) رسول اللہ معاملات میں مسلمانوں سے مشورہ فرماتے رہے۔
(۱۱۱) ان مشوروں پر عمل ہوتا رہا۔
(۱۱۷) بعض باتیں جو مشورہ کی رو سے اختیار کی گئیں، اللہ کی نشا کے
مطابق نہ نکلیں اس لئے خدا کی وحی نے ان پر تنبیہ کی۔ لیکن مودودی صاحب
کا ارشاد ہے کہ حضور مشاورت کے محتاج نہ تھے۔ یہ حکم محض اس لئے دیا گیا تھا
لہ ان آیات کا تشریح کے لئے دیکھئے "اسلامی نظام" شائع کردہ طلوع اسلام۔

کہ آپ کے ہاتھوں جمہوریت کی بنیاد رکھ دی جائے۔ سوال یہ نہیں کہ آپ مشورہ کے محتاج تھے یا نہیں تھے۔ سوال یہ ہے کہ آپ کو مشورہ کا حکم دیا گیا تھا یا نہیں، آپ مشورہ کیا کرتے تھے یا نہیں! اگر ان باتوں کا جواب اثبات میں ہے تو پھر اس الجھن کا کیا حل ہے کہ رسول اللہ کی ہر بات وحی ہوتی تھی لیکن آپ کیا وہ کرتے تھے جو مشورہ سے طے پاتا تھا مان دووں باتوں میں کوئی ربط، کوئی تعلق، کوئی واسطہ بھی ہے؟ غالباً مودودی صاحب کا مطلب یہ ہے کہ آپ مشورہ کے محتاج نہ تھے لیکن (معاذ اللہ) محض دکھانے کے لئے مشورہ فرمایا کرتے تھے۔ تاکہ امت میں طرز جمہوری کی بنیاد آپ کے مبارک ہاتھوں سے پڑ جائے لیکن پھر وہی دشواری سامنے آجائے گی کہ:-

ہاں، اگر آپ (معاذ اللہ) محض دکھانے کے لئے مشورہ فرمایا کرتے تھے (تاکہ جمہوریت کی بنیاد رکھ دی جائے) تو پھر ایسا مشورہ قبول کیوں فرماتے تھے جس پر وحی کی رو سے تنبیہ بھی آجاتی تھی۔ اور نا، اگر آپ صحیح معنوں میں مشورہ فرماتے تھے اور مشورہ قبول بھی کرتے تھے حالانکہ بعض اوقات وہ مشورہ منشاء خداوندی کے خلافت بھی ہوتا تھا، تو پھر یہ دعویٰ کس طرح صحیح ہوگا کہ آپ کی ہر بات وحی ہوتی تھی؟

آپ نے غور فرمایا کہ مودودی صاحب کی یہ توجیہ نہ صرف یہ کہ کس قدر بے معنی ہے بلکہ یہ بھی کہ اس سے خود خدا اور اس کے رسول کے متعلق کیا تصور ذہن میں

بہر حال مودودی صاحب کا ارشاد یہ ہے کہ۔

(۱) ایک قسم کی وحی سے اللہ تعالیٰ دین کے اصولی احکام نازل کیا کرتا تھا

اور یہ وحی کتاب میں درج ہو جاتی تھی اور

(۲) اس کے بعد دوسری قسم کی وحی سے ان احکام کی تفصیل نازل

کیا کرتا تھا۔ لیکن یہ وحی کتاب میں درج نہیں ہوتی تھی اگرچہ یہ بالکل

قرآن کے ہم پایہ اور اس کے مثل ہوتی تھی۔

(۳) یہ سب کچھ یعنی تدوین جزئیات، وحی کی رو سے، بہ حیثیت

رسالت ہوتا تھا اور چونکہ رسول کی اطاعت شرط اسلام ہے اس

لئے ان تمام امور کی اطاعت مسلمانوں پر فرض ہے۔

یہاں لامحالہ یہ سوال پیدا ہوتا تھا کہ اللہ تعالیٰ کو کیا ضرورت لاحق ہوتی کہ

اس نے اپنی وحی کو اس طرح دو حصوں

میں تقسیم کر دیا۔ جب دونوں چیزیں اصول

اور ان کی تفصیل، منجانب اللہ تھیں،

وحی خفی و قرآن میں کیوں
نہ رکھ دی گئی؟

ایک ہی رسول پر نازل ہوتی تھیں، اور دین ان دونوں کے مجموعے کا نام تھا۔

دونوں کو قیامت تک کے لئے غیر متبدل رہنا تھا۔ تو انہیں ایک ہی جگہ

قرآن میں، کیوں نہ رکھا گیا، مودودی صاحب فرماتے ہیں کہ تم نہیں جانتے

کہ اس میں اللہ تعالیٰ کی کتنی بڑی مصلحت پوشیدہ تھی سنو۔

آپ پوچھتے ہیں کہ تفصیلات نماز وغیرہ جو غیر از قرآن ہیں کیوں فریضہ اولین قرار دی جائیں۔ اس کا جواب یہ ہے کہ رسول اللہ کی بتاتی ہوئی تفصیلات نماز وغیرہ کو غیر از قرآن کہنا ہی سرے سے غلط ہے۔ اگر کوئی ماہر فن طبیب، فن طب کے کسی قاعدے کو عملی تجربہ کر کے شاگردوں کو سمجھاتے تو آپ اسے خارج از فن نہیں کہہ سکتے۔ اگر کوئی پروفیسر اقلیدس کے کسی مسئلہ کو شکلیں کھینچ کر تشریح و تفصیل کے ساتھ سمجھاتے تو آپ اسے غیر از اقلیدس نہیں کہہ سکتے۔ ہر علم و فن کی اصولی کتابوں میں صرف اصول اور مہمات مسائل بیان کر دیئے جاتے ہیں اور عملی تفصیلات استاد کے لئے چھوڑ دی جاتی ہیں کیونکہ استاد عملی مظاہرہ سے جس بات کو چند لمحوں میں بتا سکتا ہے اسی کو اگر الفاظ میں بیان کیا جاتے تو صفحے کے صفحے سیاہ ہو جاتیں اور پھر بھی شاگردوں کے لئے لفظی بیان کے مطابق ٹھیک ٹھیک عمل کرنا مشکل ہو جاتے۔ پھر کتاب کے حسن کلام اور اس کے کمال ایجاز کا غارت ہو جانا مزید برآں۔ یہ حکیمانہ قاعدہ جس کو معمولی انسان تک اپنے علوم و فنون کی تعلیم میں ملحوظ رکھتے ہیں آپ کی خواہش ہے کہ وہ سب سے بڑا حکیم جس نے قرآن نازل

۱۰ لیکن آپ اسے اقلیدس کی تصنیف بھی قرار نہیں دے سکتے۔ اقلیدس کی طرف سے وہی ہے جو اس نے اپنی کتاب میں درج کر دیا ہے۔

۱۱۔ بایں ہر مصنف منصف رہتا ہے اور استاد، استاد۔

کیا ہے اس کو نظر انداز کر دیتا۔ آپ چاہتے ہیں کہ اللہ تعالیٰ اپنی کتاب میں نماز کے اوقات کا نقشہ بتاتا۔ رکعتوں کی تفصیل بتاتا۔ رکوع و سجود و قیام کی سورتیں تفصیل کے ساتھ بیان کرتا، بلکہ نماز کی رائج الوقت کتابوں کی طرح ہر سورت کی تصویر بھی مقابل کے صفحات پر بنا دیتا۔ پھر تکبیر تحریر سے لیکر سلام تک نماز میں جو کچھ پڑھا جانا وہ بھی لکھتا اور اس کے بعد وہ مختلف جزئی مسائل تحریر کرتا جن کے معلوم کرنے کی ہر نمازی کو ضرورت ہے۔ اس طرح قرآن کے کم از کم دو تین پارے صرف نماز کے لئے مخصوص ہو جاتے۔ پھر اسی طور پر دو دو تین تین پارے روزہ، حج اور زکوٰۃ کے تفصیلی مسائل پر بھی مشتمل ہوتے۔ اس کے ساتھ شریعت کے دوسرے معاملات بھی جو قریب قریب زندگی کے تمام شعبوں پر حاوی ہیں جزئیات کی پوری تفصیل کے ساتھ درج کتاب کر دیئے جاتے اگر ایسا ہوتا تو بلاشبہ آپ کی یہ خواہش پوری ہو جاتی کہ شریعت کا کوئی مسئلہ غیر از قرآن نہ ہو۔ لیکن اس سے قرآن مجید کم از کم انسائیکلو پیڈیا برٹانیکا کے برابر ضخیم ہو جاتا اور وہ تمام فوائد باطل ہو جاتے جو اس کتاب کو محض ایک مختصر سی اصولی کتاب رکھنے سے حاصل ہوتے ہیں“ (۳۳۳-۳۳۶)

خوشریابا آپ نے اللہ تعالیٰ کی اس "حکمت بالغہ" پر جس کی رُو سے اس نے اپنی وحی کو دو حصوں میں تقسیم کر دیا اور مسلمانوں کو اس بوجھ سے بچالیا

جو اس تمام وحی کو ایک جلد One Volume میں منضبط کرنے سے انہیں اٹھانا پڑتا! مودودی صاحب کے ارشاد کے مطابق مسلمانوں کو اللہ کا ہزار ہزار شکر ادا کرنا چاہتے کہ اس نے اپنی ساری وحی کو ایک ہی جلد میں درج نہیں کر دیا ورنہ یہ ضعیف و ناتواں بندے اس کے بوجھ سے دب کر مرتے! جی تو چاہتا ہے کہ مودودی صاحب کی بیان کردہ "حکمت بالغہ" کے متعلق ذرا تفصیل سے گفتگو کی جائے لیکن عدم گنجائش تفصیل و اطناب سے مانع ہے اس لئے اختصار پر قناعت کی جاتی ہے۔ قرآن میں (مثلاً) جتنی مرتبہ صلوٰۃ کی تاکید کی گئی ہے اگر ان تمام مقامات کو یکجا کیا جائے تو وہ ایک پارہ کے حجم سے کم نہ ہوں گے۔ اس تاکید کے لئے تو اللہ تعالیٰ نے ضخامت کا خیال نہ کیا لیکن اس کی جزئیات کو اس لئے چھوڑ دیا کہ اس سے ضخامت بڑھ جائے گا ڈر تھا۔ پھر یہ بھی دیکھتے کہ اللہ تعالیٰ نے صلوٰۃ کی جزئیات تو بیان نہ فرمائیں لیکن وضو کی تفصیل درج کتاب کر دی۔ اسی طرح زکوٰۃ کے متعلق دیکھتے۔ تاکید ہی احکام کو اکٹھا کیجئے تو ایک اچھی خاصی سورت سے کم نہ ہونگے لیکن سارے مشران میں اس کے نصاب کا ذکر تک نہیں۔ ان کے برعکس نکاح، طلاق، عدت وغیرہ کے احکام دیکھتے تو چھوٹی چھوٹی سی تفصیل بھی مشران میں مذکور ہیں۔ حتیٰ کہ بچے کو دودھ پلانے کی مدت تک بھی۔ معاشرتی احکام کو دیکھتے تو اس قسم کے امور کی تفصیل بھی موجود ہیں کہ گھروں

میں کس طرح آنا چاہتے۔ کس کس کے ہاں سے کھانا چاہتے۔ باہر والوں کو آواز
 کس طرح دینی چاہتے۔ اندر سے چیزیں کس طرح مانگنی چاہتیں۔ مجلس میں کس
 طرح بیٹھنا چاہتے کس کے ہاں کھانا کھا کر جلد ہی اٹھ آنا چاہتے۔ وغیرہ وغیرہ۔
 لیکن ان کے برعکس ایسے ایسے اہم معاملات کی تفصیل کہیں نہیں دی گئیں کہ
 امیر امت کا انتخاب کس طرح ہونا چاہتے مشاورت کا طریق کیا ہونا چاہتے حکومت
 کی شکل کس انداز کی ہونی چاہتے اور دیکھتے قرآن میں زنا اور سرقہ کی سزاؤں کا ذکر موجود ہے لیکن
 سزا کی سزا کہیں متعین نہیں کی گئی! سوچتے کہ اس سے قرآن کی ضخامت
 پر کیا اثر پڑ جاتا یا مثلاً شران میں ہے کہ ہر شخص اپنے مال میں وصیت
 کر سکتا ہے لیکن احادیث کی رو سے یہ وصیت صرف تہائی حصہ میں ہو سکتی ہے۔
 مودودی صاحب کے ارشاد کی رو سے اگر "تہائی حصہ" کے الفاظ شران میں
 درج کر دیتے جاتے تو اس کی ضخامت بڑھ جاتی۔ یا مثلاً شران میں زانی
 اور زانیہ کی سزا سو سو کوڑے ہیں۔ لیکن حدیث میں ہے کہ شادی شدہ
 زانی اور زانیہ کی سزا سنگسار ہے۔ سوچتے کہ اتنے الفاظ کے اضافے سے
 قرآن کا حجم کس قدر بڑھ جاتا! مودودی صاحب احکام کی تفصیل سے گھبراتے
 ہیں لیکن شران کے ایجاز کا تو یہ اعجاز ہے کہ اس نے وراثت کے احکام
 چار آیات میں درج کر دیئے ہیں اور اس جامعیت کے ساتھ کہ وراثت کے
 متعلق کوئی تفصیل ایسی نہیں جو ان چار آیتوں میں سمٹ کر نہ آگئی ہو لیکن

انہی چار آیتوں کی تفصیل جب روایات کی رو سے ہوتی تو سب سے پہلے یہ کہا گیا کہ اللہ تعالیٰ کو (معاذ اللہ) پوچھتی جماعت کے طالب علم جتنا حساب بھی نہیں آتا۔

ہم نے بغرض اختصار یہ چند مثالیں اس ضمن میں پیش کر دی ہیں کہ مودودی صاحب کی یہ توجیہ کہ ان تفصیلی احکام کو اس لئے درج قرآن نہیں کیا گیا کہ اس سے ضخامت بڑھ جانے کا اندیشہ تھا کس قدر طفلانہ ہے۔ پھر یہ بات بھی سمجھ میں نہیں آتی کہ جب قرآن اور حدیث دونوں وحی ہیں تو قرآن کو مختصر رکھنے سے فائدہ کیا ہوا جب اس کا دوسرا حصہ (احادیث) اس قدر ضخیم ہو گیا؟

مودودی صاحب کی توجیہ کا دوسرا حصہ یہ ہے کہ اگر اللہ تعالیٰ تمام تفصیل بھی درج قرآن کر دیتا تو "وہ تمام فوائد باطل ہو جاتے جو اس کتاب کو محض ایک مختصر سی اصولی کتاب رکھنے سے حاصل ہوتے ہیں" یہی ہم کہتے ہیں کہ جب آپ لوگوں نے قرآن کے اصولی احکام کی تمام تفصیل کو بھی منزل من اللہ (وحی) قرار دیا تو اس سے "وہ تمام فوائد باطل ہو گئے جو اس کتاب کو محض ایک مختصر سی اصولی کتاب رکھنے سے حاصل ہوتے تھے" وہ فوائد یہی تھے کہ قرآن، اصولی کتاب تھا جس

کی فروعات زمانہ کے ساتھ ساتھ ضروریات کے مطابق بدلتی رہتی تھیں جب آپ نے ان فروعات کو بھی وحی و شراذیم کی قیامت تک کے لئے غیر تبدیل ٹھہرا دیا تو قرآن کو کتابِ اصول رکھنے کے تمام فوائد باطل ہو گئے۔ لیکن مودودی صاحب کی منطق ملاحظہ ہو کہ اگر وحی (جلد اول) اور وحی (جلد دوم) کو الگ الگ دو جلدوں میں رکھا جائے تو تمام فوائد برقرار رہ جاتے ہیں۔ لیکن اگر ان دونوں جلدوں کو یکجا کر دیا جاتا تو یہ تمام فوائد باطل ہو جاتے۔

بسوخت عقل و حیرت کہ میں چہ بواجبی است!

واضح رہے کہ مودودی صاحب کے ارشاد کے مطابق، قرآن کے

اصول اور رسول اللہ کی بیان فرمودہ تفصیل دونوں منزل من اللہ (وحی)

ہیں۔ لہذا ان دونوں کو الگ الگ رکھنا ایسا ہی ہے جیسے ضخامت بڑھ

جانے کے خوف سے ایک کتاب کو دو جلدوں Volumes میں شائع

کر دیا جائے۔ ایک جلد میں اصول ہیں اور دوسری جلد میں ان اصولوں

کی تفصیلات۔ دونوں منزل من اللہ۔ یا مودودی صاحب کے الفاظ میں،

ایک تصنیف ہے اور دوسری اس تصنیف کی اُستادانہ شرح لیکن یہ

شرح بھی منجانب اللہ ہے۔ عدم گنجائش پھر مانع ہے کہ ہم شرح و بسط سے

بتا سکیں کہ اس تصنیف اور اس کی شرح میں کس قدر باہمی تضاد ہے۔

سر دست چند ایک مثالوں پر اکتفا کیا جاتا ہے۔

جیسا کہ پہلے لکھا جا چکا ہے۔ تصنیف (قرآن کریم) میں ہے کہ

زانی مرد اور زانی عورت میں سے ہر ایک

کو سو سو کوڑے بطور سزا لگاؤ۔ لیکن

وحی جلی اور حی خفی میں تضاد

اس کی شرح (حدیث) کہتی ہے کہ نہیں۔ زانی اور زانیہ اگر غیر شادی شدہ نہیں ہیں تو کوڑے لگاؤ اور اگر شادی شدہ ہیں تو انھیں سنگسار کرو۔

وحی جلی (قرآن) کہتا ہے کہ جنگ کے قیدیوں کو فدیہ دے کر

آزاد کرو یا بطور احسان لیکن اس کے بعد اسی خدا کی طرف سے وحی خفی آتی ہے کہ نہیں! جنگ کے قیدیوں کو غلام بناؤ اور ان کی عورتوں کو لونڈیاں

اور ان لونڈیوں کو بلا حدود شمار اپنے حرم میں داخل کرو۔

وحی جلی (قرآن) کہتا ہے کہ انسان کو ضمیر کی آزادی حاصل ہے۔

جس کا جی چاہے اسلام لے آئے، جس کا جی چاہے کفر اختیار کرے۔ لیکن

وحی خفی کہتی ہے کہ نہیں! اگر کوئی مسلمان اسلام چھوڑ دے تو اس کی سزا

قتل ہے۔

وحی جلی کہتی ہے اور بار بار کہتی ہے کہ تم اپنے مال کو وصیت کی رو

سے تقسیم کر سکتے ہو۔ لیکن وحی خفی کہتی ہے کہ یہ وصیت صرف ایک تہائی

میں ہوگی اور وہ بھی وارث کے لئے نہیں۔

وحی جلی کہتی ہے کہ پیغمبروں کا خاص طور پر خیال رکھا کرو۔ لیکن وحی خفی کہتی ہے کہ اگر کوئی بچہ اپنے دادا کی زندگی میں پیغمبر ہو جائے تو اسے دادا کی میراث میں سے ایک پائی بھی نہ دو۔ تمام کی تمام جائداد ان بچوں کو دے دو جن کا باپ زندہ ہے۔

وحی جلی کہتی ہے کہ یہ چار چیزیں ہیں جنہیں خدا نے حرام قرار دیا ہے لیکن وحی خفی حرام اور حلال کی طول طویل فہرستیں مرتب کر کے دیتی ہے۔ وحی جلی کہتی ہے کہ خدا نے رسول اللہ کو صرف قرآن بطور معجزہ دیا ہے۔ دین کی تبلیغ علی وجہ البصیرت ہوگی، حسی معجزات کی بناء پر نہیں وحی خفی کہتی ہے کہ رسول اللہ کو سینکڑوں (بلکہ ہزاروں) حسی معجزات عطا ہوئے تھے۔ وحی جلی کہتی ہے کہ اللہ کے رسول سچے ہوتے ہیں وہ کبھی جھوٹ نہیں بولتے۔ لیکن وحی خفی کہتی ہے کہ یہ غلط ہے۔ حضرت ابراہیم نے تین مرتبہ جھوٹ بولا تھا اور جھوٹ بھی ایسا جس کے احساس سے وہ (معاذ اللہ) روزِ محشر خدا کے حضور جانے سے نادم ہوں گے۔

وحی جلی کہتی ہے کہ خدا کی کتاب (قرآن کریم) کا ہر حکم اپنی جگہ محکم مستقل اور ابدی ہے۔ لیکن وحی خفی کہتی ہے کہ نہیں، اس میں بہت سے احکام ایسے ہیں جو منسوخ ہو چکے ہیں اور یونہی برائے وزن بیت اس میں رہنے دیتے ہیں۔ وحی جلی کہتی ہے کہ خدا کی کتاب بالکل محفوظ ہے لیکن احادیث کہتی

ہیں کہ ایسی آیات (مثلاً آیت رجم) بھی ہیں جو پہلے قرآن میں ہوا کرتی تھیں
لیکن بعد میں اس میں نہ رہیں۔

ان چند مثالوں سے آپ اندازہ فرما لیجئے کہ وحی جلی اور وحی خفی کا
باہمی تعلق کیا ہے یعنی خدا پہلے ایک حکم دیدیتا ہے کہ اسے قرآن میں درج
کر لو اور اس کے بعد اس کے خلاف حکم دیدیتا ہے اور کہتا ہے کہ اسے قرآن
میں درج نہ کرنا، الگ رکھنا لیکن عمل اسی پر کرنا۔

ہم یہ لکھ رہے ہیں اور ہمارا کلیجہ کانپ رہا ہے کہ اس قسم کے دین
کے متعلق دنیا کیا اندازہ لگاتی ہوگی۔ مودودی صاحب اس سے بھی ایک
قدم آگے بڑھتے ہیں۔ ذرا غور سے سنئے۔ دریافت کیا گیا کہ اگر رسول اللہ کی
متعین فرمودہ جزئیات، عین دین ہیں اور قیادت تک کے لئے غیر متبدل
تو یہ جو ہم دیکھتے ہیں کہ مسلمانوں کے مختلف فرقوں میں (مثلاً) نماز کی
جزئیات میں فرق ہے اور یہ فرق خود روایات کی رو سے ہے، تو آج اس
امر کا پتہ کس طرح لگایا جائے کہ ان میں سے کونسی چیز رسول اللہ کی
متعین فرمودہ ہے۔ اس کے جواب میں آپ ارشاد فرماتے ہیں کہ،
یہ اختلاف اس امر کا پتہ دیتا ہے کہ مختلف لوگوں نے مختلف
اوقات میں حضور کا عمل مختلف دیکھا۔ چونکہ یہ امور نماز میں کوئی
خاص اہمیت نہیں رکھتے اور ان میں سے کسی کے کرنے یا کسی کے

نہ کرنے سے نمائندہ میں کوئی خلل واقع نہیں ہوتا اور حضور خود صاحب
شریعت تھے اس لئے آپ جس وقت جیسا چاہتے تھے عمل فرماتے
تھے لیکن حضور کے سوا کوئی اور شخص چونکہ صاحب شریعت نہ تھا
اور اس کا کام اتباع تھا نہ کہ تشریح۔ اس لئے ہر دیکھنے والے نے
آپ کو جیسا فعل کرتے دیکھا اس کی پیروی کی اور اسی کی پیروی
کے لئے لوگوں سے کہا۔ (ص ۳۳۱)

موجودی صاحب پہلے فرما چکے ہیں کہ

(۱) آنحضرتؐ جس وقت جس حالت میں جو کچھ بھی کرتے تھے رسول کی
حیثیت سے کرتے تھے۔ (ص ۲۲۳)

(۲) رسولؐ کی ہر بات خدا کی طرف سے ہوتی ہے۔ (ص ۲۲۲)

(۳) آپؐ کا ہر فعل اور ہر قول رسولؐ خدا کی حیثیت سے تھا۔ (ص ۲۲۱)

اس کے بعد موجودی صاحب کے اقتباس بالا کو ملاحظہ فرمائیے جس میں ارشاد
ہوتا ہے کہ :-

(۱) رسول اللہؐ کا مختلف اوقات میں مختلف عمل ہوتا تھا۔

(۲) اس قسم کے اختلافی امور نماز میں کوئی خاص اہمیت نہیں

رکھتے تھے۔

(۳) اس لئے جس نے جس طرح دیکھا اسی طرح پیروی کرنے

لگ گیا۔

اگر رسول اللہؐ کا ہر فعل وحی کی رو سے اور رسولؐ کی حیثیت سے ہوتا تھا

تو اس سے لازم آیا کہ ایک وقت میں وحی کی رو سے جزئیات کسی طرح

متعین ہو گئی تھیں اور دوسرے وقت میں کسی اور طرح۔ لیکن اس کے ساتھ ہی
 مودودی صاحب کا ارشاد ہے کہ ”آپ صاحب شریعت تھے، جس وقت جیسا
 چاہتے تھے عمل فرماتے تھے“ اگر حضور جیسا چاہتے تھے عمل فرماتے تھے“ تو
 پھر ان اعمال میں وحی کا کیا دخل ہوتا تھا؟ پھر مودودی صاحب یہ بھی فرماتے
 ہیں کہ یہ اختلافی امور نماز میں خاص اہمیت نہیں رکھتے تھے۔ یعنی یہ تمام
 امور منجانب اللہ ہوتے تھے اور حضور بہ حیثیت رسول ان امور کو ادا فرماتے
 تھے۔ لیکن بایں ہمہ یہ امور نماز میں خاص اہمیت نہیں رکھتے تھے؛ سوچئے
 کہ یہ کس قسم کا دین ہے؟

اس کے بعد یہ چیز بھی غور طلب ہے کہ مودودی صاحب کو یہ کس
 طرح معلوم ہو گیا کہ نماز میں فلاں فلاں بات تو اہمیت رکھتی ہے اور
 فلاں فلاں بات خاص اہمیت نہیں رکھتی!
 اسے کہتے ہیں تلاعب بالدرین یعنی دین کے ساتھ کھیلنا۔

اب اسی ضمن میں ایک اور بات دیکھئے اور سوچئے کہ اسے کیا کہا جائے۔

مودودی صاحب نے فرمایا ہے **حدیث تشریح نہیں مستنقل دین ہے**
 کہ قرآن اصول کی کتاب ہے

اور احادیث ان اصولوں کی تشریح اور تفصیل ہیں۔ اس کے مقابل میں

بودودی صاحب کے اس دعوے کو سامنے لائے جس سے اس بحث کا آغاز ہوا ہے
یعنی ان کا یہ ارشاد کہ :-

حدیث کے مستقل ماخذ ہونے کی نفی سے اگر مراد یہ ہے کہ اس
کی حیثیت سے صرف شارح اور مفسر کی ہے۔ یعنی وہ انہی مسائل
ووقائع کی وضاحت کرتی ہے جن کا مجملاً ذکر وشرآن میں آگیا ہے
اور خود اس کی اپنی مستقل حیثیت کچھ نہیں تو یہ دعویٰ واقعہ کے
خلاف ہے۔۔۔۔۔ مسائل و احکام کے باب میں حدیث ایک مستقل ماخذ
کی حیثیت رکھتی ہے۔ (ترجمان القرآن بابت ستمبر ۱۹۷۵ء)

یعنی ایک جگہ کہتے ہیں کہ وشرآن کتاب اصول ہے اور ان اصولوں کی شرح و
تفسیر احادیث ہیں لیکن دوسری جگہ کہتے ہیں کہ نہیں! احادیث کی حیثیت شرح و
تفسیر کی نہیں۔ مسائل و احکام ہیں ان کی حیثیت ایک مستقل ماخذ کی ہے۔ کیا
دین کے ایسے اہم بنیادی معاملہ میں ایسے متضاد تصورات کہیں اور بھی دیکھنے
میں آتے ہیں؟ کتنی بڑی جرأت ہے ان لوگوں کی؟

اب آگے بڑھتے۔ وحی کی ان دو قسموں کے تذکرہ کے بعد بودودی صاحب
فرماتے ہیں کہ

حفاظت حدیث جب یہ دونوں چیزیں رسول اللہ کے اشیاع اور آپ کے
نمونہ حیات کی تقلید کے ساتھ وابستہ ہیں تو لازم ہوا کہ سیرت نبویؐ

کے وہ پاک نبی نے اور زبان وحی ترجمان کے وہ مقدس احکام بھی
تقرآن کے ساتھ ساتھ باقی رہیں جن سے رسول اللہ کے ہم عہد
لوگوں نے ہدایت پائی تھی ورنہ بعد کی نسلوں کے لئے ہدایت ناقص
رہ جائے گی۔ (صفحہ ۲۹۲)

اس سے ذرا آگے چل کر فرماتے ہیں:

اس بحث سے یہ بات بالکل واضح ہو جاتی ہے کہ کتاب اللہ
کے ساتھ سنت رسول اللہ کا رہنا قطعاً ناگزیر اور ضروری ہے۔
چنانچہ اس کے لئے

جس خدا نے اپنی آخری کتاب کی حفاظت کا غیر معمولی انتظام
کیا ہے اس نے اپنے آخری نبی کے نقوش قدم اور آثار ہدایت کی
حفاظت کے لئے بھی وہ انتظام کیا ہے جو اپنی نظر آپ ہی ہے (صفحہ ۳۱۶)

یعنی :-

(۱) کتاب اللہ کے ساتھ احادیث کا رہنا قطعاً ناگزیر ہے۔
(۲) اگر احادیث ساتھ نہ رہیں تو بعد کی نسلوں کے لئے ہدایت
ناقص رہ جاتی ہے۔

(۳) اس لئے اللہ تعالیٰ نے جس طرح قرآن کی حفاظت کا انتظام
کیا اسی طرح احادیث رسول اللہ کی حفاظت کا بھی انتظام کر دیا۔

یہ ٹھیک ہے! اللہ تعالیٰ کو ایسا ہی کرنا چاہئے تھا۔ قرآن اور احادیث، دونوں
اسی کی کتاب کی دو شاخیں ہیں، اسی کی دو شاخیں ہیں، اسی کے دین کے

گوشتے تھے۔ وہ ایسا کس طرح سے کر سکتا تھا کہ ان میں سے ایک حصے کی حفاظت کا تو انتظام کر دیتا اور دوسرے حصے کو ایسے ہی چھوڑ دیتا۔ اللہ تعالیٰ نے یہ عدیم النظیر انتظام کس طرح سے فرمایا، اس کی تفصیل مودودی صاحب نے خود ہی بیان فرمادی ہے۔ ارشاد ہوتا ہے:

(اس زمانہ میں) ضبط اور نقل کا ذریعہ جو کچھ بھی تھا وہ لوگوں کا حافظہ اور زبانیں تھیں۔ قدیم زمانہ میں نہ صرف عرب بلکہ تمام قوموں کے پاس واقعات کو محفوظ رکھنے کا اور بعد کی نسلوں تک پہنچانے کا یہی ایک ذریعہ تھا۔ مگر عرب خصوصیت کے ساتھ اپنے حافظہ اور صحت نقل میں ممتاز تھے۔ (ص ۲۹۷)

اس سے واضح ہے کہ مودودی صاحب کے نزدیک قرآن کی حفاظت کا انتظام بھی صرف حافظہ کی دُور سے کیا گیا تھا۔ قرآن کہیں لکھا ہوا موجود نہ تھا۔ اس لئے کہ اس زمانہ میں ضبط و نقل کا ذریعہ ہی حافظہ تھا۔

غلط احادیث

دوسرا کوئی ذریعہ ہی نہ تھا بہت اچھا اللہ تعالیٰ نے احادیث کی حفاظت کا انتظام یہ کیا کہ انہیں لوگوں کے حافظہ میں محفوظ کر دیا۔ اب آگے بڑھتے فرماتے ہیں صداقت کے ساتھ صرف یہی کہا جاسکتا ہے کہ پہلی صدی کے آخر سے حدیث کے ذخیرے میں ایک حصہ ایسی روایات کا بھی دخل ہونے لگا تھا جو موضوع تھیں اور یہ کہ بعد کی نسلوں کو جو احادیث پہنچیں ان میں صحیح اور غلط اور مشکوک سب قسم کی ملی جلی تھیں۔ (ص ۲۹۷)

لے لیکن قرآن کے لئے یہ محفوظ نہیں تھا کتاب کی صورت میں لکھا ہوا ایسی موجود تھا اور اگر اسکی تلاوت مولیٰ کی۔

یہ ہوا نتیجہ اس عظیم النظیر انتظام کا جو اللہ تعالیٰ نے احادیث کی حفاظت کے لئے اختیار فرمایا تھا! خدائی انتظام بالآخر خدائی انتظام ہی ہوتے ہیں! اللہ تعالیٰ نے احادیث کی حفاظت کا انتظام اس لئے فرمایا تھا کہ

اگر احادیث محفوظ نہ رہیں تو آنے والی نسلوں کے لئے ہدایت

ماقص رہ جائے گی۔

اور ہوا یہ کہ

پہلی ہی صدی کے بعد آنے والی نسلوں کو جو احادیث پہنچیں،

ان میں صحیح اور غلط اور مشکوک سب قسم کی حدیثیں ملی جلی تھیں۔

دیکھا آپ نے کہ اللہ نے اپنی ہدایت کو قیامت تک کے انسانوں کے لئے کس

طرح محفوظ رکھا! اس کے بعد مودودی صاحب فرماتے ہیں کہ:-

(۱) یہ بالکل صحیح ہے کہ احادیث اس حد تک محفوظ نہیں ہیں جس حد

تک قرآن مجید ہے۔ اور

(۲) یہ بات ناقابل انکار ہے کہ علم کا جیسا مستند اور معتبر ذریعہ

قرآن مجید ہے ویسا مستند اور معتبر ذریعہ حدیث نہیں ہے (ص ۲۸-۳۲۹)

یہ وہی احادیث ہیں جن کے متعلق ابھی ابھی ارشاد ہوا تھا کہ

رسول اللہ نے جو کچھ استاد کی حیثیت سے بتایا اور سکھایا ہے وہ

بھی اسی طرح خدا کی طرف سے ہے جس طرح قرآن خدا کی طرف سے

ہے۔ اس کو غیر از قرآن کہنا صحیح نہیں ہے۔

(ص ۳۳۶)

اور اللہ نے جن کی حفاظت کا ایسا انتظام کیا تھا" جو اپنی نظیر آپ تھا" (موردی صاحب نے فرمایا ہے کہ عربوں کا حافظہ بہت قوی تھا اس لئے انہوں نے احادیث کو حفظ کر لیا اور یہی حفظ کردہ احادیث آگے منتقل ہوئیں۔ اس سے ظاہر ہوتا ہے کہ رسول اللہ کے ارشادات بالفظ حفظ کرتے جاتے تھے اور وہی الفاظ آگے منتقل ہوتے چلے جاتے تھے یا رسول اللہ جو کچھ کرتے تھے وہ سب کچھ اسی طرح نقل ہوتا چلا جاتا تھا۔ لیکن ذرا آگے چل کر وہ خود ہی ارشاد فرماتے ہیں کہ احادیث کے اختلاف کی وجہ کچھ اور تھی۔ لکھتے ہیں :

بإحدى النظرين یہ بات بالکل صحیح معلوم ہوتی ہے کہ ایسی فعلی اور قولی احادیث کو تو اثر کا درجہ حاصل ہونا چاہتے جن کے دیکھنے اور سننے والے بکثرت ہوں۔ ان میں اختلاف نہ پایا جانا چاہتے۔ لیکن ہر شخص بادی تامل یہ سمجھ سکتا ہے کہ جس واقعہ کو بکثرت لوگوں نے دیکھا ہو، یا جس تفسیر کو بکثرت لوگوں نے سنا ہو، اس کو نقل کرنے یا اس کے مطابق عمل کرنے میں سب لوگ اس قدر متفق نہیں ہو سکتے کہ ان کے درمیان یک سر و فرق نہ پایا جلتے۔ اس واقعہ یا اس تقریر کے اہم اجزا میں تو سب کے درمیان ضرور اتفاق ہوگا مگر فرعی امور میں بہت کچھ اختلاف بھی پایا جائے گا اور یہ اختلاف ہرگز اس بات کی دلیل نہ ہوگا کہ وہ واقعہ ہرے سے ہی پیش نہیں آیا۔ مثال کے طور پر آج میں ایک تقریر کرتا ہوں

اور کئی ہزار آدمی اس کو سنتے ہیں۔ جلسہ ختم ہونے کے چند گھنٹے بعد ہی (مہینوں اور برسوں بعد نہیں بلکہ چند ہی گھنٹے بعد) لوگوں سے پوچھ لیجئے کہ مقرر نے کیا کہا؟ آپ دیکھیں گے کہ تقریر کا مضمون نقل کرنے میں سب کا بیان یکساں نہ ہوگا۔ کوئی کسی ٹکڑے کو بیان کرے گا۔ کوئی کسی ٹکڑے کو۔ کوئی کسی جملے کو لفظ بلفظ نقل کرے گا، کوئی اس مفہوم کو جو اس کی سمجھ میں آیا ہے اپنے الفاظ میں بیان کر دے گا، کوئی زیادہ فہیم آدمی ہوگا اور تقریر کو ٹھیک ٹھیک سمجھ کر اس کا صحیح ملخص بیان کرے گا۔ کسی کی سمجھ زیادہ اچھی نہ ہوگی اور وہ مطلب کو اپنے الفاظ میں اچھی طرح نہ ادا کر سکیگا۔ کسی کا حافظہ اچھا ہوگا اور وہ تقریر کے اکثر حصے لفظ بلفظ نقل کر دیگا۔ کسی کی یاد اچھی نہ ہوگی اور وہ نقل و روایت میں غلطیاں کرے گا۔

(ص ۳۲۹-۳۳۰)

یہ دوسری مثال ہے اس عظیم النظیر انتظام کی جو اللہ تعالیٰ نے اپنی وحی کے اس حصہ کو محفوظ رکھنے کے لئے اختیار فرمایا۔

بہر حال مودودی صاحب کو تسلیم ہے کہ احادیث کے جو مجموعے مرتب ہوتے ان میں (اللہ تعالیٰ کی تمام کوششوں کے باوجود) موضوع اور مشکوک احادیث بھی شامل ہو گئیں۔ اس کے بعد اللہ تعالیٰ کے انتظام کی تیسری کڑی سامنے آتی ہے یعنی ائمہ جرح و تعدیل نے ان احادیث کو پرکھا اور معتبر اور غیر معتبر احادیث کو الگ الگ کر دیا۔ نقد احادیث کے اس کارنامہ کو اسلام کی

تاریخ میں بڑی اہمیت دی جاتی ہے اور انہی ائمہ جرح و تعدیل کے فیصلوں کے مطابق احادیث کو قوی اور ضعیف تسلیم کیا جاتا ہے۔ لیکن سنتے کہ مودودی صاحب انتظامِ خداوندی کے اس شعبہ کے متعلق کیا فرماتے ہیں۔ ارشاد ہے :-

جرح و تعدیل دوسرے گروہ کو لیجئے جو دوسری انتہا کی طرف چلا گیا ہے۔ یہ لوگ محدثین کے اتباع میں جاتے حد سے بہت زیادہ تشدد اختیار کرتے ہیں۔ ان کا قول یہ ہے کہ محدثین کرام نے دودھ کا دودھ اور پانی کا پانی الگ کر کے رکھ دیا ہے۔ اب ہمارا کام صرف یہ ہے کہ ان بزرگوں نے احادیث کے جو درجے مقرر کر دیئے ہیں انہی کے مطابق ہم ان کو اعتبار اور حجیت کا مرتبہ دیں۔ مثلاً جو قوی الاسناد ہے اس کے مقابلہ میں ضعیف الاسناد کو چھوڑ دیں۔۔۔۔۔ محدثین رحمہم اللہ کی خدماتِ مسلمہ یہ بھی مسلم کہ نقدِ حدیث کے لئے جو مواد انھوں نے فراہم کیا ہے وہ صدرِ اول کے اخبار و آثار کی تحقیق میں بہت کارآمد ہے کلام اس میں نہیں بلکہ صرف اس امر میں ہے کہ کلیتہً ان پر اعتماد کرنا کہاں تک درست ہے۔ وہ بہر حال تھے تو انسان ہی، انسانی علم کے لئے جو حدیں فطرۃً اللہ نے مقرر کر رکھی ہیں، ان سے آگے تو وہ نہیں جاسکتے تھے انسانی کام میں جو نقص فطری طور پر رہ جاتا ہے اس سے تو ان کے کام محفوظ نہ تھے۔ پھر آپ کیسے کہہ سکتے ہیں کہ جس کو وہ صحیح قرار دیتے ہیں وہ حقیقت میں بھی صحیح ہے؟ صحت کا

کامل یقین تو خود ان کو بھی نہ تھا۔ (صفحہ ۳۱۸)

پھر تحریر فرماتے ہیں:

محدثین کرام نے اسماء الرجال کا عظیم الشان ذخیرہ فراہم کیا جو بلاشبہ نہایت بیش قیمت ہے۔ مگر ان میں کونسی چیز ہے جس میں غلطی کا احتمال نہ ہو۔ (صفحہ ۳۱۹)

غلطیاں بھی محض سہو و خطا کی بنا پر نہیں بلکہ اس بنا پر کہ

نفس ہر ایک کے ساتھ لگا ہوا تھا اور اس بات کا قوی امکان

تھا کہ اشخاص کے متعلق اچھی یا بُری رتے قائم کرنے میں ان

کے ذاتی رجحانات کا بھی کسی حد تک دخل ہو جاتے۔ یہ امکان محض

امکان عقلی نہیں بلکہ اس امر کا ثبوت موجود ہے۔ (صفحہ ۳۱۹)

اس کے بعد انھوں نے مثالیں دی ہیں جن سے ثابت کیا گیا ہے کہ رواۃ احادیث

کو ثقہ اور غیر ثقہ قرار دینے میں ائمہ جرح و تعدیل کا ذاتی رجحان کیا کچھ کرتا

تھا۔ اس کے بعد ارشاد ہے:

• اس قسم کی مثالیں پیش کرنے سے ہمارا مقصد یہ نہیں ہے کہ

اسماء الرجال کا سارا علم غلط ہے بلکہ ہمارا مقصد صرف یہ ظاہر کرنا

ہے کہ جن حضرات نے رجال کی جرح و تعدیل کی ہے وہ بھی تو آخر

انسان تھے۔ بشری کمزوریاں ان کے ساتھ بھی لگی ہوتی تھیں۔ کیا

ضرور ہے کہ جس کو انھوں نے ثقہ قرار دیا ہو وہ بالیقین ثقہ اور

تمام روایتوں میں ثقہ ہو اور جن کو انھوں نے غیر ثقہ ٹھہرایا ہو

وہ بالیقین غیر ثقہ ہے۔ (صفحہ ۳۲۱)

پھرتے ہیں:

ان سب چیزوں کی تحقیق انہوں نے اسی حد تک کی ہے جس حد تک انسان کر سکتے تھے مگر لازم نہیں کہ ہر روایت کی تحقیق میں یہ سب امور ان کو ٹھیک ٹھیک ہی معلوم ہو گئے ہوں بہت ممکن ہے کہ جس روایت کو وہ متصل السند قرار دے رہے ہیں وہ درحقیقت منقطع ہو الخ یہ اور ایسے ہی بہت سے امور ہیں جن کی بنا پر اسناد اور جرح و تعدیل کے علم کو کلیتہً صحیح نہیں سمجھا جاسکتا۔ یہ مواد اس حد تک قابل اعتماد ضرور ہے کہ سنت نبوی اور آثار صحابہ کی تحقیق میں اس سے مدد لی جاتے۔ اور اس کا مناسب لحاظ کیا جاتے مگر اس قابل نہیں ہے کہ بالکل

اسی پر اعتماد کر لیا جاتے۔ (ص ۳۲۲)

جو کچھ مودودی صاحب نے تحریر فرمایا ہے اس کے پیش نظر لامحالہ انسان اسی نتیجہ پر پہنچتا ہے کہ یہ ناممکن ہے کہ ہم یقینی طور پر کہہ سکیں کہ کونسی بات فی الواقعہ رسول اللہ کا ارشاد ہے اور کونسی بات ایسی ہے جس میں کچھ اور بھی شامل ہو چکا ہے اس کے بعد انسان اس منطقی نتیجہ پر پہنچ جاتا ہے کہ (۱) احادیث کی حفاظت کا انتظام اللہ نے نہیں کیا کیونکہ خدا کا انتظام ایسا ناقص نہیں ہو سکتا۔ اس نے قرآن کی حفاظت کا انتظام کیا اور دیکھتے کیسا مکمل انتظام کیا! (۲) لہذا اس سے ظاہر ہے کہ احادیث کا محفوظ رکھا جانا

منشاء خداوندی نہ تھا۔ کیونکہ اگر خدا کا یہ منشا ہوتا تو کس کی مجال تھی کہ ان میں ذرا بھی رد و بدل یا تحریف والحاق کر سکتا۔
 (iii) چونکہ خدا نے احادیث کو محفوظ رکھنے کا انتظام نہیں کیا اس لئے ظاہر ہے کہ یہ دین کا حصہ نہ تھیں۔ دین قیامت تک غیر تبدیل رہنے والی شے ہے اور غیر متبدل شے ہمیشہ محفوظ رکھی جاتی ہے۔

(iv) لہذا احادیث کی وقتی حیثیت جو بھی ہو، یہ منشاء خداوندی نہیں تھا کہ یہ ابدی طور پر واجب الاتباع رہیں۔ اگر انھیں واجب الاتباع رہنا تھا تو ان کا محفوظ رکھا جانا بھی ضروری تھا۔

لیکن مودودی صاحب اس نقص انتظام کا اترار کرنے کے باوجود مصر ہیں کہ احادیث قیامت تک کے لئے واجب الاتباع ہیں۔ ان کا کہنا یہ ہے کہ اگر خدا کا انتظام اس باب میں ناکام رہا ہے تو اس کا یہ مطلب ٹھوڑا ہے کہ ہم انھیں دین ہی تسلیم نہ کریں، یہ دین ہیں اور دین ہی رہیں گی۔ اس پر یہ سوال پیدا ہوا کہ غلط اور صحیح کے اس ذخیرے سے یہ معلوم کس طرح کیا جاتے کہ کونسی احادیث صحیح ہیں اور کونسی غلط! دیکھتے اس کے جواب میں کیا ارشاد ہوتا ہے:

مگر جس طرح شاہدوں کے بیانات کا جانچنا ہر شخص کے بس کی بات نہیں ہے اسی طرح

مزاج شناس

درایت بھی بچوں کا کھیل نہیں ہے۔ حدیث کو اصولِ درایت پر وہی شخص جانچ سکتا ہے جس نے قرآن کا علم حاصل کر کے اسلام کے اصولِ ادیب کو خوب سمجھ لیا ہو، اور جس نے حدیث کے بیشتر ذخیرہ کا گہرا مطالعہ کر کے احادیث کو پرکھنے کی نظر بہم پہنچائی ہو۔ کثرتِ مطالعہ اور مہارت سے انسان میں ایک ایسا ملکہ پیدا ہو جاتا ہے جس سے وہ رسول اللہ صلی اللہ علیہ وسلم کا مزاج شناس ہو جاتا ہے اور اسلام کی صحیح روح اس کے دل و دماغ میں بس جاتی ہے۔ پھر وہ ایک حدیث کو دیکھ کر ادلی نظر میں سمجھ لیتا ہے کہ آیا رسول اللہ ایسا فرما سکتے تھے یا نہیں؟ یا آپ کا عمل ایسا ہو سکتا تھا یا نہیں؟ (ص ۳۰۲)

اس کی تشریح میں دوسرے مقام پر فرماتے ہیں:

یہ دوسری کسوٹی کونسی ہے؟ ہم اس سے پہلے بھی اشارہ اس کا ذکر کرتے مرتبہ کر چکے ہیں جس شخص کو اللہ تعالیٰ تفقہ کی نعمت سے سرفراز فرماتا ہے اس کے اندر قرآن اور سیرت رسول کے غائر مطالعہ سے ایک خاص ذوق پیدا ہو جاتا ہے جس کی کیفیت بالکل ایسی ہوتی ہے جیسے ایک پرانے جوہری کی بصیرت کہ وہ جوہر کی نازک سے نازک خصوصیات تک کو پرکھ لیتی ہے۔ اس کی نظر بہ حیثیت مجموعی شہریتِ حقہ کے پورے سسٹم پر ہوتی ہے اور وہ اس سسٹم کی طبیعت کو پہچان جاتا ہے۔ اس کے بعد جب جزئیات اس کے سامنے آتے ہیں تو اس کا ذوق اسے تبادیل ہے کہ کونسی چیز اسلام کے مزاج اور اس کی طبیعت سے مناسبت رکھتی ہے اور کونسی نہیں رکھتی۔ روایات پر

جب وہ نظر ڈالتا ہے تو ان میں بھی یہی کسوٹی رد و قبول کا معیار بن جاتی ہے۔ اسلام کا مزاج عین ذاتِ نبوی کا مزاج ہے جو شخص اسلام کے مزاج کو سمجھتا ہے اور جس نے کثرت کے ساتھ کتاب اللہ و سنت رسول اللہ کا گہرا مطالعہ کیا ہوتا ہے۔ وہ نبی اکرم کا ایسا مزاج شناس ہو جاتا ہے کہ روایات کو دیکھ کر خود بخود اس کی بصیرت سے تباہ دیتی ہے کہ ان میں سے کونسا قول یا کونسا فعل میرے سرکار کا ہو سکتا ہے اور کونسی چیز سنت نبوی سے اقرب ہے۔ یہی نہیں بلکہ جن مسائل میں اس کو قرآن و سنت سے کوئی چیز نہیں ملتی، ان میں بھی وہ کہہ سکتا ہے کہ اگر نبی

صلی اللہ علیہ وسلم کے سامنے فلاں مسئلہ پیش آتا تو آپ اسکا فیصلہ یوں فرماتے۔ یہ اس لئے کہ اس کی روح، روحِ محمدی میں گم اور اس کی نظر بصیرت نبوی کے ساتھ متحد ہو جاتی ہے۔ اس کا دماغ اسلام کے سانچے میں ڈھل جاتا ہے، اور وہ اسی طرح دیکھتا اور سوچتا ہے جس طرح اسلام چاہتا ہے کہ دیکھا اور سوچا جاتے۔ اس مقام پر پہنچ جانے کے بعد انسان اسناد کا زیادہ محتاج نہیں رہتا۔ وہ اسناد سے مدد ضرور لیتا ہے مگر اس کے فیصلے کا مدار اس پر نہیں ہوتا۔ وہ بسا اوقات ایک غریب، ضعیف، منقطع السند مطعون فیہ حدیث کو بھی لے لیتا ہے اس لئے کہ اس کی نظر اس افتادہ پتھر کے اندر ہیرے کی جوت دیکھ لیتی ہے اور بسا اوقات وہ ایک خوب معلول، غیر شافی، متصل السند، مقبول حدیث سے

بھی اعراض کر جاتا ہے، اس لئے کہ اس جامِ نرتیں میں جو باقہ معنی
بھری ہوتی ہے وہ اسے طبیعتِ اسلام اور مزاجِ نبوی کے مناسب

(صفحہ ۳۲۳-۳۲۴)

نظر نہیں آتی۔
غور فرمایا آپ نے کہ مودودی صاحب کس مقام سے بول رہے ہیں! جو کچھ
انہوں نے فرمایا ہے اس کا ملخص یہ ہے کہ

۱) رسول اللہ کی احادیث، خدا کی طرف سے وحی ہیں۔ وہ قیامت
تک غیر متبدل ہیں۔ ان کی اتباع، خدا کے حکم کی تعمیل اور نبی اکرم

کی اطاعت ہے۔

۲) ان احادیث کا کوئی مستند مجموعہ نہ خدا نے مرتب کر کے دیا
نہ اس کے رسول نے۔

۳) محدثین نے ان مجموعوں کو مرتب کیا ہے لیکن ان کے فیصلے
قابلِ سند نہیں ہیں۔

۴) یہ وہی شخص بنا سکتا ہے کہ جو رسول کا مزاج شناس ہو کہ رسول اللہ
نے کیا فرمایا تھا۔

۵) نہ صرف یہ کہ ان مجموعوں میں ہر شائداتِ رسول اللہ کون سے ہیں بلکہ
اگر کوئی نیا معاملہ پیش آجاتے تو یہ بھی کہا سکتا ہو کہ اس باب میں رسول اللہ حکم دیتے
۶) لہذا خدا کا دین، اسکی عبودیت، رسول اللہ کی اتباع، اس شخص کے فیصلوں

کی اطاعت کا نام ہوا یہ ہے وہ نظامِ اطاعت جو اللہ نے اپنے آخری نبی
کی حیثیت سے قیامت تک کیلئے فاقد العمل رہنے کیلئے عطا فرمایا تھا۔

اب اس مزاج شناس ذاتِ رسالت

مزاج شناس کے اختیارات

کے اختیارات ملاحظہ فرمائیے۔ فرماتے ہیں:

مگر رسول اللہ صلی اللہ علیہ وسلم کی زندگی کو نمونہ قرار دینے اور آپ کے اتباع کا حکم دینے سے یہ مراد نہیں کہ آپ نے جو کچھ کیا اور جس طرح کیا، لوگ بھی بعینہ وہی فعل اسی طرح کریں اور اپنی زندگی میں آپ کی حیاتِ طیبہ کی ایسی نقل اتاریں کہ اصل اور نقل میں کوئی فرق نہ رہے۔ یہ مقصد نہ قرآن کا ہے نہ ہو سکتا ہے۔ دراصل یہ ایک عام اور اجمالی حکم ہے جس پر عمل کرنے کی صحیح صورت ہم کو خود نبی صلی اللہ علیہ وسلم کی تعلیم اور صحابہ کرام رضوان اللہ علیہم اجمعین کے طریقہ سے معلوم ہو جاتی ہے۔ یہاں اس کی تفصیل کا موقع نہیں مجھلاً میں عرض کرتا ہوں کہ جو امور براہِ راست دین اور شریعت سے تعلق رکھتے ہیں ان میں تو حضور کے ارشادات کی اطاعت اور آپ کے عمل کی پیروی طابقاً بالمثل کرنی ضروری ہے۔ مثلاً نماز، روزہ، حج، زکوٰۃ اور طہارت وغیرہ مسائل کہ ان میں جو کچھ آپ نے حکم دیا ہے اور جس طرح خود عمل کر کے بتایا ہے اس کی ٹھیک ٹھیک پیروی کرنی لازم ہے۔ رہے وہ امور جو براہِ راست دین سے تعلق نہیں رکھتے، مثلاً تمدنی، معاشی اور سیاسی معاملات اور معاشرت کے جزئیات، تو ان میں بعض چیزیں ایسی ہیں جن کا حضور نے حکم دیا ہے یا جن سے بچنے کی تاکید فرمائی ہے بعض ایسی ہیں جن میں حضور نے حکمت اور نصیحت کی باتیں ارشاد فرمائی ہیں اور بعض ایسی ہیں جن میں حضور نے طرزِ عمل سے مکارمِ اخلاق اور تقویٰ و پاکیزگی کا سبق دیا ہے۔

اور ہم آپ کے طریقہ کو دیکھ کر یہ معلوم کر سکتے ہیں کہ عمل کے مختلف طریقوں میں سے کونسا طریقہ روح اسلامی سے مطابقت رکھتا ہے۔ پس اگر کوئی شخص نیک نیتی کے ساتھ حضور کا اتباع کرنا چاہتا ہے اور اسی غرض سے آپ کی سنت کا مطالعہ کرے تو اس کے لئے یہ معلوم کرنا کچھ بھی مشکل نہیں کہ کن امور میں آپ کا اتباع طابق النعل بالنعل ہونا چاہئے اور کن امور میں آپ کے ارشادات اور اعمال سے اصول اخذ کر کے قوانین وضع کرنے چاہئیں اور کن امور میں آپ کی سنت سے اخلاق و حکمت اور خیر و صلاح کے عام اصول مستنبط کرنے چاہئیں۔ (ص ۲۷۵)

یہ وہی مودودی صاحب ہیں جو ابھی ابھی فرما چکے تھے کہ

جس وقت اللہ تعالیٰ نے آپ کو منصب رسالت سے سرفراز کیا اس وقت سے لیکر حیات جسمانی کے آخری سانس تک آپا ہر آن اور ہر حال میں خدا کے رسول تھے۔ آپ کا ہر فعل اور ہر قول رسول خدا کی حیثیت سے تھا۔ اسی حیثیت میں آپ مبلغ اور معلم بھی تھے، مرتبی اور مفر کی بھی تھے۔ قاضی اور حاکم بھی تھے۔ امام اور امیر بھی تھے حتیٰ کہ آپ کی نجی اور شہری زندگی کے سارے حالات بھی اسی حیثیت کے تحت آگئے تھے۔ (ص ۲۷۱)

یعنی پہلے یہ ارشاد ہوا تھا اور اس کے بعد یہ کہ ”تمذنی، معاشی اور سیاسی معاملات اور معاشرت کی جزئیات“ میں بعض چیزیں ایسی ہیں جن میں حضور کی اتباع طابق النعل بالنعل ہوگی اور بعض ایسی جن میں رخصت ہوگی۔

اس کا فیصلہ کون کرے گا کہ وہ کون سے امور ہیں جن میں حضورؐ کی اطاعت و
بقدم کی جائے گی اور کون سے ایسے جن میں آزادی ہوگی؟ وہی مزاج مشن
ذات رسالتاً اور کون؟

اسی ضمن میں آگے چل کر فرماتے ہیں:

اب رہ گئے احکام، تو شرآن مجید میں ان کے متعلق زیادہ تر
کلی قوانین بیان کئے گئے ہیں اور بیشتر امور میں تفصیلات کو
چھوڑ دیا گیا ہے۔ نبی صلی اللہ علیہ وسلم نے عملاً ان احکام کو زندگی
کے معاملات میں جاری فرمایا اور اپنے عمل اور قول سے ان کی
تفصیلات ظاہر فرمائیں۔ ان تفصیلات میں سے بعض ایسی ہیں
جن میں ہمارے اجتہاد کو کوئی دخل نہیں ہم پر لازم ہے کہ جیسا
عمل حضورؐ سے ثابت ہے اسی کی پیروی کریں۔ مثلاً عبادات کے احکام
اور بعض تفصیلات ایسی ہیں کہ ان سے ہم اصول اخذ کر کے اپنے اجتہاد
سے فروع مستنبط کر سکتے ہیں، مثلاً عہد نبویؐ کے قوانین مدنی، اور
بعض تفصیلات ایسی ہیں کہ ان سے ہم کو اسلام کی اسپرٹ معلوم
ہوتی ہے۔ اگر یہ اسپرٹ ہمارے قلب و روح میں جاری و ساری
ہو جائے تو ہم اس قابل ہو جائیں گے کہ زندگی کے جملہ معاملات اور
مسائل پر ایک مسلمان کی سی ذہنیت اور ایک مسلمان کی سی بصیرت
کے ساتھ غور کریں، دنیا کے علمی اور عملی مسائل کو اسلامی لفظ نظر
سے دیکھیں اور ان کے متعلق وہی راتے قائم کریں جیسی ایک
مسلمان کو کرنی چاہتے۔ (ص ۳۳۲)

اس بات کا فیصلہ بھی وہی "مزاج شناس" کر سکیگا کہ وہ کونسی تفصیل ہیں جن میں ہم اپنے اجتہاد سے فروع مستنبط کر سکتے ہیں اور وہ کونسی جن میں ہمارے اجتہاد کو کوئی دخل نہیں ہوگا۔ یعنی :

(۱) قرآن کتاب اصول ہے اس لئے اس سے عملی جزئیات میں ہدایت نہیں مل سکتی۔

(۲) عملی جزئیات احادیث ہیں جن کی اطاعت فرض ہے۔
 (۳) احادیث صحیح بھی ہیں اور غلط بھی۔ جو صحیح ہیں ان میں بھی بعض ایسی ہیں جو واجب الاتباع ہیں اور بعض ایسی جن کی اتباع ضروری نہیں ہے اور جن کی اتباع ضروری نہیں۔ ان میں بعض ایسی ہیں جن میں اجتہاد سے استنباط کیا جاسکتا ہے اور بعض ایسی جن میں اجتہاد کی گنجائش نہیں ہے۔
 (۴) یہ فیصلہ صرف وہ شخص کر سکتا ہے جو "مزاج شناس" ذات رسالت ہے۔
 (۵) رسالت ہے کہ کونسی احادیث صحیح ہیں اور ان میں سے بھی کونسی من وعن واجب الاتباع۔

(۶) لہذا ظاہر ہے کہ اب امت مسلمہ کے لئے ہدایت خداوندی کا مدار اس "مزاج شناس" ذات رسالت ہے۔ "رسالت" کا فیصلہ رہ گیا۔ اسے نہ کسی سند کے پیش کرنے کی ضرورت ہے نہ دلیل کی۔ یہ خالص "ذوق" کی چیز ہے جس میں کوئی دوسرا شریک ہی نہیں ہو سکتا جو کچھ موجود ہے اس میں سے بھی وہی دین ہوگا جسے یہ شخص دین کہہ دے گا اور جو موجود نہیں ہے اس کے متعلق بھی یہی بتائے گا کہ اگر رسول اللہ موجود ہوتے تو آپ کیا فیصلہ دیتے۔ لہذا اس

"مزاج شناس" کے فیصلے رسول اللہ کے فیصلے ہوں گے اور چونکہ رسول اللہ کے فیصلے خدا کی وحی ہوتے تھے اس لئے اس کے فیصلے بھی وہی حیثیت رکھیں گے۔ اب اس کی اطاعت خدا اور رسول کی اطاعت ہوگی اور اس کی معصیت خدا اور رسول کی معصیت، لہذا اب دنیا کو اپنی نجات و سعادت کے لئے اسی کی طرف رجوع کرنا ہوگا۔
آؤ لوگو کہ یہیں نورِ خدا پاؤ گے!

چونکہ یہ موضوع بہت اہم ہے اس لئے ہم چاہتے ہیں کہ جو کچھ گذشتہ صفحات میں آپ پڑھ چکے ہیں اس کا ملخص پیش کر دیا جائے

خلاصہ بحث

تاکہ بات اچھی طرح سے ذہن میں مرسم ہو جائے۔

آغاز سخن مودودی صاحب کے اس دعوے سے ہوا تھا کہ
(۱) احادیث کی حیثیت، محض قرآن کی تشریح اور تفسیر کی حیثیت
نہیں بلکہ مسائل و احکام میں احادیث، دین کا مستقل ماخذ ہیں۔
اس لئے کہ:

(ب) خدا کی طرف سے دو چیزیں وحی کے ذریعے ملی تھیں ایک
کتاب اللہ دوسرے احادیث رسول اللہ۔

اس کے بعد مودودی صاحب نے جو کچھ فرمایا اس کا خلاصہ یہ ہے کہ:
(۱) رسول اللہ زندگی کے ہر سانس میں رسول تھے۔ آپ کی ہر بات
ہر حال اور ہر آن میں وحی کی رو سے ہوتی تھی۔
(۲) رسول اللہ اپنے اجتہادات میں غلطی کر جاتے تھے تو اللہ تعالیٰ

فوراً اصلاح کر دیتا تھا۔

(۳) رسول اللہ کے اجتہادات، آپ کی خداداد بصیرت کی بنا پر ہوتے تھے۔

(۴) احادیث اقول رسول اللہ ہیں۔

(۵) احادیث، اقوال رسول اللہ نہیں بلکہ قرآن کی طرح وحی ہیں۔

اسی طرح اجتہادات نبوی بھی منزل من اللہ تھے۔ اسے وحی خفی

کہا جاتا ہے۔

(۶) وحی خفی کے ذریعے جو کچھ ملتا تھا وہ رسول اللہ کی اپنی ہدایت

کے لئے تھا۔ عام ہدایت نامہ اور دستور العمل قرآن ہی تھا۔

(۷) قرآن کتاب اصول ہے۔ احادیث اس کی شرح اور تفسیر ہیں۔

(۸) یہ شرح و تفسیر اس لئے قرآن میں درج نہیں کی گئی کہ اس

سے قرآن کی ضخامت بڑھ جاتی۔

(۹) چونکہ قرآن اور احادیث دونوں وحی تھے اس لئے اللہ نے

جس طرح قرآن کی حفاظت کا انتظام کیا اسی طرح احادیث کی

حفاظت کا بھی انتظام کر دیا۔

(۱۰) عربوں میں نقل و ضبط کا ذریعہ صرف حافظہ تھا اس لئے وحی کی

حفاظت حافظہ کی رو سے ہوئی۔

(۱۱) انتظام خداوندی کے باوجود پہلی صدی کے بعد ہی احادیث

کے مجموعوں میں موضوع اور مشکوک احادیث داخل ہونا شروع

ہو گئیں۔

(۱۲) اللہ جرح و تعدیل نے احادیث اور ان کے رواۃ کے پرکھنے

کا بڑا اہم کام کیا۔ لیکن وہ بھی انسان ہی تھے۔ اس لئے یقینی طور پر نہیں کہا جاسکتا کہ جسے انہوں نے صحیح کہہ دیا وہ صحیح ہے اور جسے غلط کہہ دیا وہ غلط۔

(۱۳) اب غلط اور صحیح کا فیصلہ وہ شخص کر سکتا ہے جو مزاج شناس ذات رسالتاً ہو۔ یہ بھی وہی بتا سکتا ہے کہ صحیح حدیثوں میں بھی کون کونسی احادیث واجب الاتباع ہیں۔ اور یہ بھی کہ کس کس بات میں اجتہاد کی اجازت ہے اور کس میں نہیں۔

یہ ہیں دلائل اس دعوے کے اثبات کے کہ اللہ تعالیٰ کی طرف سے صرف قرآن ہی نہیں بلکہ قرآن کے ساتھ قرآن کے ہم پایہ (مثلاً معہ) دوسری چیز بھی ملی جسے مجرورہ احادیث کہا جاتا ہے ہم اس باب میں کسی مزید تبصرہ یا تنقید کی ضرورت نہیں سمجھتے۔ مودودی صاحب کی تحریروں کے اقتباسات آپ کے سامنے ہیں۔ اگر آپ اصل عبارات دیکھنا چاہیں تو ان کی تصنیف "تفہیمات حصہ اول" لے لیجئے اور اس کے بعد از خود کسی نتیجہ پر پہنچ جائیے۔

جہاں تک مودودی صاحب کے اپنے عقیدت مندوں کے حلقہ کا تعلق ہے انہیں وہ یہ کہہ کر مطمئن کر سکتے ہیں کہ طلوع اسلام آج سے نہیں، شروع سے اسلامی جماعت کا مخالف چلا آ رہا ہے ہمیں یہ دیکھنے کی ضرورت ہی نہیں کہ اس لئے کیا لکھا ہے۔ جماعت عقیدتمندی وہ قلعہ ہوتی ہے جس کے اندر انسان کو اپنی مدافعت کے لئے کچھ کہنے یا کرنے کی ضرورت ہی نہیں رہتی۔ جہاں کسی نے

کچھ کہا فوراً کہہ دیا کہ یہ لوگ ہماری جماعت کو کمزور کرنا چاہتے ہیں۔ اس سے جماعتی حمیت جوش میں آجاتی ہے اور کسی کو اتنا سوچنے کی مہلت ہی نہیں دیتی کہ کہنے والے کی بات کو سن لیا جاتے اور اس پر بغیر جانبدارانہ انداز سے غور کر لیا جاتے۔ لیکن جو لوگ اس جماعتی عصبیت سے باہر ہیں ہم ان سے عرض کریں گے کہ جو کچھ گذشتہ صفحات میں لکھا گیا ہے اسے نہایت غور سے دیکھیں اور پھر فیصلہ کریں کہ دینِ خداوندی فی الواقعہ وہی ہے جسے مودودی صاحب پیش فرما رہے ہیں! اور کیا ایسے دین میں انسان شراکی اطاعت کرتا ہے یا پیشوائیت Priesthood کی آمرانہ قوتوں کی!۔ اسی سے یہ حقیقت بھی آپ کے سامنے آجائے گی کہ یہ لوگ اس پر کیوں مصر ہیں کہ دینِ خداوندی یہی ہے۔ آپ مودودی صاحب کے پیش کردہ دلائل پر غور کیجئے۔ پھر یہ بھی دیکھتے کہ ان کی تحریروں میں کس قدر تضاد ہے۔ اب صورتِ حالات یہ ہے کہ اگر مودودی صاحب اس قسم کے کمزور دلائل اور متضاد بیانات کے باوجود اپنے مسلک کو فی الواقعہ حق و صداقت کا مسلک سمجھتے ہیں تو آپ کی علمی بصیرت کے متعلق جو رائے قائم کی جاسکتی ہے وہ ظاہر ہے اور اگر وہ اپنے مسلک کی کمزوری کو محسوس کرنے کے باوجود اس پر قائم ہیں تو اسے مصالحت کو شی ہی سے تعبیر کیا جاسکتا ہے۔ نیتوں کا حال خدا ہی بہتر جانتا ہے اس لئے اس کے متعلق حتمی طور پر کچھ نہیں کہا جاسکتا۔ لیکن

ان دونوں صورتوں میں سے کوئی بھی شکل ہو، یہ تو واضح ہے کہ مودودی صاحب کا پیش کردہ مسلک، اس دین کا مسلک نہیں ہے جو اللہ نے انسانوں کی ہدایت کے لئے نبی اکرمؐ کی وساطت سے بھیجا تھا۔

احادیث کو دین قرار دینے میں
مودودی صاحب کے تضادات
 مودودی صاحب کا بنیادی نقطہ

یہ تھا کہ رسول ہر حال اور ہر آن میں رسول ہوتا ہے۔ اس لئے اس کی ہر بات منجانب اللہ ہوتی ہے۔ جو شخص رسول کی الگ الگ حیثیتیں قرار دیتا ہے وہ دین کے بنیادی اصول سے ناواقف ہے۔ چنانچہ ان کے اپنے الفاظ یہ تھے:

لیکن یہ تفریق جو انہوں نے علامہ اسلم چیرا چوری نے) محمد ابن عبداللہ بہ حیثیت انسان اور محمد رسول اللہ بہ حیثیت مہبلغ ہونے کے درمیان کی۔ قرآن مجید سے ہرگز ثابت نہیں۔ قرآن میں آنحضرت کی ایک ہی حیثیت بیان کی گئی ہے اور وہ رسول اور نبی ہونے کی حیثیت ہے۔ جس وقت اللہ تعالیٰ نے آپ کو منصب رسالت سے سرفراز کیا اس وقت سے لے کر حیاتِ جہانی کے آخری سال تک آپ ہر آن اور ہر حال میں خدا کے رسول تھے۔ آپ کا ہر فعل، ہر قول، رسولِ خدا کی حیثیت سے تھا۔ حتیٰ کہ آپ کی بچی اور شہری زندگی کے سارے معاملات بھی اسی حیثیت کے تحت آگئے تھے۔ قرآن کریم میں کوئی تحریف سے خفیف اشارہ بھی ایسا نہیں ملتا جس کی بنا پر آنحضرتؐ کی حیثیت رسالت اور

حیثیت انسان اور حیثیت امارت میں کوئی فرق کیا گیا ہو۔

(تفہیمات حصہ اول ص ۲۲)

آپ اس دعوے کو غور سے دیکھ لیجئے اور اچھی طرح سمجھ لیجئے کہ مودودی صاحب کے نزدیک رسول کی ایک ہی حیثیت ہے اور قرآن میں کوئی خفیف سے خفیف اشارہ بھی ایسا نہیں ملتا جس کی بنا پر آنحضرت کی حیثیت رسالت اور ذاتی حیثیت میں فرق کیا گیا ہو۔ اس کے بعد آپ انہی مودودی صاحب کا یہ بیان

ملاحظہ فرمائیے، ارشاد ہے:

اب اس امر کی تحقیق کیجئے کہ نبی کی اطاعت جو اسلام میں فرض کی گئی ہے اور جس پر دین کا مدار ہے یہ کس حیثیت سے ہے۔ یہ اطاعت اس حیثیت سے ہرگز نہیں کہ وہ نبی خاص شخص، مثلاً ابن عمران یا ابن مریم یا ابن عبد اللہ ہے۔ قرآن نے اس مسئلہ کو نہایت واضح الفاظ میں بیان کر دیا ہے۔ وہ کہتا ہے کہ ذاتی حیثیت میں تو نبی ویسا ہی ایک بشر ہے جیسے تم ہو..... اسی لئے اللہ تعالیٰ بار بار اپنے نبی سے اس حقیقت کا اظہار کرتا ہے کہ وہ اطاعت جو مومن پر فرض کی گئی ہے دراصل نبی بہ حیثیت انسان کی اطاعت نہیں ہے بلکہ نبی بہ حیثیت نبی کی اطاعت ہے یعنی اس علم اس ہدایت، اس حکم اور اس قانون کی اطاعت ہے جسے اللہ کا نبی اللہ کی طرف سے اس کے بندوں تک پہنچاتا ہے۔

(ترجمان القرآن بابت دسمبر ۱۹۳۶ء)

غور فرمایا آپ نے! ایک جگہ یہ کہا جاتا ہے کہ "شُرَّان میں کوئی خفیف سے خفیف اشارہ بھی ایسا نہیں ملتا جس کی بنا پر آنحضرتؐ کی حیثیت رسالت اور حیثیت انسان میں کوئی فرق کیا گیا ہو" اور دوسری جگہ یہ کہا جاتا ہے کہ "شُرَّان نے اس مسئلہ کو نہایت واضح الفاظ میں بیان کر دیا ہے ... اور اللہ تعالیٰ بار بار اس حقیقت کا اظہار کرتا ہے کہ "نبی کی حیثیت رسالت الگ ہے اور ذاتی حیثیت الگ!"

مردودی صاحب اپنی کتاب "رسائل و مسائل" میں فرماتے ہیں:
 "جو امور آپؐ رسول اللہ نے عادت کئے ہیں انہیں سنت بنا دینا اور تمام دنیا کے انسانوں سے یہ مطالبہ کرنا کہ وہ سب ان عادات کو اختیار کر لیں، اللہ اور اس کے رسول کا ہرگز یہ منشا نہ تھا۔ یہ دین میں تحریف ہے" (صفحہ ۳۷)
 دوسری جگہ لکھتے ہیں:

"سنت کے متعلق لوگ عموماً یہ سمجھتے ہیں کہ نبیؐ نے جو کچھ اپنی زندگی میں کیا ہے وہ سب سنت ہے لیکن یہ بات ایک بڑی حد تک درست ہونے کے باوجود ایک حد تک غلط بھی ہے۔ دراصل سنت اس طریق عمل کو کہتے ہیں جس کے سکھانے اور جاری کرنے کے لئے اللہ تعالیٰ نے اپنے نبیؐ کو مبعوث کیا تھا۔ اس شخص کی زندگی کے وہ طریقے خارج ہیں جو نبیؐ نے بہ حیثیت ایک انسان ہونے کے یا بہ حیثیت ایک ایسا شخص ہونے کے جو انسانی تاریخ کے خاص دور

میں پیدا ہوا تھا، اختیار کئے۔ یہ دونوں چیزیں کبھی ایک ہی عمل میں مخلوط ہوتی ہیں اور ایسی صورت میں یہ فرق و امتیاز کرنا کہ اس عمل کا کونسا جزو سنت ہے اور کونسا جزو عادت، بغیر اس کے ممکن نہیں ہوتا کہ آدمی اچھی طرح دین کے مزاج کو سمجھ چکا ہو۔ (ص ۱۱۱)

اس سے ذرا آگے چل کر لکھتے ہیں:

”بعض چیزیں ایسی ہیں جو حضور کے اپنے شخصی مزاج اور قومی طرز معاشرت اور آپ کے عہد کے تمدن سے تعلق رکھتی ہیں۔ ان کو سنت بنانا نہ تو مقصود تھا نہ اس کی پیروی پر اس دلیل سے اصرار کیا جاسکتا ہے کہ حدیث کی رو سے اس طرز خاص کا لباس نبی پہنتے تھے اور نہ شرائع الہیہ اس غرض کے لئے آیا کرتی ہیں کہ کسی خاص شخص کے ذاتی مذاق یا کسی قوم کے مخصوص تمدن یا کسی خاص زمانے کے رسم و رواج کو دنیا بھر کے لئے اور ہمیشہ ہمیشہ کے لئے سنت بنا دیں۔ سنت کی اس مخصوص تعریف کو اگر ملحوظ رکھا جائے تو یہ بات باسانی سمجھ میں آسکتی ہے کہ جو چیزیں اصطلاح شرعی میں سنت نہیں ہیں ان کو خواہ مخواہ سنت قرار دے لینا منجملہ اُن بدعات کے ہے جس سے نظام دینی میں تحریف واقع ہوتی ہے“ (ص ۱۱۲)

یہ وہی مودودی صاحب ہیں جو ابھی ابھی یہ فرما رہے تھے کہ:

جس وقت اللہ تعالیٰ نے آپ کو منصب رسالت سے سرفراز کیا اس وقت سے لے کر حیات جسمانی کے آخری سانس تک

آپ ہر آن اور ہر حال میں خدا کے رسول تھے۔ آپ کا ہر فعل، ہر قول رسول خدا کی حیثیت سے تھا۔ حتیٰ کہ آپ کی نجی اور شہری زندگی کے سارے معاملات بھی اسی حیثیت کے تحت آگئے تھے۔

آپ یقیناً چیراں ہوں گے کہ "رسول کی حیثیت" کے سے اہم اور بنیادی مسئلہ میں اس قدر کھلا ہوا تضاد کیوں ہے؟ اس کی وجہ ظاہر ہے۔ جب خود موسیٰ صاحب نے یہ فرمایا تھا کہ رسول کی ایک ہی حیثیت ہوتی ہے۔ اس کی حیثیت رسالت اور ذاتی حیثیت میں کوئی فرق نہیں ہوتا، تو اُس وقت مقصد صرف یہ تھا کہ فروعی مخالف کو منکر حدیث اور اپنے آپ کو حافی سنت ثابت کیا جلتے چنانچہ اُس وقت یہ فرمایا کہ "قرآن میں خفیف سے خفیف اشارہ بھی نہیں ملتا کہ رسول کی دو حیثیتیں تھیں"۔ اس کے بعد جب خود موسیٰ صاحب کے خلاف اعتراض کیا گیا کہ اُن کی ڈاڑھی اتنی لمبی نہیں ہے جتنی مقدار احادیث میں آتی ہے تو آپ نے فرمایا کہ قرآن نے واضح الفاظ میں بتا دیا ہے کہ رسول کی دو حیثیتیں ہیں، ایک رسالت کی حیثیت اور ایک ذاتی حیثیت، ڈاڑھی کا مسئلہ حضور کی ذاتی حیثیت سے متعلق ہے اس لئے اسے سنت نہیں کہا جاسکتا۔

اسے سنت کہنے والا دین میں تخریف کرتا ہے!

جب یہ پوچھا گیا کہ اسے کون بتاتے گا کہ رسول اللہ کی کونسی بات بہ حیثیت رسول تھی اور کونسی بہ حیثیت انسان، تو فرمایا کہ اسے وہی بتا سکیگا

جو اچھی طرح دین کے مزاج کو سمجھ چکا ہو۔

غور فرمائیے کہ دین کے اہم اصول کس طرح سے متعین ہو رہے ہیں؟

کیا اس طرح سے دین، بچوں کا کھیل نہیں بن جاتا؟

اسی بحث کے اخیر میں مووودی صاحب نے فرمایا ہے کہ:

اگر (ڈاڑھی کی) کوئی مقدار بھی ضروری ہوتی اور اس

مقدار کا قائم کرنا بھی حضور کے مشن کا کوئی جزو ہوتا تو آپ

ہرگز اس کے تعین میں کوتاہی نہ کرتے۔ مجمل حکم کے دینے پر

اکتفا کرنا اور تعین سے اجتناب کرنا خود اس بات کی دلیل ہے

کہ شریعت اس معاملہ میں لوگوں کو آزادی دینا چاہتی ہے۔

بعینہ یہی بات ہم اللہ تعالیٰ کے متعلق کہتے ہیں کہ (مثلاً) اگر زکوٰۃ کی کوئی

مقدار مقرر کرنا دین کا جزو ہوتا، اور اس مقدار کو غیر تبدیل رکھنا نشانے خداوندی

ہوتا تو اللہ تعالیٰ ہرگز اس کے تعین میں کوتاہی نہ کرتے۔ مجمل حکم کے دینے پر

اکتفا کرنا اور تعین سے اجتناب کرنا خود اس بات کی دلیل ہے کہ شریعت

اس معاملے میں لوگوں کو آزادی دینا چاہتی ہے کہ وہ اپنے اپنے زمانے

کی ضروریات کے مطابق مقدار کا تعین خود کریں۔

یہی اصول اس اہم مسئلہ میں قول فیصل ہے۔

اب رہا "مزاج شناسی" کا سوال، سو اس کے لئے

ذیل کا شذرہ ملاحظہ فرمائیے جو "نبوتِ جدیدہ" کے

مزاج شناسی

عنوان سے طلوع اسلام کی اشاعت بابت اکتوبر ۱۹۵۲ء میں شائع ہوا تھا۔
 دین میں جیسا کہ آپ جانتے ہیں حجت سند کو حاصل ہے۔ حجت کے معنی
 ہیں ایسی دلیل جس سے آپ انکار نہ کر سکیں اور سند سے مراد ہے قرآن کریم
 یعنی جب آپ یہ کہیں کہ فلاں معاملہ میں دین کا حکم یہ ہے تو آپ کو یہ بتانا
 پڑے گا کہ اس حکم کے لئے آپ کے پاس قرآن کی کونسی سند ہے۔ ایسی کسی
 سند کے بغیر کسی کا کوئی قول دین میں قابل قبول نہیں ہو سکتا۔

قرآن سے نیچے اترے تو بعض لوگوں نے حدیث کو بھی اسی قسم کی
 سند تصور کر لیا چنانچہ ان لوگوں کا مسلک یہ قرار پایا کہ جب کوئی یہ کہے
 کہ اسلام میں فلاں معاملہ کے متعلق یہ حکم ہے تو اس سے قرآن کے بعد
 یہ بھی پوچھا جاسکے گا کہ اس کی سند میں تمہارے پاس کونسی حدیث ہے۔
 اور آگے بڑھے تو بعض لوگوں نے قرآن (یا قرآن و حدیث) کے
 اصولی احکام سے جزئی احکامات مستنبط کئے اور اس استنباط میں اپنے
 قیاس سے کام لیا۔ فقہ کہتے ہیں لیکن جب اہل فقہ سے بھی پوچھا جاتے
 تو انہیں بھی یہ بتانا ہوتا ہے کہ انہوں نے کسی مسئلہ کے متعلق اس حکم کو
 قرآن کی کس آیت یا کس حدیث پر قیاس کر کے مستنبط کیا ہے۔ یعنی سند سے
 یہ گروہ بھی بے نیاز نہیں۔

اس سے آگے بڑھے تو بعض لوگوں نے ان فقہاء کے فیصلوں کو دین

میں سند تسلیم کر لیا چنانچہ جب ان سے پوچھا جلتے کہ تم کس طرح کہتے ہو کہ فلاں بات میں اسلام کا فیصلہ یہ ہے تو وہ اپنے قول کی تائید میں کسی نہ کسی امام کا فیصلہ بطور سند کے پیش کریں گے۔ لیکن اس نقطہ خیال کا بھی اگر تحلیل و تجزیہ کیا جاتے تو اس کی تہ میں بھی یہی عقیدہ کا رفرما نظر آتے گا کہ ہمارا امام یا ہمارا مجتہد اپنی طرف سے خود کچھ نہیں کہتا بلکہ جو کچھ کہتا ہے وہ قرآن و حدیث کو سامنے رکھ کر کہتا ہے۔ چنانچہ آپ ہر فقیہ سے یہ مطالبہ بھی کر سکتے ہیں کہ ان کے امام کے اس فیصلہ کی کیا سند ہے جس پر وہ فقیہ آپ کو قرآن یا حدیث سے اپنے امام کے اس فیصلہ کی سند پیش کر دے گا۔ چنانچہ فقہ کی کتابیں ان دلائل سے بھری پڑی ہیں۔

آپ نے دیکھ لیا کہ دین کے معاملہ میں چودہ سو سال سے آج تک سند ضروری رہی ہے۔ آپ کو اس سے اختلاف ہو سکتا ہے کہ دین میں فلاں چیز (حدیث، یا قیاس، یا کسی امام کا قول) سند ہو سکتا ہے یا نہیں لیکن اس سے انکار نہیں ہو سکتا کہ دین میں سند کا ہونا لاینفک ہے کسی شخص کو یہ حق حاصل نہیں کہ وہ کسی دوسرے سے یہ کہے کہ دین کا یہ حکم یوں اس لئے ہے کہ میں ایسا کہتا ہوں۔

یہ ہے وہ اصل عظیم حین پر دین کی بنیاد قائم ہے۔ یعنی کسی انسان کو یہ حق حاصل نہیں کہ کسی دوسرے انسان سے اپنا قول بطور دینی حکم کے

منواتے اور ہر شخص کو یہ حق حاصل ہے کہ وہ ہر دوسرے شخص سے یہ پوچھ لے کہ جس بات کو تم دین کا حکم کہتے ہو اس کی سند تمہارے پاس کیا ہے؟ حقیقتی کہ ایک نبی اور رسول کو بھی یہ حق حاصل نہیں ہے کہ وہ کسی سے یوں کہہ سکے کہ دین کا یہ حکم یوں اس لئے ہے کہ میں ایسا کہتا ہوں۔ اس کو بھی یہ کہنا پڑتا ہے کہ دین کا یہ حکم اس لئے ہے کہ خدا کا ایسا ہی حکم ہے۔

مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنَّبُوَّةَ
ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ
كُونُوا رِبَايَنِينَ بَمَا كُنْتُمْ تَعْلَمُونَ الْكِتَابَ وَبِمَا كُنْتُمْ
تَدْرُسُونَ - (سورہ ۱۰۹)

رکھی انسان کو یہ بات سنا دیا نہیں کہ اللہ سے (انسان کی ہدایت کے لئے) کتاب اور حکومت اور نبوت عطا فرماتے اور پھر اس کا شیوہ یہ ہو کہ لوگوں سے کہے، خدا کو چھوڑ کر میرے بندے بن جاؤ۔ (یعنی خدا کے احکام کی جگہ میرے حکموں کی اطاعت کرو) بلکہ چاہتے کہ ربانی انسان (یعنی خلق اللہ کے مرشد و مربی) بنو، اس لئے کہ تم کتاب کی تعلیم دیتے ہو اور اس لئے کہ اس کے پڑھنے پڑھانے میں مشغول

رہتے ہو

آپ نے دیکھ لیا کہ دین کے ہر حکم کے لئے رسول کو بھی خدا کی طرف اپنی سند

بیان کرنی بھٹی ہے یعنی اسے بھی یہ کہنا پڑتا ہے کہ چونکہ خدا کا یہ حکم ہے اس لئے
میں ایسا کہہ رہا ہوں۔

البتہ نبی کا صرف ایک دعویٰ ایسا ہوتا ہے جہاں سند یا دلیل طلب
نہیں کی جاسکتی اور یہ اس کا دعویٰ ہے کہ نبوت ہوتا ہے۔ اس کا یہ دعویٰ کہ خدا نے
میں سے ایک ایسی چیز عطا کی ہے جسے وحی کہا جاتا ہے۔ اس دعویٰ کے لئے
دراصل رسول کا اپنا دعویٰ ہی سند ہوتا ہے۔ یہی وجہ ہے کہ ہمیں رسول پر
ایمان لانا پڑتا ہے۔ ایمان کے معنی یہ ہیں کہ جب رسول یہ کہے کہ خدا نے مجھے
یہ حکم دیا ہے تو ہمیں یہ تسلیم کرنا ہو کہ خدا نے واقعی یہ حکم دیا ہے یعنی رسول کا
وہ حکم اسے خدا کی طرف سے بذریعہ وحی ملا ہے۔

بہر حال دین میں ایک مقام نبوت ہی ایسا مقام ہے جہاں سند
کا مطالبہ نہیں کیا جاسکتا۔ مگر یہ نکتہ یاد رہے کہ سند کا یہ مطالبہ صرف
اس امر میں نہیں کیا جاسکتا کہ وہ حکم اس کو خدا کی طرف سے بذریعہ وحی
ملا ہے۔ اور بس۔

یہاں سے آپ کی سمجھ میں آگیا ہو گا کہ اگر کوئی شخص آج اس قسم
کا ادعا کرتا ہے کہ اس کا حکم دین میں اس لئے واجب التعمیل ہے کہ وہ ایسا
کہتا ہے تو دراصل وہ اپنے لئے مقام نبوت کا دعویٰ کر رہے بلکہ اس سے بھی
کچھ بڑھ کر کہتا ہے کہ اس ادعا کا حق تو ایک نبی کو بھی حاصل نہیں ہے بلکہ اسے

بھی یہ کہنا پڑتا ہے کہ چونکہ خدا نے ایسا حکم دیا ہے اس لئے میں ایسا کہتا ہوں۔
 حضور اکرم صلی اللہ علیہ وسلم کے بعد چونکہ باب نبوت بند ہو گیا اس
 لئے اب رسول اللہ کے بعد کسی انسان کو یہ حق حاصل نہیں رہا کہ وہ بلا سند
 کوئی بات دین کی حیثیت سے کسی سے منوا سکے۔ یہ ایک ایسی حقیقت کبریٰ
 ہے جس میں آج تک کسی کو اختلاف کرنے کی جرأت نہیں ہوتی۔

البتہ صوفیہ میں سے بعض حضرات نے ضرور یہ کہا ہے کہ مجھے فلاں
 فلاں بات کشف یا الہام کے ذریعہ سے معلوم ہوتی ہے اور کشف یا الہام
 ایک ایسی چیز ہے جس کی تائید میں کوئی سند یا دلیل پیش نہیں کی جاسکتی۔
 مگر سب کو معلوم ہے کہ آج تک کشف و الہام کو دین میں کسی نے بھی حجت
 قرار نہیں دیا حتیٰ کہ خود صاحب کشف اپنے کشف کو خود اپنے لئے بھی دینی
 حجت نہیں مانتا۔

بہر حال تیرہ سو برس سے امت میں یہ مسلک متفقہ طور پر چلا آ رہا
 تھا یعنی یہ مسلمہ کہ کسی انسان کو یہ حق حاصل نہیں کہ وہ دین کے معاملہ میں
 اپنی بات کو بغیر سند کے منوا سکے یعنی وہ یہ کہے کہ جس بات کو میں صحیح کہوں
 وہ صحیح ہے اور جس بات کو میں غلط کہوں وہ غلط ہے۔ تیرہ سو سال کے بعد
 اس مسلمہ کو مرزا غلام احمد قادیانی نے توڑا۔ کس طرح توڑا؟ یہ داستان
 بڑی دلچسپ ہے۔ مرزا غلام احمد نے کبھی یہ نہیں کہا کہ میں قرآن اور حدیث

کو نہیں مانتا بلکہ وہ اپنے ہر دعوے کے لئے کتاب و سنت اور قرآن و حدیث کے الفاظ دہراتا رہتا تھا۔ اس کی تمام تصانیف ان الفاظ سے بھری پڑی ہیں لیکن اس نے ایک ایسا چور دروازہ کھول لیا جس کی رُو سے قرآن اور حدیث سند بننے کے بجائے خود مرزا صاحب کے فیصلوں کے تابع ہو جاتے اس کے لئے صغریٰ اور کبریٰ کی ضرورت تھی صغریٰ نوٹلا کے مذہب نے گھرا گھرایا اس کے لئے پہلے سے تیار رکھ چھوڑا تھا یعنی وحی کی دو قسمیں ہیں ایک متلو اور دوسرے غیر متلو۔ دونوں ہم پایہ ہیں اور دین میں دونوں کی حیثیت ایک ہے۔ لیکن چونکہ وحی غیر متلو (حدیث) قرآن کی تشریح کرتی ہے اس لئے اگر ان دونوں میں کہیں اختلاف نظر آئے تو حدیث کو راجح تسلیم کرنا ہوگا اور ماننا بڑے گاہک و مشران کا حکم منسوخ ہے۔ اس طرح قرآن کو ایک طرف بالائے طاق رکھا جا چکا تھا اور دین کی اصلی سند حدیث قرار پائی تھی۔ اس کے بعد مرزا صاحب کو صرف کبریٰ اپنی طرف سے لگانا تھا۔ اس کبریٰ کے بھی دو جزو تھے۔ پہلا جزو یہ تھا حدیثیں صحیح بھی ہیں اور غلط بھی۔ کبریٰ کے اس جزو میں بھی مثلاً کا مذہب کوئی رکاوٹ نہیں ڈالتا تھا کیونکہ اس کے ہاں خود اس موضوع پر بے شمار ذخیرہ کتابوں میں مدون موجود تھا، فرق مختلفہ اور پھر مذاہب اربعہ کے اختلافات نے احادیث کی تصحیح و تغلیط کا پہلے ہی بازار گرم کر رکھا تھا۔

سُنیوں کے نزدیک شیعوں کی حدیثیں غلط اور موضوع تھیں اور شیعوں کے ہاں سُنیوں کی۔ یہی حال جبریہ قدریہ معتزلہ جہمیہ فرقوں کے ساتھ تھا۔ پھر سنیوں میں بھی ایک حدیث حنفیوں کے ہاں صحیح تھی تو شافعیوں کے ہاں غلط تھی دوسری حدیث مالکیوں کے ہاں صحیح تھی تو حنبلیوں کے ہاں ضعیف اور موضوع تھی۔ اس لئے مُلا کا مذہب گیارہ سو سال سے جس اکھاڑے کو جمانے چلا آ رہا تھا آج اس سے انکار کیسے کر سکتا تھا۔ مرزا صاحب کو کبریٰ کا صرف ایک آخری جزو وضع کرنا پڑا یعنی جب یہ سوال پیدا ہوا کہ صحیح حدیثیں کونسی ہیں اور غلط کونسی تو انھوں نے کہا یا کہ جس حدیث کو میں صحیح کہوں وہ حدیث صحیح ہے اور وہی دین میں سند ہے اور جسے میں غلط کہوں وہ غلط ہے۔ آپ نے دیکھ لیا کہ قرآن و حدیث پر کس طرح بجر بٹو گھمایا گیا ہے اور اپنے فیصلوں کو دین کی سند بنا دیا گیا ہے جس کے لئے کسی دوسری سند کی ضرورت نہیں تھی۔ اسی کا نام درحقیقت نبوت تھا مگر احتیاطاً اسے ظلی نبوت سے تعبیر کیا گیا اس فرق کے ساتھ کہ اصل کی حیثیت محض ساتے کی رہ جاتے اور سایہ ہی اصل قرار پا جاتے۔ احادیث کا ذخیرہ ایک بے پناہ جنگل تھا جس میں سے ہر مسلک کے لئے چسپاں ہو جانے والی روایات چھانٹی جاسکتی تھیں چنانچہ مرزا صاحب نے ان ہی احادیث کی مدد سے اپنی ظلی اور بر فدی نبوت کہیں مسجیت موعودہ اور کہیں مجددیت و ہدایت کے

مختلف ڈھونگ بچاتے اور ملا ان کا کچھ نہ بگاڑ سکا۔ وہ چلا یا بھی تو صرف یہ
چلا یا کہ مرزا صاحب یہ حدیثیں تو موضوع ہیں۔ ضعیف ہیں۔ ان کے مقابلہ
میں دوسری صحیح حدیثیں موجود ہیں جن سے ان تمام باتوں کی تردید ہوتی ہے مگر
مرزا صاحب نے کمال حقارت کے ساتھ لکار کر اس کا منہ بند کر دیا کہ

جو شخص حکم ہو کر آیا ہے اس کو اختیار ہے کہ حدیثوں کے ذخیرہ میں
سے جس انبار کو چاہے خدا سے علم پا کر قبول کرے اور جس ڈھیر کو چاہے
خدا سے علم پا کر رد کر دے۔ رتخفہ گولڑویہ ص ۱۱۱

یعنی حدیث کے صحیح یا غلط ہونے کی سند خود مرزا صاحب کا وہ علم ہے جو انہوں
نے خدا کی طرف سے پایا۔ لہذا ذخیرہ احادیث میں سے جو بقول قادیانیت۔

حدیثوں کی کتابوں کی مثال تو بداری کی پٹاری کی ہے جس طرح
بداری جو چاہتا ہے اس میں سے نکال لیتا ہے اسی طرح ان سے جو
چاہوں نکال لو۔ (الفضل قادیان باب ۵۱ جولائی ۱۹۳۲ء)

مرزا صاحب نے جو چاہا نکال لیا اور صحیح قرار دیدیا۔ کون تھا جو ان کی زبان
پکڑ سکتا تھا۔ حدیث کے پردہ میں مرزا صاحب نے اپنا سکہ چلا دیا اور مجددیت،
مہدویت اور ظلی اور بروزی نبوت منواتے چلے گئے۔ یہ تھیں وہ سپرٹھیاں
جن سے مرزا صاحب نبوت کے بائیم بلند تک پہنچ گئے۔

آج بعینہ انہی سپرٹھیلوں سے سید ابوالاعلیٰ مودودی صاحب بھی

مشق نبوت فرما رہے ہیں۔ مودودی صاحب نے بھی پہلے یہی کہا کہ وحی دو قسم کی ہے۔ ایک کا مجموعہ قرآن ہے اور دوسری کا مجموعہ حدیث۔ پھر یہ کہا کہ حدیثیں صحیح بھی ہیں اور غلط بھی اور اس کے بعد یہ فرمایا کہ صحیح حدیثیں وہ ہیں جنہیں مزاج شناس نبوت صحیح کہدے اور غلط وہ جنہیں وہ غلط ٹھہرا دے۔ اس طرح کتاب و سنت اور قرآن و حدیث کی رٹ لگاتے ہوتے وہ اسی مقام تک پہنچ چکے ہیں جہاں قرآن اور حدیث خود ان کے فیصلوں کے تابع ہو جاتے۔ مودودی صاحب فرماتے ہیں:

جس شخص کو اللہ تعالیٰ توفیق کی نعمت سے سرفراز فرماتا ہے اس کے اندر قرآن اور سیرت رسول کے آثار مطالعہ سے ایک خاص ذوق پیدا ہو جاتا ہے جس کی کیفیت بالکل ایسی ہوتی ہے جیسے ایک پرنے جوہری کی بصیرت کہ وہ جواہر کی نازک سے نازک خصوصیات تک کو پرکھ لیتی ہے۔ اس کی نظر بحیثیت مجموعی شریعت حقہ کے پورے سسٹم پر ہوتی ہے اور وہ اس سسٹم کی طبیعت کو پہچان جاتا ہے۔ اس کے بعد جب جزئیات اس کے سامنے آتے ہیں تو اس کا ذوق اسے بتا دیتا ہے کہ کونسی چیز اسلام کے مزاج اور اس کی طبیعت سے مناسبت رکھتی ہے اور کونسی نہیں رکھتی۔ روایات پر جب وہ نظر ڈالتا ہے تو ان میں بھی یہی کسوٹی رد و قبول کا معیار بن جاتی ہے۔ اسلام کا مزاج عین نبوت کا مزاج ہے جو شخص اسلام کے مزاج کو سمجھتا ہے اور جس نے کثرت کے ساتھ کتاب اللہ و سنت

رسول اللہ کا گہرا مطالعہ کیا ہوتا ہے۔ وہ نبی اکرمؐ کا ایسا مزاج تھا کہ
 ہو جاتا ہے کہ روایات کو دیکھ کر خود بخود اس کی بصیرت بتا دیتی ہے
 کہ ان میں کونسا قول یا کونسا فعل میرے سرکار کا ہو سکتا ہے اور
 کونسی چیز سنت نبویہ سے اقرب ہے۔ یہی نہیں بلکہ جن مسائل
 میں اس کو قرآن و سنت سے کوئی چیز نہیں ملتی ان میں بھی
 وہ کہہ سکتا ہے کہ اگر نبی علی اللہ علیہ وسلم کے سامنے فلاں مسئلہ
 پیش آتا تو آپ اس کا فیصلہ یوں فرماتے۔ یہ اس لئے کہ اس کی
 روح، رُوحِ محمدی میں گم اور اس کی نظر بصیرت نبوی کے ساتھ
 متحد ہو جاتی ہے۔ اس کا دماغ اسلام کے سانچے میں ڈھل جاتا ہے۔
 انسان اسناد کا زیادہ محتاج نہیں رہتا۔ وہ اسناد سے مدد
 ضرور لیتا ہے مگر اس کے فیصلہ کا مدار اس پر نہیں ہوتا۔ وہ
 بسا اوقات ایک غریب، ضعیف، منقطع السند مطعون فیہ حدیث
 کو بھی لے لیتا ہے اس لئے کہ اس کی نظر اس افتادہ پتھر کے اندر
 ہیرے کی جوت دیکھ لیتی ہے۔ اور بسا اوقات وہ ایک غیر معلل،
 غیر شاذ متصل السند مقبول حدیث سے بھی اعراض کر جاتا ہے اس
 لئے کہ اس جام زرین میں جو بادۂ معنی بھری ہوتی ہے وہ اسے

۱۲۔ مرزا صاحب کا دعویٰ بھی یہی تھا کہ میں نے رسول اللہؐ کی ایسی اطاعت کی ہے کہ اس سے
 میرے اندر ایسا علم پیدا ہو گیا ہے جس کی بنا پر میں اسناد سے بے نیاز ہو کر خود معیار بن
 گیا ہوں اور اسی کو بلکہ نبوت کہتے ہیں۔ ۱۲

۱۳۔ مرزا صاحب نے اسی کا نام ظلی اور بروزی نبوت رکھا ہے۔ ۱۳

طبیعت اسلام اور مزاج نبوی کے مناسب نظر نہیں آتی۔“

(تفہیمات حصہ اول صفحہ ۳۲۳، ۳۲۴)

آپ مرزا صاحب کے مذکورہ بالا اقتباس اور مودودی صاحب کی ان تصریحات کو پہلو بہ پہلو رکھ کر دیکھتے اور سوچتے کہ مودودی صاحب کا یہ مسلک کسی طرح بھی مرزا صاحب کے اس مسلک سے مختلف ہے؟ ”مزاج شناسی نبوت“ اور

”بصیرت نبوی“ ایسی چیزیں ہیں جن پر کوئی دلیل یا سند نہ پیش کی جاسکتی ہے نہ مانگی جاسکتی ہے۔ اس کے لئے کسی ایک کا اتنا کہہ دینا ہی کافی ہے کہ میری مزاج شناسی نبوت یا بصیرت نبوی کا یہی فیصلہ ہے اور اس کا یہ فیصلہ بیک جنبش ابرو دین“ بن سکتا ہے۔ بس اک نگاہ پہ ٹھہرا ہو فیصلہ دین“ کا

یہ وہ مقام ہے جو صرف ایک نبی ہی کو حاصل ہو سکتا ہے کہ وہی اپنی بات کو بحیثیت دین کے بغیر کسی سند و دلیل کے منوا سکتا ہے۔ چودہ سو سال سے اُمت ہیں آج تک کسی کو یہ مقام حاصل نہیں ہوا، اُمت میں بڑے بڑے اولوالعزم خلیفہ، بادشاہ، امام، فقیہ، اولیاء اللہ ہو چکے ہیں مگر

مرزا صاحب اور مودودی صاحب سے پہلے کسی نے اپنے لئے یہ پوزیشن حاصل کرنے کی جرات نہیں کی۔ ان دونوں میں مشرق اتنا ہی ہو کہ اول الذکر اپنی اس پوزیشن کو ظلی اور بروزی نبوت سے تعبیر کرتا ہے اور ثانی الذکر مزاج شناسی نبوت“ یا ”بصیرت نبوی“ بلکہ ”اپنی رُوح کو روح محمدی میں“

ہو جانے اور "اپنی نظر کو بصیرت نبوی کے ساتھ متحد" ہو جانے سے بگڑتا ہر ہے کہ
یہ محض تعبیرات کا فرق ہے۔ اس تعبیری فرق سے حقیقت نہیں بدلی جاسکتی۔
اس تفصیل کے بعد ہم ناظرین سے پوچھتے ہیں کہ وہ خود فیصلہ کریں کہ ان دونوں
مدعیوں میں کیا فرق ہے کیا دونوں کا صحیح نظر اور منزل مقصود ایک ہی نہیں ہے؟
طلوع اسلام بار بار متنبہ کرتا رہا ہے اور اب پھر ملت کو متنبہ کرتا ہے
کہ خدا کے لئے ان چور دروازوں کو بند کرو۔ دین کی بنیاد صحیح و شرآن اور فقط
شرآن ہے جو ابدالآباد تک کے لئے واجب العمل ہے۔ روایات اس عہد مبارک
کی تاریخ ہیں کہ رسول اللہ صلعم والذین معہ نے اپنے عہد میں قرآنی اصول
کو کس طرح متشکل فرمایا تھا۔ یہ اس عہد مبارک کی شریعت ہے۔ قرآنی اصول
کی روشنی میں کسی فرد واحد کو جزئیات مستنبط کر کے اپنے عہد کے لئے شریعت
بنادینے کا حق نہیں ہے خواہ وہ کتنا ہی اتباع محمدی (بقول مرزا) یا کتنا
ہی مزاج شناسی رسول (بقول مودودی) کا دعویٰ دے کیوں نہ ہو۔ بلکہ
یہ حق صرف صحیح و شرآنی خطوط پر قائم شدہ مرکز ملت اور اسکی مجلس شوریٰ
کا ہے کہ وہ شرآنی اصول کی روشنی میں صرف ان جزئیات کو مرتب و
مدون کر سکے جن کی شرآن نے کوئی تصریح نہیں کی۔ پھر یہ جزئیات ہر
زمانہ میں ضرورت پڑنے پر تبدیل کی جاسکتی ہیں۔ یہی اپنے زمانے کے لئے
شریعت ہیں۔

مرزا صاحب کی نبوت نے جو فتنہ برپا کیا تھا اس وقت اس کے خلاف
 ملت کی طرف سے بڑی سختی کے ساتھ صدائے احتجاج بلند ہو رہی ہے لیکن
 ہمیں اندیشہ ہے کہ جتنے عرصہ میں وہ اس پرانی نبوت کے فتنہ کا استیصال کریں گے اس
 وقت تک پنجاب کی پہلی نبوت اپنے شباب تک پہنچ چکی ہوگی مسلمانوں نے نہ اس پرانی نبوت کے
 خلاف بروقت آواز اٹھائی اور نہ وہ اب اس نئی نبوت کا کچھ احساس کر رہے ہیں۔ پرانی نبوت کا
 مدعی بھی مشروع میں شریعت محمدی کے احیاء کا مدعی تھا اور مسلمان اسی دھوکہ میں اس کے اصلی عند
 سے بے خبر رہے۔ یہ نئی نبوت بھی نظام شریعت کے قیام کی آڑ میں مضبوط ہوتی چلی جا رہی ہے
 اور ملت کو اس کا اس وقت احساس ہوگا جب یہ پوری طرح اپنی جڑیں پکڑ چکے گی۔
 یہ نبوت اس پہلی نبوت سے بھی زیادہ خطرناک ہوگی اس لئے کہ اس نبوت
 نے اپنی نشرو اشاعت محض نجی طور پر کی تھی لیکن یہ نبوت جدیدہ حکومت
 کا اقتدار حاصل کرنے کی فکر میں ہے سو چتے کہ اگر زمام اقتدار ایک
 ایسے شخص کے ہاتھ میں آجاتے جو یہ کہے کہ صحیح وہ ہے جسے میری نگاہ صحیح
 کہے اور غلط وہ جسے میں غلط قرار دیدوں تو کیا اس کے بعد یہاں
 قرآن اور حدیث کی کوئی حقیقت بھی باقی رہ جائے گی؟

چھوڑتے طلوع اسلام کو کہ وہ تو ان لوگوں کے نزدیک منکر حدیث

ہے مگر ہم پوچھتے ہیں حامیان حدیث سے کہ کیا اس نظریہ کے بعد ان کی

حدیث کی بھی کوئی حیثیت باقی رہ جاتی ہے؟ طلوع اسلام تو اتنا ہی کہتا ہے کہ

صحیح اور غلط کا معیار و شرآن ہے صحیح وہ ہے جسے شرآن صحیح کہدے اور غلط وہ جو اس کے باں سے غلط قرار پاجاتے اُسے تو آپ منکر حدیث کہتے ہیں لیکن اس کے برعکس ایک شخص یہ کہتا ہے کہ "تمہارے اپنے معیاروں کے مطابق صحیح قرار دیتے ہوئے احادیث کے مجموعے صحیح نہیں و شرار دیتے جاسکتے جب تک ان کی صحت کے متعلق میری بارگاہ سے فتویٰ نہ صادر ہو جائے ان ذخیروں میں سے جس کو میں صحیح کہدوں وہ صحیح ہے اور جسے میں غلط قرار دیدوں وہ غلط ہے" تو اس شخص کو آپ سب سے بڑا حائمی حدیث اور محی السنۃ قرار دے رہے ہیں۔

للاساغر گیر و نرگس مست و برطنام فسق

لہذا ختم نبوت کے محافظین اور حامیان حدیث دونوں کے لئے سوچنے کا مقام ہے کہ یہ نیا فتنہ انہیں کہاں تک پہنچاتے گا۔ نیز وہ لوگ جو پاکستان میں نظام شریعت کے قیام کے متمنی ہیں سوچیں کہ نظام شریعت کے قیام کی آڑ میں یہاں کس قسم کی مستبد ڈکٹیٹر شپ کی تیاریاں ہو رہی ہیں۔ وہ ڈکٹیٹر شپ جس میں ڈکٹیٹر کا فیصلہ ایک انسانی حکم نہیں ہوگا بلکہ خدا اور رسول کا حکم قرار دیا جائے گا۔ اور جس سے سرتابی دنیا میں پھانسی کے تختے اور آخرت میں نار جہنم کی مستوجب ہوگی!

اس ضمن میں علامہ اسلم جیرا چوری نے تحریر فرمایا تھا کہ :-

"تعجب ہو کہ مودودی صاحب اسکے سمجھنے سے قاصر رہے کہ

وہ دین ہی کیا ہوگا جس کا مدار کسی کے ذوق سخن شناسی پر رکھا

جاتے۔ یہ تو علم اور عقل سے گری ہوئی خالص شخصیت پرستی ہے!"

الہام

لسابقہ مضمون میں آپ دیکھ چکے ہیں کہ حدیث کو دین قرار دینے کے لئے یہ عقیدہ وضع کیا گیا کہ وحی کی دو قسمیں تھیں۔ ایک وحی متلو اور دوسری وحی غیر متلو۔ محترم سید جعفر شاہ صاحب نے لکھا کہ وحی کی دو قسمیں تو نہیں تھیں۔ لیکن رسول اللہ کو وحی کے ساتھ الہام بھی عطا ہوا تھا۔ حضور نے وحی کی تفسیر الہام کی رو سے کی تھی۔ اس عقیدہ اور وحی متلو اور غیر متلو کے عقیدہ میں صرف لفظی فرق ہے۔ اصل دونوں کی ایک ہے۔ تفصیل اس اجمال کی ذیل کے مضمون میں ملے گی۔

مجلہ فیض الاسلام، راولپنڈی میں محترم سید جعفر شاہ صاحب کا

ایک مضمون شائع ہوا ہے جس کا عنوان ہے "وحی سے ہمارا تعلق"۔ محترم شاہ صاحب نے یہ مضمون اشاعت سے پہلے ازراہ نوازش مجھے دیکھنے کے لئے ارسال فرمایا تھا۔ مضمون محنت اور کاوش سے لکھا گیا تھا لیکن مجھے اس کے بعض مقامات سے اختلاف تھا جن کی طرف میں نے اپنے خط میں محترم شاہ صاحب کی توجہ مبذول کرائی تھی۔ ان میں سب سے اہم سوال یہ تھا کہ آیا الہام کی کوئی دینی حیثیت بھی ہے۔ محترم شاہ صاحب نے میرے عریضہ کا جواب بھی مرحمت فرمایا تھا لیکن اس سے میرا طینان

نہیں ہوا تھا میرے نزدیک یہ سوال ایسا اہم ہے جس پر ذرا تفصیلی گفتگو
ضروری ہے :-

محترم شاہ صاحب نے اپنے مضمون میں تحریر فرمایا تھا کہ رسول اللہ
کو خدا کی طرف سے تین چیزیں عطا ہوئی تھیں :-

(۱) وحی

(۲) الہام۔ اور

(۳) بصیرت

وحی اور الہام میں انہوں نے فرق یہ بتایا تھا کہ وحی میں
مفہوم کے ساتھ الفاظ بھی منزل من اللہ ہوتے ہیں

الہام کیا ہے

لیکن الہام میں صرف مفہوم خدا کی طرف سے القا کیا جاتا ہے جسے پیغمبر اپنے
الفاظ میں ادا کرتا ہے۔ الہام کے متعلق مزید ارشاد تھا کہ وہ اولیاء اللہ
کو بھی عطا ہوتا ہے۔ چنانچہ ان کے الفاظ تھے :-

”اس طرح کے مجرد خیالات عام انسانوں کے دماغ میں ڈالے
جاتے ہیں۔ اولیائے مقربین کے دماغوں میں بھی القا کئے جاتے
ہیں اور انبیائے مرسلین کے قلوب مطہرہ پر بھی الہام کئے جاتے
ہیں اور وحی کی ایک شکل یہ بھی ہوتی ہے۔ اس وحی میں ایک پیغمبر
اس طرح ایک ولی کی سطح پر ہوتا ہے جس طرح ایک ولی تکوینی وحی
میں لگن شہد کی سطح پر ہوتا ہے لیکن اس اشتراک کے باوجود جس

طرح ایک ولی مگس سے ایک بلند تر وحی کا بھی حامل ہوتا ہے۔ اسی طرح ایک پیغمبر اولیاء سے ایک بالاتر وحی کا بھی مہیبت ہوتا ہے.....
یہ (بالاتر) وحی کسی غیر نبی، کسی ولی اور کسی دوسرے مقرب پر نہیں ہوتی۔ وہی وہ فصل ہے جو ایک پیغمبر کو دوسرے اصحاب وحی سے ممتاز کرتی ہے..... اسی کو ما انزل اللہ کہا جاتا ہے ما انزل اللہ اور الہام کا سب سے بڑا قرآنی فرق یہ ہے کہ ہر الہام کا دوسروں تک پہنچانا (تبلیغ و ابلاغ) ضروری نہیں۔

اس کا ابلاغ نہ فی القلوب ولا یت میں ہے نہ فی القلوب رسالت میں داخل ہے..... اس غیر ملفوظ وحی (الہام) کو ماننے بغیر چارہ کار نہیں۔ اس وحی غیر ملفوظ (الہام) کی ضرورت کے متعلق خسری فرماتے ہیں:-
احادیث تنزیلی نہیں بلکہ یا تو الہام نبوی ہیں یا بصیرت بشری، عقل و فہم سے بڑا درجہ ہے فراست کا اور فراست سے بڑا درجہ ہے بصیرت کا۔ الہام کی ضرورت وہاں ہوتی ہے جہاں عقل، فراست اور بصیرت کسی کی رسائی نہ ہو۔ احادیث میں الہام نبوی کا حصہ بہت حقوڑا ہے اور معاملات میں تو بہت ہی شاذ ہے۔ عقائد سب کے سب کمال طور پر تنزیل سے تعلق رکھتے ہیں۔ مناسک کا (جسے عام طور پر عبادت کہتے ہیں) البتہ الہام سے زیادہ تعلق معلوم ہوتا ہے۔ اخلاق کا تعلق زیادہ تر اور اکثر و بیشتر بصیرت ہی سے ہے۔ باقی رہے معاملات بسوحدو، ان کی بھی تنزیل ہی نے بنا دی ہے۔ لیکن ان کی تفصیلات کا تعلق سراسر عقل و بصیرت سے ہی۔
یعنی شاہ صاحب کے خیال کے مطابق:-

(۱) عقائد سب کے سب وحی خداوندی ہیں۔

(۲) اخلاق کا تعلق پختہ پختہ فراسات سے ہے۔

(۳) معاملات کی "حدود" منزل من اللہ ہیں لیکن ان کی جزئیات

کا تعلق عقل و بصیرت سے ہے۔

(۴) عبادات کی تفصیل کا تعین الہام کے ذریعے کیا گیا ہے۔

یہ اس لئے کہ محترم شاہ صاحب کے الفاظ ہیں:

عقائد گھڑی گھڑی بدلنے والی حقیقت نہیں جو ہر موقع پر ترمیم و

اضافہ کرنے کے لئے صرف حدود میں کھینچ دی جاتی ہیں اور ضرورت کے

مطابق اس میں رد و بدل کی گنجائش رکھی جاتی ہے۔ اس لئے عقائد

کو مکمل طور پر تنزیل نے اپنے ذمہ لے لیا۔

میں ایک (مراجم اظہار عقیدت) کا بھی تشریحاً یہی حال ہے

لیکن اس کی شکل و صورت مختلف ہو سکتی ہے اور بعض مجبوری

کے مواقع پر زمان و مکان اور طریق ادا وغیرہ میں رد و بدل

کی بھی ضرورت ممکن ہے۔ اس لئے اس کے اصولی و ارکان ضروری

تو تنزیل ہی سے متعلق ہیں لیکن کچھ تفصیلات کا تعلق الہام سے

ہے اور بعض جزئیات کا تعلق بصیرت و عقل سے بھی ہے۔

اخلاق کی قدریں بھی غیر متبدل ہیں اس لئے تنزیل

ہی نے اسے بھی مکمل کر دیا ہے۔ اگر ضرورت و اعیہ کچھ جزئی تفصیلات

کا مطالبہ کرے تو اس کیلئے الہام کی ضرورت نہیں۔ بصیرت کافی ہے۔

جہاں تک معاملات کا تعلق ہے ان کی حدود تنزیل نے اپنے

ذمے لے لی ہیں اور جزئی تفصیل کو بصیرت ہی پر چھوڑ دیا ہے۔

آپ نے غور فرمایا کہ جہاں تک عقائد، اخلاق اور معاملات کا تعلق ہی، محترم شاہ صاحب میرے اس مسلک سے متفق ہیں جسے میں ایک عرصہ سے پیش کر رہا ہوں البتہ "عبادات" کے متعلق ان کا خیال ہے کہ جو تفاسیل و شرائط نے متعین نہیں کیں، رسول اللہ نے بذریعہ الہام متعین فرمادیا تھا۔ یعنی وحی غیر محفوظ کی رو سے۔ اتنے حصے میں محترم شاہ صاحب ان حضرات سے متفق ہیں جو وحی کی دو قسمیں تسلیم کرتے ہیں۔ وحی متلو اور وحی غیر متلو، اس باب میں شاہ صاحب اور وہ حضرات ایک ہی مسلک کے پیرو ہیں۔ فرق صرف یہ ہے کہ وہ حضرات اخلاق، معاملات اور عبادات، سب کو وحی غیر متلو کے دائرہ کے اندر تصور کرتے ہیں لیکن شاہ صاحب اس وحی (الہام) کا دائرہ صرف عبادات تک محدود قرار دیتے ہیں۔ گویا اصولاً دونوں متفق ہیں۔ فرق صرف تفصیلِ اطلاق میں ہے۔ حتیٰ کہ وہ یہاں تک بھی فرماتے ہیں کہ

اس الہامی وحی کو اگر حضور نے مثلہ معہ، یعنی مثل تنزیل مع

تنزیل فرمادیا ہو تو اس پر حیرت و استعجاب کے اظہار کی

خاص ضرورت نہیں۔

تصریحات بالا سے یہ حقیقت آپ کے سامنے آچکی ہوگی کہ "الہامی وحی" وہی ہے جسے عام طور پر "وحی غیر متلو" یا "وحی خفی" کہا جاتا ہے۔ وحی غیر متلو کے متعلق طلوع اسلام کے صفحات پر اتنا کچھ لکھا جا چکا ہے کہ اس کے

بعد "وحی الہامی" کے متعلق کچھ لکھنے کی ضرورت نظر نہیں آتی تھی لیکن چونکہ محترم شاہ صاحب نے الہام کا ذکر چھیڑ کر اس میں اولیاء اللہ کی طرف بھی اشارہ کیا ہے۔ اس لئے الہام کے متعلق گفتگو ضروری معلوم ہوتی کیونکہ اس سے پہلے جہاں تک مجھے یاد پڑتا ہے، اس عنوان پر طلوع اسلام میں کچھ نہیں لکھا گیا۔ اگرچہ معارف القرآن کی دوسری جلد میں وحی کے عنوان کے ذیل میں اس کے متعلق بحث آچکی ہے،

میں نے اپنے خط میں محترم شاہ صاحب کو اس باب میں لکھا تھا،

① اب رہ گیا الہام۔ آپ فرماتے ہیں کہ اس میں انبیاء اور اولیاء

دونوں شامل ہوتے ہیں۔ سب سے پہلے اس کے لئے قرآنی سند

درکار ہے کہ انبیاء اور اولیاء کو خدا کی طرف سے الہام ہوتا ہے۔ اگر

اسے تسلیم بھی کر لیا جائے کہ کوئی ایسی چیز ہے جسے الہام کہتے ہیں

تو پھر یہ سوال پیدا ہوگا کہ کیا اس الہام کی اتباع بھی ایمان لانے

والوں پر واجب ہوتی ہے، اسی طرح جس طرح وحی کی اتباع واجب

ہوتی ہے۔ اگر الہام کی اتباع بھی واجب ہوتی ہے تو یہ دین کا جزو

ٹھہرا۔ اس لئے اسے، دین کے جزو اول (وحی) کی طرح یقینی طور پر

② محفوظ شکل میں امت کے پاس ہونا چاہئے۔ اور اگر اس الہام کی

اتباع واجب نہیں ہوتی تو اس کی حیثیت دین کی نہ رہی۔ لہذا اس

صورت میں یہ بات خارج از بحث ہوگی کہ الہام کی نوعیت کیا ہے

اور اس کی حیثیت کیا ہے؟

۳) اگر اس کی حیثیت دین کی ہوتی ہے تو پھر یہ سوال بھی پیدا ہوگا کہ اولیاء کے الہام کی حیثیت بھی دین کی ہونی چاہئے۔ کیونکہ آپ کے خیال کے مطابق الہام میں انبیاء اور اولیاء دونوں شریک ہوتے ہیں اور دونوں کے الہام کا سرچشمہ ایک ہی ہوتا ہے۔ اگر ایسا ہی ہے تو امت کے لئے ہر ولی کے الہام پر ایمان لانا اور اس کی اتباع کرنا بھی جزو دین قرار پا جائے گا۔

اس کے جواب میں محترم شاہ صاحب نے تحریر فرمایا تھا:-

① شیرانی سند۔ حضرت یوکیدار حضرت موسیٰ کی والدہ ماجدہ) پر خدا ہی کی طرف سے وحی الہامی ہوتی تھی۔ واوحینا الی ام موسیٰ اور ظاہر ہے کہ یوکیدار نبیہ نہ تھیں۔ حضرت یوسفؑ کے ساتھ بھی قبل از نبوت یہی ہوا تھا۔ اتنی سند وحی الہامی کے لئے کافی ہے اور وحی تنزیل کی طرح اس کا دروازہ بند ہونے کی کوئی سند نہیں

② الہام کی حفاظت۔ ایسی وحی (جو محفوظ کر لی گئی ہو) صرف قرآن میں محفوظ ہے اور اسی کو ہم نے تنزیلی وحی کہا ہے۔ الہامی وحی کو تسلیم کر لینے سے اس میں کوئی منہر نہیں آتا۔ الہامی وحی کو بھی ہم نے زیادہ سے زیادہ فقط عبادات و مناسک میں منحصر کیا ہے

۱۔ ان مثالوں کی تفصیل ذرا آگے چل کر بیان کی جائے گی۔

۲۔ سوال یہ نہیں تھا کہ وحی الہامی کو تسلیم کر لینے سے وحی تنزیل میں فرق آجاتا ہے یا نہیں۔ سوال یہ تھا کہ اگر وحی الہامی دین کا جزو تھی تو اسے بھی وحی تنزیل کی طرح محفوظ ہونا چاہئے تھا۔ اس کا جواب نہیں دیا گیا۔

وہ بھی فقط اپنے رجحان کے اظہار کے طور پر معاملات کو خارج از الہام ثابت کرنے کے لئے اتنے مواد موجود ہیں کہ متخاضم کا ٹھہرنا قریباً ناممکن ہے، ہمیں سب سے پہلے یہی مورچہ فتح کرنا ہے۔

③ اتباع الہام۔ انبیاء اور اولیاء دونوں کے الہامی وحی کا سرچشمہ ایک ہونے کے باوجود اس کی حیثیت اتباع میں یقیناً فرق رہے گا۔ اس لئے کہ نبی کی نبوت پر ایمان لانا فرض ہے لیکن کسی ولی کی ولایت پر ایمان لانا کوئی جزو دین نہیں، مسٹر لیاقت علی خاں اگر تانوں پاکستان کے مطابق کوئی حکم دیں تو آپ کو ماننا پڑے گا لیکن اگر وہی حکم علامہ سید سلیمان ندوی دیں تو آپ ماننے پر مجبور نہیں ہوں گے۔ حالانکہ دونوں کا حکم یکساں اور دونوں حکموں کا سرچشمہ ایک ہی کتاب آئین ہوگا۔ یہ ایک الگ چیز ہے کہ رسول کا کوئی حکم الہامی

لے ذاتی رجحان کا دین میں کیا دخل؟ ایک چیز کے متعلق آپ کا دعویٰ ہے کہ اس کی سند قرآن میں موجود ہے۔ رسول اللہ نے عبادات کی جزئیات اس کی رو سے متعین فرماتی تھیں اور اس کے ساتھ ہی ایسی اہم چیز کے متعلق آپ فرماتے ہیں کہ آپ نے ایسا فقط اپنے ذاتی رجحان کی بنا پر کیا ہے؟

لے سوال فریق متخاضم کو شکست دینے کا نہیں سوال تو یہ ہے کہ قرآن کی رو سے حقیقت کیا ہے؟ اگر کوئی بات قرآن سے ثابت ہو جائے اور اس سے ہمارے بڑے سے بڑے دعوے کی شکست ہو جائے تو یہ شکست اس فتح سے ہزار درجہ افضل ہی جو ہمیں اس دلیل سے حاصل ہو جائے جس کی سند قرآن سے ملتی ہو۔

لے اگر سید صاحب کا حکم ماننا ضروری نہیں ہوگا تو پھر آئین پاکستان کے متن میں (باقی صفحہ آئندہ)

نہ ہو یا اگر ہو تو کسی شخصیت یا کسی زمان و مکان کے ساتھ مختص ہو
یا قابل تاویل ہو۔ وغیرہ وغیرہ۔

یہ تھا محترم شاہ صاحب کا وہ جواب جس سے میں مطمئن نہ ہو سکا تھا میرا سوال
یہ تھا کہ

۱) کیا قرآن کی رو سے الہام کی کوئی دینی حیثیت ہے۔

۲) کیا رسول اللہ کو اس وحی کے علاوہ جو قرآن میں محفوظ ہے کوئی
اور وحی بھی ملی تھی جسے "الہامی وحی" کہا گیا ہے۔ اگر ملی تھی اور اس کی
حیثیت دین کی تھی تو اسے بھی وحی تنزیل کی طرح محفوظ کیوں نہ رکھا گیا۔

بقیہ نوٹ صفحہ ۳۶۶

سید صاحب کا تذکرہ ہی بے معنی ہے۔ جب ان کی حیثیت ہی کچھ نہیں تو کسی کو اس
سے کیا واسطہ کہ وہ کیا ارشاد فرماتے ہیں!

نیز یہ بھی واضح ہے کہ پاکستان کی رعایا ہونے کی حیثیت سے خود سید صاحب
پر بھی لیاقت علی خاں صاحب کے حکم کی تعمیل واجب ہوگی۔ اس صورت میں اگر اللہ تعالیٰ
سید صاحب پر کچھ الہام کرتا ہے تو اس الہام سے بالآخر فائدہ کیا جو نہ دوسروں کے
ماننے کے لئے ہے اور نہ خود صاحب الہام کے ماننے کے لئے۔ تھمہ مسیحا نہ قابل سوختن
نہ درخور فروختن۔ پھر اس اللہ میاں کے متعلق کیا سمجھا جاتے جو اس قسم کے الہام القا کرتا ہے
جس کا فائدہ نہ صاحب الہام کو ہونہ کسی اور کو۔ بقول غالب
ناہد نہ خود پیو نہ کسی کو یلا سکو
کیا بات ہے تمہاری شراب طہور کی

(۳) کیا اولیائے کرام کو خدا کی طرف سے الہام ہوتا ہے۔ اگر ہوتا ہے تو اس کی شرعی حیثیت کیا ہے۔

آئیے۔ ان سوالات کے متعلق ہم دیکھیں کہ قرآن کیا کہتا ہے۔ اس لئے کہ دین کے متعلق جو کچھ پوچھنا ہو اس سے پوچھنا چاہتے ہیں دین عطا کیا ہے۔ دین، اللہ نے دیا ہے۔ اس لئے ہمیں اس باب میں اللہ ہی کی طرف رجوع کرنا چاہتے اور اللہ نے جو کچھ کہنا تھا وہ قرآن میں کہہ دیا۔ اس لئے ہمیں دین کے متعلق ہر باب میں قرآن ہی کی طرف رجوع کرنا ہوگا۔ میرا یہی مسلک ہے اور آرزو یہی ہے کہ میں یہی مسلک لے کر اللہ کے سامنے جاؤں

جاؤں



الہام الہام، لہو سے ہے جس کے معنی کسی چیز کا نکل لینا ہے۔ الہام کے معنی ہیں کسی شے کا کسی کے اندر ڈال دینا۔ الہام کا لفظ قرآن میں کہیں نہیں آیا۔ البتہ الہام کا لفظ ایک مقام پر آیا ہے جہاں فرمایا ہے۔

وَنَفْسٍ وَمَا سَوَّاهَا ۚ فَأَلْهَمَهَا فُجُورَهَا وَتَقْوَاهَا ۚ (۹۱)

ر نفس انسانی اور وہ تو میں جو اسے درست رکھتی ہیں اس حقیقت پر شاہد

ہیں کہ اللہ نے اس کے اندر مستی ہو کر برباد ہو جانے اور قانون خداوندی

سے ہم آہنگ ہو کر نشوونما پالنے کی امکانی قوتیں رکھ دی ہیں)

یہ آیات جلیلہ میرے متعدد مضامین میں اتنی مرتبہ ڈسہرائی جا چکی ہیں کہ اس مقام پر ان کی تشریح کی ضرورت نہیں۔ یہاں تو صرف یہ دیکھنا ہے کہ "الہامی" کے لفظ کے کیا معنی ہیں۔ اس کے معنی ہیں "خدا نے نفس انسانی کے اندر یہ امکانی قوتیں رکھ دیں" عام طور پر اس کے معنی یہ کہتے جاتے ہیں کہ "اللہ نے نفس انسانی کو نیکی اور بدی کا علم دیدیا" میں اپنے ایک مضمون میں بتا چکا ہوں کہ یہ معنی بہ وجہ درست نہیں۔ لیکن اس وقت اس نکتہ کے متعلق بحث نہیں۔ اگر اس کے معنی یہ بھی لیتے جاتیں تو بھی یہ آیت اس بات کی سند نہیں قرار پاسکتی کہ اللہ تعالیٰ حضرات انبیاء کرام یا اولیاء معرفتین کو الہام کرتا ہے۔ اس لئے کہ اس آیت میں "نفس انسانی" کے الہام کا ذکر ہے۔ اور یہ ظاہر ہے کہ اس میں مومن اور کافر کی بھی تمیز نہیں۔ چہ جائیکہ عام مومن اور انبیاء اور اولیاء کی تخصیص ہو۔ لہذا یہ آیت مقصد پیش نظر کے لئے مفید مطلب نہیں ہو سکتی۔

قرآن میں صرف اسی ایک مقام پر الہام کا ذکر ہے اور اس مقام سے ظاہر ہے کہ یہ وہ الہام نہیں جو حضرات انبیاء کرام کی طرف کیا جاتا ہو

لے دیکھئے "سیلم" کے نام خطوط" کا مجموعہ شائع کردہ طاووس اسلام

قرآن کی رو سے براہ راست بحث تو یہیں ختم ہو جاتی ہے۔

یہ کہا جاسکتا ہے کہ قرآن نے الہام کا لفظ استعمال نہیں کیا

لیکن دوسرے انداز سے اس حقیقت کو بیان کیا ہے کہ خدا کی طرف سے

حضرات انبیاء کرام اور غیر انبیاء کو الہام ہوتا ہے محترم شاہ صاحب نے

اپنے دعوے کے ثبوت میں یہی دلیل پیش کی ہے۔ ان کی دلیل یہ ہے کہ

قرآن نے بعض مقامات پر وحی کا لفظ استعمال کیا ہے لیکن اس کے

معنی وہ وحی نہیں جو حضرات انبیاء کرام کی طرف نازل ہوتی ہے بلکہ اس

کے معنی الہام کے ہیں۔ اب آئیے اس دلیل کی طرف۔

لفظ وحی کے معنی ہیں "خفیہ لیکن بہت تیز اشارہ" قرآن میں

وحی یہ لفظ اشارے کے لئے بھی استعمال ہوا ہے۔ مثلاً حضرت زکریاؑ

کے تذکرے کے سلسلہ میں ہے:-

فخر جہ علی قومہ من المخراب فاوحی الیہم (۱۹)

وہ مخراب سے اپنی قوم کی طرف آیا اور انہیں اشکے سے کہا۔

دوسرے مقام پر جبیت فطرت انسانوں کی باہمی خفیہ سازشوں اور

اشارات و کنایات سے گفتگوؤں کے لئے بھی یہ لفظ استعمال ہوا ہے۔

وان الشیاطین لیوحون الی اولیاءہم (۲۰)

اور شیاطین اپنے دوستوں سے اشاروں میں خفیہ سازشوں کی باتیں

کرتے ہیں۔

جس قانون کی رو سے آفاقی کائنات کا نظم و نسق جاری ہے اس کے لئے
بھی وحی کا لفظ آیا ہے۔

اوحیٰ فی کل سماءٍ امرہا ر (۱۱)

اللہ نے ہر سماء میں اپنا امر وحی کر دیا

زمین کے متعلق ہے کہ وہ اپنے "انقال" نکال باہر کرے گی۔

بان ربك اوحیٰ لہا (نزولت)

کیونکہ تیرا رب اسے اس کی وحی کرے گا،

شہد کی مکھی کے متعلق بھی ہے کہ خدا نے اسے وحی کی راوحی ربك

الی النحل سورہ نحل، کہ وہ کس طرح اپنا چھتہ بنائے اور اسے شہد سے

بھردے۔

جنگ بدر کے سلسلہ میں ملائکہ کے متعلق فرمایا کہ

اذ یوحیٰ ربك الی الملائکۃ انی معکم فشیئوا الذین امنوا (۱۱)

جب تیرے رب نے ملائکہ کی طرف وحی کی کہ ہم تمہارے ساتھ ہیں تم جماعت مومنین کو

ثابت قدم رکھنا،

ان مقامات میں وحی کے معنی امر الہی کے ہیں۔ کائنات اور لوہا میں فطرت

میں امر الہی (امر تکوینی) کس طرح نفاذ پذیر ہوتا ہے ہم اسے نہیں جان

سکتے۔ یہ خدا کا قانون ہے جس کی رو سے کارگہ فطرت اس حسن و خوبی سے

چل رہا ہے ہم اس قانون کو سمجھ سکتے ہیں اور اس کے نتائج کا مشاہدہ کر سکتے ہیں لیکن یہ قانون کس طرح کارفرما ہوتا ہے، اس راز کو نہیں پاسکتے۔

وحی کے متعلق اب دوسری قسم کی مثالیں لیجئے۔ ان آیات میں اس وحی کا ذکر ہے جو خدا کی طرف سے حضرات انبیاء کرام کی طرف نازل کی جاتی تھی۔ یہ صرف خاصہ نبوت تھا اور کوئی غیر از نبی اس میں قطعاً شریک نہ تھا۔

انا ووحینا الیک کما ووحینا الی نوح... الخ (۳۳)

یقیناً ہم نے تمہاری طرف وحی بھیجی ہے جس طرح ہم نے نوح کی طرف

اور دوسرے انبیاء کی طرف جو اس کے بعد آئے وحی بھیجی تھی۔ اور وحی بھیجی

تھی ابراہیم کی طرف اور اسمعیل کی طرف۔ اور اسحاق اور یعقوب اور اس

کی اولاد کی طرف۔ اور عیسیٰ اور ایوب اور یونس اور ہارون اور سلیمان

کی طرف۔ اور داؤد کو ہم نے زبور عطا کی تھی...

اس وحی کی خصوصیت یہ تھی کہ خود رسول اس کی اتباع کرتا تھا۔ چنانچہ نبی اکرم

کے متعلق ارشاد ہے:-

اتبع ما یوحی الیک (۱۱)

اور جو کچھ تیری طرف وحی کیا جاتا ہے اس کی اتباع کرو۔

اور اسی وحی کی رُو سے نبی اکرمؐ، نوع انسانی کو غلط نظام زندگی کے نتائج اور عواقب سے آگاہ کرتے تھے۔

قل انہما انذرتکم بالوحی ربکم

ان سے کہہ دو کہ میں تمہیں صرف وحی خداوندی کی رُو سے آگاہ کرتا ہوں۔

اسی وحی کے مجموعہ کا نام قرآن ہے۔

واوحی الی ہذا القرآن لانیذرتکم بہ ومن ینبغی - (۱۶)

اور میری طرف اس قرآن کو وحی کیا گیا ہے تاکہ میں اس کے

ذریعے تمہیں اور ان تمام انسانوں کو جن تک یہ قرآن پہنچے، آگاہ کر دوں۔

حضرت کی حیثیت رسالت اسی وحی قرآنی کی رُو سے تھی۔ اس کے علاوہ باقی

حیثیت بشری تھی۔ چنانچہ ارشاد ہے:-

قل انہما انابشر مثلكم یوحی الی انہما الہکمالہ

واحد - (۱۷)

ان سے کہہ دو کہ میں اس کے سوا کچھ نہیں کہ تمہاری طرح ایک انسان

ہوں۔ اس امتیاز کے ساتھ کہ میری طرف وحی ہوتی ہے کہ تمہارا اللہ

فقط اللہ واحد ہے۔

جیسا کہ اوپر لکھا جا چکا ہے۔ یہ وحی قرآن کے اندر ہے اور قرآن کی حفاظت

کا ذمہ اللہ تعالیٰ نے خود لے رکھا ہے۔ لہذا یہی وہ ملفوظ اور محفوظ وحی ہے

جو رسول اللہ کی طرف نازل ہوتی اور جس کی اتباع ہر مومن پر لازم ہے۔ یہ یقینی ہے، ظنی نہیں۔ حق ہے، باطل اس کے قریب نہیں پھٹک سکتا۔ یہی دین ہے اور یہی اللہ کی طرف سے حجت اور سند۔ اس وحی کی کنہ و حقیقت کے متعلق بھی ہم کچھ نہیں جان سکتے۔ یہ خاصہ نبوت ہے اور مقام نبوت حیطہ اور اک سے ماوراء ہے۔ معلوم نہیں اس کا نزول انبیائے کرام کی طرف کس طرح ہوتا تھا۔ نبی کے علاوہ کوئی انسان اس حقیقت سے باخبر نہیں ہو سکتا۔ اور اب چونکہ نبوت بھی ختم ہو چکی ہے اس لئے ہم وحی کے متعلق صرف اتنا جانتے ہیں کہ یہ قرآن کے اندر محفوظ ہے اور ہمارے لئے زندگی کا ضابطہ۔ قوانین فطرت کی طرح اس کی صداقت بھی اس کے نتائج سے مشہود ہو جاتی ہے۔

وحی غیر انبیاء کی طرف
اب وہ تیسری مثال لیجئے جہاں وحی کا لفظ
انبیائے کرام کے علاوہ دوسرے انسانوں
کے لئے استعمال ہوا ہے۔

(۱) حضرت عیسیٰ کے حواریوں کے متعلق ہے:

واذا وحیت الی الحواریین ان امنوا بی و برسولی (۱)

اور جب میں نے حواریوں کی طرف وحی کی کہ ایمان لاؤ مجھ پر اور میرے رسول پر

(۲) یہ قصہ سب کو معلوم ہے کہ فرعون نے حکم دے رکھا تھا کہ بنی اسرائیل کے لڑکوں کو زندہ نہ رہنے دیا جائے۔ حضرت موسیٰؑ کی ولادت پر ان کی والدہ کے دل میں تردد لاحق ہوا کہ اس بچے کے متعلق کیا کیا جاتے۔ فرعون نے لوگوں کو پتہ چل جانے پر اسے بھی مار دیا جاتے گا۔ اس موقع پر قرآن میں ہے:-

وَإِذَا وَجِئْنَا لِيَوْمِ مَائِوُجِي. ان ائذ فيه في

التاموت الخ (۲۱)

(۱) لے موسیٰ، جب ہم نے تیری ماں کی طرف وحی کی کہ وہ تجھے ایک صندوق میں ڈال دے اور اس صندوق کو دریا میں بہا دے...

(۲) تیسری آیت حضرت یوسفؑ کے متعلق ہے جب ان کے بھائیوں نے انھیں کنوئیں میں ڈال دیا تو قرآن میں ہے:-

وَإِذَا وَجِئْنَا لِيَوْمِ مَائِوُجِي. ان ائذ فيه في

لايشعرون - ... (۲۱)

ہم نے یوسف کی طرف وحی کی تو انھیں ان کی اس کہوت کے

متعلق خبر دے گا درانحالیکہ وہ نہیں سمجھتے ہوں گے۔

یہ ہیں وہ مقامات جن سے محترم شاہ صاحب نے یہ نتیجہ اخذ کیا ہے کہ خدا

کی طرف سے الہام ہوتا ہے جس میں نبی اور غیر نبی سب شامل ہو سکتے ہیں۔

یہی وہ الہام تھا جس کی رو سے رسول اللہؐ عبادات سے متعلق اصولی احکام

کی جزئیات متعین فرماتے تھے۔ یعنی حضورؐ کی طرف دو قسم کی وحی ہوتی تھی۔
 (۱) وہ وحی جو قرآن میں محفوظ ہے۔ اور

(۲) وہ وحی جو قرآن میں نہیں، اسے الہام کہا جائے گا۔

اور یہ الہامی وحی "اولیائے کرام کی طرف بھی نازل ہوتی ہے لیکن اس

کی حیثیت ایک نبی کی "الہامی وحی" کے برابر نہیں ہوتی۔

یہی مقام غور طلب ہے۔

ان مثالوں میں ایک مثال حضرت یوسفؑ کی ہے جو رسول تھے لیکن محترم

شاہ صاحب نے لکھا ہے کہ یہ واقعہ اس زمانے کا ہے جب حضرت یوسفؑ

ہنوز شرف نبوت سے سرفراز نہیں ہوتے تھے۔ بہر حال، باقی دو مثالیں

یقیناً ایسی ہیں جن میں وحی کے لفظ کا استعمال غیر انبیاء کے لئے ہوا ہے۔

لیکن اس تفصیل میں گئے بغیر کہ اس قسم کے "اشارات" (وحی) سے مفہوم

کیا ہے، سوال یہ پیدا ہوتا ہے کہ اس چیز کا دین کے ساتھ کیا تعلق ہے

کہ اللہ تعالیٰ نے امّ موسیٰ کے دل میں کیا ڈال دیا اور حواریوں سے کیا کہہ دیا

لہٰذا ان مقامات میں تو صرف "اشارات" (وحی) کا لفظ آیا ہے۔ قرآن نے فاسقین کے

متعلق کہا ہے کہ واذا ردنا ان نھلك قریبہ امرنا مترو فیہا ففسقو فیہا.... (۱۵)

"اور جب ہم ارادہ کرتے ہیں کہ کسی بستی کو تباہ کر دیں تو اسکے عیش پسند لوگوں کو حکم دیتے ہیں

تو وہ فسق شروع کر دیتے ہیں۔" اسے کیا کہا جائے گا؟

اور کس طرح کہہ دیا؟ نیز یہ کہ اس سے یہ کیسے ثابت ہو گیا کہ رسول اللہ کی طرف دو
 قسم کی وحی ہوا کرتی تھی۔ ایک وہ جو قرآن میں محفوظ ہے اور دوسری وہ جو
 محفوظ و ملفوظ نہیں، لیکن بایں ہمہ جزو دین ہے۔ اس امر کی کوئی سند قرآن
 سے نہیں ملتی۔ قرآن نے نہ تو رسول اللہ کی طرف آنے والی وحی کی دو قسمیں
 بیان کی ہیں اور نہ ہی یہ کہا ہے کہ قرآن کے باہر کہیں اور بھی وحی مل سکتی ہو۔
 اس نے واضح الفاظ میں کہہ دیا کہ جو وحی رسول اللہ کی طرف آتی تھی وہ اسی
 قرآن میں ہے۔ (اوحی الیٰ ہذا القرآن)۔ قرآن ہی وحی کیا گیا تھا۔
 رخص، نقص علیک احسن القصص بما اوحینا الیک ہذا القرآن
 وان کنت من قبلہ لمن الغافلین (۱۳) اس لئے یہ کہنا کہ رسول اللہ
 کی طرف دو قسم کی وحی آتی تھی اور اس میں سے ایک وحی قرآن کے اندر
 ہے اور دوسری قرآن کے باہر قرآنی تصریحات کے یکسر خلاف ہے۔
 اور اپنے ذہن کی تخلیق، ریا محترم شاہ صاحب کے خود اپنے الفاظ میں،
 ذاتی رجحان کا نتیجہ)

ذرا سوچئے کہ اللہ تعالیٰ کو اس کی ضرورت کیا
 لاحق ہوتی کہ دین کا کچھ حصہ ایک قسم کی وحی
 یہ تفسیر کیوں
 کے ذریعے نازل کرے اور کچھ حصہ دوسری قسم کی وحی کے ذریعے جسے روایت
 پرست حضرات وحی غیر متلو سے تعبیر کرتے ہیں اور محترم شاہ صاحب

جذبہ جو آج ہمارے اعماق قلب میں بھی غیر شعوری طور پر مچلتا رہتا ہے، اور جس کی روتے ہم اپنے تحت الشعور میں سمجھتے ہیں کہ عبادت کو معاملہ سے الگ اور بلند رکھنا چاہتے۔ اور یہی ہے وہ جذبہ جس کے ماتحت محترم شاہ صاحب اخلاق و معاملات کے اصولوں کی جزئیات کی تعیین کے لئے تو بصیرت کو کافی سمجھتے ہیں لیکن عباداتی اصولوں کی تفصیلات کے تعیین کے لئے کسی الگ (اور بلند) ذریعے کی تلاش میں ہیں۔

ہم محترم شاہ صاحب کی خدمت میں بادل گذارش کریں گے کہ قرآن اخلاق و معاملات و عبادات میں کوئی فرق نہیں کرتا۔ اس لئے جو طریق کار اخلاق و معاملات کے قرآنی اصولوں کی جزئیات متعین کرنے کے لئے اختیار کیا گیا تھا وہی طریق عبادات کے قرآنی اصولوں کی تفصیلات کی تعیین کے لئے عمل میں لایا گیا تھا۔ ان تمام تفصیلات کو یہی اکرم نے اپنی بصیرت کی بنا پر متعین فرمایا تھا۔ بصیرت راجحہ قرآن کی روشنی میں رو بہ عمل آتے) کوئی ایسی گھٹیا چیز نہیں جسے اخلاق و معاملات سے تو وابستہ کر لیں لیکن اسے عبادات تک لے جانے میں بھجک محسوس کریں۔ آپ تو خود اس کے معترف ہیں کہ

پیغمبر کی بصیرت یا اجتہاد کوئی ایسی معمولی چیز نہیں جسے ہم سرسری نظر سے دیکھ لیا کریں اور اسے معمولی درجہ دیکر ٹال جائیں۔

حقیقت یہ ہے کہ جن امور میں اللہ تعالیٰ نے خود جزئیات متعین نہیں کیں بلکہ اصولی احکام تک اکتفا کیا ہے۔ اس سے مقصود ہی یہ تھا کہ وہ اصول تو ہمیشہ لئے غیر تبدیل ہیں لیکن ان کی جزئیات میں مختلف زمانوں کے تقاضوں کے پیش نظر رد و بدل ہو سکتا ہے۔ اگر ان جزئیات کو بھی قیامت تک کے (قرآنی اصولوں کی طرح) غیر تبدیل رہنا ہوتا تو ان کا تعین خود وحی ذریعے (قرآن کے اندر) کر دیا جاتا۔ ان جزئیات کا تعین و شرآنی اصول کی روشنی میں انسانی بصیرت پر چھوڑا گیا ہے۔ یہی رسول اللہ نے کیا تھا اور یہی حضورؐ کے بعد کیا جائے گا۔ ایسا کرنے کا نام سنت رسول اللہ کی اتباع ہے۔

اور
قیم
مح
—
ہ
—
ق
ر

باقی رہا اولیاء کرام کی طرف الہام خداوندی۔ سو اس کا
اولیاء کا الہام سند شرآن سے کہیں نہیں ملتی۔ بلکہ حقیقت تو یہ ہے کہ اولیاء کرام کا جو تصور ہمارے ہاں عام ہے وہ تصور بھی غیر قرآنی ہے۔ قرآن کی رو سے ہر مومن ولی اللہ ہے یعنی ولی اللہ (خدا کا مطمح فرما بزرگوار) ہونا مومن کی خصوصیت یا صفت ہے۔ جس طرح ہر مومن صاب (سچا) ہوتا ہے اسی طرح ہر مومن ولی اللہ ہوتا ہے۔ یہ نہیں کہ مومنین میں سے ایک خاص طبقہ اولیاء اللہ کا ہوتا ہے۔ جو لوگ قالون خداوندی کے اتباع کرتے ہیں وہ مومنین ہیں اور اس خصوصیت کے اعتبار سے اولیاء

جو لوگ غیر خدائی قانون کی اتباع کرتے ہیں وہ کافرین ہیں اور اس خصوصیت کے اعتبار سے اولیاء الشیطان، قرآن نے اولیاء اللہ اور اولیاء الشیطان کی اصطلاحات کا استعمال انہی معنوں میں کیا ہے۔ مومنین میں سے کسی الگ طبقہ کا نام اولیاء اللہ نہیں رکھا۔

اصل یہ ہے کہ ولایت کا تصور بھی "سچی اسلام" کا پیدا کردہ ہے اور اسلام کے خلاف اسی سازش کا نتیجہ جس کا ذکر ان صفحات میں کئی بار آچکا ہے مسلمانوں کو قرآن سے دور رکھنے کے لئے جو سازش کی گئی اس کی پہلی کڑی یہ عقیدہ پیدا کرنا تھا کہ رسول اللہ کو اس وحی کے علاوہ جو قرآن میں محفوظ ہے، ایک اور وحی بھی دی گئی تھی جو قرآن کے ساتھ بالکل قرآن کے ہم پایہ (مثلاً معنہ) ہے۔ یہ وحی روایات میں ملتی ہے، اس لئے روایات عین دین ہیں۔ یہ عقیدہ پیدا کیا اور اس کے ساتھ ہی روایات سازی کا سلسلہ شروع کر دیا گیا اور دیکھتے ہی دیکھتے روایات کا ایک انبار جمع ہو گیا۔ حالانکہ روایات کا کوئی مجموعہ نہ رسول اللہ نے امت کو دیا تھا نہ خلفائے راشدین نے مرتب کیا تھا۔ اس طرح اُس دین کے مقابل جو اللہ نے دیا تھا، ایک اور "دین" مدون کر کے رکھ دیا اور اسے اتباع سنت رسال اللہ قرار دے کر امت کو اس میں الجھا دیا۔

لیکن جب روایات کے مجموعے مرتب ہو گئے تو مزید "دین سازی" کی

گنجائش نہ رہی اب اندیشہ تھا کہ کہیں مسلمان عقل و بصیرت سے کام نہ شروع کر دے۔ اس کے لئے الہام کا عقیدہ تراشا گیا اور اس تصور کو کیا گیا کہ الہام چونکہ براہ راست خدا کی طرف سے ملتا ہے اس لئے اس عقل و بصیرت سے بہت اونچا ہے۔ اب روایات کی بجائے اولیا۔ اللہ ملفوظات مرتب ہونے شروع ہو گئے اور اس طرح ایک تیسرا منہ Parallel دین پیدا ہو گیا۔ روایات کے متعلق کہا گیا تھا کہ وہ کی ناسخ ہیں اور دلیل یہ تھی کہ وشرآن کا جو مفہوم رسول اللہ سمجھ سکتے تھے وہ دوسرے مسلمان کس طرح سمجھ سکتے ہیں (اب یہ "الہامات" قرآن اور دونوں کے ناسخ و تراپا گئے۔ اس دلیل کے ساتھ کہ دین کا یہ مفہوم براہ اللہ اور اس کے رسول کا سمجھایا ہوا ہے۔ اس لئے وشرآن کے الفاظ میں جاننے کی ضرورت نہیں۔ ان الفاظ کا باطنی مفہوم بالکل ظاہر سے آگے ہے اور اس کا درجہ علم سینہ بہ سینہ "علم لدنی" ہے۔ لیجئے معاملہ صحت ہو گیا۔ روایات کے لئے تو پھر بھی دوچار راویوں کا نام لینا پڑتا ہے الہامی ملفوظات کے لئے اس کی بھی ضرورت نہ رہی۔ روایات کے لئے اگر رسول اللہ کے اسم گرامی کی طرف نسبت وجہ کشش تھی تو "الہامات" کے لئے اس سے بھی بڑی کشش، کشف و کرامات کا وجود تھا۔ اس کشش و کرامات کے سامنے کوئی اور جاذبیت و برہان کام نہیں دے سکتی تھی۔

اور کہ

قسم کا

محفو

سے

بیا

اس

قرآن

ر

و

کا

آ

او

و

فرما

ر

سے

ایک

انتبار

الہامات کے یہ آستانے دھڑا دھڑا کعبہ مقصود بننے شروع ہو گئے اور
صرف یہ کہ پیش صاحبان کشف و الہام کی زندگی تک ہی محدود رہی
بلکہ ان کے مرنے کے بعد ان کے مزارات سے لپٹ گئی۔ اس کا جو کچھ نتیجہ
ہوا وہ ظاہر ہے۔

یہ امت خرافات میں کھو گئی

جی کا دروازہ قرآن سے بند ہو گیا تھا۔ وایات سازی، احادیث کے
نوعے مرتب ہوجانے کے بعد ختم ہو گئی۔ لیکن الہام کا دروازہ قیامت تک
بے لگتے کھلا ہے۔ بقول محترم شاہ صاحب

”وحی تنزیل کی طرح اس کا دروازہ بند ہونے کی کوئی سند نہیں“

اس وقت اس بحث میں نہیں جانا چاہتا کہ کشف و الہام کی
حقیقت کیا ہوتی ہے۔ کیونکہ بعض لوگوں سے جو عادات و عبادت امور صادر
ہوتے ہیں ان کے وجود سے انکار نہیں کیا جاسکتا، اس لئے کہ یہ بحث میرے
موضوع سے خارج ہے۔ موضوع زیر نظر کے سلسلہ میں کہنا صرف یہ ہے کہ
راہ قرآن کی رو سے الہام کی کوئی دینی حیثیت نہیں، نہ جہاں تک

اس وقت اتنا بتا دینا کافی ہوگا کہ خارجی عادات امور کا ظہور صرف مسلمان بزرگوں ہی کی
سے نہیں ہوتا۔ ہندو یوگیوں اور سنیا سیوں کے ہاں بھی ملتا ہے۔ یہ ایک فنی چیز ہے جسے
کوئی علاقہ نہیں ان امور کی تفصیل کے لئے میری تصنیف ”معارف القرآن“ ملاحظہ فرمائیے۔

ان کے تعلق سے ہے، نہ حضور کے بعد۔

(۲) جہاں تک دین کا تعلق ہے وحی کی صرف ایک ہی قسم ہے جو نبی کریم کو ملتی تھی اور جس کی آخری صورت قرآن کے اندر محفوظ ہے۔ ان کے بعد کوئی اس وحی سے سرفراز نہیں ہو سکتا جو اس کا مدعی ہو۔ ان کے کلمے الفاظ میں منفری علی اللہ ہے۔

(۳) شراہ کے ساتھ انسان کو بصیرت عطا ہوتی ہے۔ اس لئے ان امور کی تفصیل شراہ نے خود بیان نہیں کی، ان کی تفصیل شراہ کے اصولوں کی روشنی میں اذہ و سے بصیرت متعین کی جائے گی یہی رسول نے کیا اور پہلے لئے بھی ایسا کرنا منشاء شراہی اور سنت رسول ہے عین مطابق ہے۔ اس باب میں اخلاق، معاملات اور عبادات میں کوئی تفریق و تخصیص نہیں۔ اگر تفریق مقصود ہوتی تو عبادات کی جزئیات ان خود ہی متعین کر دیتا۔ وکان ذالک علی اللہ یسیرا۔ اللہ کے یہ بہت آسان تھا۔

فِيَا نِيَّ حَيْثُ رَأَى بَعْدَ رُؤْيَا يَوْمَ مَدُونِ (الْمَدِينَةِ)

مقامِ حشر

حدیث کی دینی حیثیت کیا ہے؟ حدیثیں کس طرح بنیں اور کس طرح
بہم تک پہنچیں؟ حدیثوں کے سامنے قرآن کی پوزیشن کیا رہ گئی ہے؟
ان تمام مباحث پر تفصیلی گفتگو اور جامع معلومات۔ دو جلدوں میں۔

جلد اول

شائع کرے گا

ادارۃ طلوع اسلام۔ کراچی

قیمت مجلد: — چار روپے